









ॐ श्रीगणेशाय नमः

—:०:—

# न्यायवार्त्तिकम् ।

श्रीभारद्वाजोद्द्योतकरविरचितम् ।

प्रथमोऽध्यायः ।

यदक्षपादः प्रवरो मुनीनां

शमाय शास्त्रं जगतो जगाद ।

कुतार्त्तिकाज्ञाननिवृत्तिहेतुः

करिष्यते तस्य मया निबन्धः(१) ॥

प्रमाणादिपदार्थतत्त्वज्ञानान्निःश्रेयसाधिगम इत्येतच्छास्त्रस्या-  
दिसूत्रं(२) तस्याभिसम्बन्धवाक्यं प्रमाणतोऽर्थप्रतिपत्तावित्येवमा-  
दि तस्यानुसन्धानवाक्यं, शास्त्रस्य पुरुषश्रेयोभिधायकत्वात् ।  
शास्त्रं पुनः प्रमाणादिवाचकपदसमूहो व्यूहाविशिष्टः पदं पुनर्वर्ण-  
समूहः पदसमूहः सूत्रं सूत्रसमूहः प्रकरणं प्रकरणसमूह आह्निकम्  
आह्निकसमूहोऽध्यायः पञ्चाध्यायी शास्त्रम् । तत्पदार्थाः प्रमा-  
णादयः तस्य शास्त्रस्य पदानामर्थाः प्रमाणादयः षोडशात्मानः,

(१) “अथ भगवता अक्षपादेन निःश्रेयसहेतौ शास्त्रे प्रणीते व्यु-  
त्पादिते च भगवता पक्षिलस्वामिना किमपरमवाशिष्यते यदर्थं वा-  
र्त्तिकारम्भ इति शङ्कान् निराचिकीर्षुः सूत्रकारोक्तप्रयोजनानुवादपूर्वकं  
वार्त्तिकारम्भप्रयोजनं दर्शयति । यदक्षपाद इति । यद्यपि भाष्यकृता  
कृतव्युत्पादनमेतत् तथापि दिङ्नागप्रभृतिभिरर्वाचीनैः कुहेतुसन्तम-  
ससमुत्थापनेन आच्छादितं शास्त्रं न तत्त्वनिर्णयाय पर्याप्तमित्युद्द्यो-  
तकरणेन स्त्रनिबन्धोद्द्योतेन तदपनीयत इति प्रयोजनवानयमारम्भ”  
इति न्यायवार्त्तिकतात्पर्यटीकायां वाचस्पतिमिश्राः ॥

(२) आदिमं सूत्रम्—पा० ३ पु० ।

तच्छास्त्रं पुरुषश्रेयोऽभिधत्ते । प्रत्यक्षानुमानाधिगतवस्तुतत्त्वा-  
 न्वाख्यानं शास्त्रधर्मः तस्य विषयः प्रत्यक्षानुमानानधिगतवस्तुतत्त्वं  
 आध्यात्मिकशक्तिसम्पद्युक्तोन्तेवासी । पुरुषः पुनश्चतुर्धा भिद्यते  
 प्रतिपन्नोऽप्रतिपन्नः सन्दिग्धो विपर्यस्तश्चेति । तत्र प्रतिपन्नः प्र-  
 तिपादायिता । इतरे सापेक्षाः सन्तः प्रतिपाद्याः । ते यदेन्द्रियार्थ-  
 सन्निकर्षमपेक्षन्ते तदा प्रत्यक्षेण यदा लिङ्गदर्शनस्मृत्याद्यपेक्षन्ते  
 तदानुमानेन यदा पुनरुपदेशमपेक्षन्ते तदा शास्त्रं प्रवर्तते । श्रेयः  
 पुनः सुखमहितानिवृत्तिश्च । तच्छ्रेयो भिद्यमानं द्वेधा व्यवतिष्ठते ।  
 दृष्टादृष्टभेदेन । दृष्टं सुखमदृष्टमहितनिवृत्तिः । अहितनिवृत्तिरप्या-  
 त्यन्तिकी अनात्यन्तिकी च । अनात्यन्तिकी कण्टकादेर्दुःखमाध-  
 नस्य परिहारेण । आत्यन्तिकी पुनरेकविंशतिप्रभेदाभिन्नदुःखहा-  
 न्या । एकविंशतिप्रभेदाभिन्नं पुनर्दुःखं शरीरं पण्डिन्द्रियाणि पण्डि-  
 षयाः षड्बुद्ध्यः सुखं दुःखं चेति । शरीरं दुःखायतनत्वादुःखम् ।  
 इन्द्रियाणि विषया बुद्ध्यश्च तत्साधनभावात्(१) । सुखं दुःखानुप-  
 ज्ञात् । दुःखं स्वरूपत इति । तस्य हानिर्धर्मार्थमाधनपरित्यागेन  
 अनुत्पन्नयोर्धर्मार्थयोरनुत्पादेन उत्पन्नयोश्चोपभोगात् प्रक्षयेणोति ।  
 पुरुषा रागादिमन्तो वीतरागाश्च । तत्र रागो विषयाभिपङ्गलक्षणः  
 स एषामस्ति ते रागादिमन्तः । वैराग्यं पुनर्भोगानभिष्वङ्गलक्षणं  
 तद्येषामस्ति ते वीतरागाः । प्रवृत्तेर्द्वैविध्यं(२) पुरुषभेदानुविधानात् ।  
 तेषां पुरुषाणां प्रवृत्तयस्ताः पुरुषभेदमनुविधीयमाना उभयरूपा  
 भवन्ति । वीतरागप्रवृत्तिरेकधा । तत्र या वीतरागाणां प्रवृत्तिः  
 सा खल्वेकरूपा अनिष्टप्रतिषेधार्था अनिष्टं हास्याम इत्येव ते प्रव-  
 र्तन्ते । न पुनरेषां कचिदभिष्वङ्गोऽस्ति । रागादिमत्प्रवृत्तिस्तु

(१) तत्साधनत्वात्—पा० ३ पु० ।

(२) प्रवृत्तरपि द्वैविध्यम्—पा० ३ पु० ।

द्विरूपा । ये तु रागादिमन्तस्तेषां याः प्रवृत्तयस्ता द्विविधा भव-  
न्ति । इष्टानिष्टविषयाधिगमप्रतिषेधार्थाः । इष्टमाप्स्यामीति सक्तः  
प्रवर्तते । अनिष्टं हास्यामीति द्वेषान्निवर्तते । रागादिमत्प्रवृत्तेरपि  
द्वैविध्यं भवति समर्थसमर्थभेदात् । या खलु रागादिमत्प्रवृत्तिः  
सा समर्थाऽसमर्था च भवति । इष्टमाप्स्यामीति प्रवर्तमानो यदा  
प्राप्नोति तदा समर्था । अनिष्टं हास्यामीति प्रवर्तमानो यदा ज-  
हाति तदा समर्था यदा विपर्ययस्तदाऽसमर्थेति । ततः पुनः प्रवृ-  
त्तिद्वैविध्यं प्रमाणस्यार्थवदनर्थकत्वात् प्रमाणं तावदर्थपरिच्छेदकं  
प्रमाणसामान्यात् प्रमाणप्रतिरूपकप्रापि प्रमाणमित्युपचर्यते । किं  
पुनः प्रमाणसामान्यं प्रमाणाभासस्य सामान्यपरिच्छेदकत्वम् प्र-  
माणेनापि सामान्यं परिच्छिद्यते प्रमाणाभासेनापि । सोऽयं प्रमाता  
यदा प्रमाणेनावधार्यं प्रवर्तते तदास्य प्रवृत्तिः समर्था भवति यदा  
पुनः प्रमाणभासेनार्थमवधार्यं प्रवर्तते तदाऽसमर्था तस्याः पुनर-  
र्थवत्त्वं प्रमाणतोऽर्थप्रतिपत्तावित्यादिभाष्यम् । परस्परापेक्षित्वा-  
दुभयासिद्धिरिति चेत् । न अनादित्वात् । यदि प्रमाणतोऽर्थ-  
प्रतिपत्तौ प्रवृत्तिसामर्थ्यं यदि वा प्रवृत्तिसामर्थ्यात् प्रमाणतोऽर्थ-  
प्रतिपत्तिः किं पूर्वं किं पश्चादिति वाच्यम् । यदि तावत् प्रमा-  
णतः पूर्वमर्थप्रतिपत्तिः प्रवृत्तिसामर्थ्यमन्तरेण किमिति प्रतिपद्यते ।  
अथ पूर्वं प्रवृत्तिसामर्थ्यमनवधार्यार्थे किमिति प्रवर्तते तस्मात् प्रवृ-  
त्तेः प्रमाणतोऽर्थप्रतिपत्तेर्वा परापरभावो न कल्प्यत इति । तच्च  
नैवं कस्मात् अनादित्वात् अनादिरयं संसार इति पूर्वाभ्यस्तसूत्रे  
प्रतिपादयिष्यामः । आदिमति च संसारे एष दोषः किं पूर्वं प्र-  
माणतोऽर्थप्रतिपत्तिराहोस्वित् प्रवृत्तिसामर्थ्यमिति । प्रमाणप्रवृ-  
त्त्योर्वा बलाबलजिज्ञासायामुभयसामर्थ्यप्रतिपादनार्थं वाक्यं ॥ लोकः  
खलु प्रवर्तमानः प्रमाणेनावधार्यं प्रवर्तते स च तथाप्रवर्तमानः

फलमुपलभते । तत्रेदं चिन्त्यते । किं प्रमाणतोऽर्थप्रतिपत्तिः समर्था  
 आहोस्वित् प्रवृत्तिरिति । उभयं समर्थं तन्नान्तरीयकत्वात् । तस्य  
 फलस्य अस्य चार्थस्योपदर्शनार्थं वाक्यमिति । लोकवृत्तानुवादो  
 वा सर्वः प्रमाता प्रमाणेनार्थमवधार्य प्रवर्तमानः फलमुपलभते इति  
 लोकवृत्तं तद्वाक्येनानूद्यते । हेयहानोपायाधिगन्तव्यभेदाच्चत्वार्यर्थ-  
 पदानांति । हेयं दुःखं तद्धेतुश्च दुःखमुक्तं हेतुरविद्यानृपणे धर्माधि-  
 र्माविति । हानं तत्त्वज्ञानम् । तत्पुनर्यथार्थाविस्थितपदार्थाधिगतिः  
 तच्च प्रमाणम् । उपायः शास्त्रं तदप्युक्तम् । अधिगन्तव्योऽपवर्गः  
 स पुनरात्यन्तिको दुःखाभावः । एतस्मिंश्च चतुर्वर्गे प्रमा-  
 णस्य प्राधान्यप्रदर्शनार्थं चेति । कथं पुनरनेन वाक्येन प्रमाणा-  
 दिचतुर्वर्गः प्रदर्श्यते इति । प्रमाणप्रमेयाधिगतयः श्रुतिगम्याः  
 प्रमाता तन्नान्तरीयकत्वात् । न हि प्रमातारमन्तरेण प्रमाणं सम्भ-  
 वति तदिदं वाक्यमवयवत्रय उपन्यस्य वर्ण्यते । तत्र प्रमाणत इति  
 तत्सिर्वचनविभक्तिव्याप्तिप्रदर्शनार्थः । प्रमाणत इतीयं निमित्तप-  
 ञ्चमी । अस्याभिधानं वचनव्याप्त्यर्थं विभक्तिव्याप्त्यर्थं च । कथं  
 पुनः पञ्चमीव्यतिरेकेण तत्सिर्लभ्यते लभ्यत इत्याह । आद्यादावु-  
 पसंख्यानदिति । तत्र किं सिद्धं भवति वचनव्याप्त्या संप्लवो  
 व्यवस्था च । प्रमाणेन प्रमाणाभ्यां प्रमाणैरिति संप्लवो गम्यते  
 प्रमाणेनैवेति व्यवस्था विभक्तिव्याप्त्या हेतुकरणभावः । प्रमाणा-  
 दर्थाधिगातर्भवतीति हेतुत्वं, प्रमाणेनार्थं साधयामीति साधकतमत्वात्  
 करणार्थं इति । संप्लवानुपपत्तिर्विशिष्टविषयत्वादिति चेत् । न अ-  
 नभ्युपगमात् । स्यान्मतिरेषा विशिष्टविषयाणि प्रमाणानि । विशेष-  
 षविषयं प्रत्यक्षं सामान्यविषयमनुमानमिति । एतच्चाधिगन्तव्यं यत्  
 सामान्यं(१) विशेषश्च न च सामान्यविषयं प्रत्यक्षं न जात्वनुमानं

विशेषविषयमिति । एतच्च न अनभ्युपगमात् । न तावत् प्रमाणद्वयं प्रतिपद्यामहे न विषयद्वयं नाप्यसङ्करम् । किं कारणम् । प्रमाणानि तावच्चत्वारि विषयः सामान्यविशेषतद्वद्भेदात् त्रेधा । सङ्करोप्येकस्य सर्वैः प्रमाणैरधिगतेरिन्द्रियवदिति । इन्द्रियं खलु अर्थप्रकाशकत्वात् प्रमाणं तस्य व्यवस्थासङ्करश्च व्यवस्था गन्धादिषु सङ्करः पृथिव्यादिषु द्वीन्द्रियग्राह्यत्वात् । सत्तायां गुणत्वे च सा-र्वेन्द्रियं ज्ञानमिति । अधिगतत्वाद् वैयर्थ्यमिति चेत् । न अन्यथा तदधिगतेः । स्यान्मतं यदि सङ्कीर्णैरन्ये प्रमाणानि नन्वेकेन प्रमाणेनाधिगतेऽर्थे द्वितीयं प्रमाणं व्यर्थमापद्येत । आधिगतं चार्थमधिगमयता प्रमाणेन पिष्टं पिष्टं स्यात् । न अन्यथाधिगतेः न ब्रूमो यथा प्रत्यक्षेणार्थोऽधिगम्यते तथानुमानादिभिरपीति । अन्यथा प्रत्यक्षेणेन्द्रियसम्बद्धः । इन्द्रियासम्बद्धोऽनुमानेन । सज्ज्ञासज्ज्ञसम्बन्धप्रतिपत्तिरुपमानेन । शब्दोल्लेखेनागमेनेति । विषयान्तरे व्यवस्थादर्शनाच्च(१) । न च सर्वस्मिन्नर्थे संप्लवोऽस्तीति अतो न वैयर्थ्यमिति । तस्माद्व्यवस्थितमेतत्तत्सर्वचनविभाक्तिव्याप्तिज्ञापनार्थ इति प्रमाणस्वरूपावधारणं कर्तव्यम् । किं पुनः प्रमाणस्य प्रमाणत्वं किञ्चोक्तं प्रमाणमिति उपलब्धिहेतुः प्रमाणम्, उपलब्धिहेतुत्वं प्रमाणत्वं यदुपलब्धिनिमित्तं तत् प्रमाणमिति । समानत्वादलक्षणमिति चेत् यद्युपलब्धिहेतुः प्रमाणं ननु प्रमातृप्रमेययोरपि उपलब्धिहेतुत्वात् प्रमाणत्वं प्रसज्येत विशेषो वा वक्तव्य इति । अयं विशेषः प्रमाणे प्रमातृप्रमेययोश्चरितार्थत्वात् प्रमाणे प्रमाता प्रमेयं च चरितार्थम् । अचरितार्थं च प्रमाणम् अतस्तदेवोपलब्धिसाधनमिति । अकरणा प्रमाणोत्पत्तिरिति चेत् यदि प्रमातृप्रमेयाभ्यां प्रमाणं जन्यते अकरणा तर्हि प्रमाणोत्पत्तिः

प्राप्नोति । न इन्द्रियार्थसन्निकर्षस्य करणभावात् नाकरणा  
 प्रमाणोत्पत्तिः प्रमाणोत्पत्ताविन्द्रियार्थसन्निकर्षपेक्षमाणाभ्यां प्र-  
 मातृप्रमेयाभ्यां प्रमाणं जन्यत इति नाकरणप्रमाणोत्पत्तिप्रसङ्गः । यदि  
 तर्हि प्रमाणोत्पत्ताविन्द्रियार्थसन्निकर्षमपेक्षेते प्रमातृप्रमेये अथ तर्हि  
 इन्द्रियार्थसन्निकर्षोत्पत्तौ किमपेक्षेते इति तस्मिन्नपीन्द्रियमित्ये-  
 वमनादिः कर्तृकरणभावः यद्यत्पश्चाद्भवति तत्तत्पूर्वभाविनमपेक्षत  
 इत्यनादिः कर्तृकरणभावो द्रष्टव्य इति । यदि प्रमातृप्रमेयाभ्यां  
 सदभ्यां प्रमाणं जन्यते ततः प्रमाणमन्तरेण प्रमातृप्रमेयभावस्या-  
 सिद्धत्वात् प्रमातृत्वं प्रमेयत्वं चानुपपन्नमिति । कथं प्रमाण-  
 मिति यथा कारकशब्दोऽयं तथा प्रमाता प्रमेयमिति । न  
 च कारकशब्दाः क्रियामन्तरेणात्मानं लभन्त इति । न च  
 द्रव्यमात्रं कारकं न च क्रियामात्रमिति । कारकशब्दो हि  
 प्रवर्तमानः क्रियासाधने क्रियाविशेषयुक्ते प्रवर्तते । प्रमा-  
 तृप्रमेयशब्दौ च कारकशब्दौ तावन्तरेण क्रियां न प्रवर्तयेतामि-  
 ति । न । पाचकादिशब्दवत् त्रिकालविषयत्वात् न ब्रूमः क्रि-  
 यासम्बन्धेनैव कारकशब्दाः प्रवर्तन्त इति अपि तु त्रिकालविषया  
 एते यदि क्रियासम्बन्धानिमित्ताः स्युर्न क्रियासम्बन्धमन्तरेण प्रव-  
 र्तेरन् क्रियासम्बन्धमन्तरेण तु प्रवर्तन्ते किं पुनर्निमित्तं सामर्थ्यं  
 तच्च त्रिष्वपि कालेष्वस्तीति । तस्मादुपपन्नं प्रमातृप्रमेयाभ्यां प्र-  
 माणं जन्यत इति तदुपलब्धिसाधनमिति । साधकतमत्वाद्वा न  
 प्रसङ्गः । न चायं प्रसङ्गोऽस्ति प्रमाता च प्रमेयं चापलब्धेर्निमि-  
 त्तत्वात् प्रमाणं प्रसज्यत इति । कस्मात् साधकतमत्वात् साधक-  
 तमं प्रमाणं न तु प्रमातृप्रमेये । कः खलु साधकतमार्थः साधक-  
 तमं प्रमाणमिति केवलं वाक्यमभिधीयते नार्थ इति । भावाभाव-  
 योस्तद्वत्ता न प्रमातारि प्रमेये वाऽसति प्रमा भवति सति तु भवति

न पुनः सति भवत्येव प्रमाणे तु सति भवन्ती भवत्येव सोऽयम-  
तिशयः साधकतमत्वमुच्यते । यद्वा न्वा प्रमिमीते सोऽतिशयः  
किंवा न् प्रमिमीते प्रमाणवान् प्रमिमीते प्रमाणे सति प्रमिमीते ना-  
सतीति सतोर्वाऽकर्तृत्वं यदभावात् । यस्य चाभावात् प्रमातृप्रमेये  
न प्रमां कुरुतः सोतिशयः संयोगवच्चरमभाविता वा यथा वा  
संयोगः पश्चाद्भावी द्रव्यशक्तिर्भवति तथा प्रमाणं चरमभावि प्र-  
मातृप्रमेययोः प्रमाशक्तिर्भवति पश्चाद्भावोऽतिशयः । प्रतिपत्तेरा-  
नन्तर्यं वा । यद्वा प्रमाणानन्तरं प्रतिपत्तेर्जन्म स चायमतिशय  
इति । असाधारणकारणता वा प्रमाता साधारणं कारणं सर्वप्र-  
तिपत्तीनां प्रमेयमप्यशेषपुरुषसाधारणत्वात् तथाभूतं प्रमाणं त्वसा-  
धारणकारणत्वात् प्रधानम् । प्राधान्याच्च साधकतमत्वेनाभिधीयत  
इति । प्रमाकारणसंयोगविशेषकत्वं वा यो वा प्रमाकारणं संयोग-  
स्तस्य प्रमाणमनुग्रहे वर्तमानमतिशयशब्दवाच्यम् । अर्थग्रहणं प्र-  
माणविषयप्रतिपत्तिनिषेधार्थं यतो न प्रमाणविषया प्रतिपत्तिः  
पुरुषमतिकर्तव्यतायां प्रयोजयति किन्त्वर्थस्य तथाभावाविषया  
यदायमर्थस्य तथाभावं प्रतिपद्यते अथ प्रवर्तत इति उपेक्षणीय-  
विषयप्रतिषेधार्थं वा न ह्युपेक्षणीयविषयप्रतिपत्तिः पुरुषमतिकर्त-  
व्यतायां प्रयोजयति किन्त्वर्थस्य सुखदुःखहेतुभावविषया यदाय-  
मर्थस्य सुखदुःखहेतुभावं प्रतिपद्यते अथ प्रवर्तत इति प्रमाणाग्रहणं  
गम्यमानत्वादिति चेत् । न प्रमाणविशेषज्ञापनार्थत्वात् । अर्थ-  
प्रतिपत्तौ प्रवृत्तिसामर्थ्यादित्यभिधीयमाने गम्यते एवैतत् प्रमा-  
णत इति न हि काचित्(१) प्रतिपत्तिः प्रमाणमन्तरेण भवति । तच्च  
नैवं प्रमाणविशेषज्ञापनार्थत्वात् अस्त्ययं प्रमाणशब्दः प्रमाणे वर्त-  
मानोऽस्ति च प्रमाणसामान्यात् प्रमाणाभासे ऽपीति । तथेह प्र-



माणेन प्रतिपत्तिः सा प्रवृत्तिशामर्थ्यं प्रतिपादयति प्रमाणं नेतर-  
दिति । न च प्रमाणग्रहणमन्तरेण पञ्चम्यधिधानं लभ्यते । तेन च  
प्रयोजनं अतश्च प्रमाणग्रहणं कृतमिति । अर्थग्रहणेन सुखदुःखहे-  
तुत्वेन सर्वसङ्ग्रहोर्यमाणत्वात्(१) । सर्वः प्रमाणादिरर्थः सुखदुःखहेतुः  
सर्वश्चार्थे अर्थमाणत्वादर्थ इति न व्याघातादविवक्षितत्वाच्च ।  
सर्वः प्रमाणादिरर्थः सुखदुःखहेतुरिति ब्रुवता हेयादिभेदाच्चत्वार्य-  
र्थपदान्तीति व्याह्रयेत् । न च प्रमाणादिहानं शक्यं कर्तुं न च  
प्रमाणादिहानं विवक्षितं तस्माद्व्याख्यानमेतत् किन्तु सुखदुःख-  
त्वेन तद्धेतुत्वेन च यावतां सङ्ग्रहस्ते ऽभिधीयन्ते अधिकारात् न च  
संविदो ग्रहणमनाधिकारात् अकर्मत्वाच्च न संविद्धेया असुखदुःख-  
त्वात् अतद्धेतुत्वाच्च नाप्यर्थे फलत्वात् सोऽयं प्रमाणार्थोपरिसंख्ये-  
यः इयानयं प्रमाणविषय इति न परिसंख्यातुं शक्यम् आनन्त्यात् न  
उभयस्यापि परिसंख्यातत्वात् । एतावानयं प्रमाणार्थो यत्सुखदुःखे  
तद्धेतुश्चेति तच्चोभयं परिसंख्यातम् अतो न युक्तमानन्त्यात् न  
परिसंख्यातुं शक्यं प्राणभृद्धेदस्यचापरिसंख्येयत्वादपरिसंख्येयः  
प्रमाणार्थ इत्यसम्बन्धमुक्तमिति । नार्थशब्दस्य प्रयोजनवाचित्वात्  
प्रमाणार्थोपरिसंख्येय इति । प्रमाणे प्रयोजनमपरिसंख्येयमित्ययं  
वाक्यार्थः कथं स एवार्थः केषाञ्चित्सुखहेतुर्भवति केषाञ्चिद्दुःखहे-  
तुरिति । अर्थवति च समर्थे प्रमाणे अर्थवन्ति समर्थानीति । अ-  
न्यतमत्वार्थः साधकतमार्थो द्रष्टव्यः प्रकरणात् प्रकरणं हि चतुर्वर्गे  
प्रमाणं प्रधानमिति वर्ण्यते । यदि पुनर्यथा श्रुतिवाक्यमर्थवत्  
स्यात् किं प्रमाणसामर्थ्यं वर्णितं स्यात् तस्माद्यथोक्तं न्याय्यामि-  
ति । प्रमाता स्वतन्त्रः किं पुनः स्वातन्त्र्यं कारकफलोपभोक्तृत्वं  
यस्मात् कारकाणां फलेनायमभिसम्बध्यते । तत्समवायो वा

यद्वा अशेषकारकनिष्पाद्यायाः क्रियायाः पुरुष आश्रयो भवति  
तत्प्रयोजकतृत्वमितराप्रयोज्यता वा । यद्वा परिदृष्टसामर्थ्यानि कार-  
कचक्राणि प्रयुक्ते तैश्च न प्रयुज्यते । तच्चपरिसमाप्तिर्विनियोग-  
योग्यता उपेक्ष्यता वा याऽसावविसंवादिता सावधारिबस्यार्थस्य  
विनियोगयोग्यता सुखसाधनं वा दुःखसाधनं वाऽयमर्थ इति ।  
ज्ञात्वा विनियोगः समाप्तिस्तत्प्राप्तिस्तत्प्रतिषेधश्च । यद्वा न  
सुखसाधनं न दुःखसाधनमित्युपेक्षेति किं पुनस्तत् सदसती  
तत् तस्य भावस्तत्त्वमित्यत्र तद्वाच्यं यस्य भाव इति सदसती  
तत् प्रमाणविषयत्वेनाधिकारात् सदसती प्रमाणविषयावित्य-  
धिकृतम् तस्मात् सदसती तदिति तद्भावः सदसत्त्वं सदसतोः  
प्रमाणविषयता तत्प्रतिषेधश्च तयोः खलु सदसतोर्भावो द्विरूपः  
विधीयमानः प्रतिषिध्यमानश्च यदेकत्र विधीयते तदन्यत्र  
प्रतिषिध्यते तद्यथा गन्धवती पृथिवी अगन्धा आप इति  
प्रमाणविषयत्वात् सदसद्भावविशेषप्रसङ्ग(१) इति चेत् ।  
न अनैकान्तात् तत्र भवेदेषा बुद्धिर्यदि प्रमाणेन सदसती  
गम्येते ततः प्रमाणविषयत्वादुभयोरविशेषः प्राप्तः तच्च न अनैका-  
न्तात् सर्वमिदं गोघटादि द्रव्यजातं प्रमाणगम्यं भेदवच्च तस्माद-  
नेकान्तोयमिति स्वतन्त्रपरतन्त्रोपलब्ध्यनुपलब्धिकारणभावाच्च  
विशेषः सत्खलु प्रमाणस्यासम्बन्धं स्वतन्त्रं भवति असत्तु परतन्त्रं  
प्रतिषेधमुखेन प्रतिपद्यते प्रदीपवदिति यथा प्रदीपोऽपवरकादि-  
स्थितं घटादिकमर्थं प्रतिपादयति तद्वदसदपि प्रतिपादयति । न  
ह्यसत्प्रतिपत्तौ उपायान्तरमास्थीयते दृश्यमाने हि घटादिकेर्धे ना-  
नेन समानजातीयं दृश्यान्तरमस्ति यद्यभविष्यदिदमिवाद्रक्ष्यत न  
च दृश्यते तस्मादर्शनाभावान्नास्तीति गम्यते । एवं प्रमाणेनापि

सति प्रमीयमाणे नानेन समानजातीयं प्रमेयान्तरमस्ति यद्यभावि-  
ष्यदिदमिवामास्यत न च प्रमीयते तस्मान्मानाभावान्नास्तीति त-  
देवं सतः प्रकाशकं प्रमाणमसदपि प्रकाशयति तत्र स्वातन्त्र्येणा-  
सद्भेदा न प्रकाशन्त इति नोच्यन्ते चतुर्वर्गानन्तर्भावाद्वा भावप्रप-  
ञ्चवदभावप्रपञ्चोऽप्युद्दिष्टो वेदितव्य इति भावोपदेशादभावप्रपञ्च  
उद्दिष्टो भवतीति अतश्च नोच्यन्त इति ॥

प्रमाणप्रमेयसंशयप्रयोजनदृष्टान्तसिद्धान्तावयव-  
तर्कनिर्णयवाद्जल्पवितण्डाहेत्वाभासच्छलजातिानग्र-  
हस्थानानां तत्त्वज्ञानान्निःश्रेयसाधिगमः ॥ १ ॥

सच्च खलु षोडशधा व्यूढमुपदेक्ष्यत इति । व्यूहः संक्षेपः ।  
त एते सद्भेदा इति सूत्रम् । सर्वपदार्थप्रधानः समाप्तो द्वन्द्व इति  
किमुक्तं भवति । सर्व एते प्रमाणादयो विज्ञेया इति । अन्यथा  
हि समासान्तरपरिग्रहाद्विशेषणत्वेनोपयुक्तानां प्रमाणादीनामवि-  
ज्ञेयता स्यात् यथावचनं विग्रहः यदेव निर्देशे वचनभेदापादाने  
प्रयोजनं तदिहापि द्रष्टव्यम् । प्रमाणादीनां तत्त्वमिति शैषिकी  
षष्ठी । कः पुनः शेषः कारकाणामविवक्षा शेष इति । यत्र न  
कारकं कारकार्थो वा विवक्ष्यते स शेषः तद्यथा ब्राह्मणस्य कम-  
ण्डलुरिति । तत्त्वस्य प्रमाणादिभ्योऽन्यानन्यत्वे दोषः यदि ता-  
वत् प्रमाणादिव्यतिरिक्तं तत्त्वं न प्रमाणाद्यधिगमान्निःश्रेयसा-  
धिगम इति प्राप्तम् । किं कारणं तत्त्वविशेषणत्वेनोपादानात् रा-  
जपुरुषानयनक्रियावदिति । अथाऽभेदस्तत्त्वग्रहणानर्थक्यं यदि  
प्रमाणादिव्यतिरिक्तं तत्त्वं न प्रतिपद्यमे एवं तर्हि तत्त्वग्रहणमन-  
र्थकं सम्पद्यते नोभयथाप्यदोषादित्येके । यदि तावत् प्रमाणादि-  
व्यतिरिक्तं तत्त्वं स्यात् तस्यास्वतन्त्रत्वात् प्रमाणादयोपि गम्यन्त  
इति कुण्डे वदरवृत्तिवदिति यथा कुण्डे वदराणां वृत्तिरिति भावे

देशिते भावस्यास्वतन्त्रत्वात् कुण्डे बदराणि वर्तन्त इत्युक्तं भवति । तथेहापि तत्त्वज्ञानान्निःश्रेयसाधिगम इति प्रमाणादीनां ग्रहणं भावस्यास्वतन्त्रत्वादिति । अभेदेपीषुस्थितिवत्तद्भावप्रतिषेधो नार्थान्तरमिति न प्रमाणादिमात्रमुच्यते अपि त्वर्थान्तरं प्रतिषिध्यते । यथेषोः स्थितिरिति नेषुमात्रं स्थितिरपि तु गतिमदर्थान्तरं(१) न भवतीति । तन्न । अनर्थान्तरत्वासिद्धेः । तत्त्वज्ञानान्निःश्रेयसाधिगम इति तत्त्वं ज्ञायमानं कर्म सम्पद्यते निःश्रेयसमधिगम्यमानं कर्म भवतीति । किं पुनस्तत्त्वं किं वा निःश्रेयसमिति । तत्त्वं पदार्थानां यथावस्थितात्मप्रत्ययोत्पत्तिनिमित्तत्वं यो यथावस्थितः पदार्थः स तथाभूतप्रत्ययोत्पत्तिनिमित्तं भवति यत् तत् तत्त्वम् । निःश्रेयसं पुनर्दृष्टादृष्टभेदादद्वेधा भवति । तत्र प्रमाणादिपदार्थतत्त्वज्ञानान्निःश्रेयसं दृष्टं न हि कश्चित्पदार्थो ज्ञायमानो हानोपादानोपेक्षाबुद्धिनिमित्तं न भवतीति एवं च कृत्वा सर्वे पदार्था ज्ञेयतयोपक्षिप्यन्ते इति । परन्तु निःश्रेयसमात्मादेस्तत्त्वज्ञानाद्भवति दृष्टं प्रमाणादिपरिज्ञानाददृष्टं पुनरात्मादेः प्रमेयस्य परिज्ञानादिति न प्रमाणमस्ति । न नास्त्यर्थस्य तथाभावात् अर्थ एवायं तथाभूतो यदात्मादेः प्रमेयस्य तत्त्वज्ञानान्निःश्रेयसमधिगम्यते । यदा ह्ययमात्मादि प्रमेयं विपर्ययेणाध्यवसितो भवति । अथ संसारं नातिवर्तत इति । एनं(२) चार्थं द्वितीयसूत्रे प्रतिपादयिष्यामः । यदि पुनः प्रमाणादिपदार्थतत्त्वज्ञानान्निःश्रेयसं स्यान्न मोक्ष्यमाणा मोक्षाय घटेरन् न हि कस्यचित् कचिच्च तत्त्वज्ञानं नास्तीति तस्मादात्माद्येव प्रमेयं मुमुक्षुणा ज्ञेयमिति । पृथगुपदेशाच्च । यदि प्रमाणाद्येव प्रमेयं स्यात् तस्य च परिज्ञानान्निःश्रेयसं भवेत् । नात्मा-

( १ ) गतिमत्त्वार्थान्तरं—पा० २ पु० ।

( २ ) एवं—पा० १ पु० ।

दि प्रमेयं पृथगुपादिष्टं स्यात् । प्रमेयार्थावधारणार्थायां चोत्तरसूत्र-  
प्रक्रियाया प्रमेयस्य विहितत्वादाद्येन सूत्रेणाकुशलः सूत्रकारः  
स्यात् । तच्चैतदुत्तरसूत्रेणानूद्यत इति भाष्यम् । हेयहानोपायाधि-  
गन्तव्यभेदाच्चन्वार्थपदानि सम्यग्बुद्ध्वा निःश्रेयसमधिगच्छती-  
ति । हेयं दुःखं तस्य निर्वर्तकमविद्यातृष्णे धर्माधर्मात्रिति । हानं  
तत्त्वज्ञानं तस्योपायः शास्त्रम् । अधिगन्तव्यो मोक्षः । एतानि  
चत्वार्यर्थपदानि सर्वास्वध्यात्मविद्यासु सर्वाचार्यैर्वर्ण्यन्त इति ।  
संशयाद्यग्रहणं पृथक् प्रमेयान्तर्भावादिति चेत् । न विद्याप्रस्थान-  
भेदज्ञापनार्थत्वादिति । संशयादयः प्रमेयेन्तर्भवन्तीति पृथक् ते न  
वक्तव्याः । न विद्याप्रस्थानभेदज्ञापनार्थत्वात् । चतस्र इमा  
विद्या भवन्ति ताश्च पृथक्प्रस्थानाः । अग्निहोत्रहवनादिप्रस्थाना  
त्रयी । हलशकटादिप्रस्थाना वार्ता । स्वाम्यमासभेदानुविधायिनी  
दण्डनीतिः । संशयादिभेदानुविधायिनी आन्वीक्षिकी । तस्याः  
संशयादिप्रस्थानमन्तरेणात्मविद्यामात्रमियं स्यात् ततः किं स्यात्  
अध्यात्मविद्यामात्रत्वादुपनिषद्विद्यावत् त्रय्यामेवान्तर्भाव इति च-  
तुष्टं निवर्तते(१) तस्मात् पृथग्गृह्यन्त इति । तत्र संशयस्तावद्रस्तु-  
स्वरूपानवधारणात्मकः प्रत्ययः । अनवधारणात्मकश्च प्रत्ययश्चेति  
व्याहन्यवे । न व्याघातः स्वरूपावधारणात् स्वरूपमस्यावधार्यते  
अस्ति मे संशयज्ञानमिति । वस्तुस्वरूपं तु नानेन परिच्छिद्यते ।  
तदुभयमनवधारणात्मकश्च प्रत्ययश्चेति । स कथं न्यायस्याङ्गं भव-  
तीति । यस्मान्नानुपलब्धे न निर्णीते न्यायः प्रवर्तते । उपलब्धो-  
ऽनिर्णीतश्चेति व्याहतम् । यद्युपलब्धो नानिर्णीतोऽथानिर्णीतो नो-  
पलब्ध उपलब्धोऽनिर्णीतश्चेति व्याहतम् । नास्ति व्याघातः सा-  
मान्येनोपलब्धो विशेषतोऽनिर्णीत इति । एवमपि यथोपलब्धस्त-

थाऽनिर्णीत इति व्याघातानिवृत्तिः नानिवृत्तिः यथा तथेति व्य-  
पदेशात् सर्वथा निर्णीते यथा निर्णीतस्तथोपलब्ध इत्यनर्थकं स्या-  
त् । तस्मात् सामान्यत उपलब्धो विशेषतोऽनिर्णीत इति । स चा-  
यं संशय एवंभूतः प्रमेयेन्तर्भूत एवमर्थं पृथगुच्यते । अथ प्रयोजन-  
म् । किं पुनः प्रयोजनमिति । येन प्रयुक्तः प्रवर्तते तत् प्रयोज-  
नमिति लौकिकोयमर्थः । केन प्रयुज्यते । धर्मार्थकाममोक्षैरिति  
केचित् । वयं तु पश्यामः सुखदुःखाप्तिहानिभ्यां प्रयुज्यत इति ।  
सुखदुःखसाधनभावात् सर्वेऽर्थाश्चेतनं प्रयोजयन्तीति । तदिदं प्र-  
योजनं न्यायस्याश्रयः । क आश्रयार्थः आधारार्थस्तावन्न भवति ।  
उपकारकत्वमाश्रयार्थः तन्मूलत्वात् परीक्षाविधेः । प्रयोजने सति  
परीक्ष्यत इति प्रयोजनं परीक्षां प्रवर्तयतीति । का पुनरियं परीक्षा ।  
न्यायः । कः पुनरयं न्यायः । प्रमाणैरर्थपरीक्षणं न्यायः । किमुक्तं  
भवति । समस्तप्रमाणव्यापारादर्थधिगतिन्याय इति । नैकैकं प्र-  
माणमर्थपरिच्छेदहेतुभावेन व्यवतिष्ठमानं न्याय इत्युच्यते किन्तु  
समस्तानि । सोऽयं विप्रतिपन्नपुरुषप्रतिपादकत्वात् परमो न्याय  
इति वक्ष्यामः । प्रत्यक्षागमाश्रितमनुमानं प्रत्यक्षागमाश्रितमिति  
प्रत्यक्षागमाविरोधि यदिहानुमाना(१)धिगतोऽर्थः प्रत्यक्षागमाभ्या-  
मनुसन्धीयते अथ स्फुटतरः प्रत्ययो भवति । यत्र पुनरेतानि प्रमाणा-  
नि इतरेतराप्रतिसंहितानि व्यावृत्तानि प्रयुज्यन्ते । न्यायविप्लवो-  
ऽसौ लाभपूजाख्यातिकामैस्तीर्थप्रतिरूपकः प्रवादो वर्ण्यते । य-  
त्पुनरनुमानं प्रत्यक्षागमविरोधि स न्यायाभास इति । प्रत्यक्षविरुद्धं  
तावत् बहिरनुष्णः कृतकत्वादघटादिवत् । कः पुनरस्यानुमानस्य  
विरोधः अनुमानाविषये प्रयोगः । नायमनुमानस्य विषये प्रयोगः  
नायमनुमानस्य विषयः यस्मिन् विषये एतत्प्रयुज्यते स प्रत्यक्षे-

णापहृत इति । अपरे पुनरश्रावणः शब्द इति प्रत्यक्षविरोधं (१) वर्णयन्ति तैस्तु न प्रत्यक्षस्य विषयो ज्ञातो नानुमानस्य विषय इति । किं कारणम् इन्द्रियवृत्तीनामतीन्द्रियत्वात् श्रावणत्वं चेन्द्रियवृत्तिः सा कथं प्रत्यक्षा भवति । आगमविरुद्धं शुचि नरशिरःकपालं प्राण्यद्भत्वात् शङ्खशुक्तिर्वादिति । कथमिदमागमविरुद्धं । शुचि नरशिरःकपालमिति ब्रुवता शुच्यर्थो वाच्यः किमुक्तं भवति शुचीति । यदि स्पष्टः प्रत्यवायाभावः स कस्येति वाच्यम् । यद्यात्मन इति ब्रूयात् तदागमार्थानुष्ठानतात्पर्येणावस्थानादेवमेतत् । अथ त्रयीविदामिति ब्रूयात् त्रय्यभ्युपगमाद्विरोध इति वाच्यम् । शुचि नरशिरःकपालमिति कोऽर्थः विशेषविधानमेतत् विशेषविधानं हि शेषनिषेधविषयं यदि शुचि नरशिरःकपालमिति किमशुचीति वाच्यम् । अथ सर्वमेव शुचीति दृष्टान्तो नास्ति सर्वस्य पक्षीकृतत्वादिति ( २ ) । अथानुमानविरुद्धं कस्मादनुमानं न भवति एकस्मिन्ननुमानद्वयममावेशस्यासम्भवात् । न विरोधः । न ह्यन्वयव्यतिरेकसम्पन्ने अनुमाने एकस्मिन्नर्थे समावेशतः तस्यान्धानुमानविरुद्धम् । प्रत्यक्षविरोध्यपि तर्हि न प्राप्नोति । न न प्राप्नोति अन्वयव्यतिरेकसम्पन्नस्य प्रत्यक्षेण बाधितत्वात् । अथोपमानविरुद्धं कस्मान्न भवति नोपमानविरुद्धं पूर्वं प्रमाणविरोधानुविधानात् । उपमानविरोधः पूर्वप्रमाणानुविधायी आगमाहितमंस्कारस्मृत्यपेक्षं च सारूप्यज्ञानमुपमानमिति वक्ष्यामः । प्रत्यक्षागमयोर्विरोधादुक्तं तदिति । तत्र वादजल्पौ सप्रयोजनाविति भाष्यम् । तस्य कुत उत्थानं तेनानेन प्रयोजनेन सर्वे प्राणिनः सर्वाणि कर्माणि सर्वाश्च विद्या व्याप्ता इति तत्र वादजल्पौ

( १ ) प्रत्यक्षविरुद्धम्—पा० ३ पु० ।

( २ ) पक्षत्वात्—पा० ३ प० ।

किंप्रयोजनाविति युक्तो विचार इत्याह । तत्र वादजल्पौ सप्रयोजनाविति । तस्मिन् न्यायाभास इति । वितण्डा तु परीक्ष्यते सप्रयोजना निष्प्रयोजना वेति । एके तावद्वर्णयन्ति निष्प्रयोजना दूषणमात्रत्वात् । तच्च नैवं न दूषणमात्रं वितण्डा किन्त्वभ्युपेत्य पक्षं यो न स्थापयति स वैतण्डिक उच्यते । अथ पक्षमपि न प्रतिपद्यते उन्मत्तब्रदुपेक्षणीयः स्यात् । अथ परपक्षप्रतिषेधज्ञापनं प्रयोजनमिति तादृगेवैतत् । एतस्मिन्नपि चतुर्वर्गं चेत् प्रतिपद्यते सोऽस्य पक्षः चतुर्वर्गो भाष्य उक्तः । अथ न प्रतिपद्यते पूर्वब्रदुपेक्षणीयः । प्रतिपक्षस्थापनाहीनं च वाक्यं वितण्डेत्युच्यते । तस्य यद्यर्थं प्रतिपद्यते सोऽस्य पक्षः । अथ न प्रतिपद्यते पूर्वब्रदोष इत्युक्तं प्रयोजनमिति । प्रत्यक्षविषयोऽर्थो दृष्टान्तः । किमुक्तं भवति । लौकिकपरीक्षकाणां दर्शनाविघातहेतुरिति । एवं चात्मादिव्याप्तिरिति दर्शनाविघातहेतुत्वेन दृष्टान्ते वर्ण्यमाने आत्मादि व्याप्तं भवति । प्रत्यक्षादिविषयतायां चात्मादि त्यक्तं भवति । ततश्चादाहरणसूत्रं व्याह्रयेत् । सोऽयं दृष्टान्तः प्रमेयमुपलब्धिविषयत्वात् तस्य पृथगुपदेशो न्यायस्य तन्मूलत्वात् सति तस्मिन्ननुमानागमौ स्यातामसति तु न स्यातामिति पूर्वं प्रत्यक्षदृष्टमर्थमनुमिमते । पूर्वं ज्ञातं चार्थं परस्मै आचक्षते नास्तिकस्य च व्याघातो ऽभ्युपगमे ऽनभ्युपगमे वा तदुक्तं भाष्य इति । अभ्युपगमव्यवस्था सिद्धान्तः । अभ्युपगम इदमित्थम्भूतं वेति । इदमिति सामान्यत इत्थम्भूतमिति विशेषतस्तस्य व्यवस्था इदं सांख्येष्विदं योगेष्विति । सर्वतन्त्रसिद्धान्तस्तर्हि न सिद्धान्तोऽव्यवस्थानात् न ह्ययं कचिद्व्यवतिष्ठत इति । तच्च न योऽयं सर्वैरभ्युपगम इयमेवं व्यवस्था तस्य प्रमेये ऽन्तर्भूतस्य पृथग्वचनं वादादिविषयत्वात् सिद्धान्तभेदे हि वादजल्पवितण्डाः प्रवर्तन्ते इति । अथावयवा वाक्यैकदेशाः किं पुन-



वर्क्यं पूर्वपदस्मृत्यपेक्षो( १ )ऽन्त्यपदप्रत्ययः स्मृत्यनुग्रहेण प्र-  
 तिसन्धीयमानो विशेषप्रतिपत्तिहेतुर्वर्क्यं तस्य भागा एकदेशा  
 इति । ते कियन्तः यावद्भिः सिद्धिः परिसमाप्यत इति । का पु-  
 नरियं सिद्धिः पदार्थस्य तथाता(२) का परिसमाप्तिः विशेषप्रत्ययः  
 ते समाख्याशब्दैरभिधीयन्ते प्रतिज्ञादय इति तत्रागमः प्रतिज्ञेति  
 न युक्तं आगमस्य तत्त्वव्यवच्छेदकत्वात् प्रतिज्ञार्थस्य च प्रतिपा-  
 द्यत्वात् आगमाधिगतस्य प्रतिपाद्यत्वात् आगमः प्रतिज्ञेति न दो-  
 षः य एवार्थ आगमेनाधिगतस्तमेव परस्मादाचष्ट इत्यागमः प्र-  
 तिज्ञेत्युच्यते । एवं लिङ्गदर्शनमात्रे हेतूपचाराद्धेतुरनुमानमिति ।  
 यत्तु द्वितीयं लिङ्गदर्शनं तत्सम्बन्धस्मृतिव्यक्तिहेतुभावाद्धेतुरित्यु-  
 च्यते । स्मृतिविषयस्य प्रत्यक्षतः पुनरुपदर्शनादुदाहरणं प्रत्यक्षं  
 यस्मात् पूर्वानुभूतमर्थं स्मरति स्मृतं च विषयमुदाहरणत्वेनाद-  
 ते । तेन पूर्वानुभवप्रसिद्धमनुविधीयमानं प्रत्यक्षमिव प्रत्यक्षमि-  
 ति । कः पुनरुपमानार्थः अविप्रतिपत्तिः यथा प्रत्यक्षे न विप्र-  
 तिपद्यते एवमुदाहरणे ऽपीति । यथा तथेत्युपमानैकदेशे उपमा-  
 नोपचारादुपमानमुपनय इति । उपमानं खलु यथा तथेत्युपदेशो-  
 पयोगे सति प्रत्यक्षागमस्मृतिपूर्वकं सारूप्यज्ञानमुपमानमिति त-  
 त्रोपमानैकदेशे उपमानमित्युपचरन्ति । सर्वेषामेकार्थममवाये सा-  
 मर्थ्यप्रदर्शनं निगमनमिति । कः पुनरेकार्थसमवायः एकधाक्या-  
 ध्यारोपः किं पुनः सामर्थ्यं इतरेतरसम्प्रत्यायितार्थापेक्षित्वम् । एतच्च  
 वक्ष्याम इति । निगम्यन्ते ऽनेन प्रतिज्ञादय एकार्थेन सम्बद्ध्यन्त इति ।  
 सोऽयं परमो न्याय इति । कः पुनः परमार्थः विप्रतिपन्नपुरुष-  
 प्रतिपादकत्वम् एकैकशः प्रमाणानि प्रवृत्तानि न विप्रतिपन्नं पुरुषं

( १ ) स्मर्यमाणं विशेष्यवाचिपदं स्मर्यमाणविशेषणपदसपेक्षाम् ।

( २ ) तथाता तथात्वम् ।

प्रतिपादयन्ति वाक्यभावापन्नानि पुनर्विप्रतिपन्नमतोऽयं परम इति । किं ? पुनरवयवाः प्रमाणान्तरमुत तेष्वन्तर्भवन्तीति । किं चातः यदि प्रमाणान्तरं परिसंख्यानमयुक्तम् अथ तेष्वेवान्तर्भवन्ति पृथगभिधानानर्थक्यमवयवानामिति । न प्रमाणान्तरमिति ब्रूमः । संहतानामेतेषां वाक्यपरतन्त्राणां विप्रतिपन्नपुरुषप्रतिपादकत्वेन पृथगुपादानमिति । त एते ऽवयवाः पृथग्भवन्तो वादजल्पवित-  
ण्डानां प्रवृत्तिहेतवो भवन्ति । तत्त्वव्यवस्थायाश्चाश्रया भव-  
न्तीति । क आश्रयार्थः । विशेषप्रतिपादकत्वमिति । तर्को न प्रमाणसंगृहीतो न प्रमाणान्तरमपरिच्छेदकत्वात् । प्रमाणं परि-  
च्छेदकं न तर्कः । तस्मान्न प्रमाणं न प्रमाणान्तरमप्यत एव । प्र-  
माणविषयविभागात् प्रमाणानामनुग्राहकः । यः प्रमाणाणां विष-  
यस्तं विभजते । कः पुनर्विभागः ? युक्तायुक्तविचारः इदं युक्तमिदम-  
युक्तमिति । यत्तत्र युक्तं भवति तदनुजानाति न त्ववधारयति ।  
अनवधारणात् प्रमाणान्तरं न भवति । तस्योदाहरणं भाष्ये क-  
र्मनिमित्तं जन्मेति । कथं पुनः कर्मनिमित्तं जन्म भेदवत्त्वात् । कः  
पुनर्भेदः सुगतिर्दुर्गतिश्चेति । सुगतौ देवो मनुष्य इति । मनुष्यत्वे  
पुमानितर इति । पुंस्त्वे ब्राह्मणोऽन्य इति । ब्राह्मणत्वे पट्विन्द्रियो मृ-  
द्विन्द्रिय इति । पट्विन्द्रियतायामुच्चाभिजनो नीचाभिजन इति । उच्चा-  
भिजनतायां सकलो निष्कल इति । साकल्ये विद्वान् मूर्ख इति । विद्व-  
त्तायां समाश्वासी परित्रस्त इति । समाश्वासे वशी परायत्त इति ।  
दुर्गतावपि तिर्यङ् नारक इति । नारकत्वेपि कूटशाल्मल्यामयः कु-  
म्भयामिति । तिर्यक्तायां गौरितर इति । सोऽयं भेदोऽनेक-  
मवास्थितमनिसमेकद्रव्यं प्रत्यात्मनियतं निमित्तमन्तरेण न  
युक्तः । किं कारणं ? पृथिव्यादीनां सर्वपुरुषसाधारण्यात् पृ-  
थिव्यादिगतस्य च नियमहेतोरभावात् सर्वं सर्वात्मकं प्रस-

ज्येन । दृष्टश्च नियमभेदस्तस्मात् कर्म नियामकमिति । सोऽयमित्यम्भूतस्तर्क उपलब्धिविषयत्वात् प्रमेयम् ।

निर्णयस्तच्चज्ञानं प्रमाणानां फलम् । कदा पुनर्निर्णयः प्रमाणानां फलमिति ? । यदा वस्त्वन्तरपरिच्छेदहेतुत्वेन नोपादीयते तदा फलं यदा तेन परिच्छिनत्ति तदा प्रमाणमिति न व्यवतिष्ठते प्रमाणफलभावः । एतच्च वक्ष्यामः “प्रमेयता च(१) तुलाप्रामाण्यव”दित्येतस्मिन् सूत्रे निमित्तद्वयसमावेशादेकं वस्तु द्विशब्दवाच्यमिति । तावेतौ तर्कनिर्णयौ लोकायात्रामुद्रहत इति । बुद्ध्या बुद्ध्या(२) लोकः प्रवर्तमानस्तर्कनिर्णयाभ्यां हेयं जहाति उपादेयं चोपादत्ते । अस्यान्तर्भावः प्रमाणेषु प्रमेयेषु वा यदा फलं तदा प्रमेयं यदा तेन परिच्छिनत्ति तदा प्रमाणमिति ।

वादो नानाप्रवक्तृक इति सिद्धान्तभेदानुविधाना-  
ज्ञानावक्तृक इति प्रत्यधिकरणसाधनोऽन्यतराधिकरणनिर्ण-  
यावसान इति । अधिकरणमधिकरणं प्रति प्रत्यधि-  
रणम् अस्य साधनमिति । किमुक्तं भवति । उभाभ्यां साधनं  
वक्तव्यमिति । अन्यतरस्मिन्नधिकरणे निर्णयः । एतच्च  
वक्ष्यामः । सोऽयं किंरूपो वादः ? वाक्यसमूह इत्याह ।  
ननु च प्रमाणतर्कसाधनोपालम्भ इति श्रूयते प्रमाणानि  
च ज्ञानात्मकानि “इन्द्रियार्थसन्निकर्षोत्पन्नं ज्ञानं”मित्येवमादिना  
प्रक्रमेण प्रमाणानि ज्ञानात्मकानीत्युक्तं तर्कश्चोहः स चोहो  
ज्ञानात्मक एव तस्माद्वाक्यसमूहोवाद इत्युक्तम् । न । प्र-  
माणतर्कसाधनोपालम्भस्यान्यथा व्याख्यानात् । तच्च सूत्रं व-  
र्णयिष्यन्तो वक्ष्यामः ।

( १ ) प्रमेयता च— पा० १ पु० ॥

( २ ) बुद्ध्या—पा० ३ पु० ॥

तद्विशेषौ जल्पवितण्डे इति । कः पुनर्विशेषोऽङ्गाधिक्यमङ्गहा-  
निश्चेति । छलजातिनिग्रहस्थानप्रयोगादधिको जल्पः । स  
प्रतिपक्षस्थापनाहीनस्तु वितण्डा । एतावता विशेषेण कथामार्ग-  
भेद इति । विषयभेदाच्च भेदः शिष्यादिविषयो वादः शिष्यमाण-  
विषये जल्पवितण्डे इति ।

अन्यतमलङ्घ्यधर्मानुविधानेन प्रवर्तमाना अहेतवः सन्तो हेतु-  
वदाभासन्त इति हेत्वाभासाः । ते च निग्रहस्थानम् । निग्रह-  
स्थानप्राप्तानां पुनरेषां पृथगुपदेशो वादे देशनीयत्वादिति  
भाष्यम् । यस्मात् किलैते वादे देश्यन्ते अतः पृथगुप-  
दिश्यन्ते । नोभयथाप्यसम्बन्धात् न वादे देशनीयत्वं पृथगुप-  
देशाविनाभावि, पृथगुपदेशो वा वादे देशनीयत्वाविनाभावी-  
ति । यदि तावच्चः पृथगुपदिश्यते स वादे देश्यत इति  
सर्वे पदार्था वादे देशनीयाः प्रसज्यन्त इति । किं का-  
रणं ? सर्वे पृथगुपदिष्टा इति । अथ वादे देश्यन्ते ते पृथ-  
गुपदिश्यन्त इति । तदपि नानेकान्तात् । न तावन्निग्रह-  
स्थानेभ्यो न्यूनाधिकयोः पृथगुपदेशोऽथ च देश्येते वादे ।  
तस्माद्वादे देशनीयत्वादेशां पृथगुपदेश इति अतिक्रिदेतत् ।  
एतदेव तु न्याय्यं पृथगुपदेशप्रयोजनं विद्याप्रस्थानभेदज्ञापना-  
र्थत्वादिति । अथ कस्मान्निग्रहस्थानभावापन्नानां हेत्वाभा-  
सानां पृथगुपदेश इति । प्रमाणसामान्यात् पृथगुपदेश  
इति । अथ कस्माद्वादे देश्यन्ते प्रमाणसामान्यात् । प्र-  
माणानि वादे ऽभिधीयन्ते प्रमाणसामान्यं च हेत्वाभासे-  
ऽस्तीति । अतः प्रमाणसामान्याद्वादे ऽभिधीयन्त इति ।  
अथ वादे निग्रहस्थानानि कानि चित् सन्ति कानिचिन्नेति कि-  
मयं पदार्थानां नियोगः, अथ तथाभूतानामन्वारूढ्यान्-

मिति ?, किं चातः यदि तावन्नियोग एवं भवतैवं मा भव-  
तेति एवं पदार्थाननुयुञ्जानो भवानुपेक्षणीयः । अथ स्व-  
रूपत एवावस्थिताः पदार्थास्ताननुजानाति भवान् कस्मा-  
न्निग्रहस्थानानि कानिचिद्वादे भवन्ति कानिचिन्नेति वक्तव्यम् ।  
न । लक्षणपरतन्त्रत्वादर्थतथाभावस्येति ब्रूमः । न पदार्था व-  
क्तृनियोगमनुविधीयन्ते । यथा तु भवन्ति तथाभूता एवार्था  
अन्वाख्यायन्ते । सोऽयं लक्षणपरतन्त्रत्वमाचक्षाणो नाभ्या-  
ख्येयः पदार्था भवता नियुज्यन्त इति वादस्य शिष्यादि-  
विषयत्वात् । न च शिष्यादिभिः सह वादं कुर्वाणेनापि  
अप्रतिभादिदेशना कार्या, तावदस्याभिधेयं यावदमौ बो-  
धितो भवतीति । प्रमाणप्रतिरूपकत्वाद्धेत्वाभासानामविरोध  
इति । किं कारणं ? भ्रान्तेः पुरुषधर्मत्वात् पुरुषधर्म एव  
भ्रान्तिरिति । सोऽयं भ्रान्त्या प्रमाणं भ्रुवन् प्रमाणाभा-  
समपि ब्रूते अतोस्य निग्रह इति । कः पुनः शिष्याचार्य-  
योर्निग्रहः ? विवक्षितार्थाप्रतिपादकत्वम् । न्यूनाधिकापमिद्धा-  
न्तानां वादे कथमवतारः ? प्रमाणसामान्यादेव । न्यूनस्यापि  
प्रमाणसामान्यमधिकस्यापि । अवयवावेहीनताऽवयवाधिक्य वा-  
क्यस्य भ्रान्त्या भवतीत्यस्यावतारः । जल्पवितण्डयोस्तु नि-  
ग्रहस्थानानीति विजिगीषुभिर्जल्पवितण्डाभ्यां प्रत्यवस्थेयम्(१) ।  
तस्य यथासम्भवं निग्रहस्थानानि वक्तव्यानीति नोपेक्षणीयः ।  
छलजातिनिग्रहस्थानानां स्ववाक्ये परिवर्जनं परवाक्ये पर्यनु-  
योगः परिज्ञानार्थमेव केवलम् । छलजातिनिग्रहस्थानानि  
स्वयं न प्रयोक्तव्यानि जातेश्च स्वयं सुकरः प्रयोग इति  
न, व्याघातात्, स्ववाक्ये परिवर्जनं सुकरश्च प्रयोग इति

( १ ) विजिगीषुर्जल्पवितण्डाभ्यां प्रत्यवस्थेयः—पा० १ पु० ॥

व्याहतम् यदि सुकरः प्रयोगो न स्ववाक्ये परिवर्जनम्,  
अथ स्ववाक्ये परिवर्जनं न सुकरः प्रयोग इति व्याघातः ।  
न व्याघातः, प्रश्नापाकरणार्थत्वात् । स्वयं च सुकरः प्र-  
योग इति किमुक्तं भवति । परेण जातौ प्रयुक्तायां  
प्राश्निकान् ब्रवीति जातिरनेन प्रयुक्तेति त एनं पर्यनुयुञ्जीरन्  
कथं जातिष्कतमा जाति(१)रतो जात्यभिज्ञः शक्नोति व-  
क्तुमेवं जातिरियं जातिरिति । एवं च सुकरः प्रयोग  
इति । तस्मादेते संशयादयः पदार्थाः प्रमाणे प्रमेये चान्त-  
र्भवन्तो विद्याप्रस्थानभेदज्ञापनार्थं पृथगुपदिष्टाः ।

सेयमान्वीक्षिकी न्यायविद्या प्रमाणादिभिः पदा-  
र्थैर्विभज्यमाना प्रदीपः सर्वविद्यानां भवति प्रकाश-  
कत्वात् । प्रदीपवत् प्रमाणादिप्रतिपादितमर्थमितरा विद्याः  
प्रतिपद्यन्त इति । किमितरासु विद्यासु प्रमाणा-  
दीनि न सन्ति ? न सन्तीत्याह । कथं न सन्ति ? अनधिकारात् ।  
न ताः विद्याः प्रमाणादिपरिज्ञानेनाधिक्रियन्ते इति प्रमाणादि-  
प्रकाशिते त्वर्थे ताः प्रवर्तन्त इति । उपायः सर्वकर्मणामिति । प्र-  
काशितानां करणादुपायः यस्मात् प्रमाणादिप्रकाशितमर्थमितरा  
विद्याः कुर्वन्ति(२) । आश्रयः सर्वधर्माणामिति । सर्वविद्योपकार-  
कत्वादाश्रयः । सर्वासां विद्यानामियमुपकरोति उपकारित्वादा-  
श्रयो राजभृत्सवादिति ।

तदिदं तत्त्वज्ञानं निःश्रेयसाधिगमश्च यथाविद्यं बोदे-  
तव्यमिति । सर्वासु विद्यासु तत्त्वज्ञानमस्ति निःश्रेयसा-  
धिगमश्चेति । त्रय्यां तावत् किं तत्त्वज्ञानं कश्च निःश्रेय-

( १ ) कतमा सा जाति—पा० ३ पु० ॥

( २ ) विषयं विधेयतया निषेध्यतयेति शेषः ॥

साधिगम इति । तत्त्वज्ञानं तावदग्निहोत्रादिसाधनानां स्वागता-  
दि(१) परिज्ञानमनुपहृतादिपरिज्ञानं च । निःश्रेयसाधिगमोऽपि  
स्वर्गप्राप्तिः तथाह्यत्र स्वर्गः फलं श्रूयते इति । अथ वार्तायां किं  
तत्त्वज्ञानं कश्च निःश्रेयसाधिगम इति । भूम्यादिपरिज्ञानं तत्त्व-  
ज्ञानं भूमिः कण्टकाद्यनुपहृतेत्येतत्तत्त्वज्ञानं कृष्याद्यधिगमश्च निः-  
श्रेयसमिति तत्फलत्वात् । दण्डनीत्यां किं तत्त्वज्ञानं कश्च  
निःश्रेयसाधिगम इति । सामदानदण्डभेदानां यथाकालं यथादेशं  
यथाशक्तिं विनियोगस्तत्त्वज्ञानं निःश्रेयसं पृथिवीजय इति । इह  
त्वध्यात्मविद्यायामात्मज्ञानं तत्त्वज्ञानं निःश्रेयसाधिगमोऽपवर्गप्रा-  
प्तिरिति । यत्पुनः प्रमाणादितत्त्वज्ञानान्निःश्रेयसं न तद्विवक्षितं  
मदमानादिनिमित्तत्वाद्वादादिपरिज्ञानस्य नाभिसम्बन्धो निःश्रे-  
यसेनेति केचित् । न चानाभिसम्बद्धं प्रतिपादयतीत्युक्तमुक्तं प्र-  
माणादितत्त्वज्ञानान्निःश्रेयसमिति । न । सूत्रार्थापरिज्ञानात् ।  
सूत्रार्थं न व्यङ्ग्यार्थदेवं प्रत्यपत्थाः । क एवं सूत्रार्थं वर्णयति  
प्रमाणादिपदार्थतत्त्वज्ञानान्निःश्रेयसमिति । अपि तु यत्परि-  
ज्ञानान्निःश्रेयसं तदुत्तरसूत्रे वक्ष्यामः । उक्तं चात्मादेः प्र-  
मेयस्य तत्त्वज्ञानान्निःश्रेयसाधिगम इति । यच्चेदमुच्यते मद-  
मानादिनिमित्तं वादादय इति । एतच्च न । असति भा-  
वात् सति चाभावात् । असति वादादिज्ञाने रागादयः  
सनकादीनां भवन्ति(२) सति च तत्त्वविदां न भवन्ति तस्मान्न  
वादादिपरिज्ञानं रागादीनां निमित्तमिति ॥

न तत्त्वपरिज्ञानादपवर्ग उभयथा दोषात् । यदि तत्त्वज्ञाना-  
नन्तरमेवापवर्गः स्यात्तद्व्रतामवस्थानं न स्यात् । तद्व्रतां चा-

( १ ) विशुद्धोपायेन द्रव्यागमः ॥

( २ ) सनको मदादिप्रधानो दासः । सम्भवन्ति—पा० ३ पु० ॥

वस्थानं दृष्ट, कुतः शास्त्रसम्प्रदायाऽविच्छेदात् सम्प्रदायो नाम शिष्योपाध्यायसम्बन्धस्याविच्छेदेन शास्त्रप्राप्तिः । यदि तत्त्वज्ञानादपवर्गः स्यात् शास्त्रसम्प्रदायो विच्छिद्येत यस्य यदा तत्त्वज्ञानं वृत्तं स तदैवापवृक्त इति । अथोत्पन्नतत्त्वज्ञानोऽवतिष्ठते न तत्त्वज्ञानं कारणं सत्यभावात् । सत्यापि तत्त्वज्ञाने यस्याभावान्नापवृज्यते सोऽन्योर्थ इति । कारणं हि तद्भवति यस्मिन् सति यद्भवति यस्मिंश्चासति यन्न भवति । अनधिगतार्थपूर्वं वा शास्त्रं स्यात् । अथ तत्त्वज्ञानानन्तरमपवर्गे वातपुञ्जीयं(१) शास्त्रं स्यात् न तत्त्व-दृक्पूर्वकमिति । न । निःश्रेयसस्य परापरभेदात् । यत्तावदपरं निःश्रेयसं तत् तत्त्वज्ञानानन्तरमेव भवति । तथा चोक्तम् । जीवन्नेव हि विद्वान् संहर्षायासाभ्यां विमुच्यत इति । अयं शास्त्रार्थ इति । परं च निःश्रेयसं तत्त्वज्ञानात् क्रमेण भवति । क्रमप्रतिपादनार्थं चेदं सूत्रं दुःखजन्मप्रवृत्तिदोषमिथ्याज्ञानानामित्येवमादि ॥

दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्गः(२) ॥ २ ॥

एतत्सम्बन्धेनैवार्थवत्पदार्थस्तु वक्तव्यः तत्रात्माद्यपवर्गपर्यन्तं प्रमेयं ज्ञेयम् । तत्र मिथ्याज्ञानमनेकप्रकारकं वर्तते(३) । को वृत्त्यर्थो विषयार्थः । तत्रायं भेदः । तत्रात्मनि तावन्नास्तीति । आत्मा तावदस्तित्वेन प्रमाणसामर्थ्यादधिगतः ।

( १ ) धूर्त्तप्रणीतम् ॥

( २ ) तदनन्तराभावात्-पा० २ पु० ।

( ३ ) तत्र प्रमेये मिथ्याज्ञानमनेकप्रकारं वर्तते प्रमेयविषयं भवतीत्यर्थः ॥



अस्तित्वेनाधिगते नास्तीति विज्ञानं मिथ्याप्रत्ययः । तस्या-  
नुपपत्तिः सदमतोः सारूप्याभावादिति चेत् । न । प्रमा-  
णगम्यतोपपत्तेः । न हि सदमती सारूपे यतोऽसत्ताम्या-  
दसद्धर्मारोपेणात्मनि मिथ्याप्रत्ययः स्यादिति । तच्च नैवं,  
प्रमाणगम्यतोपपत्तेः । सदमतोः प्रमाणगम्यत्वं सारूप्यं क्रि-  
यागुणव्यपदेशस्तद्रहितता च विशेषः । सोऽयमसद्धर्मान् सत्ता-  
त्मन्यारोप्य विपर्येति नास्त्यात्मेति । एवमनात्मनि शरीरे  
आत्मेति । किं पुनरनात्मनः शरीरादेरात्मना साधर्म्यं यत्  
एतद्भवति अनात्मन्यात्मेति । अहङ्कारविषयत्वं सारूप्यम् ।  
इच्छाद्याधारानाधारतेति(१) विशेषः । यथैवात्माहङ्कारस्य वि-  
षयस्तथा शरीरादयोऽपि । कथं पुनः शरीरे ऽहङ्कारः  
शरीरवाचकशब्दसामानाधिकरण्यात् शरीरे ऽहङ्कारो गौरो-  
ऽहमित्यादि । इच्छाद्याधार आत्मा न शरीरादय इति विशेषः ।  
एतच्चोपरिष्ठाद्रक्ष्यामः । सोऽयमात्मधर्मान् इच्छादीन् शरी-  
रादिष्वध्यारोप्य विपर्येयहमेत इति । एवं सामान्यविशेषप-  
रिज्ञाने सति तद्विपरीतधर्माध्यारोपेण विपर्ययः सर्वत्र भवति ।  
कः पुनरयं विपर्ययः ? अतस्मिन्नादिति प्रत्ययः । शेषं भाष्ये ।

त इमे दुःखादयो मिथ्याज्ञानपर्यवमाना अविच्छे-  
देन प्रवर्तमानाः संसार इति । कः पुनरयं संसारः ? दुःखा-  
दीनां कार्यकारणभावः । स चानादिः । पूर्वापरकालानि-  
यमात् । न च शक्यं वक्तुं पूर्वं दुःखादयः पश्चान्मिथ्या-  
ज्ञानोत्पत्तिरिति, पूर्वं वा मिथ्याज्ञानं पश्चाद्दुःखादय इति न  
शक्यं वक्तुमिति । यदा तु तत्त्वज्ञानान्मिथ्याज्ञानमपैति ।  
कथमपायः ? समानविषये तयोर्विरोधात् । यस्मान्मिथ्याज्ञानं

तत्त्वज्ञानं च एकस्मिन् विषये विरुद्ध्येते वस्तुनो द्वैरूप्या-  
सम्भवात् । न ह्येकं वस्तु द्विरूपं भवति । तस्मान्मिथ्याज्ञानं  
तत्त्वज्ञानेन निवर्त्यत इति । कथं पुनः पूर्वोत्पन्नं मिथ्याज्ञानं  
पश्चादुत्पद्यमानेन तत्त्वज्ञानेन निवर्त्यते ? मिथ्याज्ञानस्याऽसहाय-  
त्वात् मिथ्याज्ञानमसहायमतो निवर्त्यते । सम्यग्ज्ञानस्य च  
विषयः सहायी भवति । कस्मात् ? तथात्वेनावस्थानात् तथाभू-  
तोऽसौ विषयो यथा तत्र तत्त्वज्ञानमिति । प्रमाणान्तरानु-  
ग्रहाच्च आगमानुमानादिप्रमाणं तत्त्वज्ञानस्य सहायो भवति ।  
यदा ह्ययमनुमानागमयोः प्रतिसंहितयोर्विषयं भावयति समा-  
हितोऽनन्यमनाश्चिन्तयति(१) ततोऽस्य विपच्यमाने ध्याने वि-  
विक्तायां ध्यानभावनायां तस्मिन्नर्थे तत्त्वप्रतिबोधि ज्ञानं प्रत्य-  
क्षमुत्पद्यत इति । सोऽयमागमानुमानप्रत्यक्षाणां विषयं प्र-  
तिपद्यमानस्तत्त्वमेतादिति प्रतिपद्यते । तत्त्वप्रतिपत्तेरस्य मि-  
थ्याज्ञानं निर्वात इति । निवृत्ते च मिथ्याज्ञाने न पुनस्त-  
द्विषयं मिथ्याज्ञानमुत्पद्यत इति विरोधादित्युक्तम् । कः पुनर्वि-  
रोधः ? सहाम्भवाः । मिथ्याज्ञानाभावे रागादयोऽपयन्तीति का-  
र्यकारणभावादेव । कारणं मिथ्याज्ञानं कार्यः रागादयः । न च  
कारणं विना कार्यं भवितुमर्हति । ये तावदनुत्पन्ना रागादयस्ते  
कारणाभावान्माभूवन् । ये तूत्पन्नास्ते कथं ? तेषामपि वैराग्या-  
न्निवृत्तिः । किं पुनर्वैराग्यं ? भोगानभिष्वङ्गलक्षणमित्युक्तं अस-  
क्तिश्च सक्तिं बाधते । तत्पुनर्वैराग्यं कथं भवति ? तत्त्वज्ञानाद्विषय-  
दोषदर्शनादिति । दोषाभावे प्रवृत्त्यभावः । यदाऽस्य सम्यग्-  
ज्ञानवतो दोषा अपयन्ति अथ दोषाभावे प्रवृत्तिर्निवर्तत इति ।  
का पुनरियं प्रवृत्तिः ? धर्माधर्मौ, जन्मसाधनत्वात् । नास्मिन् सूत्रे

क्रिया प्रवृत्तिशब्देनोच्यते, अपि तु धर्माधर्मौ, तत्साधनभावात् ।  
 जन्मसाधनं धर्माधर्मौ न प्रवृत्तिः क्रियायाः क्षणिकत्वात् । धर्मा-  
 धर्मयोस्तु प्रवृत्तिशब्दः प्रवृत्तिसाधनत्वादिति । यौ तावदना-  
 गतौ धर्माधर्मौ तयोर्दोषाभावादभावो युक्तः । यौ तौ वर्तमानौ  
 तयोर्न युक्तः । किं कारणं ? निर्दोषस्यापि भावात् निर्दोषोप्ययमव-  
 तिष्ठते धर्माधर्मयोश्च फलं भुङ्क्ते इति । न । अनागतयोः साधना-  
 भावेनेष्टत्वात् । न ब्रूमो यौ वर्तमानौ धर्माधर्मौ तौ दोषाभावान्न  
 भवत इति । अपि तु यावनागतौ तौ कारणाभावान्नोत्पद्येते  
 इति । वर्तमानयोः पुनः कार्यावसानात् प्रक्षयः यौ तौ वर्तमानौ  
 धर्माधर्मौ तयोर्ब्रूयादवसानिकं कार्यं तेन व्यावृत्तिः । प्रवृत्त्यभावे  
 जन्मापायः अत्रापि धर्माधर्मयोर्व्यावृत्तयोर्ब्रूयन्न्यच्छरीरं तन्न  
 भवति न पुनर्वर्तमानं न भवतीति । अथ वर्तमानस्य कथं निवृ-  
 त्तिः ? संस्कारक्षयात् यावदस्य स्थितिहेतुः संस्कारो धर्माधर्म-  
 समाख्यातोऽवतिष्ठते तावदवतिष्ठते इति । जन्माभावे दुःखा-  
 भाव इति निरायतनस्यानुत्पत्तेः न हि निरायतनं दुःखमुत्पत्तु-  
 मर्हति । एतच्च तदाहुर्विदात्मानि धर्माधर्मौ तावदायुः शरी-  
 रमेन्द्रियं विषयाश्चेति । सोऽयं मिथ्याज्ञानादिकलापेन सर्वतो  
 वियुक्तो(१) विमुक्त इत्युच्यते । तत्त्वज्ञानं तु खलु मिथ्याज्ञा-  
 नविपर्ययेण व्याख्यातम् । स्वरूपतस्तु यथाव्यवस्थितपदा-  
 र्थाधिगतिरित्युच्यते । कस्मात् पुनरयं हाता सुखदुःखे जहा-  
 ति न पुनः सुखमादाय दुःखं जहातीति ? । विवेकहानस्याश-  
 क्यत्वात् । न हि विवेकहानं शक्यं कर्तुं अतः सुखमुपभोक्तु-  
 कामेन दुःखमपि भोक्तव्यम् । दुःखं वा जिहामता सुखमपि  
 हातव्यं सविषान्नवदिति । सुखं दुःखानुपक्तमनादेयमिति ।

अनुषङ्गोऽविनाभावः यत्रैकं तत्रेतरदिति । समाननिमित्तता वानुषङ्गः यान्येव सुखसाधनीनि तान्येव दुःखसाधनानीति । समाननिमित्तता वाऽनुषङ्गः यान्येव सुखसाधनानि तान्येव दुःखसाधनानीति । समानाधारता वाऽनुषङ्गः यत्र सुखं तत्र दुःखमिति । समानोपलभ्यता वानुषङ्गः येन सुखमुपलभ्यते तेन दुःखमपीति(१) ॥

त्रिविधा चास्य शास्त्रस्य प्रवृत्तिरिति भाष्यम् । प्रवृत्तेस्त्रैविध्यं कुतः ? अर्थस्य तथाभावात् नामी पदार्था वक्त्रा त्रेधा व्यवस्थाप्यन्ते एवं भवतेति । किन्त्वर्थ एवायं तथाभूतो येन त्रेधा भवतीति । नामधेयेन पदार्थमात्राभिधानमुद्देश इत्ययुक्तं घ्राणादिसूत्रव्याघातात् । “घ्राणरसनचक्षुस्त्वक्श्रोत्राणीन्द्रियाणी”-ति लक्षणमुक्तम् । न चेदं नामधेयेनोद्देशमात्राद्भिद्यते । मात्रग्रहणसामर्थ्यादिप्रसङ्गः पदार्थमात्राभिधानमित्युक्तं न च घ्राणादीनां पदार्थाभिधानमात्रत्वं कारकशब्दत्वात्-कारकशब्दा एते घ्राणादीति । तस्मान्नोद्देशप्रसङ्गः । उद्दिष्टस्य विभागो द्वेधा भवति । लक्षितस्यालक्षितस्य । लक्षितस्य(२) छलादेरलक्षितस्य(३) प्रमाणादेरिति । अथोद्दिष्टविभागद्वारेण(४) सूत्रम् । प्रत्यक्षानुमानोपमानशब्दाः प्रमाणानीति ॥

प्रत्यक्षानुमानोपमानशब्दाः प्रमाणानि ॥ ३ ॥

सूत्रार्थो निगदेनैव व्याख्यातः । उद्दिष्टविभागानर्थक्यम् व्याघातात् । त्रिविधा चास्य शास्त्रस्य प्रवृत्तिरित्युक्तमुद्दिष्टविभागश्च न त्रिविधायां शास्त्रप्रवृत्तावन्तर्भवतीति । तस्मा-

( १ ) इति द्विसूत्रीवार्त्तिकमित्याधिकं २ पु० ॥

( २ ) सामान्यतः ॥

( ३ ) विशेषतः ॥

( ४ ) विभागद्वारा प्रमाणसंख्यां नियन्तुं सूत्रम् ॥

दुद्दिष्टविभागो न युक्तः । न । उद्दिष्टविभागस्योद्देश एवान्तर्भावात् । उद्दिष्टविभाग उद्देश एवान्तर्भवतीति । कस्मात् । लक्षणसामान्यात् । समानं लक्षणं नामधेयेन पदार्थाभिधानमुद्देश इति । किं पुनर्विभागेन प्रयोजनम् । नियमः । यदि प्रत्यक्षानुमानोपमानशब्दाः प्रमाणानीति विभागो न क्रियेत नियमो(१) न गम्यते चत्वार्येव प्रमाणानीति । लक्षणतश्चतुष्टाधिगतिरिति चेत् । न । लक्षणस्येतरव्यवच्छेदहेतुत्वात् । स्यादेता बुद्धिः लक्षणतः प्रमाणचतुष्टं गम्यत इति, यस्माच्चतुर्णां लक्षणमुक्तमिति । न । लक्षणस्येतरव्यवच्छेदहेतुत्वात् । लक्षणं खलु लक्ष्यं समाना-समानजातीयेभ्यो व्यवच्छिन्नंति नियमः तु न शक्नोति कर्तुमन्यार्थत्वादिति । अन्यामम्भवस्य ततोऽनधिगतेः । न हि लक्षणतोऽन्यामम्भवोऽधिगम्यते । ततश्चतुर्णामनभिधाने चतुर्णां लक्षणोपदेशात् संशयः स्यात्—किं विद्यमानानि न लक्षितानि आहोस्विदविद्यमानानीति । तस्मात् संशयनिवृत्त्यर्थं युक्तो विभागोद्देश इति । अक्षस्याक्षस्य प्रतिविषय वृत्तिः प्रत्यक्षमिति । अयं च सूत्रविवक्षायामव्ययीभावः समामः । अन्यथा तु वस्तुनिर्देशो न समामः, समामे हि अक्षस्येति पृष्ठी न श्रूयेत । कः पुनरयं समाप्तः ? प्रादिसमाप्तोऽयं द्रष्टव्यः प्रति गतमक्ष प्रत्यक्षमिति यथोपगतो गोभिरुपगुरिति । एवमनुमानादिषु द्रष्टव्यम् । मितेन लिङ्गेन लिङ्गितोऽर्थस्य पश्चान्मानमनुमानमिति न युक्तम् । फलाभावात् । एतस्मिन् व्याख्याने ऽफलमनुमानमिति । किं कारणम् ? अर्थस्य मितत्वात् । नैष दोषः । मितेन लिङ्गेन अर्थस्य पश्चान्मानं भवति यत इत्यर्थः । भवतु वाऽयमर्थो लिङ्गिकी प्रतिपत्तिरनुमानमिति । ननु च फलाभावो दोष उक्तः ? न दोषः ।

हानोपादानोपेक्षाबुद्धीनां फलत्वात् । सर्वं च प्रमाणं स्वविषयं प्रति भावसाधनं प्रामितिः प्रमाणमिति । विषयान्तरं प्रति करण-साधनं प्रमीयते ऽनेनेति प्रमाणम् । यदि भावसाधनः प्रमाण-शब्दः किं फलं विषयस्याधिगतत्वात् । उक्तं फलं हानादिबु-द्धय इति । ज्ञाते तद्भावात् । ज्ञाते खल्वर्थे त्रिधा बुद्धिर्भवति हेयो वोपादेयो उपेक्षणीयो वेति । केचित्तु सन्निकर्षमेव प्रत्यक्षं वर्णयन्ति । न तन्न्याय्यं प्रमाणाभावात् । सन्निकर्ष एव प्रमाण-मिति न प्रमाणमस्ति । उभयं तु युक्तं परिच्छेदकत्वात् । उभ-यं परिच्छेदकं सन्निकर्षो ज्ञानं च । एकान्तवादिनस्तु दोष इति । सामीप्यमानमुपमानमिति न युक्तम् । उपमानस्यान्यथाव्याख्या-नात्(१) । समाख्यासम्बन्धप्रतिपत्तिरूपमानार्थ(२) इत्युक्त-मिदानीं तूच्यते सामीप्यमानमुपमानमिति व्याघातः । नास्ति व्याघातः सामीप्यमानेन समाख्यासम्बन्धप्रतिपत्तेरिष्टत्वात् । य-स्मादयमुपयुक्तोपमानो गोदर्शी आगमप्रत्ययाहितस्मृतिपूर्वकं गवा सादृश्यं प्रत्यक्षेण प्रतिपद्यास्य गवयशब्दः संज्ञेति संज्ञासंज्ञि-सम्बन्धं प्रतिपद्यते तस्मान्न व्याघात इति । शब्दविषया प्रतिपत्तिः शब्दप्रमाणं, फलं तदेव ।

केचित्तु क्रमप्रयोजनं वर्णयन्ति । आदौ प्रत्यक्षग्रहणं प्राधान्यात् । तदनन्तरमनुमानं तत्पूर्वकत्वात् । तदनन्त-रमुपमानं तत्साधर्म्यात् । अन्ते शब्दो महाविषयत्वात् । तच्चायुक्त-मित्यपरे मन्यन्ते । क्रमाभिधानस्य न्यायप्राप्तत्वात् । न्यायप्राप्तं क्रमाभिधानं क्रमवृत्तित्वाद्वाच्य इति । महाविषयत्वाच्च शब्दस्या-दावभिधानप्रसङ्ग इति । एतच्चायुक्तम् । क्रमवृत्तित्वाद्वाच्यो ऽयु-

( १ ) अन्यथाव्याख्यातत्वात्-पा० ३ पु० ॥

( २ ) उपमानम्-पा० ३ पु० ॥

गपदभिधानं युक्तं पूर्वापराभिधाने तु न माधनमेतत् । तस्मादन्यो न्यायो वक्तव्यः । स चायं न्यायः प्रत्यक्षं पूर्वं प्राधान्यादिति । महाविषयत्वादादौ शब्दोपदेश इति । न । उभयं महाविषयं शब्दः प्रत्यक्षं च । कथमिति ? प्रत्यक्षेणापि सामान्यविशेषतद्गतां ग्रहणं शब्देनापि । तत्र किं शब्दस्यादावुपदेशो भवतु आहो-स्त्वित् प्रत्यक्षस्येति ? प्रत्यक्षस्येति युक्तम् । किं कारणम् ? सर्वप्रमाणानां प्रत्यक्षपूर्वकत्वादिति । किं पुनरेतानि प्रमाणानि संप्लवन्ते अथ प्रतिप्रमेयं व्यवतिष्ठन्त इति ? उभयथा दर्शनं, तच्च प्रमाणत इत्यत्रैव दर्शितम् । सेयं प्रमितिः प्रत्यक्षपरेति । प्रत्यक्षेणाधिगतेऽर्थे आकाङ्क्षाभावात् तत्परा । यथायं लौऽकिः कोऽमुत्राग्निरित्याश्लोपदेशादग्निं प्रत्याहितप्रत्ययस्तं देशं गच्छति । प्रत्यामीदत् पुनर्धूमविशेषणं धूमाद्भवेन व्यवस्थितं हुतभुजं प्रतिपद्यते । आसन्नतरस्त्वदानीमिन्द्रियार्थसन्निकर्षादग्निप्रत्ययं करोति तदा निराकाङ्क्षो भवतीत्यतः प्रधानं प्रत्यक्षमिति । यत्र संप्लवस्तत्रैवम् । यत्र पुनर्व्यवस्था तत्र गुणप्रधानता न चिन्त्यत इति ।

इति त्रिसूत्रीवार्तिकम् (१) ॥

अथ विभक्तानां लक्षणवचनमिति तत्र प्रत्यक्षलक्षणमुच्यते । इन्द्रियार्थसन्निकर्षोत्पन्नमित्यादि सूत्रम् ॥

इन्द्रियार्थसन्निकर्षोत्पन्नं ज्ञानमव्यपदेश्यमव्यभिचारि व्यवसायात्मकं प्रत्यक्षम् ॥ ४ ॥

सूत्रार्थः समानासमानजातीयविशेषकत्वम् । अथ पदानामर्थः कः इन्द्रियार्थसन्निकर्षोत्पन्नमिति ? इन्द्रियेणार्थस्य सन्निकर्षाद्यदुत्पद्यते ज्ञानं तत्प्रत्यक्षमिति । इन्द्रियाणि पुनर्वक्ष्यमा-

( १ ) इति श्रीपरमार्थिभारद्वाजश्रीमदुद्द्योतकरन्यायाचार्यप्रणीत-  
न्यायत्रिसूत्रीवार्तिकं सम्पूर्णम्-पा० ३ पु० ॥

णानि । अर्थश्च । सन्निकर्षः पुनः षोढा भिद्यते । संयोगः, सं-  
युक्तसमवायः, संयुक्तसमवेतसमवायः, समवायः, समवेतसमवायो,  
विशेषणविशेष्यभावश्चेति । तत्र चक्षुरिन्द्रियं, रूपवान् घटादिर-  
र्थः । तेन सन्निकर्षः संयोगस्तयोर्द्रव्यस्वभावत्वात् । अद्रव्येण  
च तद्गतरूपादिना संयुक्तसमवायः । यस्माच्चक्षुषा संयुक्ते द्रव्ये  
रूपादि वर्तते इति । वृत्तिस्तु समवायः । रूपादिवृत्तिना सामा-  
न्येन संयुक्तसमवेतसमवायः सन्निकर्षः । एवं घ्राणादिषु गन्ध-  
वदादिद्रव्येण संयोगः । तत्समवेतेषु गन्धादिषु संयुक्तसमवायः  
तद्वर्तिषु च सामान्यादिषु संयुक्तसमवेतसमवायः । शब्दे समवायः ।  
अयं खलु शब्दः संयोगविभागयोनिराद्यः । तत्र कतमः शब्दः  
संयोगयोनिः कतमश्च विभागयोनिरिति ? आकाशगुणत्वात् श-  
ब्दस्याकाशवृत्तिः संयोगः कारणं गुणकर्मस्वारब्धव्येषु सापेक्ष  
इति सापेक्षो न निरपेक्ष इति । किमपेक्षते ? भेर्याकाशसंयोगः  
तावत् शब्दस्य कारणं तस्यानुग्राहको भेरीदण्डसंयोगो दण्डग-  
तवेगापेक्ष इति । यदि पुनर्भेरीदण्डसंयोग एव शब्दस्य कारणं  
स्यात् व्यधिकरणः संयोगः शब्दकारणमिति सर्वत्रोत्पत्तिप्रस-  
ङ्गः । विभागाच्छब्दः वंशदलविभागानुगृहीताद् वंशदलाकाश-  
विभागाच्छब्द इति । स उत्पन्नः शब्दः सर्वदिकानि शब्दान्तरा-  
णि करोति । तान्यपि प्रत्येकं शब्दान्तराणि तावद् यावत् कर्णश-  
ष्कुलीमत्याकाशदेशे इति । यः कर्णष्कुलीमत्याकाशदेशे समवेति  
स समवायादुपलभ्यते । तद्गतेषु च सामान्येषु समवेतसमवायात् ।  
समवाये चाभावे च विशेषणविशेष्यभावादिति । सोऽयं सन्निक-  
र्षशब्दः संयोगसमवायविशेषणविशेष्यभावव्यापकत्वादुपात्त इति ।  
सोऽयं सन्निकर्षः प्रत्यक्षस्य कारणं भवतीति लक्षणत्वेनोच्यते ।  
यदीन्द्रियार्थसन्निकर्षः प्रत्यक्षस्य कारणत्वादुपदिश्यते असत्य-



मिदमुच्यते अन्धान्यपि बहूनि सन्ति तान्यपि वक्तव्यानि । त-  
द्यथा । आत्मनःसंयोगः, इन्द्रियमनःसंयोगो, विषयप्रकाशसंयोगो,  
विषयस्थ रूपं, विषयसंयोगिस्थं च महत्त्व, मनेकद्रव्यवत्त्व, मुपल-  
ब्धिफलः (१) संस्कार इति । कस्मात् ? तद्भावे भावात् तदभावे चा-  
भावादिति । तद्यदि कारणभावादिन्द्रियार्थसन्निकर्षग्रहणमेतान्य-  
पि कारणानि वक्तव्यानि । न वक्तव्यानि । नेदं कारणावधार-  
णार्थं सूत्रमपि तु समानासमानजातीयविशेषणार्थम् । यत्प्रत्यक्ष-  
स्यामाधारणं कारणं तदभिधीयते न पुनः साधारणं कारणं  
निवर्त्यते इति । इन्द्रियमनःसंयोगस्तर्ह्यमाधारणत्वादुपभंख्येयः न  
ह्ययमनुमानादिज्ञानानां कारणं भवति । न । अनेनैव तस्योक्तत्वात् ।  
इन्द्रियार्थसन्निकर्षग्रहणेनेन्द्रियमनःसंयोग उक्तो वेदितव्यः ।  
किं कारणम् ? उभयोरसाधारणत्वात् । न च यावदसाधारणं कारणं  
तावत्सर्वमभिधानव्यमित्यर्थः । अपि त्वन्यतरेणापि भिद्यत  
इति अन्यतरोपादानम् । इन्द्रियार्थसन्निकर्षग्रहणं वा विशेष-  
कत्वात् । यदिन्द्रियार्थसन्निकर्षादुपजायते विज्ञानं तस्यान्यत-  
रद्विशेषकं भवति । इन्द्रियमर्थो वा तद्विशेषकं तेन व्यपदे-  
शान् यस्मादिदं ज्ञानमिन्द्रियेण वा व्यपदिश्यते अर्थेन वा रूप-  
विज्ञानमिति चक्षुर्विज्ञानमिति वा । न पुनरिन्द्रियमनःसंयोगेन  
व्यपदिश्यते । न हि भवति रूपालम्बने ज्ञाने मनोज्ञानमिति ।  
यदा त्वात्मनःसंयोगान्मानस्यो बुद्धयः प्रवर्तन्ते तदात्मना व्य-  
पदिश्यन्ते मनसा च । यच्चामाधारणं तद्व्यपदेशभाग् भवति ।  
तद्यथा । ऋत्वादिकारणसन्निधानात् प्रादुर्भवन्नङ्कुरो नत्वादिक-  
भिर्व्यपदिश्यते, अपि त्वसाधारणेन बीजेन व्यपदिश्यते यवा-  
ङ्कुर इति तथेहापीत्यदोषः । इन्द्रियमनःसंयोगस्य वाऽग्रहणं भेदे

ऽभेदात् । यस्मात् प्रत्यक्षज्ञानभेदे इन्द्रियमनःसंयोगो न भिद्यत इति । यद्यभेदादग्रहणं इन्द्रियार्थमन्निकर्षस्यापि तर्ह्यग्रहणम् एकोन्द्रियग्राह्येषु अभेदादिति प्राप्तं यथा शुक्रो गौर्गच्छतीति ? । न वक्तव्यम्(१) । उक्तोत्तरत्वात् । उक्तोत्तरमेतत् । नेदं कारणावधारणार्थं सूत्रमिति । अनभ्युपगमाच्च । इन्द्रियमनःसंयोगस्य चाऽग्रहणं समानत्वात् । केन समानत्वादिति वाच्यम् । आत्ममनःसंयोगेन समानत्वात् । किं पुनस्तत् ? व्यपदेशाभाव इत्युक्तम् । अतीन्द्रियाधारता वा सामान्यं, यथाऽऽत्ममनःसंयोगोऽतीन्द्रियाधार एवमिन्द्रियमनःसंयोगोऽपीति । विषयावृत्तिर्वं वा । यथाऽऽत्ममनःसंयोगो विषयावृत्तिः तथेन्द्रियमनःसंयोगोपीति । मनोवृत्तिर्वं वा । यथा वाऽऽत्ममनःसंयोगो मनोवृत्तिरेवमिन्द्रियमनःसंयोगोऽपीति । तस्मादिन्द्रियमनःसंयोगस्याऽऽत्ममनःसंयोगेन सामान्यादन्यतराभिधानेन वा चरितार्थत्वादनभिधानामिति ।

इन्द्रियार्थमन्निकर्षोत्पन्नमित्युक्तम् इन्द्रियस्याप्राप्यकारित्वात् । अप्राप्यकारिणी चक्षुःश्रोत्रे इत्येके । तत्र च न्यायं ब्रुवते । अप्राप्यकारि चक्षुः सान्तरग्रहणान् पृथुतरग्रहणाच्चेति । सान्तरस्यार्थस्य विप्रकृष्टदेशावस्थितस्य ग्रहणं दृष्टम् । न च चक्षुषस्तेनार्थेन प्राप्तिरस्ति । भूतविशेषस्येन्द्रियभावात् । य एवायं कृष्णसारलक्षणो भूतविशेषः स बाह्यभूतविशेषप्रसादानुगृहीतस्तत्तृष्णापूर्वककर्मापेक्षः चक्षुरित्युच्यते । तथा चोक्तम् । “रूपोपलब्धिसंवर्तकेन कर्मणा तत्तृष्णापूर्वकेन चक्षुरभिनिर्वृत्तमतो रूपोपलब्धेः कारणं भवतीति” । एवं शेषेषु । न च भूतविशेषानुगृहीतस्य गोलकस्य प्राप्तिर्विषयेणास्ति । तस्मात् सा-

( १ ) न वक्तव्यः इति टीकासंमतः पाठः ।

न्तरग्रहणादप्राप्यकारीति । अपरे तु सान्तरग्रहणं हेतुं वर्ण-  
यन्ति । न हि प्राप्यकारिषु घ्राणादिषु सान्तर इति ग्रहणं दृष्टं,  
दृष्टं तु चक्षुषि । पृथुतरग्रहणाच्च । राष्ट्रवनादिरूपं च महदुपलभ्य-  
ते । न चाक्ष्णोस्तथा पृथ्ववभास इति युक्तम् । दिग्देशव्यप-  
देशाच्च । यदि प्राप्यकारि चक्षुर्भवेत् दिग्देशव्यपदेशो न स्यात् ।  
न हि प्राप्यकारिषु घ्राणादिषु तद्भवति । सन्निकृष्टविप्रकृष्टयो-  
स्तुल्यकालग्रहणाच्च । यत् खलु गतिमद्भवति तत्तां गतिमभिन्दत्  
सन्निकृष्टमाशु प्राप्नोति विप्रकृष्टं चिरेण । शाखाचन्द्रमसोस्तु-  
ल्यकालग्रहणं दृष्टं तस्मादप्राप्यकारीति । यत् तावत् सान्त-  
रग्रहणादिति, तदयुक्तं विकल्पानुपपत्तेः । सान्तरग्रहणमिति को-  
ऽर्थः ? किं तावत्सान्तरस्याप्राप्तस्य ग्रहणमित्ययमर्थः, आहोस्वित्  
सहान्तरेण ग्रहणं सान्तरग्रहणमिति । अस्तु तावत् पूर्वः पक्षः  
अप्राप्तस्य ग्रहणं सान्तरग्रहणमिति । नन्वयं प्रतिज्ञार्थ एव, ततश्च  
हेत्वभावः । किं कारणं ? हेत्वर्थस्य प्रतिज्ञार्थेनाऽऽक्षिप्तत्वात् ।  
एतदुक्तं भवति । अप्राप्यकारि चक्षुः अप्राप्यग्रहणादिति न प्र-  
तिज्ञार्थाद्भिद्यते । अथ ब्रूषे सहान्तरेण ग्रहणमिति । किं तदन्तरं  
नाम ? यच्चक्षुषा विषयेण सहोपलभ्यते इति । किमाकाशमभा-  
वो द्रव्यान्तरं वा । यद्याकाशं तन्न चक्षुषो विषयः । न ह्याकाशं  
चक्षुषा गृह्यते अरूपित्वात् वाय्वादिवत् । अथ रूपवद्द्रव्यमन्त-  
रशब्दवाच्यं तस्य व्यवधायकत्वात् तेन सह ग्रहणमनुपपन्नम् ।  
अथाभावोऽन्तरशब्दवाच्यः ? स स्वतन्त्रश्चक्षुर्विषयो न भवतीति  
तेन सहोपलब्धावनैकान्तिकम् । न चान्या गतिरस्ति । तस्मा-  
च्छून्यमभिधानं सान्तरग्रहणादिति । यैरपि विद्वस्यमानैः (१) सान्त-  
रग्रहणादित्यस्य सान्तर इति ग्रहणमित्येतद्व्याख्यानं क्रियते ।

तदप्ययुक्तम् । सान्तर इति ग्रहणस्यान्यनिमित्तत्वात् । अन्य-  
 थैतत्सान्तर इति ग्रहणं भवति । शरीरावधिनिमित्तत्वात् । शरी-  
 रमवधिं कृत्वा सान्तरनिरन्तरे भवतः । न पुनरिन्द्रियप्राप्त्यप्रा-  
 प्तिनिमित्ते भवतः । यत्र शरीरमिन्द्रियं चोभयमर्थेन सम्बद्ध्यते तत्र  
 निरन्तर इति ग्रहणं भवति । यत्र पुनरिन्द्रियमात्रं सम्बद्ध्यते तत्र  
 सान्तर इति । तस्मात् सान्तर इति ग्रहणस्यान्यनिमित्तत्वान्न  
 सान्तरमिति ग्रहणादप्राप्यकारिता सिद्ध्यतीति । यदपि पृथु-  
 तरग्रहणादिति, तदप्ययुक्तम् । सम्बन्धमात्रेण महदण्वोर्ग्रहणात् ।  
 सम्बन्धमात्रेणैव महति वाऽणौ वा विषयभेदानुविधायी प्रत्यय उ-  
 पजायते तस्माददेश्यमेतदपीति । यत्पुनरेतदुक्तं दिग्देशव्यपदे-  
 शादिति, तदपि शरीरावधिनिमित्तत्वात् प्रत्युक्तम् । यत्रेन्द्रि-  
 यं शरीरं चार्थेन सम्बद्ध्यते तत्र दिग्देशव्यपदेशो न भवति ।  
 दूरान्तिकानुविधानं वा । यत्र त्विन्द्रियमेव केवलं सम्बद्ध्यते तत्र  
 शरीरमवधिं कृत्वा संयुक्तसंयोगालपीयस्त्वं भूयस्त्वं वाऽपेक्ष्य-  
 माणस्य दिग्देशप्रत्ययाः सन्निकृष्टविप्रकृष्टप्रत्ययाश्च भवन्ति ।  
 यत्पुनरेतत् शाखाचन्द्रमसोः तुल्यकालग्रहणादिति, तदपि न ।  
 अनभ्युपगमात् । को हि स्वस्थात्मा शाखाचन्द्रमसोस्तुल्यका-  
 लग्रहणं प्रतिपद्यते । कालभेदाग्रहणान्मिथ्याप्रत्यय एष उत्पलदल-  
 शतव्यतिभेदकदिति । कथं पुनरवगम्यते कालभेदाग्रहणनिमित्त-  
 एष युगपत्प्रत्ययो न पुनरेककाल एव ? इदमनुमानं आव-  
 रणानुपपत्तेरिति । यद्यप्राप्यकारि चक्षुर्भवति न कुड्यकटादे-  
 रावरणस्य सामर्थ्यमस्तीत्यावरणानुपपत्तिः स्यात् । न च व्य-  
 वहितार्थोपलब्धिरस्ति । तस्मान्नाप्राप्यकारीति । दूरान्तिकानु-  
 विधानं चानुपलब्ध्युपलब्ध्योर्न स्यात् अप्राप्य चक्षुरर्थं गृह्णा-  
 तीति यदिदमस्य दूरे अग्रहणमन्तिके च ग्रहणमुभयमेतन्न

स्यात् । दृष्टं तु, तस्मान्नाप्राप्यकारीति । विषयीभावादिति चेत् ।  
 न । सम्बन्धमन्तरेण विषयीभावानभ्युपगमात् । अथापीदं स्यात्  
 यः चक्षुषोविषयीभवत्यर्थः स उपलभ्यते । यस्तु न भवति ना-  
 सावुपलभ्यते इति । न च व्यवहितानां दूरावस्थितानां वाऽर्थानां  
 चक्षुषो विषयीभावोऽस्ति तस्मान्न ते गृह्यन्त इति । तच्च नैवम् ।  
 सम्बन्धमन्तरेण विषयीभावानभ्युपगमात् । कः सम्बन्धव्यति-  
 रेकेण विषयीभानः ? केवलं भवतः मञ्जामात्रं भिद्यते नार्थ  
 इति । मयोच्यते सम्बन्ध इति भवताऽभिधीयते विषयीभाव इति  
 न कश्चित् विशेष इति । अथ प्राप्यकारित्वे चक्षुषः किं प्रमा-  
 णम् ? इन्द्रियत्वमेव । प्राप्यकारि चक्षुरिन्द्रियत्वात् घ्राणादि-  
 वत् । घ्राणादीन्द्रियं प्राप्तकारि दृष्टं तथा च चक्षुस्तस्मात् प्राप्य-  
 कारीति । अथ पुनर्न किञ्चिदिन्द्रियं प्राप्यकारि प्रतिपद्यते तदा  
 सर्वाणि पक्षीकृत्य करणत्वादिति वाच्यम् । करणं वास्यादि  
 प्राप्यकारि दृष्टं तथा चेन्द्रियाणि तस्मात् प्राप्यकारीणीति । अथ  
 पुनर्वैयात्यात् सर्वानेवार्थानिप्राप्यकारिणः प्रतिपद्यते तदा कथं ?  
 सोऽपि दृष्टमामर्थ्यानां कारणानां सर्वत्र कार्यानुत्पत्त्या प्रत्यवस्थे-  
 यः । यदि खलेवेतानि कारणानि परस्परप्राप्यनपेक्षाणि स्वयमनु-  
 पजानशक्तिकानि कार्यमारभन्त इति कस्मात् कार्यं सर्वत्र न  
 भवतीति वक्तव्यं अतो न कारणमप्राप्यकार्यस्तीति । अनेकद-  
 ण्डचक्राद्युदाहरणं लोक इति । तस्माद्व्यवस्थितमेतदिन्द्रियार्थस-  
 न्निर्घोत्पन्नं ज्ञानमिति ॥

अथ ज्ञानग्रहणं किमर्थं ? सुखादिव्यवच्छेदार्थम् । इन्द्रियार्थस-  
 न्निर्घात् सुखदुःखे अपि भवतः तद्व्युदासार्थमाह ज्ञानमिति ।  
 तचेन्द्रियार्थसन्निर्घोत्पन्नं ज्ञानं विषयनामधेयेनाभिधीयते इति भाष्य-  
 म् । तत्पानिषेधार्थमाह अव्यपदेश्यमिति । यादिदमनुपयुक्तशब्दा-

र्थसम्बन्धस्य विषयभेदानुविधायि विज्ञानं तत्प्रत्यक्षं, कृतशब्दार्थसम्बन्धस्यापि तदुत्पत्तिकाले तादृगेव । अपरे त्वव्यपदेश्यमित्यनेनानुमानं निराकुर्वन्ति । तच्च नैवम् । कस्मात् ? इन्द्रियार्थसन्निकर्षोत्पन्नमिति वचनात् । न ह्यनुमेयस्येन्द्रियेण सन्निकर्षादनुमानं भवति । अतो न प्रसङ्गोऽनुमान इति । ग्रीष्मे मरीचय इति भाष्यम् । तत्प्रतिषेधार्थमिदमुच्यते अव्यभिचारीति । किमिदं व्यभिचारीति ? यदतस्मिस्तदिति भवति । किं पुनरत्र व्यभिचारि किमर्थः आहो ज्ञानमिति । एके तावद्वर्णयन्ति । अर्थस्य व्यभिचारः अर्थस्तु तथा न भवतीति, तद्व्यभिचारात् तद्विषयं ज्ञानमपि व्यभिचारीत्युच्यते इति । तच्च नैवम् । कस्मात् अर्थस्य तथाभावात् । यत्तदुदकादिज्ञानमुपजायते मरीचिषु स्पन्दमानेषु न तन्नार्थो व्यभिचरतीति । न हि ते न मरीचयो न वा स्पन्दन्ते किन्तु ज्ञानं व्यभिचरति । अतस्मिस्तदिति भावादिति । न हि तत्रोदकमस्ति । तांस्तु मरीचीनिन्द्रियोपघातदोषादिन्द्रियेणालोच्य विपर्येति इति ज्ञानस्य व्यभिचारो नार्थस्येति । दूरात् चक्षुषाऽर्थं पश्यन्नावधारयतीति भाष्यम् । तद्व्युदासार्थमाह व्यसायात्मकमिति । न । संशयस्यानिन्द्रियार्थसन्निकर्षपूर्वकत्वात् । न हीन्द्रियार्थसन्निकर्षात् संशयज्ञानं भवति किन्तु मानसः प्रसयः । संशीतिः संशय इति । तच्च नैवम् । संशयस्योभयानिमित्तत्वात् । उभयन्तु संशयस्य निमित्तम् आत्माऽन्तःकरणसंयोग इन्द्रियार्थसन्निकर्षश्चेति । तत्र यदिन्द्रियार्थसन्निकर्षानवधारणपूर्वकं मनसाऽनवधारणं तदिह सम्बध्यते । तस्य हीन्द्रियार्थसन्निकर्षः कारणम् । पूर्वं तु न सम्बध्यते । यदात्मान्तःकरणसंयोगाद्भवतीति । तस्मादास्ति विषयो विशेषणस्येति युक्तं व्यवसायात्मकमिति ।

इन्द्रियार्थसन्निकर्षोत्पन्नामिमेवमादिलक्षणमात्मादिषु सुखा-  
 दिषु च नास्ति मनसोऽनिन्द्रियत्वादव्यापकमेतत् प्रस-  
 क्षलक्षणमिति । कथं पुनरिन्द्रियं मनो न भवति ?  
 इन्द्रियसूत्रेऽपठितत्वात् । परिपठितानि घ्राणादीनीन्द्रिया-  
 णि । न च तेषु मनः पठितम् । तस्मान्मनो ने-  
 न्द्रियम् । पृथक् चानभिधानान्नास्ति मनस इन्द्रियत्वे प्रमाणं  
 ततश्च नेन्द्रियं मनः । न चैवं प्रत्यक्षाः सुखादयो भविष्यन्ती-  
 ति । प्रत्यक्षाश्चैते नानुमानिकाः लिङ्गाभावात् । न हि लि-  
 ङ्गमन्तरेणानुमेयार्थो गम्यते । नाप्यन्यत् प्रमाणं प्रतिपादकमस्ति  
 सुखादीनाम् । न च तेषामनुमेयत्वम् । न चान्या गतिरस्ति ।  
 तस्मात्कर्तव्यं सुखादीनां प्रत्यक्षेण ग्रहणोपसख्यानमिति । क-  
 श्चैवमाह न प्रत्यक्षाः सुखादय इति ? इन्द्रियार्थसन्निकर्षजन्यप्र-  
 त्यक्षवाद्याह । नैष दोषः । मनस इन्द्रियत्वादिन्द्रियार्थसन्निक-  
 र्षोत्पन्नं सुखादिज्ञानमिति । यत्तु सूत्रे ऽनभिधानं तद्वैधर्म्यात् ।  
 किं तद्वैधर्म्यं ? सर्वविषयत्वासर्वविषयत्वे । सर्वविषयं मनोऽसर्व-  
 विषयाणीतराणि । सर्वविषयं तु मनः स्मृतिकारणसयोगाधार-  
 त्वात् आत्मवत् सुखग्राहकसंयोगाधिकरणत्वात् समस्तेन्द्रिया-  
 धिष्ठातृत्वाच्च आत्मवत् । भौतिकाभौतिकत्वं तु न, विरोधात् ।  
 न हि भौतिकं मनो नाप्यभौतिकमिति । कार्यधर्मवितौ भौ-  
 तिकत्वमभौतिकत्वं च । न च कार्यं मनः । तस्मान्न भौतिकं ना-  
 प्यभौतिकमिति । श्रोत्रे चासम्भवः यदि भौतिकत्वाभौतिकत्वल-  
 क्षणाद्वैधर्म्यादपरिपाठः सूत्रे मनसः, श्रोत्रमपि सूत्रे न पठितव्यं  
 तर्हि, न हि श्रोत्रं भौतिकं नाप्यभौतिकमिति । स्वार्थे प्रस-  
 यविधानामिति चेत् । न । प्रत्ययवैयर्थ्यात् । स्यादेषा बुद्धिः  
 स्वार्थिक एष प्रत्ययो भूतमेव भौतिकमिति । तच्च न । प्रत्ययवै-

यथर्थात् । न हि भौतिकमित्यनेन कश्चित्तिद्धितार्थो लभ्यते । तस्माद् व्यर्थमेतत् स्वार्थे प्रत्ययविधानमिति । यत्पुनरेतत् पृथगाभिधानं नास्तीति । न नास्ति युगपज्ज्ञानानुपपत्तोरिति । युगपज्ज्ञानानु-  
त्पत्तिर्मनसो लिङ्गमित्युच्यते । तेन च प्रतिपादितमेतन्मनसः करण-  
त्वमिति ? सगुणानामिन्द्रियभावो वैधर्म्यमित्येतदप्युक्तम् । श्रो-  
त्रानाभिधानप्रसङ्गादेव । तस्मात् सर्वविषयत्वासर्वविषयत्वमेव  
वैधर्म्यमित्येतदेव ज्यायः । तन्त्रान्तरसमाचाराच्च । तन्त्रान्तरे मन  
इन्द्रियमिति पठ्यते । तच्चेह न प्रतिषिध्यते । अप्रतिषेधादुपात्तं  
तादिति ? न । शेषाभिधानवैयर्थ्यात् । शेषाण्यपीन्द्रियाणि तैः प-  
रिपठितानि तस्मात् तान्यपि न वक्तव्यानि यद्यप्रतिषेधादुपादानं  
स्यादिति । न । तन्त्रयुक्त्वनवबोधात् । न भवता तन्त्रयुक्तिः  
परिज्ञायते । परमतमप्रतिषिद्धमनुमतमिति हि तन्त्रयुक्तिः । न च  
यस्य स्वमतपरिग्रहो नास्ति तस्य स्वमतं परमतं वा भिद्यते । भवता  
च परमतानुरोधेन सर्वं स्वमतं निवार्यत इति । तन्निवारणात् स्वमतं  
परमतमित्येतदेव न स्यात् । तस्मादस्ति मन इन्द्रियं चेति । तदुप-  
पन्नमिन्द्रियार्थसन्निकर्षोत्पन्नं सुखादिज्ञानमिति व्यापकं लक्षणम् ।

समस्तमसमस्तं चेति सन्देहः । किमिदं प्रत्यक्षलक्षणं समस्त-  
माहो असमस्तमिति सन्देहः, कुतः ? उभयथा दर्शनात् समस्तं लक्षणं  
भवति व्यस्तं च । इच्छाप्रयत्नद्वेषसुखदुःखज्ञानान्यात्मनो लिङ्ग-  
मिति व्यस्तलक्षणमेकशः प्रतिपादकत्वात् । तथा समानानेकधर्मो-  
पपत्तेरित्येवमादि व्यस्तम् । समस्तं पुनः वचनाविघातोऽर्थविकल्पो-  
पपत्त्या छलमिति । समस्तेनानेन छलं लक्ष्यते । प्रसिद्धसाधर्म्या-  
त् साध्यसाधनमुपमानमिति च । लक्षणं चेदमतः सन्देहः किं  
समस्तमुतासमस्तमिति । समस्तमित्याह । यस्मादेकशोनुमान-  
सुखशाब्दविपर्ययसंशयज्ञानानि निवर्त्यन्त इति । यदीन्द्रियार्थ-



सन्निकर्षोत्पन्नमित्याद्येकशः पदमभिधीयते । योऽयमेकेन पदेनार्थः सङ्गृहीतः स प्रत्यक्षः स्यादिति तेन पूर्वोक्तानामनुमानादीनां प्रत्यक्षत्वप्रसङ्गः स्यादिति । एवं द्वयोः पदयोः उपादाने पद-  
द्वयोपात्तस्य प्रत्यक्षत्वप्रसङ्गः । एवं त्रयाणां पदानां उपादाने तैरुपात्तस्य प्रत्यक्षत्वप्रसङ्गः । एवं चतुर्णां पदानां उपादाने तैरुपात्तस्य प्रत्यक्षत्वप्रसङ्गः । तस्मादेकद्वित्रिचतुष्पदपर्युदासात् पञ्चपदपरिग्रहेण त्रिंशत्कोटीर्व्युदस्य समस्तं लक्षणमित्युच्यते । तत्रैकपदपरिग्रहेण तावत्पञ्च कोटयः, द्विपदपरिग्रहेण दश, त्रि-  
पदपरिग्रहेणापि दशैव, चतुःपदपरिग्रहेण पञ्च । एकत्रिंशत्तमी पुनः समस्तपरिग्रहेणोपात्तेति । कस्मात् ? विशेषत्रिधिप्रतिषे-  
धयोः शेषप्रतिषेधविध्यभ्यनुज्ञाविषयत्वात् । अयं खलु विशेषवि-  
धिः प्रवर्तमानः शेषं प्रतिषेधति यथा दाक्षिणेनाक्षणा पश्यतीति । विशेषप्रतिषेधश्च शेषाभ्यनुज्ञाविषयो भवति । यथा वामेनाक्षणा न पश्यतीति । तथेहाप्येकदेशाभ्युपगमे शेषप्रतिषेधः शेषविधानं वा गम्यत इति व्यवस्थितं प्रत्यक्षमिति ।

अपरे पुनर्वर्णयन्ति—ततोऽर्थाद्विज्ञानं प्रत्यक्षमिति । तन्न । ततोऽर्थादिति यस्यार्थस्य यद्विज्ञानं व्यपदिश्यते यदि तत् एव तद्भवति नार्थान्तराद्भवति तत् प्रत्यक्षम् । एतेनानुमानादिज्ञानमपक्षिप्तं भवति । न हि तत् एव तद्भवति । किं तर्हि ? तत्तश्चान्यतश्च तद्भवति । तत्र तावदर्थग्र-  
हणं न कर्तव्यमिति । ततो विज्ञानमित्युच्यमाने गम्यत एव तदार्था-  
दिति । अवधारणार्थोऽर्थशब्द इति चेत् । स्यान्मतिरेषाऽवधार-  
णार्थोऽर्थशब्दो भविष्यतीति । यदुक्तं भवति तत् एवेति तदुक्तं भवति ततोर्थादिति । तन्न युक्तमेकपदस्यावधारणार्थस्य दृष्टत्वा-  
त् । अम्भ्वक्ष(१) इति यथा । एतेनानुमानादिव्युदासोऽपि

प्रत्युक्तः । यत् पुनरेतत् संवृतिज्ञानमनेनापक्षिप्तमिति तदेतन्न  
बुध्यामहे कथं तदपक्षिप्तमिति । यदि ब्रूये रूपादिभ्य उत्पन्नं ज्ञानं  
घटस्य व्यपादिश्यते न ततो भविष्यतीत्यपक्षिप्तं, तन्न युक्तम् । न  
हि रूपादिभ्य उत्पन्नं ज्ञानं घटस्य व्यपादिश्यते । रूपादिभ्य उत्पन्नं  
रूपादीनां घटादिभ्य उत्पन्नं ज्ञानं घटस्येति न प्रसङ्गः । अथा-  
प्येवं मनोरथो न रूपादिभ्यो व्यनिरिक्ताः पटादय इति । मनो-  
मोदकोपभोगमात्रमेतत् । यथा तद्व्यतिरिक्ता घटादयः तथोप-  
रिष्ठाद्वक्ष्यामः । सर्वं च स्वविषयाद् विज्ञानं भवतीति ? ततो ग्रह-  
णमनर्थकमिति । ननु च(१) मिथ्याज्ञानमतस्मादपि भवति । न  
ह्यतस्मात्तद्भवतीति । किं तर्हि ? अतस्मिन्तद्भवतीति । न भवता  
मिथ्याज्ञानमपि व्यज्ञायि । ततो ग्रहणमर्थग्रहणं चान्तरेण निज्ञान-  
मात्रमवशिष्यते । तथा च न लक्षणमुक्तं स्यात् । सर्वं च ज्ञानं  
प्रत्यक्षं स्यात् । यद्यप्येतत्सूत्रं यथाश्रुतिं भवति तथापि ब्राह्म-  
ह्मज्ञानयोरयुगपद्भावाज्ज्ञानं अप्रत्यक्षं स्यात् । नाशोत्पादौ  
सममिति चेत् । तच्च न, उदाहरणाभावात् । न हि समं नाशो-  
त्पादे किञ्चिदुदाहरणमस्ति । विनष्टश्चार्थः प्रत्यक्ष इति स्यात् ।  
तुल्यमिति चेत्—स्यान्मतिर्भवतां युगपदवस्थाने किमुदाहरणमिति ।  
तच्च नैवमुक्तोत्तरत्वात् । उक्तोत्तरमेतत् स्फटिकादिशब्द इति ।

अपरे तु मन्यन्ते प्रत्यक्षं कल्पनापोढमिति । अथ केयं कल्पना  
नाम ? जातियोजनेति । यत् किल न नाम्नाऽभिधीयते न च जा-  
त्यादिभिर्व्यपदिश्यते विषयस्वरूपानुविधायि परिच्छेदकमात्मसंबन्धं  
तत् प्रत्यक्षमिति । ते इदं प्रष्टव्याः । अथ प्रत्यक्षशब्देन कोऽर्थो-  
भिधीयते इति ? यदि प्रत्यक्षं ? कथमवाच्यम् । अथ न प्रत्यक्षं ?  
अवाचकस्तर्हि प्रत्यक्षशब्दः । अथ प्रत्यक्षशब्देन सामान्यमुच्यते

( १ ) सर्वत्र—इत्यधिकम् २ पु० ॥

इति ? एतदपि सामान्यं किं प्रत्यक्षव्यतिरेक्याहोस्विदव्यतिरेकीति । यदि प्रत्यक्षव्यतिरेकि ? न प्रत्यक्षमुक्तम् । अथाव्यतिरेकि ? कथं नोक्तम् । कल्पनापोढशब्देनापि यदि प्रत्यक्षमुच्यते तदा व्याघातः । अथ नोच्यते तथापि कल्पनापोढवचनं व्यर्थं, प्रत्यक्षं कल्पनापोढमिति च वाक्यम् । अथास्य वाक्यस्य कोर्थो ? यदि प्रत्यक्षं ? व्याघातः । कथं ? प्रत्यक्षं कल्पनापोढमिति चानेन वाक्येनाभिधीयते । न चाभिधेयमिति कोन्यो भदन्ताद्वक्तुमर्हति । अथ न प्रत्यक्षमस्यार्थः वर्णोच्चारणमात्रं तर्ह्येतद्वाक्यं प्रत्यक्षं कल्पनापोढमिति । अनिसादिशब्दविषयत्वाच्च न सर्वथाऽवाच्यम् । अनित्यं प्रत्यक्षं दुःखशून्यमनात्मकं च प्रत्यक्षमिषेषां चेच्छब्दानां विषयतामुपयाति कथमवाच्यम् । अथ नोपैति ? सर्वं संस्कृतमनित्यमित्येतत्तथागतेन नाख्यातव्यम् । अथ स्वरूपतो न व्यपदेश्यमित्येष कल्पनापोढशब्दार्थः ? सर्वे ऽर्थाः तर्हि प्रत्यक्षाः प्राप्नुवन्ति । किं कारणम् ? न हि कश्चित् सुशिक्षितोपि पदार्थानां स्वरूपं निर्देष्टुं शक्नोति । असामयिकत्वात् । सर्वस्य च वस्तुनो द्वावाकारौ सामान्याकारौ विशेषाकारश्च । तत्र वस्तु सामान्येनैवाकारेणाभिधीयते न विशेषाकारेण । विशेषानभिधानान्नोक्तं भवति । न हि मनुष्यशब्दस्य ब्राह्मणो न वाच्यः । ये तु तस्यासाधारणधर्माः पुरुषान्तरव्यावृत्तप्रत्ययहेतवो न च तैः सहानभिधानान्नोक्तो भवति । एवं ज्ञानमपि(१) सामान्यविशेषाकारवत् तस्य विशेषाकारेण नाभिधानं सामान्याकारेण त्वभिधानमेव । यदि च विशेषाकारेणानभिधानं यत् तल्लक्षणं प्रत्यक्षस्य न केवलं प्रत्यक्षस्य त्रैलोक्यस्यैतल्लक्षणीमिति । एवं प्रत्यक्षलक्षणं नोक्तं

( १ ) अप्रादर्शपुस्तकं कृमिभक्षितमिति 'ज्ञान'मित्यक्षरद्वयं टीकादर्शनात् समुद्धृतम् ॥

स्यात् । अथ कल्पनापोढशब्देन प्रत्यक्षस्य स्वरूपमभिधीयते ? एवमप्यनिवृत्तो व्याघातः स्वरूपं चानभिधेयं इत्यनेन शब्देनाभिधीयते इति । अथानेन शब्देन नैव किञ्चिदभिधीयते । किमस्य शब्दस्योच्चारणसामर्थ्यं प्रत्यक्षं कल्पनापोढमिति । अप्रतिपादकत्वान्मूकस्वप्नसदृशमेतत् । एवं यथायथेदं लक्षणं विचार्यते तथातथा न्यायं न सहत इति । “सत्संप्रयोगे पुरुषस्येन्द्रियाणां बुद्धिजन्म तत् प्रत्यक्ष”मिति(१) एतदपि संशयाद्युत्पत्तिनिमित्तत्वादलक्षणमिति । तथा चोक्तं प्रत्यक्षसूत्रं वर्णयद्भिरिति । एतेन प्रत्यक्षमिन्द्रियार्थसन्निकर्षमनःप्रकाशविशेषेषु सत्स्विति प्रत्युक्तम् । तथा श्रोत्रादिवृत्तिरिति । किं कारणम् ? पञ्चपदपरिग्रहेण प्रत्यक्षलक्षणमुक्तं यत्रान्यतरपदपरिग्रहो नास्ति तत्प्रत्यक्षाभासमिति । एवमनेन न्यायेन यान्यप्यनुक्तानि लक्षणानि तान्येतस्माल्लक्षणान्न भिद्यमानानि न लक्षणानीति । व्याख्यातं प्रत्यक्षलक्षणमिति ॥

अथ तत्पूर्वकं त्रिविधमनुमानं पूर्ववच्छेषवत्सामान्यतोदृष्टं च ॥ ५ ॥

अथ तत्पूर्वकं त्रिविधमनुमानमिति । अथेत्यानन्तर्ये । अनुमानविशेषणार्थं सूत्रं तत्पूर्वकमिति । अनेन समानासमानजातीयेभ्योऽनुमानं व्यवच्छिद्यत इति । तानि ते तत् पूर्वं यस्य तदिदं तत्पूर्वकम् । यदा तानीति विग्रहः तदा समस्तप्रमाणाभिसम्बन्धात् सर्वप्रमाणपूर्वकत्वमनुमानस्य वर्णितं भवति । पारम्पर्येण पुनस्तत् प्रत्यक्ष एव व्यवतिष्ठत इति तत्पूर्वकत्वमुक्तं भवति । यदापि विवेकात्(२) ते पूर्वं यस्येति, ते द्वे प्रत्यक्षे पूर्वं यस्य प्रत्यक्षस्य

( १ ) जैमिनिसूत्रम् १ अ० १ पा० ४ सू० ॥

( २ ) अत्रापि ‘वैकादि’ति कृमिभक्षितमादर्शपुस्तके ॥

तदिदं तत्पूर्वकं प्रत्यक्षमिति । ते च द्वे प्रत्यक्षे(१) । लिङ्गलिङ्गिम-  
म्बन्धदर्शनमाद्यं प्रत्यक्षं, लिङ्गदर्शनं द्वितीयम् । बुभुत्सावनो द्विती-  
यालिङ्गदर्शनात् संस्काराभिर्व्यक्त्युत्तरकालं स्मृतिः स्मृत्यन-  
न्तरं च पुनर्लिङ्गदर्शनमर्थं धूम इति । तदिदमन्तिमं प्रत्यक्षं पूर्वा-  
भ्यां प्रत्यक्षाभ्यां स्मृत्या चानुगृह्यमाणं परामर्शरूप(२)मनुमानं  
भवति । कः पुनरनुमानार्थः ? अनुमीयते ऽनेनेति करणार्थः ।  
किं पुनस्तस्य फलम् ? अग्निविषयो प्रतिपात्तिः । कथं पुनरन्य-  
विषयं करणं अन्यविषयां क्रियां करोति ? (३)शाल्यादिविषयस्य  
मुशलादेः करणस्य श्यामाके ऽभिहतिर्भवति । न अनियमादिति ।  
यद्विषयं करणं तद्विषया क्रियेति न नियमोऽस्ति । दृष्टा हि दृ-  
क्षादिविषयस्य छेदनस्यावश्यं क्रियेति । दृक्षः छिद्यते अवश्यं क्रि-  
येति । क्वचित् पुनर्यद्विषयं करणं तद्विषयैव क्रिया । तद्यथा त-  
ण्डुलाः पच्यन्ते पाकस्नेष्वेव । क्वचित् पुनरात्मैव भवति कर्ता  
करणं क्रिया तस्यैव । तद्यथा दृक्षस्तिष्ठतीति । दृक्ष आत्मना  
तिष्ठति । किमुक्तं भवत्यात्मनैवेति । यस्मादयं स्वास्थितौ करणा-  
न्तरं न प्रयुज्ये । एवमन्यविषयस्य करणस्यान्यविषया क्रियेति ।  
क्वचित् पुनर्यद्विषयं प्रमाणं तद्विषयैव क्रिया यदा स एवार्थः  
प्रतीयते इति । किं पुनस्तस्य प्रतीयते ? प्रमितत्वात् । प्रतीयते ।  
हेतुत्वोपादेयत्वेनोपेक्षणीयत्वेन वाऽनगम्यत इति । तन्न । प्र-  
माणफलयोर्विषयभेदानभ्युपगमात् । यदा पुनस्तत्पूर्वं यस्य त-  
दिदं तत्पूर्वकमिति तदा भेदस्याविवक्षितत्वात् लिङ्गलिङ्गिमम्ब-  
न्धदर्शनात्पुनरं लिङ्गदर्शनमम्बन्धस्मृतिभिर्लिङ्गपरामर्शो विशि-

( १ ) कतरे द्वे इति टीकासंमतः पाठः ।

( २ ) लिङ्गपरामर्शरूपमिति—पाठः १ पु० ॥

( ३ ) न हि इत्यपेक्षितम् ।

प्यते तस्य तत्पूर्वकत्वात् । किं पुनस्तैरनुमीयते ? शेषोऽर्थ इति । अनुमानमित्यत्र किं कारकं ? भावः करणं वा । यदा भावस्तदा हानादिबुद्ध्यः फलम् । यदा करणं तदा शेषवस्तुपरिच्छेदः फलमिति ।

लिङ्गलिङ्गिसम्बन्धस्मृतिलिङ्गदर्शनं वा इति सन्देहः । एके तावद्वर्णयन्ति लिङ्गलिङ्गिसम्बन्धस्मृतिरनुमानमिति इतरैर्लिङ्गलिङ्गिसम्बन्धदर्शनादिभिरनुगृह्यमाणा । अपरे तु मन्यन्ते लिङ्गपरामर्शोऽनुमानमिति । वयं तु पश्यामः । सर्वमनुमानमनुमिनेस्तन्मान्तरीयकत्वात् । प्रधानोपमर्जनताविवक्षायां लिङ्गपरामर्श इति न्याय्यम् । कः पुनरत्र न्यायः ? आनन्तर्यप्रतिपत्तिः । यस्माल्लिङ्गपरामर्शादनन्तरं शेषार्थप्रतिपत्तिरिति । तस्माल्लिङ्गपरामर्शो न्याय्य इति । स्मृतिर्न प्रधानं । किं कारणं ? स्मृत्यनन्तरमप्रतिपत्तेः । न हि भवति यत्र धूममद्राक्षं तत्राग्निमद्राक्षमिति । एतस्याश्च स्मृतेरनन्तरं तस्मादग्निरिति शेषार्थग्रहः (१) इति युक्तं वक्तुम् । तस्मात् स्मृत्यनुगृहीतो लिङ्गपरामर्शोभीष्टार्थप्रतिपादको भवतीति । एवं चोपनयस्यार्थवत्ता । यदिचायं स्मृत्यनुगृहीतो लिङ्गपरामर्शोऽनुमानं भवति, एवं सत्युपनयोऽर्थवानिति । एवं च सति वाक्याङ्गत्वमुपनयस्योक्तं भवति । तस्माद् व्यवस्थितमेतत् तत्पूर्वकमनुमानमिति । यदि प्रत्यक्षपूर्वकमनुमानं संस्कारे निर्णये च प्रसङ्ग इति । प्रत्यक्षपूर्वको भावनाख्यः स्मृतिहेतुः संस्कारः निर्णयश्च प्रत्यक्षपूर्वकत्वादनुमानं प्रसज्यत इति । नैष दोषो विज्ञानस्याधिकृतत्वात् । इन्द्रियार्थमन्निकर्षोत्पन्नं ज्ञानमिति ज्ञानाधिकारो वर्तत इति तेन न संस्कारेऽतिप्रसङ्गः । निर्णये तु भयथा कदाचित् प्रमाणं कदाचित् फलम् । स्वविषयपरिच्छेद-

कत्वात् प्रमाणमिति ।

त्रिविधमिति । अन्वयी व्यतिरेकी अन्वयव्यतिरेकी चेति । तत्रान्वयव्यतिरेकी विवक्षिततज्जातीयोपपत्तौ विपक्षावृत्तिः यथा अनित्यः शब्दः सामान्यविशेषवत्त्वे सत्यस्मादिबाह्यकरणप्रत्यक्षत्वाद् घटवादिति । अन्वयी विवक्षिततज्जातीयवृत्तित्वे सति विपक्षहीनो यथा सर्वानित्यत्ववादिनामनित्यः शब्दः कृतकत्वादिति । अस्य हि विपक्षो नास्ति । व्यतिरेकी विवक्षितव्यापकत्वे सति सपक्षाभावे सति विपक्षावृत्तिः । यथा नेदं जीवच्छरीरं निरात्मकं अपाणादिमत्त्वप्रसङ्गादिति । अथवा त्रिविधमिति । पूर्ववच्छेषवत्सामान्यतोदृष्टं चेति । पूर्वं साध्यं तद् व्याप्त्या यस्यास्तीति तत् पूर्ववत् । साध्यतज्जातीयः शेषः तद्यस्यास्तीति तत् शेषवत् । पूर्ववन्नाम साध्यव्यापकं शेषवादिति समानेति । सामान्यतश्चादृष्टम् । चशब्दात् प्रत्यक्षागमाविरुद्धं चेत्येवं चतुर्लक्षणं पञ्चलक्षणमनुमानमिति ।

अथवा त्रिविधमिति । पूर्ववच्छेषवत् सामान्यतोदृष्टं चेति । तत्र पूर्ववन्नाम यत्र कारणेन कार्यमनुमीयत इति भाष्यम् । किं पुनरिदमुक्तं भवति कारणेन कार्यमनुमीयत इति ? यदि तावदयमर्थः कारणदर्शनात् कार्यास्तित्वं प्रतिपद्यत इति, तन्नास्ति, न हि कारणं गृहीत्वा स्वस्थात्मा कश्चित् कार्यं प्रतिपद्यत इति तथा च व्याहृतं भवतीति । अथ पुनरेवमनुमीयते यत्र कारणं तत्र कार्यमिति । एतदपि नास्ति । कार्यकारणयोर्भिन्नदेशत्वात् । तन्तवः स्वावयवेषु अंशुषु, पटः तन्तुष्विति । कारणदर्शनाच्च कार्यमनुमीयते इति ब्रुवाणोऽनुमानमुद्रां भिनत्ति । का पुनरियमनुमानमुद्रा ? नानुपलब्धे न निर्णीते न्यायः प्रवर्तत इति । यदि कारणदर्शनात्

कार्यमनुमीयते अनुपलब्धेऽर्थे न्यायः प्रवर्तत इति स्यात् । तथा च व्याहृतं स्यात् । नानभ्युपगमात् । क एवमाह कारणदर्शनात् कार्यास्तित्वं प्रतिपद्यत इति । को वा ब्रवीति यत्र कारणं तत्र कार्यमिति । कार्यं तु कारणविशेषणत्वेनोपयुक्तं गुणभूतमनुमीयत इति सूत्रार्थः । तथा च न मुद्राभेद इति । एवं शेषवदादिष्वपि द्रष्टव्यम् । अत्रापि कारणं कार्यस्याङ्गभूतमनुमीयत इति । कथं पुनः शेषशब्देन कार्यमुच्यते ? द्वयोरनुमानभावेनोपक्षिप्तयोः कारणस्योपयोगात् अनुपयुक्तं कार्यमिति कार्यं शेषशब्दवाच्यम् । उदाहरणं मेघोन्नत्या भविष्यति वृष्टिरिति कारणेन कार्यानुमानम् । कथं पुनरस्य प्रयोगः ? वृष्टिमन्त एते मेघाः गम्भीरध्वानवच्चे सति बहुलबलाकावच्चे सति अचिरप्रभावच्चे सति उन्नतिमच्चात् वृष्टिमन्मेघादीदिति । नद्याः पूर्णत्वं शेषवदुदाहरणम् । कथं पुनरेतन्नदीपूरो नद्यां वर्तमान उपरि वृष्टिमदेशमनुमापयति ? व्यधिकरणत्वात् । नैवोपरि वृष्टिमदेशानुमानं नदीपूरः । किं तर्हि ? नद्या एवोपरि वृष्टिमदेशसम्बन्धित्वमनुमीयते नदीधर्मेण । उपरि वृष्टिमदेशसम्बन्धिनी नदी स्रोतःशीघ्रत्वे सति पूर्णफलकाष्ठादिवहनवच्चे सति पूर्णत्वात् पूर्णवृष्टिमन्नदीवादिति । भविष्यति भूता चेति कालस्याविवक्षितत्वात् यः कश्चित् काल उपादेय इति । सामान्यतोदृष्टं नाम अकार्याकारणीभूतेन यत्राविनाभाविना विशेषणेन विशेष्यमाणो धर्मी गम्यते तत् सामान्यतोदृष्टं यथा बलाकया सलिलानुमानम् । कथं पुनर्बलाकया सलिलानुमानम् ? यावानस्य देशो बलाकयाऽजहद्वृत्तित्वेन प्रसिद्धो भवति तावन्तमन्तर्भाव्य वृक्षादिकमर्थं पक्षीकृत्य बलाकावच्चेन साधयति ।

अपरे तु मन्यन्ते सामान्यतोदृष्टं आदिस्य गत्यनुमानमिति । तन्न बुद्ध्यामहे । कथमनुमीयते ? यदि तावद् गतिमानादिस्य इति अस्य



गतिरनुमीयते । तत्केन प्रतिपद्यते । न ह्यादित्यस्य गतेश्च किञ्चित् सम्बन्धि लिङ्गमस्ति । न चासम्बद्धोऽर्थोऽनुमातुं शक्यः इति सर्वं सर्वेणानुमीयेतेति । अथ देशान्तरप्राप्तिर्लिङ्गमिति ? तन्न । अदृष्टत्वात् । न हि सवितुः कश्चिद्देशान्तरप्राप्तिं पश्यति । देशान्तरं खल्वकाशादि दिग्देशो वा । उभयं चाप्रत्यक्षम् । न चान्या गतिरस्ति । तस्माद्देशान्तरप्राप्तिर्दर्शनमयुक्तम् । सर्वत्र खल्वयमादित्यस्य मण्डलमेव केवलमुपलभते । न च वस्तुमात्रदर्शनादनुमानं युक्तम् । अपि च केनचित् प्रकारेण आदित्यस्य गतिः शक्या द्रष्टुं उपलब्धिलक्षणप्राप्तत्वात् । न पुनर्देशान्तरप्राप्तिर्निखातीन्द्रियत्वात् । न हि कदाचित् प्रत्यक्षाप्रत्यक्षवृत्तिः संयोगो भवति प्रत्यक्षः । अथ देवदत्तस्य देशान्तरप्राप्तिर्दर्शनेनादित्यस्य गत्यनुमानं सामान्यतोदृष्टमिति मन्यमे न केवलमादित्यस्य सर्वार्थानां गत्यनुमाने हि भवानपि गच्छतीत्येवं किमिति नानुमीयते । नैवेदमादित्यगत्यनुमानं साक्षात् । किं तर्हि ? देशान्तरप्राप्तिमनुमाय तया गत्यनुमानमित्यदोषः । देशान्तरप्राप्तिमानादित्यः द्रव्यत्वे सति क्षयवृद्धिप्रत्ययाविषयत्वे च प्राङ्मुखोपलभ्यत्वे च तदभिमुखदेशसम्बन्धादनुत्पन्नादविहारस्य परिवृत्त्य तत्प्रत्ययविषयत्वात् । मण्यादावेतत्तत्त्वमस्ति स च देशान्तरप्राप्तिमान् एवं चादित्यः तस्माद्देशान्तरप्राप्तिमानिति । अनया देशान्तरप्राप्त्या अनुमितया गतिरनुमीयते इति । देशान्तरप्राप्तिमत्त्वे वाऽनुमानं देशान्तरप्राप्तिमानादित्यः अचलचक्षुषो व्यवधानानुपपत्तौ दृष्टस्य पुनर्दर्शनाविषयत्वात् देवदत्तवादिति । एके तावद् दिक्प्रत्यक्षत्वेऽनुमानं ब्रुवते । प्रत्यक्षा दिक् अङ्गुल्या व्यपदेशाच्चन्द्रवादिति । तच्च न । अरूपित्वात् । अरूपा दिक् कथं ब्राह्मणप्रत्यक्षा भविष्यति । कथं तर्हि अङ्गुल्या व्यपदेशो ? दिग्देशसम्बन्धिषु दृ-

क्षादिषु दिग्व्यपदेशात् । ये दिग्देशसम्बन्धिनो वृक्षादयस्तान् दिगित्युपचरन्ति आदित्येन सहोपलब्धेः । प्राचीत्ययं शब्दः आदित्यसम्बन्धविशिष्टदिग्देशे वर्तते । तेनाद्येनादित्यदर्शनेन सह वृक्षादीनुपलभते तान् प्राचीत्युपचरन्ति उपचर्य चाङ्गुल्या व्यपदिशन्ति ।

अथवा त्रिविधमिति लिङ्गस्य प्रसिद्धसदसन्दिग्धतामाह । प्रसिद्धमिति पक्षे व्यापकं, सदिति सजातीये ऽस्ति, अमान्दिग्धमिति सजातीयाविनाभावि । अथवा त्रिविधमिति नियमार्थं अनेकधा भिन्नस्यानुमानस्य त्रिविधेन पूर्ववदादिना संग्रह इति नियमं दर्शयति । कथमनेकधा भिन्नमिति ? अन्वयव्यतिरेकि द्विधा सजातीये सदेव सदसच्च । अन्वयपि द्विधैव । एवं व्यतिरेक्येकरूपम् सपक्षाभावात् । तदिदं पञ्चधा भिन्नमनुमानं कालभेदेन पञ्चदशधा भवति । तदपि पुनः पुरुषभेदानुविमानात् षष्टिभेदं भवति । तस्य त्वान्तर्गणिको ऽनन्तभेद इति । सोऽयमनुमानभेदः एवंभिन्नस्त्रिविधमित्यनेन सङ्गृहीत इत्यतो नियमार्थं त्रिविधग्रहणमिति ।

पूर्ववादित्युक्तं किं पुनरत्र पूर्ववत् । किं कार्यं उत कारणं, यदि पूर्वमस्यास्तीति पूर्ववत् कार्यं पूर्ववत् प्राप्नोति । ततश्च कारणेन कार्यानुमानमिति व्याघातः । पूर्वमस्यास्तीति पूर्ववदिति ब्रूमो न पुनः कार्यम् । किं तर्हि ? ज्ञानं, ज्ञानस्य पूर्वं विषयः । तदिदं पूर्ववदिति तेन कार्यानुमानमिति । एवं शेषवदादिष्वपि तद्विषयाणि ज्ञानानीत्युक्तं भवति । अथवा पूर्ववदिति वतिप्रत्यय एषः यथा पूर्वं प्रत्यक्षेण दृष्टार्थः तथानुमानेनापि तमेवार्थं प्रतिपद्यत इति पूर्ववद्दृष्टो भवति ।

अन्ये पुनरन्यथा वर्णयन्ति । यथा तेनैव धूमेनाग्निं

प्रतिपद्यत इति । किं पुनरनेन धूमेन प्रतिपद्यत इति ? किमग्निं उत देशं उत सत्ताम् उताग्निमन्तं देशम् । तत्र न तावदग्निं प्रतिपद्यते । धर्मधर्मिभावानुपपत्तेः । नाग्निर्धूमस्य धर्मः न वाग्निधर्मो धूमः प्रतीतत्वाच्चाग्नेर्नानुमेयत्वमस्ति । एतेन सत्ता देशश्च व्याख्यातः । अग्निसत्तायाः प्रतीतत्वात् देशस्य चेति । अग्निमान् देश इति चेत् । न धूमस्यातद्धर्मत्वात् । अथापीदं स्यात् अग्निमान् देशो धूमेनानुमीयते । तच्च नैवम् । कस्मात् ? अतद्धर्मत्वात् । न हि धूमोऽग्निमतो देशस्य धर्मः । न चाग्ने(१)र्देशमात्रसम्बन्धो न प्रतीतः । अयमग्निमानिति चेत् । न । तस्यादृष्टत्वात् । देशविशेषोऽग्निमत्तयाऽनुमीयते न देशमात्रं, न तस्यादृष्टत्वात् । न ह्ययं देशविशेषं पश्यति केवलं तु शून्यमभिधानमुच्चारयति । अयं देशोऽग्निमानिति । न च धूममात्रमाग्निप्रतिपादकं धूममात्रे वायं पश्यति । अतो देशविषो नानुमेयः । अविनाभावेन प्रतिपादयतीति चेत् । अथापीदं स्यात् अविनाभावोऽग्निधूमयोरतो धूमदर्शनादग्निं प्रतिपद्यत इति । तन्न । विकल्पानुपपत्तेः । अग्निधूमयोरविनाभाव इति कोर्थः ? किं कार्यकारणभावः उतैकार्थसमवायः तत्सम्बन्धमात्रं वा । अस्तु तावत् पूर्वः कार्यकारणभाव इति । तन्न । अतद्वृत्तित्वात् । न हि धूमोऽग्नौ वर्तते नाप्यग्निर्धूमे । स्वकारणवृत्तित्वात् । अतो न कार्यकारणभावः । नैकार्थसमवायोपि । ताभ्यामन्यस्यानारम्भात् । न हि भिन्नजातीयाभ्यां द्रव्यमारभ्यते । न च तावन्यत्र वर्तते स्वकारणवृत्तित्वादित्युक्तम् । सम्बन्धमात्रं तत्र वर्तत इति ? तदप्यनुमातुं न शक्यत इति । कथम् ? यदि तावदयं कुरुते(२) अस्ति सम्बन्धोऽग्नि-

( १ ) न चाग्ने—पा० १ पु० ।

( २ ) प्रयोगमिति शेषः ।

धूमयोरिति । तन्न । अपतीतत्वात् । अनग्निकस्यापि धूमस्य दर्शनान्न सम्बन्धानुमानम् । रूपस्पर्शवत् साहचर्यं भविष्यति ? न । उभयोर्व्यभिचारित्वात् । अनग्निर्धूमो दृष्टोऽधूमश्चाग्निरिति उभयं व्यभिचारि तस्मान्न साहचर्यमिति । यत्र धूमस्तत्र वह्निरित्यनेनैव प्रत्युक्तम् । न चान्या गतिरिति । तस्मान्न धूमेन वह्निरनुमीयते । लोक विरोध इति चेत् यदि धूमेनाग्नेरनुमानं न भवेत् ननु लोको विरुद्धत इति चेत् । नास्ति विरोधो धूमविशेषेणाग्निविशेषणस्य धूमस्य प्रतिपाद्यत्वात् । कथं पुनरयमग्निर्धूमविशेषणं भवति ? यदा गुणभूतो भवति । अनुमेयोग्निमानयं धूम इति । धूमविशेषेणासाधारणेनानुमीयत इति । उभयं हि तदा प्रसक्षं धूमश्च तद्गताश्च सातत्यसंहृत्यूर्ध्वगतिस्वभावादयो धर्मा इति । ते चैते धूमधर्मा धूमवृत्तयोऽप्रसिद्धं धूमधर्ममनुमापयन्ति । सर्वस्यानुमेयस्य वस्तुनो धर्मी प्रतिपादकश्च धर्मः प्रसिद्धो भवति । यथा शब्दस्यात्मसत्ता प्रसिद्धा कृतकत्वं च धर्मस्त्वनित्यत्वलक्षणोऽप्रसिद्ध इति । तद्विशेषणोऽयमनुमीयत इति ।

शेषवन्नाम परिशेष इति भाष्यम् । न, कर्म शब्दः शब्दान्तरहेतुत्वादित्युभयव्यावृत्तेरसाधारणं न हि शब्दान्तरहेतुत्वं कर्मणि नाकर्मणीति । न आन्यर्थत्वात् । शब्दान्तरहेतुत्वमित्यस्य समानजातीयारम्भकत्वादित्यर्थः । तथा च न दोषः । सामान्यतोदृष्टं नाम यत्राप्रसक्षे लिङ्गलिङ्गिनोरिति भाष्यम् । लिङ्गलिङ्गिनोः सम्बन्धोऽप्रत्यक्ष इति किं ? यदाऽनुमीयते तदा अप्रसक्ष आहो न कदाचित्प्रत्यक्षो, यदि यदाऽनुमीयते तदाऽप्रत्यक्षः सर्वमनुमानमेवमिति विशेषणमनर्थकम् । अथ न कदाचित् प्रत्यक्षः ? कथं तर्ह्यनुमानमत्र प्रवर्तते । व्याहतं च भवति । नानुपलब्धे न निर्णीत इति । न । वि-

शेषणभूतस्याप्रत्यक्षस्य सर्वदानुमेयत्वात् । यदितरधर्मदर्शनात् धर्मिणोऽधिगतिसाधनं तत्सामान्यतोदृष्टं यथा इच्छादिभिरात्मा इच्छादयः खलु धर्मिणो भवन्ति । आत्मा च विशेषणं गुणभूत इति । इच्छादीनां गुणत्वं प्रणीतो धर्मः । तेन धर्मेणात्मगुणविशिष्टानेव इच्छादीननुमिमीते । परतन्त्रा इच्छादयो गुणत्वात् रूपवत् । पारतन्त्र्यप्रतिपत्तिरस्मादनुमानात् आत्मतन्त्रता तु कुतः ? आत्मतन्त्रता परिशेषात् आत्मसंवेद्यत्वात् बाह्यकरणाप्रत्यक्षत्वाच्च । न पृथिव्यादिषु, पृथिव्यादिगुणाः आत्मपरात्मप्रत्यक्षाः बाह्यकरणप्रत्यक्षाश्च आत्माऽबाह्यकरणप्रत्यक्षाश्चेच्छादयः तस्मान्न पृथिव्यादिष्वकाशान्तेषु, न दिक्कालमनःसु, तद्गुणानां तद्दतीन्द्रियत्वात् । न च द्रव्यान्तरं शिष्यते । आत्मा शेषः । तस्मात् तत्तन्त्र इति ।

सद्विषयं च प्रत्यक्षं सदसद्विषयं चानुमानमिति भाष्यम् । किं तावद्धर्मिणमभिप्रेत्यायं भेद उत धर्ममिति । यदि तावद्धर्मिणमभिप्रेत्य ? न कदाचिदमाद्विषयमनुमानम् । न ह्यनुपलब्धसामान्ये अर्थे अनुमानं प्रवर्तते इत्युक्तं न चासतः सामान्यदर्शनमस्ति । अथ धर्ममभिप्रेत्य ब्रूषे ? धर्मा अपि त्रिविधा भवन्ति । विधीयमानाः प्रतिषिध्यमानाः स्वतन्त्राश्चेति । तत्र विधीयमानो धर्मः पृथिव्यां गन्धवत्त्वं प्रतिषिध्यमानोऽपृथिव्यां गन्धवत्त्वं स्वतन्त्रः समवायिनां समवाय इति । कथं पुनः स्वतन्त्रः ? समवायान्तराभावात् । यदि यत्र वर्तते तदवृत्त्या वर्तते । न च समवायस्य वृत्तिरस्ति । अथ समवायान्तरं स्यात् समवायस्य, तस्यापि समवायान्तरकल्पनायामनवस्था स्यात् व्यवस्थायामाद्य एव व्यवस्था । किमिदं श्रद्धधानेन प्रतिपत्तव्यमनाश्रितः समवाय इति आहोस्विन्न्यायो वाप्यस्ति । न मन्देहः, अस्त्येव न्यायः, पञ्चप-

दार्थवृत्तिशब्दविषयत्वात् । परमाणुवदनाश्रितः समवाय इति न्यायः व्यापकत्वे सतीहबुद्धिनिमित्तत्वात् आत्मवत् । यदि पुनराश्रितः समवायः स्यात् ? ततः किं स्यात् कार्यमनाधारं स्यात् । कथमिति ? पूर्वं तावत्कार्यमात्मानं लभते पश्चात् कारणेषु समवायेन वर्तत इति । प्राग्वृत्तेरनाश्रितं प्राप्नोति । समवायश्च कार्यकारणयोर्वर्तत इति वृत्तिरस्य वाच्या । न हि वर्तमानं किञ्चिद्वृत्तिमद्दृष्टम् । प्राप्तित्वात् संयोगवद् वर्तत इति चेत् । न । व्याघातात् । प्राप्तिः संयोगो वर्तत इति किमयं प्राप्तिधर्मः आहोस्वित् कार्यधर्म इति । वयं च ब्रूमः कार्यधर्मो न प्राप्तिधर्म इति । तथा कार्यान्तराण्यपि प्राप्तिमन्ति सन्तीति । यदि पुनरियं वृत्तिः प्राप्तिधर्मोऽभविष्यत् प्राप्तेरपि प्राप्स्यन्तरमभविष्यदिसवनस्थादोषः । प्राप्तेर्वृत्तिमत्त्वात् । न चैतामनवस्थां कश्चिच्छक्तः प्रतिपादयितुं प्रमाणाभावादिति । समवायश्च समवायान्तरेण वर्तते इति ब्रुवाणः शास्त्रं बाधते “तत्त्वं भावेन व्याख्यात”मिति । सम्बन्धिनिवृत्तौ सम्बन्धोऽवतिष्ठति इति न प्रमाणमस्ति । न नास्ति । ख्यातिनिमित्तानां निवृत्तेः ख्यातिनिमित्तान्यस्य निवर्तन्ते । न समवायः अकृतत्वात् । अकृतकः समवाय इति च कार्यस्याधारवत्त्वेनानुमीयते । यद्ययं कृतकः स्यात् कार्येण सहोपादानादनाश्रितं कार्यं स्यात् । अथ कार्यात् पूर्वं भवतीति ? तथापि कस्येति वाच्यम् । अथ पश्चाद् भवतीति ? कार्यानाधारतादोषस्तदवस्थः । तस्मात् स्वतन्त्रः समवाय इति सिद्धम् । तत्र प्रतिषिध्यमानधर्माविषयमनुमानं असद्विषयं न पुनर्विधीयमानस्वतन्त्राविषयम् । भवतीत्यसद्विषयमिति चेत् भवति जायत इत्येकोऽर्थः । न । जायमानार्थानभ्युपगमात् भवति विद्यत इति । एवं तावद् व्यवस्थितमेतत् तत्पूर्वकमनुमानमिति ।

अग्रे तु ब्रुवते नान्तरीयकार्थदर्शनं तद्विदोऽनुमानमिति ।  
 अस्यार्थः । योर्थो यमर्थमन्तरेण न भवति स नान्तरीयकः  
 नान्तरीयकश्चासावर्थश्चेति नान्तरीयकार्थः । तस्य दर्शनं तद्विदो-  
 नुमानं यस्तं वेद तन्नान्तरीयकोयमिति । अत्रार्थग्रहणमतिरिच्यते ।  
 न हि नान्तरीयकः स्यान्नार्थ इति । नान्तरीयकार्थ  
 इति च समासपदमेतत् । तत्र यदि पृष्ठीसमासो नान्तरी-  
 यकस्यार्थ इति, नान्तरीयकं तावत् कृतकत्वं, तस्यार्थो धर्मः प्र-  
 योजनं वा । यदि धर्मः कृतकत्वस्यार्थः । सत्त्वमेयत्वाभिधेयत्वा-  
 द्यनुमानं प्राप्तम् । अथ प्रयोजनमनित्यत्वप्रतिपत्तिर्हेतुः प्राप्तः । अथ  
 बहुव्रीहिः नान्तरीयकोर्थो यस्येति, तत्रापि कृतकत्वं नान्तरीयकं  
 तद्यस्य स हेतुः प्राप्तः । तच्च कृतकत्वं घटादेः शब्दस्यानित्य-  
 त्वस्य वा । यदि घटादेः, घटादिर्हेतुः प्राप्तोऽनित्यः शब्दो घटा-  
 दिति । अथ शब्दस्य, शब्दो हेतुः प्राप्तः अनित्यः शब्दः श-  
 ब्दात् । अथानित्यत्वस्य साधनभावेन कृतकत्वं धर्मः ? तथाऽप्य-  
 नित्यः शब्दोऽनित्यत्वादिति प्राप्नोति अनित्यत्वस्यार्थः कृतकत्व-  
 मिति । सर्वथा कृतकत्वमनित्यत्वे न हेतुः । अथ सामानाधिक-  
 रण्यं नान्तरीयकश्चासावर्थश्चेति, तथाऽप्यमर्थः समासः विशेषण-  
 विशेष्यनियमासम्भवात् । उभयपदव्यभिचारे सति सामानाधि-  
 करणो भवति नीलोत्पलवत् । नीलशब्दस्याप्यनेकार्थवृत्तित्वात्  
 उत्पलशब्दस्यापि तथाभावात् सामानाधिकरण्यं भवति । न पुन-  
 रिह नान्तरीयक इत्युक्ते अस्ति व्यभिचारोऽर्थोऽनर्थ इति यतो-  
 ऽर्थग्रहणं समर्थं स्यादिति । एकपदव्यभिचारेऽपि दृष्टं सामाना-  
 धिकरण्यं । यथा पृथिवी द्रव्यं । अत्रापि उभयपदव्यभिचारः  
 प्रधानाङ्गभावभेदेन द्रव्यशब्देन द्रव्यमुच्यते द्रव्यत्वं च । पृथिवी-  
 शब्देनापि प्रधानाङ्गविवक्षायां द्रव्यमुच्यते पृथिवी पृथिवीत्वं

चेति उभयपदव्याभिचारात् पृथिवी द्रव्यमिति युक्तमुक्तम् । इदं पुनर्न युक्तं नान्तरीयकार्यदर्शनमिति । कस्मात् ? अर्थप्रत्यायनार्थत्वाच्च प्रयोगस्य—अर्थप्रत्यायनार्थं हि शब्दप्रयोगमिच्छन्ति । नान्तरीयकमित्युक्ते अर्थो गम्यते । अतो न युक्तो ऽर्थशब्द इति । तद्विद इति च न युक्तं नैवान्यथा नान्तरीयक इति । न हि नारिकेलद्वीपवामिनो धूपदर्शने नान्तरीयकमिति ज्ञानमस्ति । अतस्तद्विद इत्यपि न वक्तव्यम् । एतेन तादृगविनाभावि धर्मोपदर्शनं हेतुरिति प्रत्युक्तम् । कोऽतिदेशार्थः ? यथा नान्तरीयकार्यदर्शने ऽर्थग्रहणमयुक्तं तथा धर्मग्रहणमपीति । उदाहरणं तु यथा धूमोऽग्नेरिति । एतच्च न सम्भवतीत्यनेकधा वर्णितम् । अपरे तु मन्यन्ते—

“ अनुमेये ऽथ तत्तुल्ये सद्भावो नास्तिताऽसती”

त्यनुमानम् । एतेनानुमेयैकदेशवृत्तेरपि सङ्गृहीतत्वादलक्षणम् । यथाऽनित्याः परमाणवो गन्धवत्त्वाद् घटवत् । अनुमेये सद्भाव इत्यभिधानादपसङ्गः । नापसङ्गः एकदेशवृत्तेस्तद्धर्मत्वात् विपक्षैकदेशवृत्तिवत् । यथा विपक्षैकदेशे वर्तमानो न विपक्षे नास्ति एवं पक्षैकदेशे वर्तमानो न पक्षे नास्तीत्येतद्व्युदासे यत्रः कर्तव्यः । न कर्त्तव्योऽवधारणान्निवृत्तेः । अनुमेये सद्भाव इत्यवधारणे द्वे । किमनुमेय एव सद्भावोऽथानुमेये सद्भाव एव । किं पुनरनेन पूर्वणावधारणेन क्रियते किमसम्भवो निवर्त्यते अथ सम्भवो ज्ञाप्यते, उभयथापि नावधारणार्थो, विनापि तदधिगतेर्विनाप्यवधारणेनायमर्थो गम्यते अनुमेये सद्भावोऽसद्भावो नेति । न चैकदेशवृत्तिर्निराकृत इत्यवधारणं व्यर्थं उत्तरपदबाधा च । अथोत्तरमवधारणमवगम्यते तस्य व्याप्तिरर्थः तथाप्यनुमेयमवधारितं व्याप्या न धर्मो, यत एव करणं ततोऽन्यत्रावधारणमिति । स-



सम्भवव्याप्त्या चानुमेयं नियतं, व्याप्त्यतिव्याप्तिभ्यां च सम्भवः  
 प्रसृतः । द्वौ राशी शिष्यमाणौ तत्तुल्यो विपरीतश्च । तत्र नास्ति-  
 ताऽमतीत्यनेन विपरीतान्नित्यताम् तत्तुल्ये सद्भाव इति किमर्थ-  
 मारभ्यते । न ह्यनेनाप्राप्तं किञ्चित् प्राप्यते । तत्तुल्ये च सम्भवमात्रं  
 विवक्षितमिति । सम्भवमात्रं च व्याप्त्यतिव्याप्तिभ्यामनियतेन  
 सम्भवेन लभ्यते । अथ तत्तुल्ये सद्भाव इत्येतदप्यवधारणा-  
 र्थमारभ्यते, किं पुनरत्रावधार्यते ? किं तत्तुल्य एव सद्भा-  
 वः तत्तुल्ये सद्भाव एवेति । यदि तत्तुल्य एव सद्भाव इति  
 सद्भावोऽवधारितः । तदा पूर्वोत्तरपदे बाधिते भवतः । न हि  
 भवति देवदत्तमेव भोजय यज्ञदत्तं च तथेहापि तत्तुल्य एव स-  
 द्भावः अनुमेमे चेत्युन्मत्तवाक्यम् । अथ तत्तुल्ये सद्भाव एव  
 तत्तुल्यैकदेशवृत्तेरहेतुत्वं यस्तज्जातीयस्यैकदेशवृत्तिः प्रयत्नना-  
 न्तरीयकत्वादस्तेन स हेतुरिति प्राप्तं । अस्ति नास्तितेति चा-  
 सम्प्रधार्य प्रोक्तं यदमतस्वरूपमेव तन्नास्ति । न ह्यसदाधारो भ-  
 वति यतस्तत्प्रतिषेधः स्यात् । एतदप्यवधारणार्थमारभ्यते ?  
 किमवधार्यते ? नास्तितैवासत्येव वेति । यदि तावन्नास्तितैवाऽम-  
 तीति व्यर्थं अनुक्तेऽपि तदधिगतेः । अनुक्तेऽप्येतद्गम्यते ऽमति ना-  
 स्तीति । अथ पुनरसत्येव नास्तिता ? गौर्विपाणित्वादित्ययमपि  
 हेतुः प्राप्नोति । एवं ह्यमत्येव नास्ति न पुनर्नास्त्येव । यदप्ये-  
 कद्विपदपर्युदासेन सप्तिकासम्भवे षट्प्रतिषेधमुक्त्वा त्रिलक्षणो  
 हेतुरभिधीयते एतदपि द्विपदयुक्तयोरन्वयिनोर्हेतुत्वात् द्विपदयु-  
 क्तस्य च व्यतिरेकिण एकस्य हेतुत्वादयुक्तमनभ्युपगतनित्य-  
 पक्षस्य कृतकत्वप्रयत्नान्तरीयकत्वे द्विपदयुक्ते एव विपक्षाभा-  
 वाद्धेतूभवतः । व्यतिरेक्यपि तत्तुल्यासम्भवात् द्विपदयुक्तश्च  
 भवति । हेतुश्चेति । यथा नेदं निरात्मक जीवच्छरीरं अप्राणि-

त्वप्रज्ञात् । अतोऽव्यापकत्वादलक्षणमेतदिति । एतेन सम्बन्धा-  
देकस्मात् प्रत्यक्षाच्छेषसिद्धिरनुमानमिति लक्षणं प्रत्युक्तम् । क-  
थमिति ? न ह्येकस्मात् प्रत्यक्षादनुमानं भवति । अथापि सम्ब-  
न्धादेकस्मात् प्रत्यक्षादिति । एतदपि नैव, न ह्ययं तदा सम्बन्धं  
पश्यति यदाऽनुमिमीत इति । अथ पूर्वं दृष्टमिति ? तथाप्य-  
नुपलब्धलिङ्गस्यानुमानं(१) प्रसज्येत । न चान्या गतिरस्ति । रूपेण  
च स्पर्शानुमाने स्वदृष्टिव्याकोपः । न ह्ययं रूपस्पर्शयोः सम्ब-  
न्धमुपलभते । अथैकार्थसमवायः सम्बन्ध इति ? सोऽपि स्वदर्श-  
नव्याघातादयुक्त इति । न हि रूपस्पर्शशब्देकस्मिन्नर्थे वर्तते । यत्र  
रूपं तत्र स्पर्श इति एतदपि नास्ति । न कचिद्वृषं स्पर्शो वा ।  
परस्पराधाराधेयत्वेन स्यादिति चेत् । परस्पराधाराधेयभावेपि  
न रूपं स्पर्शं न स्पर्शो रूप इति । एतेन सप्तविधः सम्बन्ध इति  
प्रत्युक्तम् । न हि कार्यकारणभावादीनां सम्बन्धानां रूपस्पर्-  
शयोरन्यतरः सम्बन्ध इति रूपेण स्पर्शानुमानं युक्तमित्यगो-  
ऽव्यापकत्वादलक्षणमिति निश्चितमनुमानम् ॥

अथोपमानम् । प्रसिद्धसाधर्म्यात् साध्यसाधनमुपमानमिति ॥

प्रसिद्धसाधर्म्यात् साध्यसाधनमुपमानम् ॥ ६ ॥

सूत्रार्थः पूर्ववत्(२) । प्रसिद्धसाधर्म्यादिति-प्रसिद्धं साधर्म्यं  
यस्य, प्रसिद्धेन वा साधर्म्यं यस्य, सोऽयं प्रसिद्धसाधर्म्यो गव-  
यः तस्मात् साध्यसाधनमिति । समारूपासम्बन्धप्रतिपत्तिरूपगाना-  
र्थः(३) । किमुक्तं भवति ? आगमाहितसंस्कारस्मृत्यपेक्षं सारूप्य-

( १ ) तथाऽप्युपलब्धसम्बन्धस्य पूर्वमनुमानकाले चानुपल-  
ब्धलिङ्गस्यानुमानम् —इत्ययं पाठस्तात्पर्यटीकायाम् ।

( २ ) समानासमानजातीयव्यवच्छेद इत्यर्थः । ( ३ ) फलम् ।

ज्ञानमुपमानम् । यदा ह्यनेन श्रुतं भवति यथा गौरेवं गवय इति, प्रसिद्धे गोगवयसाधर्म्ये पुनर्गवा साधर्म्यं पश्यतोऽस्य भवत्ययं गवय इति समाख्यासम्बन्धप्रतिपत्तिः ।

प्रत्यक्षागमाभ्यां नोपमानं भिद्यते । कथमिति ? यदा तावुभौ गोगवयौ प्रत्यक्षेण पश्यति तदा ह्ययमनेन सरूप इति प्रत्यक्षतः प्रतिपद्यते । यदा ऽपि शृणोति यथा गौरेवं गवय इति, तदा ऽस्य शृण्वत एव बुद्धिरुपजायते केचिद् गोधर्मा गवये ऽन्वयिन उपलभ्यन्ते केचिद्व्यतिरेकिण इति । अन्यथा हि यथा तथेवेव न स्यात् । भूयस्तु सारूप्यं गवा गवयस्य इत्येवं प्रतिपद्यते । तस्मान्नोपमानं प्रत्यक्षागमाभ्यां भिद्यत इति । गवा गवयसादृश्यं प्रतिपद्यते गवय-सत्तां वेति अहो ? प्रमाणाभिज्ञता भदन्तस्य । गवा गवयसारूप्यप्रतिपत्तेस्तु सज्ज्ञासज्ज्ञसम्बन्धं प्रतिपद्यत इति सूत्रार्थः । तस्मादपरिज्ञाय सूत्रार्थं यत्किञ्चिदुच्यते ॥

अथ शब्दः । आप्तोपदेश इति ॥

आप्तोपदेशः शब्दः ॥ ७ ॥

न शब्दमात्रमिति सूत्रार्थः । आप्तः खलु साक्षात्कृतधर्मा । साक्षात्करणमर्थस्याप्तिः तथा सह वर्तत इत्याप्तः । स्वर्गापूर्वदेवतादिषुपदेशो न प्राप्नोति अतीन्द्रियत्वात्—यदि साक्षात्करणमर्थस्याप्तिः स्वर्गापूर्वदेवतादीन् न कश्चित् पश्यतीति तत्प्रतिपादको व्यवहारो न स्यात्, तस्मादाप्तश्चासावुपदेशश्चेति युक्तं नाप्तस्योपदेश इति । नैष दोषः । न ब्रूमोऽस्मदादीनां प्रत्यक्षाः स्वर्गादय इति । अपि तु यस्य प्रत्यक्षाः तस्योपदेश इति । कः पुनरत्र न्यायः स्वर्गादयः कस्यचित् प्रत्यक्षा इति ? ब्रूमः (१) सामान्यविशेषवत्त्वात् आश्रितत्वात् कस्यचित्प्रत्यक्षा इति । यदा-

( १ ) न्यायमिति शेषः ।

श्रितं तत्कस्यचित् प्रत्यक्षमिति । परार्थत्वात्—यत्परार्थं तदपि कस्यचित्प्रत्यक्षमिति । वस्तुत्वादागमविषयत्वात्—यद्वस्तु यच्च कथ्यते तत् कस्यचित्प्रत्यक्षं भवति यथा घटादि । अनित्यत्वात् कस्यचित्प्रत्यक्षा इति । असिद्धमपूर्वस्यानित्यत्वम् । न । प्रायणानुपपत्तेः । यदि धर्माधर्मौ नित्यौ भवतः कस्य प्रक्षयात्प्रायणमिति । यदि पुनरनित्यौ, विपच्यमानयोरुपभोगात् प्रक्षये सति विपच्यमानकर्माशयान्तराभावात् पूर्वशरीरात् प्रच्यवनं मनस, उत्तरशरीरे सम्प्राप्तिश्चेति जन्ममरणे स्तः तस्मान्न निसर्गविति । नित्ये वाऽपूर्वे परिकल्पिते तस्य साधारणता असाधारणता वा वक्तव्या । यदि साधारणता ? सर्वप्राणिनाधारणोऽभ्युदयः स्यात् न वाऽन्यन्नियामकमास्ति क्रियालोपश्चेति । नित्यत्वे व्यञ्जकभेदा-  
न्नोभयदोषः—नित्यत्वे साधारणत्वे वा अदृष्टस्य न साधारणो-  
ऽभ्युदयो नापि क्रियाविलोप इति । कस्मात् ? व्यञ्जकभेदात्, नित्यमप्यपूर्वं योऽभिव्यनक्ति तस्य फलमभिव्यक्त्यर्था क्रियेति । अतो न क्रियालोप इति । येन यदभिव्यज्यते तस्यैव तत्फलदा-  
तृ भवतीति दृष्टम् । न दृष्टम् । न हि देवदत्तप्रकाशितं घटं य-  
ज्ञदत्तो न पश्यति । नित्यस्य वाऽपूर्वस्य काऽभिव्यक्तिः ? कि-  
मुपलब्धिः अथफलप्रदानसामर्थ्यं आहोस्विदावरणापगमः । य-  
द्युपलब्धिः सा नास्ति । न हि कदाचिदप्ययमपूर्वं पश्यति अती-  
न्द्रियत्वात् । अथ फलप्रदानसामर्थ्यमभिव्यक्तिः ? फलप्रदानसा-  
मर्थ्यं किमपूर्वमथापूर्वधर्म इति । यद्यपूर्वं न हि किञ्चित्कृतं, अ-  
थापूर्वधर्मः तद्व्यतिरेकेणाप्यन्यदपूर्वमित्यत्र किं प्रमाणम् ?, वयं  
तु पश्यामः यतः फलं तदपूर्वमिति । अथावरणाद्यपगमोभिव्य-  
क्तिः ? किमस्यावरणमिति वक्तव्यं न ह्यतीन्द्रियाणामर्थानामा-  
वरणसम्भवासम्भवौ चिन्त्येते । एतेन प्रतिपुरुषं नित्यत्वं

प्रतिषिद्धं वेदितव्यम् । कथमिति ? तत्रापि क्रियाविलो-  
पदोषः व्यञ्जकस्य चामामर्थ्यामिति । उत्कर्षार्था च प्र-  
वृत्तिरयुक्ता नित्यस्याभेद्यत्वादिति । व्यञ्जकभेदानुविधानाद्भे-  
द इति चेत् । न । एकस्मिन्नदृष्टत्वात् । अथापीदं स्यात् एकम-  
प्यपूर्वं व्यञ्जकभेदानुविधानाद्भिन्नमिव भवति तद्भेदादुत्कर्षाप-  
कर्षौ भवत इति । एतदपि नास्ति । एकस्मिन्नदृष्टत्वात् । न  
ह्येकं किञ्चिद्व्यञ्जकभेदानुविधायि दृष्टं यत् एवं स्यादिति । ननु  
च खड्गादिभेदान्मुखभेदः तदनुविधानाद् दृष्टो, न दृष्ट इति ब्रूमः ।  
किं पुनस्तद्वदि न दृष्टं, मिथ्या प्रत्ययः स इति ब्रूमः । भिन्नमिव  
तन्न पुनर्भिन्नमेव, एकस्थानेकरूपस्यासम्भवात् । न ह्येकमनेक-  
रूपं सम्भासति । तस्मादपूर्वस्यैकत्वं वा हातव्यं उत्कर्षापकर्षहे-  
तुत्वं वेति । नति पुरुषमनेकं नित्यं वेति—अथायं पक्ष आश्रीयते  
प्रतिपुरुषमनेकत्वं नित्यत्वं वाऽपूर्वस्य । अनिवृत्तो व्याघातः प्रा-  
यणानुपपत्तिरसङ्गदोषः क्रियाविलोपश्च न व्यावर्तते । अभि-  
व्यक्तिस्तु फलं ददातीति किं यदाऽभिव्यक्तिस्तदा फलं ददाति  
उत क्रियानिवृत्त्युत्तरकालमिति । यदाभिव्यक्तिस्तदा फलं ददाति  
तन्न दृष्टम् । न ह्यश्वेषधक्रियानन्तरमेव स्वर्गप्राप्तिर्भवति । अथो-  
त्तरकालं अमती क्रिया व्यञ्जिका ज्ञया चानुगृह्यमाणं ददातीति  
चित्रं, न हि किञ्चिदपूर्वं नाभिव्यक्तमिति सर्वं सर्वदा फलदातृ  
स्यादिति । अथापि स्वपक्षरिरक्षयिषया क्रियानित्यत्वमपि प्रति-  
पद्येथा एवमप्यनिवृत्तो व्याघातः क्रियाविलोपादिक इति । तदेवं  
यथायथा अपूर्वस्य नित्यत्वं प्रतिपद्यते तथोपपत्तिं न सहत इति ।

आप्तोपदेश इति किमाप्तानामविमंवादित्वं वा प्रतिपाद्यते  
आहोस्विदर्थस्य तथाभाव इति । यद्याप्तानामविमंवादित्वं प्रति-  
पाद्यते ? तदनुमानात् । अथार्थस्य तथाभावः ? सोऽपि प्रत्यक्षेण ।

यदा ह्ययमर्थं प्रत्यक्षेणोपलभते तदा तथाभावमर्थस्य प्रतिपद्यत  
इति । तन्न । सूत्रार्थापरिज्ञानात् । नायं सूत्रार्थः । आप्तोपदेशः  
शब्द इति । अपि त्विन्द्रियसम्बद्धासम्बद्धेष्वर्थेषु या शब्दोल्ले-  
खेन प्रतिपत्तिः साऽऽगमार्थः । तस्मादसम्बद्धोऽयं विकल्पः ॥

स द्विविधो दृष्टादृष्टार्थत्वात् ॥ ८ ॥

स द्विविध इति नियमार्थम् । अनेकधा भिन्न आगमः प्र-  
त्यक्षानुमानविषयतायामेव व्यवतिष्ठते इति । वक्तृभेदेन वा द्वै-  
विध्यं दृष्टादृष्टार्थप्रवक्तृकत्वात् । प्रत्यक्षत उपलब्धार्थो दृष्टार्थः ।  
अनुमानोपलब्धार्थोऽदृष्टार्थः । ऋण्यार्यम्लेच्छानामेतत्समानं लक्षण-  
मिति । सर्वेषामागमेन व्यवहारदर्शनादनियमः । एवं चत्वार्येतानि  
प्रमाणानि यैर्देवमनुष्यतिरश्चां व्यवहारः कल्प्यत इति ॥

इति प्रमाणवार्त्तिकम्(१) ॥

आत्मशरीरेन्द्रियार्थबुद्धिमनःप्रवृत्तिदोषप्रेत्यभाव-  
फलदुःखापवर्गास्तु प्रमेयम् ॥ ९ ॥

किं पुनः\*\*\* (२) प्रमेयविशेषविषयत्वात् नायं प्रमे-  
यविशेषः प्रमेयमात्रस्य प्रमाणलक्षणोद्देशेन बोधितत्वात्  
प्रमेयविशेषावधारणा न सिद्ध्यति तत् प्रमेयम् यदने-  
न यथावत्परिज्ञायमानमपवत्रगाय । अपरिज्ञायमानश्चासावात्मेति  
एतदर्थप्रकाशनायात्मादिसूत्रम् । अयमेव च सूत्रार्थ इति । अत्रा-  
पि (समान) (?) यथावचनं विग्रहः(३) । उभयावधारणप्राप्तावन्त्यत-

( १ ) 'इति प्रमाणवार्त्तिक'मिति १ पुस्तके नास्ति ॥

( २ ) द्वितीयादर्शपुस्तके ऽत्र कश्चिदल्पांशो निपतितः प्रथम-  
तृतीयादर्शपुस्तकयोरस्मिन् प्रकरणे खण्डितत्वात् तत्र कियन्त्यक्ष-  
राणीति निश्चयो न भवति ।

( ३ ) इह प्रमेय हेयोपादेयभावेनावस्थितं मुमुक्षुणा प्रतिपित्सितं,

रावधारणे दोषः । किं पुनरात्राऽवधार्यते—किमात्माद्येव प्रमेयम्  
अथ प्रमेयमेवात्मादीति । यथात्माद्येव प्रमेयं दिगादीनां<sup>(१)</sup> सामान्य-  
विशेषममवायानां सूत्रे ऽनभिधानादव्यापकम् । अथ पुनः प्रमेयमेवा-  
त्मादि तथा च प्रमेया च तुलाप्रामाण्यवदिति<sup>(२)</sup> व्याघातः । तत्र  
सुवर्णादि द्रव्यपरिच्छेदसाधनत्वात् परिच्छेद्यत्वाच्च प्रमाणप्रमेयश-  
ब्दाभिलाष्यम् । लोकविरोधश्च एकस्यानेककारकवाच्यत्वात् वृक्ष-  
स्तिष्ठतीति । यथा तत्रैकं वृक्षाख्यं वस्त्वनेकेन कारकशब्देनोच्यते  
तस्य तस्य निमित्तस्य सन्निपातात् । एवं प्रमेयं प्रमाणमिति । न ।  
सूत्रार्थपरिज्ञानात् । आत्माद्येव प्रमेयं यथावत् परिच्छिद्यमानम-  
पवृक्तये भवतीत्ययं सूत्रार्थो, न प्रमेयान्तरनिराकरणार्थः सूत्रा-  
रम्भः । प्रमेयमेवात्मादीति न दोषः । किमुक्तं भवतीति? मुमुक्षु-

तश्च परीक्षितस्वप्रमाणविशेषाधीनप्रतिपत्ति, लक्षणं चाऽस्य प्र-  
माणविशेषः । न चावान्तरप्रमाणसामान्यप्रत्यक्षादिलक्षणमन्तरेणा-  
त्मादिप्रमाणावतारः कर्तुं शक्यः तस्य प्रत्यक्षादिसामान्यविशेष-  
त्वादतः प्रत्यक्षादिलक्षणानन्तरं तदवतारः । अपरीक्षितं च न  
तत् तत्त्वनिर्णयाय पर्याप्तमिति परीक्षा विधायिष्यते । तत्परिकरश्च  
संशयादय इति युक्तं तेषां पञ्चालक्षणम् । तदिह प्रमेयलक्षणाय  
तद्विभागोद्देशसूत्रमवतारयितुं भाष्यकार पृच्छति स्म । किं पुनर-  
नेन प्रमाणेनेति । जात्यभिप्रायमेकवचनं प्रकृते प्रमेये यथायथं  
प्रमाणानामुपयोगात् । तदेतद्भाष्यमनूद्य वार्तिककार आक्षिपति ।  
किं पुनरिति । प्रमेयनान्तरीयकत्वं प्रमाणानां सामर्थ्यम् । समाध-  
त्ते । नेति । प्रत्यक्षादिलक्षणसामर्थ्यात् प्रमेयमात्रं सिद्धं विशिष्टं तु  
प्रमेयमद्यापि न सिद्ध्यतीति तदर्थं प्रश्नः । स च विशेषो यथावदिति  
दर्शित इति । अयमेव च सूत्रार्थ इति । येषां तत्त्वज्ञानात्तत्त्वज्ञाना-  
भ्यामपवर्गसंसारौ भवतस्त एव न न्यूनानाधिका इत्यर्थः । इति  
तात्पर्यटीका ।

( १ ) दिगादीनामिति टीकासम्मतः पाठः ।

( २ ) सूत्रं तु “प्रमेयता च तुलाप्रामाण्यव”दित्थं पठितम् ।

णा प्रमेयमेवात्मादि बोद्धव्यमेव । नास्य प्रमेयत्वं विधीयते नान्यस्य च प्रमेयत्वं निराक्रियते । अपि तु मुमुक्षुणा बोद्धव्यमेवैतदित्यनूद्यते तस्माद्बुभयमवधार्यते । न च यथोक्तदोषः । उपेत्य ब्रूमां दिगाद्यप्यत्रैव लभ्यते उपपत्तिसामर्थ्यात् । का पुनरुपपत्तिः ? प्रवृत्तेर्विशतिभेदात् तत्संस्कारकत्वेऽपि न दिगादयोऽपि लभ्यन्ते सामान्यविशेषमवायाश्च विशेषणविशेष्यभावेन आत्मादयो विज्ञेयत्वेनोपदिष्टाः तेषां चेतरेतरव्यवच्छेदकभावेन सामान्यविशेषसमवाया विशेषणं कृतं (१) सूत्रे इति । न पुनरिदं प्रमेयावधारणार्थं सूत्रं न तु प्रमेयविशेषावधारणार्थं प्रमेयमात्रावधारणार्थं च प्रवृत्तौ विहितविधानादकुशलः सूत्रकारः स्यात् । आद्येन वा सूत्रेण प्रमेयं विहितमिति पुनर्विधानादुन्मत्तवाक्यमिदं स्यात् एनं चार्थमेवार्थकं सूत्रकारस्तुशब्दमाह । अन्यदापि प्रमेयमस्ति । यस्य तु तत्त्वज्ञानान्निःश्रेयसं तदिदं प्रमेयमिति तु शब्देन ज्ञापयति । सुखं पुनः कस्मादत्र नोक्तम् ? किमभावादन्यत उपलब्धेर्वा, न तावदभावात् प्रसात्मवेदनीयत्वात् प्रसात्ममेव वेदनीयं सुखमुपलभ्यमानं न शक्यं नास्तीति वक्तुम् । न चान्यत उपलब्धिरस्मादेव । अनभिधानं तु वैराग्यज्ञापनार्थम् । कथं ? नायं मोक्ष्यमाणः सर्वं दुःखं भावयेदिति तस्य दुःखभावनार्थः सुखस्यानपदेशः । सर्वं दुःखं भावयतल्लोक्यस्यानभिरतिसज्ज्ञा भवति । तां चोपासीनस्य त्रैलोक्यविषया तृष्णा विच्छिद्यते । तृष्णा नाम पुनर्भवप्रार्थना । साऽस्य सर्वं दुःखमिति भावयतो न भवति न हि कश्चिद्दुःखं प्रार्थयते । तृष्णाप्रहाणाद्यानि पुनर्भवसाधनानि तानि नोपादत्ते । तदनुपादानादनागतौ धर्माधर्मौ न भवतः । यावद्युत्पन्नौ तावद्युपभोगात् क्षयं गच्छतः । सोऽयं धर्माधर्मलक्षणस्य



ससारबीजस्य उच्छेदादपवृज्यते न पुनर्जायत इति अस्यार्थस्य  
प्रदर्शनार्थं सुखानभिधानमिति ॥

आत्मनः समानासमानजातीयविशेषणार्थं सूत्रम् । इच्छेति ॥

इच्छाद्वेषप्रयत्नसुखदुःखज्ञानान्यात्मनो

ल्लिङ्गमिति ॥ १० ॥

आगमस्यानुमानेन प्रतिमन्धानार्थं वा । आगमेन प्रतिपन्न  
आत्मा तस्यानुमानेन प्रतिमन्धानार्थम् । प्रमाणमप्यत्रस्योदाहरणार्थं  
वा । यत्तद्वोचाम प्रमाणानि संप्लवन्ते इति तस्यायं विषयः ।  
यज्जातीयस्यार्थस्य सन्निकर्षादिति भाष्यम् । तत्रेच्छादीनां प्र-  
तिसन्धानमात्मास्त्वप्रतिपादकम् । तत्रेदं विचार्यते । कथमि-  
च्छादि अनुपलभ्यमानमात्मानं गमयति ? स्मृत्या सहैकविषयभावात्  
यस्मादेवेच्छादयः स्मृत्या सहैकविषया भवन्ति तस्मादेककर्तृकत्वं  
प्रतिपादयन्ति । न हि नानाकर्तृकाणां नानाविषयाणां नाना-  
निमित्तानां(१) च प्रतिमन्धानमस्ति । न हि रूपरसगन्धस्पर्शप्रत्ययाः  
प्रतिमन्वीयन्ते । न हि भवति यद्रूपमद्राक्षं सोऽयं स्पर्श इति । ना-  
पि भवति यत् स्पर्शमस्पर्शं तद्रूपं पश्यामीति । नापि देवदत्तदृष्टे  
यज्ञदत्तप्रतिसन्धानं दृष्टम् । न हि भवति देवदत्तो यमद्राक्षीत्  
यज्ञदत्तस्तमद्राक्षमिति । किं कारणम् ? बुद्धिभेदानां प्रतिनियतवि-  
षयत्वादिति । प्रतिनियतविषया इतरेतरव्यावृत्तिरूपा नैरात्म्यवा-  
दिनो न भवन्तीति न युक्तं प्रतिमन्धानं तस्माच्चः प्रतिमन्धाता  
स आत्मेति ।

कार्यकारणभावात् प्रतिमन्धानमिति चेत् अथा-  
पि मन्येथा नैककर्तृकत्वात् प्रतिमन्धानं, किं तर्हि ? कार्यकारण-

भावात् पूर्वपूर्वबुद्धिविशेषादुत्तरमुत्तरं बुद्ध्यन्तर पूर्वबुद्धिशस्यनु-  
विधानात् सकलाहितशक्तिकलापमुत्पद्यते, अतो नानात्वेपि बु-  
द्धीनां कार्यकारणभावात् प्रतिसन्धानं बीजादिवदिति, तद्यथा  
शालिगुटिकाद्यनन्तरमङ्कुरः प्रादुर्भवति तस्य शालिशस्यनुविधा-  
नं तत्पूर्वकतया व्यवतिष्ठते, अनन्तरं महाभूतैरनुगृह्यमाणमुत्तर-  
शालिबीजं जनयति न यवबीजं, अतत्पूर्वकत्वात्, तथेहाप्येकसा-  
न्तानिकीनां बुद्धीनां कार्यकारणव्यवस्थानात् प्रतिसन्धानं अत-  
त्पूर्वकत्वात् न सन्तानान्तरबुद्धीनां, न पुनरेककर्तृकत्वात् प्रति-  
सन्धानमदर्शनात् तदिदं प्रतिसन्धानमन्यथाभवन्नात्मनः सत्तां  
प्रतिपादयितुं शक्नोति । न । नानात्वस्याबाधनात् कार्यकारणभा-  
वात् प्रतिसन्धानं ब्रुवन् न नानात्वं बाधते । किं कारणं ? कार्यका-  
रणभावः खलु नानात्वाधिष्ठानः उभयपक्षसम्प्रतिपन्ने च नाना-  
त्वे न प्रतिसन्धानं दृष्टं, कस्मात् ? अन्येनानुभूतस्यान्येनास्मरणा-  
त् । न चास्मृतं प्रतिसन्धानं शक्नोति । अकार्यकारणभावेऽनुपपत्तेः ।  
न ब्रूमः कार्यकारणभावे दृष्टं प्रतिसन्धानं अपि त्वकार्यकारण-  
भावे न दृष्टमिति अतत्पूर्वकत्वादित्युक्तम् । तस्मादयथार्थोयमु-  
पालम्भ इति । तदयुक्तम् । विवादकारणाव्यतिरेकादिति । एवं  
ब्रुवाणो भवात् न कारणमतिरेचयति । मयोक्तं नानात्वे न दृष्ट-  
मिति । त्वं न ब्रूषे ऽकार्यकारणभावान्नानात्वे न दृष्टमिति अ-  
नैकान्तिकत्वान्न विवादकारणमतिरिच्यते । तुल्यं भवतोऽपि  
नानात्वे ऽदर्शनादिति ब्रुवता न विवादकारणमतिरेचितं भव-  
ति । अभ्युपगमादनुत्तरं—तुल्यमिति ब्रुवताऽभ्युपगतं भवति । ना-  
साधनात्—न मया कार्यकारणभावात् प्रतिसन्धानं साध्यते अ-  
पि त्वन्यथैव तद्भवतीति हेतोरभिद्धार्थतादोषोऽभिधीयत इति ।  
न । हेत्वर्थापरिज्ञानात् । न भवता हेतुरूपं विशेषतो व्यज्ञायि

केवलं हेतुसामान्यात् अन्यथैव भवतीति हेतुदोषोऽभ्यधायि ।  
विशेषितं चैतत् प्रतिसन्धानं—स्मृत्या सह पूर्वापरप्रत्ययैकविषय-  
त्वेन प्रतिसन्धानं, सा च स्मृतिर्भवत्पक्षे ऽनुपपन्ना । कस्मात् ? अ-  
न्येनानुभूतस्यान्येनास्मरणात् । न ह्यन्येनानुभूतस्यान्येन स्मरणं, न  
ह्यन्येनानुभूतमन्यः स्मरति, अस्ति च स्मृतिः, तस्मात् य-  
स्मिन् पक्षे स्मृतिः सम्भवति तत्र प्रतिसन्धानमिति न्याय्य-  
म् । भवानस्मात् स्मृत्यनुपपत्त्या भावयति न हि नः  
पक्षे स्मृतिर्न सम्भवति । कथमिति ? कार्यकारणभावादेव(१)  
यत्कायचित्तसन्ताने स्मृतिरनुभवो वोत्पद्येते स कायचित्तसन्ता-  
नः स्मर्ता चानुभविता च भवति । न । अस्थिरत्वादबुद्धीनाम् ।  
स्थिरं हि वासकेन वास्यमानं दृष्टं न च बुद्धीनां स्थिरत्वमस्ति,  
असम्बन्धाच्च—असम्बद्धं च वासकेन वास्यमानं(२) दृष्टं न च वास-  
केन सम्बन्धो बुद्धीनामस्ति । शक्तिविशिष्टचित्तोत्पादो वासनेति  
चेत्—अथाप्येवं कल्प्येत पूर्वचित्तसहजाच्चेतनाविशेषात् पूर्वशक्ति-  
विशिष्टं चित्तमुत्पद्यते सोऽस्य शक्तिविशिष्टचित्तोत्पादो वासने-  
त्युच्यते । अत्रोक्तमस्थिरत्वाद्वासकेनासम्बन्धाच्चेति । यश्चासौ चे-  
तनाविशेषः पूर्वचित्तसहभावी स नापि वर्तमाने चेतस्युपकारं  
करोति नाप्यनागते । कथमिति ? वर्तमानं तावदविकार्यं यथाभूतं  
जायते तथाभूतमेव नश्यति, अनागते सोपि न सम्बध्यते न चा-  
सम्बद्धं वासयतीत्युक्तम् । तस्मात् कार्यकारणभावात् स्मृतिरित्य-  
शिक्षितो वासनमिति (?) । इतश्च न भवत्पक्षे स्मृतिः भावस्य भवित्र-  
पेक्षत्वात् । सर्वो हि भावो भवितारमपेक्षते क्रियात्वादुत्पत्तिवदिति ।  
स्मृतेश्च भविता कर्म वा भवेत् कर्ता वा, तण्डुलानां पाचक इति

( १ ) यत्कायचित्तसन्ततिप्रभवोऽनुभवः स्मरत्यसावित्याधिकं २ पु० ॥

( २ ) वासमानं—पा० २ पु० ।

कर्माणि, देवदत्तस्य गतिरिति कर्तारि। तत् न तावत्कर्मण्यसतोपि सम्भवात्। यदा विद्यमानं स्मरति तदाऽनाधारा स्मृतिः प्राप्नोति। अथ कर्त्राधारा सा, तदाऽस्मत्पक्षे प्रयुक्ता न भवत्पक्षे। कस्मात्? कर्तुरनभ्युपगमात्। न हि भवन्तः कर्तारं स्मृत्यर्थकं प्रतिपद्यन्त इति। अनाधारैव स्मृतिरिति यदाऽयं पक्षो भवति तदाऽनुमानं नास्ति कार्यस्यानाधारस्यादर्शनादिति। कार्यं सर्वमाधारवत् दृष्टं रूपादि, तच्च स्मृतिः तस्मादाधारवती। कार्यकारणयोर्भावभवितृव्यवहारः कार्यक्षणो भावः कारणक्षणो भवितेति। एवं च किमन्येन भवित्रा कल्पितेनेति। तच्च न। कालभेदात् कार्यकारणयोर्भिन्नकालत्वादाश्रयाश्रितभावानुपपत्तेः कुण्डबदरादिवदिति। अथापीदं स्यात् उत्पत्तिर्भावः उत्पत्ता भवितेति स्मृतिरप्युत्पद्यते यस्मात् तस्या अप्युत्पत्तिर्भावो भविष्यति स्मृतिरप्युत्पत्नी भवितेति। तच्च न। विरोधादनभ्युपगमाच्च। यदि स्मृतिव्यतिरिक्तोत्पत्तिर्व्याहतं भवति, स्वरूपं च (१) वक्तव्यं, न हि भवन्त उत्पत्तिमव्यतिरेकेणोत्पत्तिं मन्यन्ते। व्यतिरिक्तां चोत्पत्तिं मन्यमानेन भवता तस्याः स्वरूपं वक्तव्यम्। स्वरूपं च निरूप्यमाणं तन्त्रं (२) बाधते। कथमिति? उत्पत्तिः स्वकारणसत्तासम्बन्धः सत्ता वा स्वकारणसम्बन्धविशिष्टा, उभयं च तन्त्रेणाभ्युपगतामिति विरोधः। अथ स्मृत्यव्यतिरिक्तोत्पत्तिपूर्वकं? किं क्व वर्त्तत इति शून्यमभिधानम्। उत्पत्तिर्भाव उत्पत्नी स्मृतिरिति। यदा चोत्पत्तिः स्मृतेर्भावेन विवक्षिता भवति तदैवं वक्तुं न्यायम्। यदा तु स्मृतिर्भावस्तदा भवित्रा भवितव्यम्। कस्मात्? भावस्य भवित्रपेक्षत्वादित्युक्तम्। तस्मात् कथञ्च न भवत्पक्षे स्मृतिः सम्भवतीति स्मृतिमन्तरेण न प्रतिसन्धानमस्तीति। अस्ति चेदं प्रतिसन्धानं तस्माद्यत्कर्तृकमेतत्सोऽर्थोऽन्य एक

आत्मेति ।

अथवाऽन्वयेनान्यः सूत्रार्थोऽभिधीयते इति । देवदत्तस्य रूप-  
रसस्पर्शप्रत्ययाः एकानेकानिमित्तकाः स्मृत्या सह मयेति प्रतिस-  
न्धानात् कृतसङ्केतानां वृद्धानामेकस्मिन् नर्तकीभ्रूक्षेपे युगपदने-  
कप्रत्ययवत् । यथा नानाकर्तृकाणां कृतसङ्केतानां नानाभूताः प्रत्यया  
निमित्तस्य भ्रूक्षेपस्यैकत्वात् प्रतिसन्धीयन्ते तथेहापि नानाविषया  
निमित्तस्य एकत्वात् प्रतिसन्धास्यन्ते यत्तन्निमित्तं स आत्मेति ।  
अथवेच्छाद्वेषप्रत्ययसुखदुःखज्ञानान्यात्मनो लिङ्गमित्यन्यथा वर्णय-  
न्ति । गुणा इच्छादयः गुणाः परतन्त्रा भवन्तीति न्यायः गुणत्व  
पारिशेष्यात् । न सामान्यविशेषसमवाया अनित्यत्वात् । न द्रव्यं  
कर्म वा व्यापकद्रव्यममवायात् शब्दवदित्यादिमामान्यतोदृष्टमि-  
त्येतस्मिन्ननुयानं व्यवस्थितम् । एतेनानित्यत्वात् पारतन्त्र्यमि-  
च्छादीनां कार्यत्वाच्च रूपादिवदित्युक्तम् । अथावद्द्रव्यभावि-  
त्वेन शरीरे गुणत्वप्रतिषेधः तत्प्रतिषेधाच्चात्मगुणत्वमिति परिशे-  
षात् मिद्ध आत्मेति ।

चेष्टेन्द्रियार्थाश्रयः शरीरम् ॥ ११ ॥

चेष्टेन्द्रियार्थाश्रयः शरीरमिति । का पुनरियं चेष्टा ? हिता-  
हितप्राप्तिपरीहारार्थः स्पन्दः । सुखमाधनोपलब्धौ तदीप्साप्रयु-  
क्तस्य यः परिस्पन्दः सा चेष्टेति गम्यते । एवं दुःखसाधनोपल-  
ब्धौ तज्जिहामानुष्ठानलक्षणः परिस्पन्द इति । कथमिन्द्रियाणां  
शरीरमाश्रयः ? स्वकारणवृत्तित्वादवृत्तित्वाच्च यानि तावत्कार्याणी-  
न्द्रियाणि तानि स्वकारणवृत्तीनि । यदकार्यं तदवृत्तिः । घ्राणादीनि  
त्वकर्पर्यन्तानि कार्याणि । श्रोत्रमनसी त्वकार्ये । न च घ्राणादि-  
मनःपर्यन्तमिन्द्रियं शरीरवृत्तिः तस्मादयुक्तमिन्द्रियाश्रयः शरीर-  
मिति । शरीरानुविधानमिन्द्रियाश्रयत्वं ब्रूमः न पुनराधाराधेयभा-

वेनेन्द्रियाणि शरीरे वर्तन्त इति । अपि तु शरीरयोपघातानुविधानमिन्द्रियाश्रयत्वस्यार्थः । शरीरानुग्रहेणानुगृह्यन्ते तदुपघाते चोपहन्वन्ते इत्ययमाश्रयार्थः तस्मादयथार्थ आक्षेप इति । एतेनार्थानामाश्रयार्थ उक्तो वेदितव्यः । किं कारणं ? न हि गन्धादयोऽर्थाः शरीरवृत्तयः । यत्तु तेषां कार्यं सुखदुःखोपलब्धिनिमित्तत्वं तन्नासति शरीरे भवतीति शरीराश्रया उच्यन्ते । यथा ग्रामीणा ग्रामण्यमाश्रिता इति । कथं पुनरेते चेष्टादयः सामान्यशब्दाः सन्तो विशेषवृत्तयो भवन्तीति ? सामान्यशब्दानामपि विशेषवृत्तित्वं, सामर्थ्यात् सामर्थ्यं प्रकरणादि, ब्राह्मणान् भोजयेति यथाऽशेषब्राह्मणभोजनस्याशक्यत्वात् विशेषेण सन्निधीयमानं प्रकरणापन्नं ब्राह्मणविशेषमाह । एवं चेष्टादिशब्दानामपि सामर्थ्याद्विशेषेऽवस्थानम् । सामर्थ्यं च लोकतस्तदधिगतिः प्रमाणासम्भवो वा । लोकतस्तावत् चेष्टाशब्दं न क्रियामात्रे प्रयुङ्क्ते किन्तु विशेष इति । यथा स्पन्दते सर्पति धावतीति । यथैते स्पन्दादिशब्दाः क्रियावाचकाः सन्तः क्रियाविशेषेष्ववातिष्ठन्ते तथा चायं चेष्टाशब्दः सामान्यवाच्यपि प्रमाणासम्भवात् क्रियाविशेषे वर्तते न क्रियामात्राधारस्य शरीरव्यक्तिहेतुत्वं सम्भवतीति । एवं च घटादिष्वप्रसङ्गः । यैरप्यत्राद्यादिपदप्रयोगे घटादिष्वप्रसङ्ग इति देश्यं क्रियते तदप्यनेन व्याख्यानेन प्रत्युक्तम् । सति तु प्रसङ्गे समस्तपदप्रयोगेऽपि न परमाणुषु प्रसङ्गो वार्यत इति । यथा त्वस्माभिर्वर्णितं तथा न क्वचिदपि शरीरादन्यत्र वर्तत इति ।

घ्राणरसनचक्षुस्त्वक्श्रोत्राणीन्द्रियाणि भूतेभ्यः ॥१२॥

घ्राणरसनचक्षुस्त्वक्श्रोत्राणीन्द्रियाणि भूतेभ्य इति सूत्रम् ।  
अक्षणसूत्राणि समानासमानजातीयविशेषणार्थानि सर्वाणीति सू-

स्वार्थो द्रष्टव्यः । उद्देशसामान्याल्लक्षणाभिधानं नामधेयेन पदार्थाभिधानमात्रमुद्देश इत्युद्देशलक्षणमुक्तं इदं च तथाभूतं तस्मादलक्षणमिति । नेदं तथा, करणभावात् स्वविषयग्रहणलक्षणत्वमिन्द्रियाणां, करणस्वभावकानीन्द्रियाणीति तेषामतीन्द्रियाणां यत् स्वविषयग्रहणं तेन लक्ष्यन्त इति स्वविषयग्रहणलक्षणत्वं वेदितव्यम्, असाधारणत्वादिति ।

भूतेभ्य इति पृथिव्यादिकारणोपदेशो नियमार्थः । कः पुनरयं नियमः ? भूतगुणविशेषग्रहणसाधनत्वं, न सर्वमिन्द्रियं सर्वभूतगुणविशेषं गृह्णातीति । अपि तु यज्जातीयमिन्द्रियं भवति तस्य यो गुणविशेष इतरेतरभूतव्यवच्छेदहेतुर्गन्धादिः स तेनैवेन्द्रियेण गृह्यत इत्ययं नियमः । ऐकात्म्ये पुनरयं नियमो न स्यात् । यदि पुनरिन्द्रियाण्येकात्मकानि एककारणकारिण्युः कारणस्वभावानुविधानादैकात्म्याद्विषयव्यवस्था न स्यात् सर्वं सर्वार्थमेकं वा सर्वार्थमिति स्यात् । एककारणानामपि स्वभावभेदो रूपादिवदिति चेत्—अथ मन्येथाः दृष्ट एककारणानां पाकजरूपादीनां स्वभावभेदः । कतमत् पुनरेकं कारणं रूपादीनाम्? अग्निसंयोग इति । न । सिद्धान्तापरिज्ञानात्—न ब्रूमोऽग्निसंयोगादेकस्माद्रूपादय इति, अपि तु पूर्वरूपादिविशेषापेक्षात्, यद्द्रव्यं पच्यते-ऽग्निसंयोगेन तस्य ये पूर्वरूपादयस्तेषां यः स्वगतो विशेषः (१) तमपेक्षमाणोऽग्निसंयोग उत्तरान् रूपादीन् विशिष्टानारभते । एवं च कृत्वा परमाणोः पक्वतरमादिभेदः । तस्मान्नैककारणपूर्वका रूपादय इति न किञ्चिदप्येककारणकं कार्यं दृष्टमिति । सर्वं हि कार्यं प्रादुर्भवत् समवाय्यसमवायिनिमित्तकारणेभ्यो भवतीति । एकं कर्म संयोगविभागकारणं दृष्टमिति चेत् । न अनभ्युपगमात् । स्यान्मतिर्ननु

च दृष्टं कर्म संयोगविभागकारणकमिति । न । अनभ्युपगमात् नैतदभ्युपगच्छामो निरपेक्षं कर्म संयोगविभागयोः कारणमिति । यदि तर्हि कर्मापि सपेक्षं संयोगविभागौ करोति कर्मलक्षणहानिः यन्निरपेक्षं संयोगविभागकारणं तत्कर्मेत्युक्तं तद्धीयेत लक्षणहानेश्च न कर्म ततश्च संयोगविभागौ न कर्मपूर्वकाविति । नैष दोषः । नब्रूमो- निरपेक्षं कर्म कारणमिति न किञ्चिदपेक्षत इति । अपि तु चरमभावि- निमित्तान्तरं नापेक्षत इत्ययं निरपेक्षार्थः । यथा द्रव्यजातं समा- नजातीयद्रव्यं संयोगं च चरमभाविनमपेक्षमाणं द्रव्यमारभते नैवं कर्मजातीयं पश्चाद्भाविनिमित्तमपेक्षते । अपि तु कर्म सत्संयोगवि- भागावारभते तस्मान्न कर्मलक्षणहानिः न चैकपूर्वकत्वं संयोगवि- भागयोरिति ॥

पृथिव्यापस्तेजो वायुराकाशमिति भूतानि ॥१३॥

गन्धरसरूपस्पर्शशब्दाः पृथिव्यादिगुणास्तदर्थाः ॥१४॥

गन्धरसरूपस्पर्शशब्दाः पृथिव्यादिगुणास्तदर्था इत्येतत्सूत्रम् । पृथिव्यादिगुणा इत्येतास्मिन् पदे ऽनेकः समासः सम्भवति । क- थमिति ? पृथिव्यादीनां गुणा इति षष्ठीसमासः । पृथिव्यादीनि च गुणाश्चेति द्वन्द्वः । पृथिव्यादयो गुणा येषामिति बहुव्रीहिः । एवमनेकसमासोपपत्तेः संशयः । किमत्र तत्त्वमिति ? द्वन्द्वः समास इति तत्त्वम् । षष्ठीसमासस्तावन्न, पृथिव्यादीनामनिन्द्रियार्थत्व- प्रसङ्गात् । यदि पृथिव्यादीनां गुणा इति षष्ठीसमासः स्यात् पृथिव्यादीनां गन्धादिगुणविशेषणत्वेनोपयुक्तानामिन्द्रियार्थत्वं न स्यात् विशेषणवैयर्थ्यं च स्यादिति । गन्धरसरूपस्पर्शशब्दा इत्युक्ते पृथिव्यादिगुणा गम्यन्ते ततश्च पृथिव्यादिग्रहणं व्यर्थम् । न हि गन्धादीनां द्वैराश्यमस्ति पृथिव्यादिगुणत्वं चान्यगुणत्वं च



यतो(१) विशेषणमर्थवत् स्यात् तस्मान्न षष्ठीसमासः । गुणिनाम-  
 सिद्धेर्न बहुव्रीहिः पृथिव्यादयो गुणा येषां, के ते गुणिनो येषां  
 पृथिव्यादयो गुणाः । न च पृथिव्यादीनां गुणत्वं शक्यं प्रतिपाद-  
 यितुम् । न चान्यथा बहुव्रीहिः । प्रायेणायं समानाधिकरणपूर्वो भ-  
 वति यथा चित्रगुरिति गोमत्तायां प्रसिद्धायां चित्रगुणसम्बन्धे  
 सुप्रसिद्धे गवां चित्रगुरिति बहुव्रीहिः न पुनरिह गुणी प्रसिद्धः ।  
 नापि पृथिव्यादीनां गुणत्वं प्रसिद्धम् । विशेषणत्वादगुणाः पृ-  
 थिव्यादय इति स्यात् । तन्न । सर्वो गुण एव स्यादेतस्यां क-  
 ल्पनायां, न हि कस्यचित् कश्चित् विशेषणं विशेष्यो वा न भ-  
 वतीति सर्वगुणत्वप्रसङ्गः तस्माद्बहुव्रीहिरपि न । उभयममासप्रति-  
 षधादन्यसमामाभावाच्च द्वन्द्वः । यस्मात् षष्ठीतत्पुरुषबहुव्रीही प्र-  
 तिषिद्धौ समामान्तरं च न सम्भवतीति शिष्यमाणश्च द्वन्द्वः त-  
 स्मात् द्वन्द्वः समास इति । न द्वन्द्वः समामः शास्त्रयुक्त्योरभावात्  
 यद्ययं द्वन्द्वो भवति शास्त्रं युक्तिर्वा पृथिव्यादीनामिन्द्रियार्थत्वे व-  
 क्तव्य इति । न । उभयस्याप्युपत्तेरिति । उभयं पृथिव्यादीनां  
 इन्द्रियार्थत्वे शास्त्रं युक्तिश्च सम्भवति । शास्त्रं तावत् दर्शनस्पर्-  
 शनाभ्यामेकार्थग्रहणादिति । युक्तिरपि दर्शनस्पर्शनयोरैकविषय-  
 त्वेन प्रतिसन्धानं, यमहमद्राक्षं तं स्पृशामीति दृष्टिस्पर्शनविषया  
 युक्तिः । शास्त्रमप्यस्मिन् पक्षे सम्भवतीति । ऐन्द्रियकत्वाभिधानाच्च  
 सामान्यस्येति । तस्मात् सिद्धं पृथिव्यादीनि च गुणाश्चेति द्वन्द्वः  
 समास इति । पृथिव्यादिग्रहणेन पृथिव्यप्तेजांसि बाह्यकरणग्राह्या-  
 ण्यपदिश्यन्ते, गुणग्रहणेन च सर्व आश्रितो गुण इति सङ्ख्याप-  
 रिमाणपृथक्कर्मयोगावेभागपरत्वापरत्वस्नेहवेगकर्मसामान्यविशेषा  
 अनाश्रितश्च समवायस्तद्धर्मत्वादगुण इति । गन्धरमरूपस्पर्शश-

ब्दास्तर्हि पृथङ्न वक्तव्याः गुणग्रहणेन ग्रहणात् । पृथिव्यादि-  
गुणास्तदर्थं इति सूत्रे वक्तव्यम् । लघु चैवं भवतीति स एवार्थः  
सेत्स्यतीति । न कर्तव्यम् (१) । गन्धरसरूपस्पर्शशब्दानां पृथगभिधान-  
मिन्द्रियविशेषनियमज्ञापनार्थम् । इन्द्रियाणि गन्धरसरूपस्पर्शश-  
ब्देषु तत्त्वामान्येषु नियतानि अन्यत्रानियतानि । तत्र पृथिव्य-  
स्तेजांसि द्वीन्द्रियग्राह्याणि, शेषश्च गुणराशिः सत्तागुणत्वे च सर्वे-  
न्द्रियग्राह्ये समवायोऽभावश्च तथा ।

दर्शनस्पर्शनाभ्यामेकार्थग्रहणादित्येतदमृष्यमाणः पर  
आह—स्पर्शग्रहणमेव स्पर्शनेन, रूपग्रहणमेव चक्षुषेति ।  
स पर्यनुयोज्यः—अथ रूपस्पर्शौ चक्षुःस्पर्शनाभ्या गृह्यते  
इति कथमवगम्यते? यस्माच्चक्षुःस्पर्शनाभ्यां तद्विशिष्टः प्रत्य-  
यो भवति ? अनास्पदस्तर्हि प्रतिषेधः घटादावपि तद्वि-  
शिष्टप्रत्ययदर्शनात् । घटादिकमप्यर्थं दर्शनस्पर्शनाभ्यामुपलभ-  
मानश्च तद्विशिष्टं घटादिकमर्थं प्रतिपद्यते । तस्मादसम्प्रधारितः प्र-  
तिषेध इति । रूपादिभ्यस्तथा सन्निविष्टेभ्यो घटादिप्रत्यय इति  
चेत्—यदिदं भवताऽपदिश्यते दर्शनस्पर्शनाभ्यामयं घटं प्रतिपद्यत  
इति । मिथ्यैतत् । रूपादय एव तेन तेनाकारेण सन्निविशन्ते ता-  
नयमुपलब्धा तथाकारान् प्रतिपद्यमानो घट इति प्रपद्यते, न पुना  
रूपादिव्यतिरिक्ता घटादय इति । न । आकारार्थानभिधानात्—अ-  
तथाभूतस्य तथाभूतेन सामान्यमाकारशब्दस्याभिधेयम् । तद्यथा  
स्थाण्वाकारः पुमानिन्द्रियपुरुषस्य स्थाणोराकारः पुरुषेण यत् सामान्यं  
स आकारशब्दस्यार्थः स्थाणुपुरुषप्रसिद्धौ सत्तां भवतीति । न  
पुनर्भवतां घटाकारा रूपादय इति रूपादिषु घटाकारबीजं कि-  
ञ्चिदस्ति । तस्मात् घटाकारा रूपादय इति यत्किञ्चिदेतदिति ।

( १ ) लघुसूत्रम् । गन्धादीनां पृथगभिधानं कर्तव्यमित्यर्थः ।

रूपादिमात्रे च घटादिबुद्ध्यभावः—यस्य रूपादिमात्रं घटादयः  
 तस्य तेषां समानत्वात् यास्ता(१) बुद्ध्यो विविक्ता गौरवो घट  
 इति ता न प्राप्नुवन्ति, रूपादिगतस्य बुद्धिनियामकस्य विशेषस्य  
 हेतोरभावात् । संस्थानभेदाद्भेदप्रसङ्ग इति चेत्—केनचित् संस्थान-  
 विशेषेणावतिष्ठमाना रूपादयः संस्थानभेदानुविधानाद् घटादिबुद्धि-  
 हेतवो भवन्तीति । नैतदस्ति संस्थानस्यान्यत्वेऽनन्यत्वे संज्ञाभेदमात्र-  
 त्वात् व्यर्थमभिधानप्रसङ्गाच्च । यदि संस्थानं रूपादिभ्योऽन्यत्, द्रव्यं  
 तदिति संज्ञाभेदमात्रम् । अथानन्यत्तथापि रूपादीनां संस्थानभेदा-  
 नुविधानात् घटादिप्रसङ्गा इति व्यर्थमभिधानम् । घटादिप्रसङ्गा  
 मिथ्याप्रसङ्गा इति चेत्—स न मन्यते घटादिप्रसङ्गाः सम्यक्प्रसङ्गा  
 इति, किन्तु शब्दवासनावशान्मिथ्याप्रत्यया भवन्तीति । तदयु-  
 क्तम् । मिथ्याप्रत्ययानां सम्यक्प्रसङ्गानुकारित्वात्—यत्र ते  
 मिथ्याप्रत्यया लोके भवन्ति सर्वत्र ते सम्यक्प्रत्ययाऽनुका-  
 रिणो भवन्ति न पुनर्घटादिप्रत्ययानां मिथ्याप्रत्ययत्वेन क-  
 ल्पितानां बीजमस्ति । न चैते निर्बीजाः प्रादुर्भवन्ति तस्मान्न मि-  
 थ्याप्रत्यया इति । मिथ्याप्रत्ययाश्चैन इत्यव्यतिरेके प्रमाणोपप-  
 त्तौ सत्यां सिद्ध्यति, न चाव्यतिरेकप्रतिपादकं प्रमाणमस्ति ।  
 न नास्ति, तदग्रहे तद्बुद्ध्यभावात् यद्यस्मादनर्थान्तरं भवति तदग्रहे  
 तस्याग्रहो दृष्टः तद्यथा यूषस्य पङ्क्तेश्च, यच्च यतोऽर्थान्तरं भवति तदग्रहे  
 तस्य ग्रहो दृष्टः तद्यथा रूपाद्यग्रहे वालग्रह(?) इति । नायं हेतुर-  
 नैकान्तिकत्वात् ये घटादिभावमापन्नाः पृथिव्यादयस्तेषां पृथिव्यां  
 संमृष्टमाणायामर्थान्तरभूतानामवादीनामग्रहणम् । अथ चार्थान्तरभूता  
 अवादयो न दर्शनविषयभाजो भवन्ति तस्मादनेकान्तः । अथ न  
 चत्वारि महाभूतानि तथा सन्निविष्टानीति पक्षस्तथापि रूपं चत्वा-

रि महाभूतानीति वचनं व्याह्रन्ते । अथ ब्रूषे नैव नो रूपादिव्य-  
तिरिक्ताः पृथिव्यादय इति ? तथाप्यस्य वाक्यस्यायमर्थो भवति  
रूपादयो रूपमिति, ततश्च कामेऽष्टद्रव्यकोणुरिति व्याह्रन्ते । अथ  
पृथिव्यादीनां सङ्घातमात्रे रूपादिव्यवहारः ? तथापि न रूपं पृ-  
थिव्यादयो वस्तुतः सन्ति । कथमिति ? पृथिव्यादीनां सङ्घातो  
रूपं पृथिव्यादयश्च रूपादिसङ्घात इति संहन्यमानस्याभावान्न स-  
ङ्घातोऽस्ति, सर्वः सङ्घातः संहन्यमानतन्त्रो दृष्ट इति सर्वथा न  
व्याघातान्मुच्यते ।

तदग्रहे तद्बुद्ध्यभावादिति तच्छब्दार्थानुसृतावसम्बद्धा-  
र्थम् । यदा तच्छब्दस्यार्थोऽनुस्त्रियते तदा तदग्रहे तस्यैवा-  
ग्रह इति प्राप्तम् । तच्चाम्बद्ध्यर्थं यदा पृथिव्यादि रूपादिवि-  
शेषणं साध्यते तदा तदग्रहे तद्बुद्ध्यभावादिसस्य हेतोः पृथिव्या-  
दिविशेषणानां रूपादीनां तच्छब्देनानभिसम्बन्धात् । एतेन पृ-  
थिव्यादिविशेषणा रूपादयः प्रत्युक्ताः । अत्रापि रूपाद्यग्रहे रू-  
पादिबुद्ध्यभावादिति हेत्वर्थः प्राप्नोति तच्छब्दस्य प्रधानसम्ब-  
न्धित्वात् । एवं रूपादिमात्रं पृथिवी पृथिवीमात्रं रूपादय इति  
पृथिव्येव रूपादयो रूपादय एव पृथिवीति पूर्ववत् प्रसङ्गः । स-  
र्वत्र प्रतिज्ञापदयोर्व्याघातो वचनभेदात्—पृथिवीसेकवचनं रूपादय  
इति बहुवचनं, वचनभेदानुविधानं च यत्र तत्रार्थभेदः । तद्यथा  
नक्षत्राणि शशीति । अस्ति चात्रापि वचनभेदः तस्मादत्राप्यर्थभे-  
देन भवितव्यम् । नन्वेकस्मिन्नर्थे वचनभेदो दृष्टस्तद्यथा चत्वार आ-  
श्रमाश्चातुराश्रम्यमिति । तन्नाभ्युपगमात्—नायं वचनभेदः क-  
चिदेकत्वे दृष्टः चातुराश्रम्यमिति चतुर्णामाश्रमाणां समानं ध-  
र्मसाधनत्वमभिधीयते । एतेन षडेव गुणाः षाड्गुण्यं विशेष एव  
वैशेषिकमिति प्रत्युक्तम् । तदग्रहे तद्बुद्ध्यभावादिति चासिद्धो-

ऽप्ययं हेतुः । कथमसिद्धः ? रूपाद्यग्रहे द्रव्यग्रहात्—यस्मान्नीलाद्युपधा-  
नभेदानुविधायिनः स्फटिकमणे रूपानुपलब्धौ स्फटिक इति  
प्रत्ययो दृष्टः । योप्ययं दृष्टान्तो यूषवत् पङ्क्तिवच्चेति तन्न भवता  
यूषो व्यज्ञायि न पङ्क्तिः । यूषो हि नाम उत्पन्नपाकजानां द्र-  
व्याणां कालविशेषानुग्रहे सति द्रव्यान्तरसंपृक्तानां पाकजोत्पत्तौ  
यः संयोगः स यूष इति, स चार्थान्तरवदित्यमिद्धो दृष्टान्तः । ए-  
तेन पानककाञ्जिकविरेकावक्षारादयः प्रत्युक्ताः । पङ्क्तिरप्येकदिग्दे-  
शमम्बन्धिषु परस्परप्रसामन्यनुगृहीतेषु अवधारितानवधारितेत्येतेषु  
भिन्नभिन्नजातीयेष्वधारेषु वर्तमाना बहुत्वसङ्ख्यैवोच्यते । एवमानि-  
यतदिग्देशसम्बन्धिषु गजतुरगस्यन्दनेषु परस्परप्रसामन्यनुगृहीतेषु  
अवधारितानवधारितेत्येतेषु वर्तमाना बहुत्वसङ्ख्यैव सेनेत्युच्यते । एवं  
जातिविशिष्टपुरुषोपग्रहेण वर्तमाना परिषत्, प्रव्रजितविशेषोपग्रहेण  
वर्तमाना सङ्घः । एवं यथासम्भवं पूगवनयूथब्राह्मणगणशब्दा  
अपि द्रष्टव्याः । एवमानियतदिग्देशसम्बन्धिष्वनाद्यन्तेषु मध्यशू-  
न्येषु वर्तमाना कुण्डलकं बहुत्वसंख्यैवेति । तस्मात् पङ्क्तिरनर्थान्त-  
रमित्यसिद्धो दृष्टान्तः । अथार्थान्तरे किं प्रमाणमिति ? उपलभ्यस्य  
समस्तैरुपलभ्यैर्व्यपदेशः—यदिदं चन्दनमुपलभ्यते तस्य श्वेतं रूपं  
तित्तो रसः पदुर्गन्धः शीतः स्पर्श इति । यश्चायं प्रत्यक्षस्य प्रत्य-  
क्षेण व्यपदेशः सोऽर्थान्तरे दृष्टो यथा ब्राह्मणस्य कमण्डलुरिति ।  
न खल्वयमेवं प्रतिपद्यते—यदिदं श्वेतं रूपं तदनुमीयमानरसगन्धस्पर्-  
शानामिति । सेनावनादिभिरनेकान्त इति चेत्—अथापि स्याद्बुद्धिः  
दृष्टोऽनर्थान्तरेऽपि व्यपदेशः सेनाया हस्ती, काननस्य वृक्ष इति ।  
न असिद्धत्वात्—असिद्धमेतत् अनर्थान्तरत्वं सेनायाः काननस्य च,  
यथा च तदर्थान्तरं सेना काननं वा तदुक्तमिति । तदमत्त्वमिति चेत्—  
अथाप्येवं कल्प्येत—सङ्ख्यैव तावन्नास्ति कुतोऽर्थान्तरभाव इति ?

नैवम् । सङ्ख्या नास्तीति ब्रुवता एकानेकप्रत्ययानां विधीयमानं प्रतिषिध्यमानं वा निमित्तमुपादेयम् । कस्मात् ? एकानेकप्रत्ययानामप्रत्याख्येयत्वात्—विशिष्टाश्च प्रत्यया भवन्तो न निमित्तप्रत्याख्यानेन भवितुमर्हन्ति । किं कारणम् ? कुम्भप्रत्ययनिमित्तान्यनिमित्तक एकानेकप्रत्ययः कुम्भप्रत्ययविलक्षणत्वात् नीलादिप्रत्ययवत् तस्माद्यत्तत्प्रत्ययनिमित्तं सा सङ्ख्यायेति । तत्प्रत्ययविषयनिमित्तप्रत्ययव्यतिरेकेण ततोऽन्यस्य तद्विशिष्टप्रत्ययस्योत्पत्तौ निमित्तान्तराकाङ्क्षित्वं दृष्टम् । तद्यथा वस्त्रचर्मकम्बलेषु वस्त्रचर्मकम्बलप्रत्ययास्तेभ्य एव भवन्ति । तेषु तु योऽन्यो नीलमिति प्रत्ययः स निमित्तान्तराद्भवत् दृष्टः तथा च घटादिष्वपि घटादिविषयनिमित्तव्यतिरेकभाजः तत्र एकादिप्रत्ययाः तस्मात्तैरपि निमित्तान्तराद्भवितव्यम् । यन्निमित्तं ते सङ्ख्यादय इति । महत्पुष्पितशब्दाभ्यां सामानाधिकरण्यान्न सङ्ख्या सेना वनं वा भवितुमर्हति—यदि सङ्ख्या सेना वनं वा, महती सेना पुष्पितं वनमिति न प्राप्नोति, न सङ्ख्यायां महत्त्वमस्ति न पुष्पयोग इति । नैष दोषः । महती सेनेति किमुच्यते तानेव गजादीन् सङ्ख्याधारानवधारितानवधारितेयत्तान् स्थान्यङ्गान्तरोपचये(१) सति महती सेनेतिव्यपदिशन्ति । तत्रेयं स्थानिषु गजादिषु महच्छब्दवाच्येष्वपचयोपचयोपकरणात् बहुत्वसङ्ख्या महतीत्युच्यते । पुष्पितमित्यत्रापि पुष्पसम्बन्धिषु वृक्षेषु पुष्पसम्बन्धेनैकार्थसमवायमनुभवन्ती बहुत्वमङ्ख्यैवाभिधीयते । यथा मधुरो रसः । तिक्तो गुडश्चेति । अत एव व्यपदेशात् सङ्ख्यादीनामप्यर्थान्तरभावः । असति दर्शनान्न हेतुः यथा गर्त्तश्छिद्रमिति । न, अपरिज्ञानात्—गर्तो हि नाम रूपादिमाद्भिः सावयवैरारब्धकार्यैर्मध्यशून्यैः संस्थानविशे-

( १ ) संख्याधारानवधारितावधारितेयत्तान् स्थादिन्यङ्गान्तरोपचये—पा० २ पु० स चायुक्तः ॥

षोपहितमाकाशमिति । एतेन छिद्रं व्याख्यातम् । एकस्मिन्नापि दर्श-  
नात् व्यपदेशादर्थान्तरभावो न युक्तः—तद्यथा खदिरस्य स्था-  
णुरिति । बहुषु चाऽसंयुक्तेषु दर्शनात् तद्यथा प्रासादानां मालेति ।  
संयुक्तेषु चाऽसजातीयेषु दर्शनात् त्रिवृतपृथिव्युदकतेजसां (१)  
विरेक(?) इति । यत्तावदेकस्मिन्नापि दर्शनादिति । तदयुक्तम् । खदि-  
रशब्दस्य जातिविशिष्टद्रव्यवाचित्वात्—खदिरशब्देन जातिविशिष्टं  
द्रव्यमुच्यते स्थाणुशब्देनापि संस्थानविशेषोऽभिधीयते संस्थान-  
विशेषश्च प्रचयाख्यः संयोगः स चार्थान्तरमिति । एतेन सर्प-  
कुण्डलकं, प्रतिमायाः शरीरं, सुवर्णस्याङ्गुरीयकं, शिलापुत्रकस्य  
शरीरं, मिस्रादिकं भेदवाचकमित्युक्तं भवति । प्रासादानां माला  
पङ्क्तिवद्द्रष्टव्या । संयोगो विरेक इत्युक्तमेतत् । गुणसमुदायव्यतिरे-  
केणाग्रहणादिति चेत्—अथापि मन्येथाः यदि रूपादिव्यतिरिक्तं  
द्रव्यं स्यात् तद्रूपादीनन्तरेण पृथगुपलभ्येत न तूपलभ्यते तस्मा-  
न्नास्ति । अग्रहणस्य द्विनिमित्तत्वाद्नेकान्तः किमिदमग्रहणं ग्राह्य-  
स्याभावादाहो ग्रहे हेत्वभावादिति सन्दिह्यते । ग्राह्याभावादिति  
चेत् प्रतिज्ञार्थेन हेत्वर्थस्याक्षेपादयुक्तो हेतुः । ग्रहणाभावादिति चेत्  
न व्यतिरेकप्रतिषेधः । यश्च तदग्रहे तद्बुद्ध्यभावादिति हेतोर्दोषः  
सोऽस्यापि द्रष्टव्य इति । सोऽयमनन्यत्ववादो यथा यथा विचार्यते  
तथा तथा स्पष्टमन्यत्वं प्रतिपादयति प्रमाणानामेकत्रोपपत्तेः एकत्र  
चानुपपत्तेरिति । तस्माद्व्यवस्थितमेतत् पृथिव्यादीनि गुणाश्चेति  
द्वन्द्वः समासः ॥

अथ बुद्धेरवसरप्राप्ताया लक्षणापदेशद्वारेण सूत्रम् ।

बुद्धिरूपलब्धिर्ज्ञानमित्यनर्थान्तरम् ॥ १५ ॥

बुद्धिरूपलब्धिरित्यादि । एतैः पर्यायशब्दैर्योऽभिधीयते पदार्थः

( १ ) तृवृताव्युदकतेजांसि विवेक इति २ पु० पा० ।

सा बुद्धिरिति । पर्यायशब्दाः कथं लक्षणम् ? व्यवच्छेदहेतुत्वात् सर्वं हि लक्षणमितरपदार्थव्यवच्छेदकमेतैश्च पर्यायशब्दैर्नान्यः पदार्थोऽभिधीयत इत्यसाधारणत्वाल्लक्षणम् । उपपत्तिसामर्थ्यात् पर्यायशब्दाभिधानाद्बुद्धिवृत्तेर्निराकरणम् । 'य आहुः बुद्धेर्ज्ञानं वृत्तिरात्मन उपलब्धिवृत्तिरिति' तन्निराकरणार्थं समानार्था एते शब्दा इति बुद्धिवृत्तिः पृथङ्निराकृता भवति । का पुनरत्रोपपत्तिर्भवति ? आत्मोपलभते बुद्धिर्जानीत इति ब्रुवाण उभयोश्चैतन्यं प्रतिपद्यते उभयचैतन्ये च प्रत्ययव्यवस्थानुमानं न स्यात् । यदि बुद्धिश्चेतना आत्मा चेतनो न बुद्ध्यवसितानर्थानात्मोपलभेत । किं कारणम् ? चेतनान्तरोपलब्धानां चेतनान्तरस्याप्रतिपत्तेः । अस्ति च प्रतिपत्तिः तस्मादेकश्चेतन इति । बुद्धिवृत्त्यविशिष्टायां च ज्ञातृवृत्तौ कल्पितायामात्मनः स्वरूपं वक्तव्यम् । बुद्धिरध्यवस्यसात्मा चेतयत इति चेत्-अयापीदं स्यात् यथा बुद्धिरर्थानध्यवस्यति तथाऽऽत्माऽधिदेशमाधिकालं चोपलभत इति । अध्यवस्यत्युपलभत इति पर्यायशब्दौ । न च पर्यायशब्दैः पदार्थनानात्वं युक्तम् यथा ध्वनिर्नाद इति । अन्यथा हि ध्वनिर्नाद इत्यत्रापि नानात्वं स्यात् । अथात्मा चेतयते बुद्धिर्ज्ञापयतीति चेत् ? अद्वा बुद्ध्या जानीते पुरुषो न बुद्धिः, बुद्धिर्ज्ञापयतीति, बुद्धिर्ज्ञानसाधनं भवतीति ।

स्मृत्यनुमानागमसंशयप्रतिभास्वप्नज्ञानोहा इति भाष्यम् । एते स्मृत्यादयो मनसो लिङ्गं भवन्ति । किमेत एव ? न । किं तर्हि ? इयं च युगपज्ज्ञानानुत्पत्तिर्मनसो लिङ्गम् ।

युगपज्ज्ञानानुत्पत्तिर्मनसो लिङ्गम् ॥ १६ ॥

यस्मादिन्द्रियार्थसन्निकर्षे सत्यपि युगपज्ज्ञानानि न सम्भवन्ति । अतो गम्यते अस्ति तदिन्द्रियसंयोगसहकारि निमित्तान्तर-



मव्यापि, यस्य मन्निधानासन्निधानानुविधानात् ज्ञानस्योत्पत्त्यनु-  
त्पत्ती भवत इति । कुतः ? कारणवैकल्ये कार्यप्रतिबन्धादिति सू-  
त्रार्थः । कथं पुनः स्मृत्सादयो मनसो लिङ्गं भवन्त्यन्यत्र वर्तमा-  
ना इति ? न ब्रूमः स्मृत्सादयो मनोवृत्तित्वान्मनसो लिङ्गं भवन्ति ।  
अपि तु गन्धादिक्रियान्यत्वे सति क्रियात्वात् करणान्तरप्रयोज-  
कत्वम्—या गन्धादिभ्योऽन्या क्रिया सा करणान्तरप्रयोज्या\* दृष्टा ।  
यथा रथादिक्रिया । क्रिया चेयं स्मृत्सादिका तस्मादियमपि क-  
रणान्तरं प्रयोजयति । सुखादयो वा गन्धादिभ्योन्यत्वे सति विषय-  
त्वाच्चक्षुरादिव्यतिरिक्तकरणान्तरप्रयोजका रथादिवदिति । तद्यथा  
रथादयो विषयाः चक्षुरादिव्यतिरिक्तं करणं वास्यादि(१)  
प्रयोजयन्ति विषयाश्च सुखादयः तस्मात्तैरपि करणान्तरं प्रयोज-  
यितव्यमिति । अथायुगपज्ज्ञानोत्पत्तिर्ज्ञानधर्मः सा कथं मनोलिङ्गं  
भवति ? अथासम्बद्धमपि लिङ्गमिष्यते ? सर्वं सर्वस्य लिङ्गं स्यात्  
अस्त्यात्मा काकस्य काष्ण्यादिसेतदपि स्यात्, न त्वेवं भवति ।  
तस्मान्नासम्बद्धं लिङ्गं सम्भवति । असम्बद्धमपि लिङ्गं  
भवतीत्येके—यथा प्रत्यग्रशरावदर्शनं कुलालावृत्ति(२) कुलाल-  
सद्भावं गमयति भ्रान्तिमच्चक्रमदर्शनं चेति । तन्न । नैवात्र  
कुलालसद्भावो बोद्धव्यः किन्तु देश एवाविदूरकुलालवत्त्वेन  
साध्यः तस्य प्रत्यग्रशरावत्त्वं धर्मः भ्रान्तिमच्चक्रमवत्त्वेनापि देशो-  
ऽविदूरकुलालवत्त्वेन साध्यते तस्मान्नासम्बद्धमनुमानं कचि-  
दिति । युगपज्ज्ञानानुत्पत्तिस्तर्हि कथं मनसाऽसम्बद्धा मनोलिङ्गं  
भवति । युगपज्ज्ञानोत्पत्तेरेव पक्षीकरणान्नासम्बद्धम् । कथमिति ?  
रूपादिग्रहणानि चक्षुरादिव्यतिरेकेणाधिष्ठायकान्तरापेक्षाणि

\* प्रयोजिका इति—पु० पा० । ( १ ) वास्या स्यादिति पु० २ पा० ।

( २ ) कुलालजत्वेन साध्यवृत्ति इति—पुस्तकान्तरे पा० ।

अयुगपदुत्पत्तेः । तद्यथा अनेकशिल्पपर्यवदातस्य पुरुषस्या-  
नेकं वास्यादि युगपत् सन्निधानेनोपस्थितं हस्ताद्यधिष्ठाय-  
कापेक्षं न युगपदनेकरथादिक्रियां निर्वर्तयति तथा चक्षुरादि न  
युगपदनेकं ज्ञानं करोति तस्मात्तदप्यधिष्ठायकान्तरमपेक्षत इति ।  
इन्द्रियाणि वा पक्षीकृत्य वक्तव्यम् । कथमिति ? चक्षुरादीन्द्रियं  
आत्मप्रवृत्तावधिष्ठायकान्तरापेक्षं अयुगपत्प्रवृत्तेः वास्यादिवदिति ।  
यदि तर्हि चक्षुरादीन्द्रियं मनःसन्निधानोपेक्षमर्थानामयुगपद्ग्राहि-  
य एकेन्द्रियग्राह्यास्तेषु कथमयुगपद्ग्रहणं ? न हि तत्रासन्निहितं  
मन इति । सम्बन्धिभेदादिति चेत् युगपत्सम्बन्धिषु कथम् । भवतु  
तावन्नीलादिभेदेषु एकेन्द्रियविषयेषु इन्द्रियविषयसम्ब-  
न्धिभेदादयुगपद्ग्रहणं, अथ ये युगपत्सम्बन्ध्यन्ते तेषु कथं  
शुक्लो गौर्गच्छतीति प्रसया न युगपत्प्राप्नुवन्ति ? बुभु-  
त्साभेदादयुगपद्ग्रहणमिष्येके- एके तावद् ब्रुवते सम्बद्धोप्यर्थो-  
ऽबुभुत्सितत्त्वान्न गृह्यत इति । तन्न । मनोनिवृत्तिप्रसङ्गात्-एवं तर्हि  
मनः परित्याज्यम् यदि बुभुत्साभेदादयुगपद्ग्रहणानि भवन्ति ।  
अन्यत्रापि बुभुत्साभेदो न दण्डवारित इति मन इदानीमनर्थकं  
परित्याज्यम् । सत्यां च बुभुत्सायामयुगपद्ग्रहणे न्यायोऽन्योवधार-  
णीयः तस्मादन्यनिमित्तमयुगपद्ग्रहणमिति । किं पुनर्निमित्तं ? कर-  
णत्वं-यथैवायं करणधर्मो नानाधिष्ठितं करणं प्रवर्तत इति तथा  
सम्बद्धस्याप्यऽनेकक्रियाकारित्वं नास्ति, न हि किञ्चित् करणं  
सम्बद्धमपि सदेकदाऽनेकां क्रियां शक्नोति कर्तुम् । यदि पुनरात्मैवा-  
धिष्ठाता भवेत् तथाप्यात्मनो युगपदनेकेन्द्रियसम्बद्धस्यानिषेधा-  
दयुगपज्ज्ञानोत्पत्तौ न्यायोऽन्योवधार्यः । स च नान्तरेण मन इति  
सिद्धं मनः ।

प्रवृत्तिर्वाग्बुद्धिशरीरारम्भ इति ॥ १७ ॥

प्रवृत्तिर्वाग्बुद्धिशरीरारम्भ इति । शरीरेण मनसा वाचा च ।  
 सेयं प्रवृत्तिः प्रत्येकं दशविधा पुण्या पापा च । पुण्या कायेन परि-  
 ब्राणं परिचरणं दानमिति । वाचा सखं हितं प्रियं स्वाध्यायश्च  
 इति । मनसा दया स्पृहा श्रद्धा चेति । विपर्ययेण पापा दश-  
 विधैव । क्षणिकत्वात् प्रवृत्तेर्जन्मकारणत्वानुपपत्तिः सेयं प्रवृत्तिः  
 क्षणिका सती जन्मकारणमिति न युक्तम्, ततश्च द्वितीयसू-  
 त्रव्याघातः । न । प्रवृत्तिफले प्रवृत्त्युपचारात् । प्रवृत्तिफले धर्मा-  
 धर्मौ अस्मिन् सूत्रे प्रवृत्तिरित्युच्यते । कस्मात् ? तत्साधनत्वात्  
 अन्नं वै प्राणिनः प्राणा इति यथा ।

प्रवर्तनालक्षणा दोषाः ॥ १८ ॥

प्रवर्तनालक्षणा दोषाः । का पुनरियं प्रवर्तना ? ययाऽवशः  
 प्रवर्तते तं प्रवर्तमानं रागादयः ( १ ) प्रवर्तयन्तीति । सेयं प्रवृ-  
 त्तिहेतुत्वात् प्रवर्तनेत्युच्यते यथा कारणा हारणेति । सा पुनरियं  
 प्रवर्तना कथं गम्यते ? प्रत्यात्मं प्रत्यक्षा, परशरीरे त्वानुमानिक्या-  
 त्मवदिति । यथाऽऽत्माऽहङ्कारविषयत्वेनावतिष्ठमानः प्रत्यात्मं प्रत्यक्षी  
 भवति । न हीयमहङ्कारबुद्धिरानुमानिकी । नागामिकी । कथं ना-  
 नुमानिकी ? लिङ्गाभावात् । कथं नौपदेशिकी ? अनुपादिष्टार्थप्रति-  
 पत्तेः । तस्माद्रूपादिवत् प्रसात्ममात्मा प्रत्यक्ष इति । प्रवृत्तिनि-  
 वृत्त्यनुमेयस्तु परशरीर इति ॥

पुनरुत्पत्तिः प्रेत्यभावः ॥ १९ ॥

पुनरुत्पत्तिः प्रेत्यभावः । पूर्वोपात्तशरीरादिपरित्यागादन्य-  
 शरीरोपसंक्रान्तिः स प्रेत्यभाव इति । पुनर्ग्रहणं संसारानादित्व-  
 ज्ञापनार्थम् । पुनः पुनर्जन्ममरणे भवत इत्यनादित्वं संसारस्य दर्श-

( १ ) वादयः— पा० २ पु० । स च प्रामादिकः ।

प्रथमेऽध्याये १ आह्निके १९-२०-२१ सूत्रम् । ८३

यति । कः पुनरयं संसारः ? दुःखादीनां मिथ्याज्ञानपर्यन्तानाम-  
विच्छेदेन यः कार्यकारणभावः स संसार इति । स चानादिः पूर्वा-  
परकालनियमाभावात् । यदि पूर्वं दुःखं, तज्जन्मना विना न यु-  
क्तम् । अथ पूर्वं जन्म, तदा धर्माधर्मावन्तरेण न युक्तम् । अथ  
पूर्वं धर्माधर्मौ, तावपि विना रागद्वेषाभ्यां न युक्तौ । अथ पूर्वं  
रागद्वेषौ, न मिथ्याज्ञानादृते तयोः प्रादुर्भाव इति । मिथ्याज्ञानं  
तर्ह्यादिः ? तदापि शरीरादीनन्तरेण न युक्तम् । सोऽयं दुःखादीनां  
मिथ्याज्ञानपर्यन्तानां कार्यकारणभावोऽविच्छिन्नः संसार इति  
आजरञ्जरीभाव इति चोच्यते । सोऽयं संसारः किमात्मन आहो  
मनस इति ? यदि क्रियामधिकृत्योच्यते तदा मनसस्तद्धि संसर-  
ति । अथोपभोगमधिकृत्योच्यते तदात्मनः, स हि सुखदुःखे उ-  
पभुङ्क्त इति ॥

प्रवृत्तिदोषजनितोऽर्थः फलम् ॥ २० ॥

प्रवृत्तिदोषजनितोऽर्थः फलम् । शरीरादि जन्मं सर्वं फलं,  
धर्माधर्मप्रवर्तकत्वात् । मुख्यकल्पनायां सुखदुःखोपभोग एव, तद-  
वसानात् । यस्माद्धर्माधर्मयोः सुखदुःखोपभोग आवसानिकं फलं,  
तस्य तु नान्तरेण शरीरादीन् सम्भव इति कृत्वा शरीरादीन् ध-  
र्माधर्मावारभ्य सुखदुःखोपभोगं कुरुत इति । सोऽयं फलशब्दः  
सुखदुःखोपभोगे मुख्यः शरीरे गौण इति ।

बाधनालक्षणं दुःखमिति ॥ २१ ॥

बाधनालक्षणं दुःखम् । एतदेव शरीरादि बाधनानुषङ्गाद्  
दुःखमित्युच्यते । स्वभावतस्तु दुःखमेव दुःखं, लक्षणशब्दोऽनुषङ्गा-  
र्थः सर्वमिदं शरीरादि दुःखानुषक्तमिति । अत्र शरीरं दुःखस्य  
निमित्तं निमित्तार्थोऽनुषङ्गः । इन्द्रियाणि विषया बुद्ध्य इति सा-

धनं साधनार्थोऽनुषङ्गः । सुखं दुःखाविनाभावि, अत्राप्यविना-  
भावोऽनुषङ्गः स्वरूपतस्तु दुःखं दुःखमिति । सर्वं स्वरूपतो दुःख-  
मिति केचित् । न । प्रत्यक्षविरोधात् । न हि प्रत्यक्षं सुखं शक्यं  
प्रत्याख्यातुम् । दुःखविकल्प इति चेत्—अथापीदं स्यात् दुःख-  
विकल्प एव सुखमिति, न पुनः स्वरूपतोऽस्तीति । न । विकल्पे  
नञ्प्रयोगासंभावात् । नहि विकल्पे नञ् प्रवर्तमानो दृष्टः न हि  
ब्राह्मणविशेषे भवत्यब्राह्मण इति । एवं दुःखविशेषे ऽदुःखमिति न  
स्यात् । यदि च सुखं न स्याद्धर्मवैयर्थ्यम् । किं कारणम् ? सुख-  
साधनं धर्म इति । सुखं च नास्तीति व्यर्थो धर्मः । दुःखप्रतिषेधः  
फलमस्येति न युक्तम् । धर्मस्याभावफलत्वप्रसङ्गात् अभावफलो  
धर्म इति । प्रवृत्तिद्वैतं च लोके दृष्टं तन्न स्यात् । हितमाप्स्यामी-  
त्येकः प्रवर्तते अनिष्टं हास्यामीत्यपरः प्रवर्तते । हितस्याभावात्  
प्रवृत्तिद्वैतं च न स्यात् । दुःखभावनोपदेशो न स्यात् प्रतिपक्षास-  
म्भावात् । सत्त्यभावश्च, न हि कश्चिददुःखे सज्यत इति । तस्मान्न  
मुख्यतः सर्वं दुःखं दुःखभावनोपदेशेन च दुःखमित्युच्यते ॥

तदत्यन्तविमोक्षोऽपवर्गः ॥ २२ ॥

तदत्यन्तविमोक्षोऽपवर्ग इति । तेन शरीरादिना दुःखान्तेना-  
ऽऽत्यन्तिको वियोग इति ।

आत्यन्तिकी सुखाभिव्यक्तिरित्येके—एकेत्वात्यन्तिकीं सु-  
खाभिव्यक्तिं सुक्तिं ब्रुवते । तन्न । प्रमाणासम्भवात् ।  
सुक्तस्यात्मनो नित्यं सुखमिति न प्रमाणमस्ति । न नास्ति  
नियामकत्वादिति चेत् अनेककारणनिष्पन्नसुखस्यात्मनि समवायो  
नियामकमन्तरेण न युक्तः तस्मादात्मनि नित्यं सुखमस्ति, येनेदं  
सुखं नियम्यमानमात्मानमाश्रयत इति चेत् । न । सर्वोत्पत्तिमत्प्रस-

ज्ञात् सुखवदात्मनि दुःखमपि नित्यं कल्पयितव्यं इच्छाद्यश्चेति ।  
 अनैकान्तिकता वा । अभिव्यक्त्यर्थानभिधानाच्च । नित्यं सुखम-  
 भिव्यज्यत इति कोऽभिव्यक्त्यर्थः ? ज्ञानमिति चेत् नित्यमनित्यं वेति  
 कल्पनानुपपत्तिः । अनित्यमिति चेत् कारणं वक्तव्यम् । आत्म-  
 मनःसंयोगो वा कारणं (१) तस्यापेक्षाकारणं वक्तव्यम् । यदि  
 मन्यसे आत्ममनःसंयोगो ज्ञानस्य कारणं तस्य तर्ह्यपेक्षाकारणं  
 वक्तव्यम् । न हि द्रव्यगुणकर्मस्वारब्धव्येषु संयोगो निरपेक्षं कारण-  
 मिति । आत्ममनःसंयोगः सुखापेक्षः कारणमिति चेत् । न । कैवल्य-  
 विरोधात् । अथ मन्यसे आत्ममनःसंयोगो नित्यमात्मनि व्यवस्थितं  
 सुखमपेक्षमाणो ज्ञानकारणं भवतीति । तन्न युक्तं कैवल्यविरोधात् ।  
 यथाऽयमात्ममनःसंयोगो विषयमात्रमपेक्षमाणो निमित्तान्तरनिरपेक्षः  
 सुखज्ञानं करोति, एवं रूपादीनपि विषयाननपेक्षमाणः तद्विषया-  
 णि ज्ञानानि कुर्यात् । ततश्च कैवल्यं निवर्तते—सर्वानर्थानयमात्मा  
 लभत इति । नित्योपलब्धिप्रसङ्गाच्चेति । योगजधर्मानुगृहीतो नित्ये  
 सुखे ज्ञानं करिष्यतीति चेत् न युक्तम् । तदक्षये तदभावात्—यदा  
 योगजो धर्मः क्षीणो भवति तदास्य किमनुग्राहकमिति वाच्यम् ।  
 योगजधर्मो न क्षीयते इति चेत् न युक्तम् । उत्पत्तिधर्मकस्य सर्व-  
 स्यानिवृत्त्यात् सर्वमुत्पत्तिधर्मकमनित्यं दृष्टमिति । नित्योऽसौ योगस-  
 माधिजो धर्म इति चेत् योगजसमाधिजश्च नित्यश्चेति व्याहतम् । नित्यं  
 ज्ञानमिति चेत् । न । सुखवत् प्रमाणाभावात् मुक्तसंसारस्थयोर-  
 (२) विशेषप्रसङ्गाच्च । सुखदुःखसंवेदनपर्यायश्च न स्यात् नित्यमयं  
 सुखमुपलभेत ततश्च मोक्षार्थः प्रयासो व्यर्थः स्यात् । न चायं सुखं  
 जिहासति विवेकहानस्याशक्यत्वात् दुःखं जिहासमानः सुखमपि

(१) संयोगः कावारणं—पा० २ पुस्तके स च प्रामादिकः ॥

(२) 'मुक्तसंसारिणोर्वा' 'मुक्तसंसारवतोः'—पा० २ पु० ।

जिहासति । न चायं कदाचिददुःखमुपलभत इति कस्य हानार्थ-  
 प्रवर्तते । शरीरादिप्रबन्धादप्रसङ्ग इति चेत् नित्यं—सुखमुपलभत  
 इति नास्ति प्रसङ्गः—यस्माच्छरीरादयो नित्यसुखस्योपलब्धेः प्र-  
 तिबन्धका भवन्तीति । न । शरीरादीनामुपभोगार्थत्वात् नित्यं शरी-  
 रादिप्रसङ्गाच्च । यथा मुक्तस्य नित्यं सुखं कल्प्यते एवं शरीरा-  
 दयोपि नित्याः कल्पयितव्याः एवमस्य कैवल्यं साधीयो भवति ।  
 शरीरादीनां नित्यत्वं दृष्टविरुद्धमशक्यं कल्पयितुमिति चेत् । न  
 सुखस्यापि तर्ह्यस्मदादेर्दृष्टविरुद्धं नित्यत्वमशक्यं कल्पायेतुम् ।  
 प्रमाणाभावादित्युक्तम् तच्च नास्ति । कस्मात्? इष्टार्थाधिगमार्थत्वात्  
 इहायं लोकः प्रवर्तमान इष्टाधिगमार्थं प्रवर्तते, प्रवर्तन्ते च मोक्ष-  
 माणास्तेषामपीष्टाधिगमार्थया प्रवृत्त्या भवितव्यम्, सेयं प्रवृ-  
 त्तिर्नित्यसुखे ऽर्थवती नान्यथेति । न । प्रवृत्तिद्वैतदर्शनात् । द्वे  
 प्रवृत्ती लोके दृष्टे इष्टाधिगमार्थाऽनिष्टहानार्था च । तत्रेदं पारित्राज्यं  
 किमिष्टाधिगमार्थमाहोऽनिष्टहानार्थमिति सन्दिह्यते । आगमादिति  
 चेत्—आगमादेतद्गम्यते मुक्तस्यात्मनो नित्यं सुखमिति मुक्तः सुखी  
 भवतीति श्रूयते । आगमोऽप्येवं विचारणीयः किमयं नित्येन  
 सुखेन योगमाह उत दुःखेनात्यन्तिकवियोगमाहेति । दृष्टश्च दुःखा-  
 भावेपि सुखशब्दप्रयोगो बहुधा लोक इति । एवं च ज्वरादिवि-  
 योगे लौकिका व्याचक्षाणा(१) भवन्ति सुखिनः संवृत्ताः स्म  
 इति । यदि पुनरयं सञ्चक्षाणको मोक्षे निखं सुखमिति सुख-  
 रागेण प्रवर्तते न मुच्येत । कस्मात् ? रागस्य बन्धनसमाज्ञानाव-  
 बन्धनसमाज्ञातो राग इति । यद्यपि द्वेषात् प्रवर्तते दुःखं हा-  
 स्यामीति तथापि न मुच्येत द्वेषस्य बन्धनसमाज्ञानादिति राग-  
 द्वेषौ हि बन्धनमिति । न । अप्रतिकूलत्वात् । अप्रतिकूलं दुःख-

हानं भवति न पुनरयं दुःखं द्वेष्टि अद्विषंश्चायं प्रवर्तमानोऽप-  
तिकूलं दुःखहानमधिगच्छतीति ।

चित्तं विमुच्यत इत्यन्ये रागादीनां तत्र सामर्थ्यात् ।  
यस्माद्रागादिवशं चित्तमालम्बनान्तरं गत्यन्तरेषूपपद्यते न  
पुनरात्मनि रागादीनां सामर्थ्यमस्ति । न । अयन्नतः त-  
त्सिद्धेः । ये चित्तस्यानुत्पादनं निरोधं वाऽपवर्गमिच्छन्ति तेषा-  
मयन्नतः सिद्धो मोक्षः । किं कारणं ? जन्मनो विनाशार्थत्वात्  
जातं विनष्टमित्ययन्नसिद्धमेतादिति । सन्ततेरनुत्पादोऽपवर्ग इति चेत् ।  
न । तस्याशक्यत्वात् । सन्ततेऽरनुत्पादो न शक्यते कर्तुम् । कार्यका-  
रणभावप्रवाहस्य सन्ततिभावात् । अनागतानुत्पादः क्रियत इति  
चेत् अनागतानुत्पादस्य विद्यमानत्वात् किं क्रियत इति सर्वथा  
न चित्तस्यापवर्गः सिद्ध्यतीति । कस्य तर्ह्यपवर्गः ? योऽपवृज्यते ।  
कोऽपवृज्यते ? आत्मा । अथ काऽपवृक्तिः ? दुःखादिभिर्वि-  
योग इति ॥

प्रमेयानन्तरं प्राप्तिः संशयस्य स्थानवतो लक्षणवचनमिति  
या प्रमेयानन्तरं क्रमप्राप्तिः साऽभिधीयते ॥

समानानेकधर्मोपपत्तेर्विप्रतिपत्तेरुपलब्ध्यनुपलब्ध्य-  
व्यवस्थातश्च विशेषापेक्षो विमर्शः संशयः ॥ २३ ॥

समानानेकधर्मोपपत्तेरिति सूत्रम् । तत्र समानधर्मोपपत्ते-  
रनेकधर्मोपपत्तेर्विप्रतिपत्तेश्च (१) त्रिविध एव संशय इत-  
रपदविशेषणाद् भवतीति सूत्रार्थः । तत्र विषयस्वरूपानवधा-  
रणात्मकः प्रत्ययः संशयः समानधर्मादिभ्य उत्पन्नो विषयस्य  
विशेषं नावधारयति यः स संशय इत्युच्यते । प्रत्ययोऽनावधार-  
णात्मकश्चेति व्याहृतं ? प्रत्ययस्यैतत् प्रत्ययत्वं यद्विषयावधारणा-



त्मकत्वं, न चेदयं विषयस्वरूपमवधारयति प्रत्ययत्वं तर्हि व्याहृतं भवति । न । स्वरूपप्रसायनात् स्वरूपमस्य प्रतीयते, न पुनरयं विषय-स्वरूपमवधारयति अतश्च संशयः प्रतीयत इति प्रत्यय इति उच्यते ।

समानशब्दः साधारणार्थः समानस्य धर्मस्योपपत्तेरिति साधारणस्येति यावत् । किं पुनरत्र साधारणं किं गुण आहो सामान्यमिति ? यदि गुणः स न साधारणः । कस्मात् ? एकद्रव्यवृत्तित्वात् परिमाणस्य, एकद्रव्यवृत्ति परिमाणं तत् कथं साधारणं भविष्यतीति । सामान्यमपि न युक्तम् द्रव्यावृत्तित्वात् न ह्यूर्ध्वत्वं द्रव्ये वर्तते, किन्तु गुणे परिमाणे । न ह्यूर्ध्वत्वं परिमाणे वर्तमानं सामान्यं द्रव्ये संशयं कर्तुमुत्सहते । कस्मात् ? गुणस्यावधारितत्वात् यद्वृत्ति सामान्यं सौर्थोऽवधारित इति । न । साधारणार्थस्यान्यथा व्याख्यानात् । न ब्रूमो गुणः साधारण इति । नापि सामान्यमपि तु सादृश्यार्थः यावद्वर्धो पूर्वमद्राक्षं तयोर्थो धर्मः ऊर्ध्वत्वलक्षणो वर्तते तेन धर्मेण सदृशोऽयं धर्म उपलभ्यत इति । तस्योपपत्तिरध्यवसायः । यदुक्तं भवति सदृशस्य धर्मस्योपलब्धेस्तदुक्तं भवति समानस्य धर्मस्योपपत्तेरिति । कस्मात् पुनरेवं नोच्यते समानधर्मोपलब्धेरिति ? अनुक्तमपि यस्माद् गम्यते (१) गम्यमानस्याभिधानं व्यर्थम् । केन पुनरेतद् गम्यते ? (२) इति विशेषापेक्ष इति वचनेन । कथं ? विशेषस्यापेक्षा आकाङ्क्षा सा चानुपलभ्यमानविशेषे युक्ता । यदि चायं विशेषं न पश्यति विशेषानुपलब्धेर्गम्यत एव सामान्यं पश्यतीति । अथ पुनरयं न सामान्यं न विशेषं पश्येत्तदा विशेषापेक्ष इति व्यर्थं वचनं स्यात् एतेन सामर्थ्येन गम्यते सामान्यमुपलभत इति । अथ वोपलब्धिपर्याय एवोपपत्तिशब्द इति । उपपत्तिः प्रमाणगम्यता सा चो-

पलब्धिः । यः पुनरनुपलभ्यमानसद्भावो धर्मः सोऽविद्यमानव-  
द्भवतीति । का पुनर्विद्यमानस्याविद्यमानेन समानता ? प्रमाणा-  
नालम्बनत्वम् । अविद्यमानमपि प्रमाणस्यालम्बनं स्वतन्त्रं न भ-  
वति तदप्यनुपलब्धिलक्षणं प्राप्तमिति । विषयशब्देन वा विषयिणं  
प्रसाह—समानधर्मोपपत्तिशब्देन वा विषयी प्रत्ययो विधीयते ।  
लौकिकं वा न्यायमनेन वाक्येनावरुणद्धीति यथा लोके वक्तारो  
भवन्ति धूमेनाग्निरनुमीयत इति । न च वाक्ये दर्शनशब्दः श्रू-  
यते । अर्थप्रसायकत्वात् वाक्ये दर्शनशब्दमनुजानाति धूमं दृष्ट्वा-  
ऽथाग्निरनुमीयते इति ।

अव्यवच्छेदहेतोरिति वक्तव्यम्—यदिदं समानधर्मो-  
पपत्तेरिति पदमेतस्मिन्नव्यवच्छेदहेतोः समानस्य धर्मस्योपपत्तेरिति  
वक्तव्यम् । न हि केवला समानधर्मोपपत्तिः संशयकारणमन्यथा  
कृतकत्वादिनाऽपि संशयः स्यात् समानं हि कृतकत्वं सर्वानिस्मा-  
नामिति, व्यवच्छेदहेतुत्वान्न भवति । न । समानार्थापरिज्ञानात् ।  
व्यवच्छेदहेतुश्च भवति समानश्च धर्म इति न युज्यते, व्य-  
वच्छेदहेतुर्नाम विवक्षिततज्जातीयवृत्तित्वे सति यो विजातीयावृत्तिः  
स व्यवच्छेदहेतुः तस्य च समानार्थता नास्ति । समानो हि धर्मो  
यो विवक्षिततज्जातीयवृत्तित्वे सति अन्यजातीयवृत्तिः । तस्मा-  
दव्यवच्छेदहेतोरिति न वक्तव्यम् ।

सोऽयं साधारणो धर्म उपलभ्यमानः संशयहेतुः । किं के-  
वल इति ? न केवलः । किं तर्हि ? उपलब्ध्यनुपलब्ध्यव्यवस्था-  
तश्च । यदि चोपलब्ध्यनुपलब्धी न व्यवस्थिते भवत इति ।  
किमेतावन्मात्रं साधनमिति ? नेत्युच्यते । यदि विशेषाकाङ्क्षा भव-  
ति समानधर्ममुपलभते । उपलब्ध्यनुपलब्धी न व्यवस्थिते इदन्तया  
वाऽनिदन्तया वा । विशेषाकाङ्क्षायां च ससामर्थसन्देहो भवतीति ।

किमिदं समस्तं कारणममस्तं वा ? समस्तमिति ब्रूमः । यदि समानधर्मोपपत्तेरिति केवलमुच्येत उपलब्धविशेषस्यापि सामान्यत उपलब्धिरस्तीति तस्याऽपि संशयः स्यादिति । यदि पुनरुपलब्ध्यनुपलब्ध्यव्यवस्थातश्च संशय इत्येतावदुच्येत अनुपलब्धसामान्यस्यापि कचिदुपलब्ध्यनुपलब्ध्यव्यवस्थाऽस्तीति संशयः स्यात् इति । विशेषापेक्ष इत्येतावति चोच्यमानेऽनुपलब्धसामान्यस्यापि कचिद्विशेषस्मृतिरस्तीति संशयः स्यात् । एवं समानधर्मोपपत्तेरुपलब्ध्यनुपलब्ध्यव्यवस्थातश्चेति पदद्वयेऽपि नौयानमेङ्गादिगतस्य न भवति संशयः । एवमुपलब्ध्यनुपलब्ध्यव्यवस्थातो विशेषापेक्ष इति पदद्वयेऽभिधीयमानेऽत्यन्तानुपलब्धेऽर्थे संशयः स्यात् । समानधर्मोपपत्तेर्विशेषापेक्ष इति चोच्यमाने सामान्यधर्मदर्शने सत्यपि विशेषाकाङ्क्षायां च सत्यामुपलब्ध्यनुपलब्ध्यव्यवस्थानान्न भवति संशयः । एवं च यदाऽयं द्रष्टा दृष्टपूर्वं सामान्यविशेषवन्तमर्थमुपलभते तत्र चोपलब्ध्यनुपलब्धी व्यवस्थिते भवतः । सोऽयं द्रष्टा तस्मात् स्थानात् यदाऽपैति, ततोऽस्यापगमाद्विषयविप्रकर्षान्निमित्तादल्पाविषया विशेषा नाभासन्ते, महाविषयं सामान्यमवभासते, उपलब्ध्यनुपलब्धी पुनर्व्यवतिष्ठेते, विशेषार्थस्मृतिश्च नास्ति, न च सन्दिह्यते तस्मादेकद्विपदपर्युदासेन समस्तं लक्षणमुच्यत इति । समानधर्मोपपत्तेरुपलब्ध्यनुपलब्ध्यव्यवस्थातश्च विशेषापेक्ष इति चैकपदपर्युदासः कृतः । समानधर्मोपपत्तेरुपलब्ध्यनुपलब्ध्यव्यवस्थातश्च समानधर्मोपपत्तेर्विशेषापेक्ष इति च उपलब्ध्यनुपलब्ध्यव्यवस्थातो विशेषापेक्ष इति च द्विपदपर्युदासः कृतः समस्तपदपरिग्रहेण । यस्मात् समानधर्मोपपत्तेरुपलब्ध्यनुपलब्ध्यव्यवस्थातश्च विशेषापेक्षो विमर्षः संशय इत्याह । तेन ज्ञापयति समस्तमेतल्लक्षणमिति । वि-

मर्ष इति नानार्थाविमर्षणं विमर्षः । उभावर्थौ मृशतीव(१) संशी-  
तिः संशय इति भावसाधनम् । करणमाधनं वा संशेते ऽनेनात्मा  
सुप्त इव भवति । क उपमार्थः ? अर्थानवधारणमुपमानार्थः । ए-  
तेनानेकधर्मोपपत्तेर्विप्रतिपत्तेश्चेति व्याख्यातम् । कोऽतिदेशार्थः  
यथाऽऽद्यपक्षे त्रिपदपरिग्रहेण एकद्विपदपर्युदासः कृतः तथा-  
नन्तरयोरपि द्रष्टव्यमिति ।

अनेकधर्मोपपत्तेः संशय इति—अनेकस्यानेकश्च धर्म  
इति केचित्—अनेकस्य धर्मोऽनेकधर्मः अनेकस्य द्रव्यगुण-  
कर्मलक्षणस्य संयोगजत्वं धर्मः अनेकश्च धर्मः संयोगजत्वनि-  
गुणत्वनिष्ठक्रियत्वक्षणि कृतवानि शब्दे, तदेवमनेकधर्मोपपत्तेः  
संशय इति केचित् । तदयुक्तम् । समानधर्मोपपत्तेरित्यत्र चरितार्थ-  
त्वात् । समानधर्मोपपत्तेरित्यनेनैव यश्चैकोऽनेकवृत्तिः यश्चानेक-  
एकवृत्तिः स लभ्यत इति चरितार्थत्वात् न पुनरनेकधर्माभि-  
धानेन प्रयोजनमस्तीति । अथानेकधर्मशब्दस्य कोऽर्थः ? असा-  
धारणो धर्मः । कथं पुनरसाधारणो धर्मोऽनेकधर्म इत्यनेन समा-  
सपदेनाभिधीयते ? समानासमानजातीयविशेषकत्वात् समान-  
जातीयमसमानजातीयं चानेकं तस्माद्विशेषो—विशेषको धर्मः अने-  
कस्माद्विशेषोऽनेकधर्म इति तस्य चानेकस्य धर्मो यथा  
स्व सोऽयमनेकधर्म इति । एकानेकप्रत्ययहेतुर्वा धर्मोऽने-  
कधर्मः यत एष प्रत्ययो भवतीदमेकमिदमनेकमिति । तत्रै-  
कप्रत्ययहेतुरभेदः अनेकप्रत्ययहेतुर्वा धर्मो विशेषः यथा श-  
ब्दस्य विभागजत्वम् । सामान्यविशेषसमवायेभ्यः शब्दस्य  
सदादिना विशेषेण निर्भक्तस्य तस्मिन्स्तु द्रव्यं गुणः कर्म वेति  
विभागजत्वात् संशयः । न हि किञ्चित् द्रव्यगुणकर्मणामन्यतमं

विभागाज्जायमानं दृष्टं सर्वत्रासम्भवात् विभागजत्वं संशयं करोति सर्वतो व्यावृत्तेरिति । ननु च विभागजो विभागो विद्यते गुणः । सत्यम् अनभ्युपगतविभागजविभागस्यैतदेवं भवति । यः पुनरभ्युपगतविभागजविभागः तस्यायं निर्णयहेतुः गुणः शब्दो विभागजत्वात् विभागजविभागवदिति । अस्तु वा तस्यापि विभागजविभागासमवायिकारणकत्वात् विभागजविभागासमवायिकारणकः शब्दो नान्यः पदार्थ इति । तदेवं विभागजत्वं विभागजविभागासमवायिकारणत्वं नर्ते शब्दाद्भवतीति सर्वतो व्यावृत्तः संशयहेतुः । तुल्यजातीयेष्वर्थान्तरभूतेषु विशेषस्योभ्यधा दृष्टत्वादिति । समानधर्मोपयोगाद्वाऽसमानो-नेकधर्मो भवति । यद्वा द्वयस्यापि संशयकारणत्वेनोपनीतस्य समानधर्मस्यासमानस्य च समानस्य धर्मस्योपयोगादनुपयुक्तोऽसमानः सोऽनेकशब्दस्य विषयविशेष इति ।

कस्मात् पुनरेवमेव नोच्यते समानासमानधर्मोपपत्तेरिति ? नैवं शक्यमभिधातुम् अनेकस्माद्यावृत्तो यो धर्म इति अयं विग्रहो न लभ्यते लाघवं वा प्रयोजनमेकाक्षरापचयात् लाघवं प्रयोजनमाश्रित्यैवमभिधानं वा । यद्यनेकधर्मार्थोऽसाधारणार्थः असाधारणश्च धर्मः संशयकारणमिति, नेदं निरात्मकं जीवञ्छरीरं अप्राणादिमत्त्वप्रसङ्गादित्ययमप्यसाधारणत्वात् संशयहेतुः प्राप्तः । नैष दोषः यथैव साधारणो धर्मः संशयहेतुरिति नान्वयिनः साधारणत्वे सति संशयहेतुत्वं भवति अन्वयव्यभिचारात् । एवं व्यतिरेकि-णोपि सत्यसाधारणत्वे विपर्ययसम्बन्धस्याव्यभिचाराद्धेतुभाव इति । तस्मान्नैकवृत्तित्वमनेकवृत्तित्वं संशयकारणत्वे निर्णयहेतुत्वे वा हेतुः । किं तर्हि ? साधारणासाधारणत्वे सति व्यभिचाराव्यभिचारी संशयनिर्णयहेतू । यो व्यभिचारी स संशयहेतुः योऽव्यभिचारी

स निर्णयहेतुरिति । यदि तर्ह्युभयोर्व्यभिचारित्वात् संशयहेतुत्वं ननु समानधर्मोपपत्तेरित्यनेनैव गतमेतत् गतार्थत्वात् न संशय-हेतुत्वेन पृथक् उपादेयमिति । सत्यम् । न व्यभिचारितामन्तरेणा-न्यत् संशयकारणमपि तु व्यभिचारितायां सखां विधीयमान-व्यभिचारः प्रतिषिध्यमानव्यभिचारश्चेति भेदः समानधर्मोप-पत्तेरित्यनेन विधीयमानव्यभिचार उपदिश्यते विभागजत्वा-दित्यनेन प्रतिषिध्यमानव्यभिचार इति । एतावता पृथग-भिधानम् ।

नञः पर्युदासविषयत्वादव्यभिचारिधर्मद्वयोपनिपातोऽनेक-धर्म इति केचित्—एके त्वनेकधर्म इत्यन्यथा व्या-चक्षते एकस्मादन्योऽनेकधर्म इति । एवं च विरुद्धाव्य-भिचारिधर्मद्वयोपनिपातो लभ्यते यं प्रति तर्कमाहुः स च सं-शयहेतुः यथा श्रावणत्वकृतकत्वे शब्दस्येति । तदयुक्तम् । असम्भवात् । न ह्यव्यभिचारिणौ विरुद्धावेकस्मिन्नर्थे धर्मौ सम्भवतः वस्तुनो द्वैरूप्यासम्भवात् यद्युभावव्यभिचारिणौ स्या-ताम् एकं वस्तु ह्यात्मकं भवेत् । न चैतदस्ति तस्मान्नो-भावव्यभिचारिणाविति । न चायं प्रयोगो युक्तः । कथ-मिति ? यदि तावदेवं प्रयुक्ते यथा प्राक्तनो हेतुः तथाऽय-मपीति । प्रसिद्धेन व्यपदेशा भवन्तीति सिद्धं पूर्वस्य हेतु-त्वम् । विरुद्धार्थप्रतिपत्तिबाधितत्वादुत्तरस्यानभिधानम् । अथैवं क्रियते यथेदं द्वितीयमनुमानं न भवति तथा प्राक्तनमपीति । एव-मपि प्रतिपन्नद्वितीयानुमानस्यासाधकत्वम् । अथ विरुद्धधर्मवेकत्र सम्भवत इति सम्भवान्न विरुद्धौ । कश्च विरुद्धार्थः किं सहासम्भवः आहो विरुद्धार्थसाधकत्वम् अथ स्वरूपमिति । यदि सहासम्भवः स नास्ति दर्शनात् । अथ विरुद्धार्थ-

साधकत्वं विरोधः तदपि न युक्तम् वस्तुनो ज्ञात्मकत्वास-  
म्भवात् । यदि विरुद्धार्थसाधकत्वमनयोर्धर्मयोर्भवेत् एकं वस्तु  
ज्ञात्मकमापद्येत । अथ स्वरूपमनयोर्विरुद्धमिति न किञ्चिद्वा-  
धितं भवति यस्मात् कृतकत्वं न श्रावणत्वं श्रावणत्वं वा न कृत-  
कत्वं तस्मान्न संशय इति । उपेत्य वा विरोधं यदि विरुद्धा-  
भ्यां कृतकत्वश्रावणत्वाभ्यां शब्दे संशयः क्रियते स विशेषा-  
दर्शनादुपजातः कस्य दर्शनान्निवर्तते । न हि विशेषदर्शने सति  
विशेषाकाङ्क्षा भवति यथोपलब्धसामान्यस्य विशेषाका-  
ङ्क्षा भवति । प्रत्यक्षतो निवर्तिष्यत इति चेत् ।  
न । योऽनुमानाभ्यां सन्निपातिताभ्यामर्थे संशयः स प्रत्यक्षान्निव-  
र्तिष्यत इति । तन्न युक्तम् । प्रत्यक्षाविषयत्वात्—नायमर्थः  
प्रत्यक्षस्य विषय इति किं शब्दो नित्योऽनित्यो वेति । आगमान्नि-  
वर्तिष्यत इति चेत् । न । आगमस्य च विचार्यमाणत्वात्—आगम  
एवायं विचार्यते किं शब्दो नित्योऽनित्य इति । न चायं प्रत्यक्ष-  
विषयो नागमविषयः अनुमानोपमानाभ्यां च नायं परिच्छेत्तु श-  
क्यते सोऽयमनिवर्त्यः संशयः प्राप्तः । भवतु किं नो बाध्यते? कथं  
न बाध्यते । यदा वस्त्वन्तरपरिच्छेदकमनुमानं न भवति यथा-  
ऽनित्या बुद्धिः कृतकत्वादाति इदं खलु कृतकत्वं शब्दे दृष्टं स  
चानवधारितस्वभावो नित्योऽनित्य इति । तत्र चोपलभ्यमानं  
कृतकत्वमन्यत्र बुद्ध्यादौ संशयहेतुरिति सर्वमनुमानमनित्यत्वसाधकं  
न स्यात् । सर्वं चानुमानमयं न्यायो बाधत इति । यश्च न्यायोऽ-  
नुमानमूलमुच्छिनात्ति नासौ न्यायविदा युक्तोऽभिधातुम् । नित्या-  
सम्भवात् नायमस्मान्न्यायो बाधते यस्य नित्यं किञ्चिदस्ति तस्य  
विरुद्धान्यभिचारी भवति । अस्माकं तु पक्षे नित्यं किञ्चिन्नास्तीति ।  
न । बाधापरिज्ञानात्—न भवता बाधविषयोऽवलोकितः किन्तु नि-

त्यमस्माकं नास्तीति एतावन्मात्रमवलोक्य परपक्षे दोषो ऽभिधीयते  
इति भवतामपि पक्षे विरुद्धाव्यभिचारी कृतावकाशः । कथम् ?  
सप्रतिघं विज्ञानं सत्त्वादूपवदित्येकः, अप्रतिघं विज्ञानं नीरूपत्वा-  
द्वेदनावदित्यपरः । तदेवमव्यभिचारिधर्मद्वयोपनिपातान्न सप्रतिघं  
नाप्रतिघं सिद्धयेत् तस्मादपन्यायोऽयं विरुद्धयोश्च धर्मयोः सन्नि-  
पाताच्छब्दे संशय इति । धर्मयोः सातत्यादभिलापानुपपत्तिः  
नायमतद्धर्मा कदाचिदापि शब्द उपलभ्यते सततं तु तद्धर्मैव भ-  
वति श्रावणः कृतकश्चेति अभिलापो न स्यात् नित्योऽनित्योवेति ।  
न हि कदाचिदयं द्रष्टा एकस्मिन् वस्तुनि स्थाणुपुरुषधर्मावुपल-  
भमानः शक्नुयाद्वक्तुं स्थाणुर्वा पुरुषो वेति । नैवं भविष्यतीति ।  
व्याहृतमुच्यते । ननु च भवताभिधीयते नित्य इति मयाप्यभि-  
धीयते अनित्य इति कथं नाभिलष्यते सोऽयं विरुद्धाव्यभिचारी-  
न्यायो विचार्यमाणः सर्वथाऽनुमानं बाधत इति अलमनेन । अथ  
कृतकत्वश्रावणत्वे सहिते सम्भूय हेतू भवत इति ? तथापि कृतकत्व-  
श्रावणत्वे सहिते न विभागजत्वादन्यत्रासम्भवाच्च संशयहेतू  
भवतः सोऽयमस्माद्विद्यते यथैव विभागजत्वमन्यावृत्तित्वादसाधा-  
रणं शब्दे संशयं करोति तथा कृतकत्वश्रावणत्वे अपि शब्द-  
वृत्तित्वादन्यत्रासम्भवाच्च संशयहेतू भवतः सोऽयमसाधारण एव न  
धर्मान्तरमतः तदुग्रहणेनैवायं सङ्गृहीत इति तस्मादेकस्मादन्यो  
धर्मोऽनेकधर्म इति न वक्तव्यमिति । यदा पुनरेवम्भूतौ धर्मावेकस्य  
वस्तुनो भवतः तदोपलब्ध्वा तस्य वस्तुनः किं प्रतिपत्तव्यमिति  
तदा तयोरेव धर्मयोः सामर्थ्याधिगतौ यत्रः कर्तव्यः नोभावेतौ  
साधने, कतरोऽत्र साधनं कतरश्चन साधनमिति सामर्थ्याधिगमे यत्रः  
करणीय इति । यत्रश्च क्रियमाणोऽनित्यत्वसाधनेष्वेवावतिष्ठत  
इति । कुतः ? नित्यत्वस्य प्रमाणबाधितत्वात् तच्चोपरिष्ठाद्द्रक्ष्यामः ।



तदेवं व्यवस्थितमेतत् अनेकधर्मोपपत्तेरसाधारणात् धर्मात्  
संशय इति ।

विप्रतिपत्तेः संशय इति व्याहृतार्थप्रवादो विप्रतिपत्तिशब्दस्यार्थो  
व्याहृतार्थप्रवादविषयत्वमुपलभमानस्योपलब्ध्यनुपलब्ध्योश्चाव्यव-  
स्थाने सति तद्वतविशेषानुस्मृतौ च सत्यां संशयो भवतीति । तत्र  
समानोऽनेकश्च धर्मो ज्ञेयस्थ उपलब्ध्यनुपलब्धी पुनर्ज्ञातृस्थे इति  
भाष्यम् । तत्रोपलब्ध्यनुपलब्ध्योस्तावत् पृथक् संशयकारणत्वं  
न भवतीति चञ्चितमेतत् । समानोऽनेकश्च धर्मो ज्ञेयस्थ इत्येतदपि  
न बुद्धयामहे । किमत्र धर्मः संशयकारणमथ ज्ञानमिति । न धर्मः  
संशयकारणमित्यनेकधा समर्थितम् । समानानेकधर्मज्ञानं तु संशय  
कारणं तच्च ज्ञातरि वर्तते इति नास्ति भेदः । समानानेकधर्मयोस्तु  
पृथगभिधाने उक्तं प्रयोजनम् विधीयमानप्रतिषिध्यमानधर्म-  
भेदादिति । विप्रतिपत्तेरित्ययं वक्तृगतः संशयहेतुः । केऽत्र  
सम्यक्प्रतिपन्नाः के मिथ्येति श्रोतुः सन्देहो भवति एतावता भे-  
देन पृथगभिधानम् । समानधर्मः सर्व एवायमिति चेत् समानध-  
र्मोपपत्तेरनेकधर्मोपपत्तेर्विप्रतिपत्तेश्चेति(१) सर्व एवायं समान-  
धर्मएवाऽभिधीयते तस्माद्वैयर्थ्यात् पृथगनेकधर्मोपपत्तेर्विप्रतिपत्तेश्च  
इति न प्रयोजनमस्ति । अत एव कर्तव्यम् । समानधर्मोपपत्ते-  
र्विशेषापेक्षो विमर्षः संशय इति । न । सूत्रार्थापरिज्ञानात् सूत्रार्थ-  
मपरिज्ञायैवैतच्चोद्यते । यथा च भेदः समानानेकधर्मोपपत्तेर्विप्राति-  
पत्तेश्चेति तथा वर्णितम् । अपरे पुनः समानधर्मोपपत्त्यादिभिः  
पदैः पृथक् पञ्चविधं संशयं वर्णयन्ति । समानधर्मोपपत्तेर्विशे-  
षापेक्षो विमर्षः संशय इति एवं शेषेषु पदेषु । तन्न युक्तम् । उप-

( १ ) समानधर्मोपपत्तेर्विशेषापेक्षो विमर्षश्च प्रतिपत्तेश्चेति-पा०  
१ पु० । विमर्शश्चेति क्वचित् ।

लब्धनुपलब्धव्यवस्थायाः पूर्वपदविशेषणत्वात् समानधर्मोप-  
पत्तौ सत्यामुपलब्धनुपलब्धव्यवस्थायां च सत्यां विशेषापेक्षो  
विमर्षः संशय इति सूत्रार्थः । एवमनेकधर्मोपपत्तेर्विप्रतिपत्तेश्चेति वा-  
च्यम् । तस्मान्नोपलब्धनुपलब्धव्यवस्था पृथक् संशयकारणमिति ।  
उपलब्धनुपलब्धयोर्द्वैविध्यात्(१) संशयो न युक्तः, कुतः ? लोक-  
विरोधात्—उपलब्धयोर्द्वैविध्यात् संशयो भवतीति ब्रुवाणो लोकं  
बाधते । कथमिति ? यत्किञ्चिदयमुपलभते सर्वत्रास्य संशयेन  
भवितव्यम् । किं कारणम् ? उपलभ्यमानं द्वेधा भवति । उपल-  
ब्धयोर्द्वैविध्यात्तु यः संशयो भवति तस्य कुतो निवृत्तिः ?  
विशेषदर्शनाभिर्वर्त्तते इति चेत् विशेषेष्वप्येवं—य एते विशेषा  
उपलभ्यन्ते किमेते सन्त आहोऽसन्त इति यावद्यावदुपलभ्यते सर्व-  
त्रोपलब्धिर्द्वैविध्यात् संशय इत्यनिवर्त्यः संशयः । एवमनुपलब्धिर्द्वै-  
विध्ये ऽपि वक्तव्यम् । न चास्य क्वचित् समाश्वासः स्यात् । य-  
दाऽयमपवरकादौ सर्पादीनुपलभते तदा सर्पवत् तद्वेश्म उता-  
सर्पवदिति संशयः अयमपि संशयोऽनिवर्त्य एवेति सर्वत्राश्वा-  
सो न स्यात् । येषां च पञ्चविधः संशय इति सूत्रार्थः  
तैरप्यस्य कारणकृतो भेदो वक्तव्यः स्वभावकृतो वा । तद्य-  
दि कारणकृतो ? न पञ्चविधो, ऽनेकरूपः संशय इति प्राप्तम् । अथ  
स्वभावभेदात् ? न, स्वभावभेदस्यासम्भवादेकरूपः संशयः सं-  
शीतिः संशय इति । तस्मात् पञ्चविधः संशय इति न सूत्रार्थः ।

समानधर्मग्रहणान्न संशयो धर्मिविषयत्वात्—यदिदमुच्यते  
समानधर्मोपपत्तेः संशय इति । तदयुक्तम् । धर्मिविषयत्वात् । न  
हि समाने धर्मे उपलब्धे धर्मिणि संशयो (न) युक्तः धर्मध-  
र्मिणोर्भेदात् । न हि गत्रि दृष्टे अश्वे संशयः ( धर्मिणश्चा-

( १ ) अत्र 'च' इति तात्पर्यटीकातोऽधिकमवगम्यते ।

दृष्टत्वात् नानुपलब्धे न निर्णीतेऽर्थे संशयो भवतीति च व्या-  
घातः । धर्मधर्मिभावात् संशय इत्येके तावत् परिहारं  
ब्रुवते—धर्मे दृष्टे धर्मिणि संशयः धर्मधर्मिभावात् । न पुन-  
र्गवि दृष्टे अश्वे संशयो भवति ) धर्मधर्मिभावानुपपत्तेः । न ।  
नानात्वानिवृत्तेः, न हि धर्मधर्मिभावेन नानात्वं निवर्तते ।  
अथ धर्मधर्मिभावो नियामकः ? इच्छादिसूत्रं तर्हि व्याहृत्य-  
ते । कथमिति ? इच्छादयः प्रतिसन्धानादात्मानं गमयन्तीति  
सूत्रार्थः । अत्र परः प्रत्ययस्थितः कार्यकारणभावात् प्रतिसन्धा-  
नमिति नानात्वस्याबाधनादित्यनेन निवर्तते । इह पुनर्भवता  
धर्मधर्मिभावादिति पुनर्ब्रुवता नानात्वमेव धर्मधर्मिभावादि-  
नियामकमुच्यते इति शक्नुयात् परोऽपि वक्तुं कार्यकारण-  
भावो नियामक इति । तस्मादपव्याख्यानमेतत् धर्मधर्मिभा-  
वात् संशय इति । अथ समानधर्मोपलब्धेरन्यस्मिन्ननुपलब्धे  
धर्मिणि संशयो भवतीति कः परिहारः ? । अयं परिहारः  
बहुव्रीहिः समासोऽतो धर्मिणोऽभिधानं—समानधर्मोपपत्तेरित्यने-  
न पदेन बहुव्रीहिसमासे धर्म्येव व्यपादिश्यते । कथं ? समानो  
धर्मो यस्य स भवति समानधर्मा समानधर्मणः(१) उपप-  
त्तिः समानधर्मोपपत्तिः । किमुक्तम्भवति ? समानधर्मवतो धर्मिणो  
दर्शनादिति ।

विशेषापेक्षो विमर्षः संशय इति विशेषापेक्षो विशेषस्मृत्य-  
पेक्ष इति । अथ सा विशेषस्मृतिः किंविशेषविषया(२) किं संशय-

( ) एतन्मध्यस्थः पाठोऽनुपयुक्त इति सूचितं २ पु० ।

( १ ) समानधर्मणत इति—पा० २ पु० । स च प्रमादिकः ।

( २ ) कश्चासौ विशेषश्चेति किंविशेषः अनुपलब्धपूर्वो विशेषो-  
ऽस्येत्यर्थ इति ता० टी० ।

विषयविशेषविषया उतान्यविषयेति ? योसौ संशयस्य विषयः तं समानधर्माणमुपलभते तस्यायं विशेषाननुस्मरति उतान्यस्येति । यदि तावत् तस्य ? तन्न युक्तं तद्विशेषाणां कचिदननुभूतत्वात्-योऽर्थः पूर्वमुपलब्धविशेषः तद्वतान् विशेषाननुस्मरतीति युक्तम् तद्विशेषाणामनुभूतत्वात्, न । पुनरयमनुपलब्धपूर्वविशेषः सामान्यत उपलभ्यमानः सन्दिह्यते तत्र विशेषानुस्मृतिः कथम् ? तद्विशेषाणामनुभूतत्वादिति । न । सामान्यवचनत्वात् । विशेषापेक्ष इति सामान्यवचनं पुनरनेनावधार्यते तस्य वान्यस्य वेति । यदा तद्वता विशेषाः सुस्मृषिता भवन्ति तदाऽनुभूतेषु विशेषविषया स्मृतिः, यदा त्वनुपलब्धपूर्वेऽर्थे संशयः तदा सादृश्यादन्यगतान् विशेषान् सुस्मृषत इति । एवं तावद्व्यस्थितं त्रिविधः संशय इति ।

अनेन च संशयलक्षणेन यान्यविरुद्धानि संशयलक्षणानि तान्यपि संगृहीतानि । यथा काश्यपीयम्(१) “सामान्यप्रत्यक्षात् विशेषाप्रत्यक्षात् विशेषस्मृतेश्च संशयः” इति । अस्यार्थः सामान्यप्रत्यक्षादिति सामान्यवतः प्रत्यक्षाद्धर्मिण इति, न पुनरयं पदार्थः सामान्यस्य प्रत्यक्षादिति । विशेषाप्रत्यक्षत्वमव्यवस्थितविशेषत्वं नास्मिन् विशेषा व्यवस्थिता इति, विशेषस्मृतेश्च संशय इति समानम् । कथं पुनरनेन सूत्रेणासाधारणोऽपि लभ्यत इति ? लभ्यते व्यभिचारितत्वात्-व्यभिचारि साधारणं तच्चासाधारणेऽपि व्यभिचारित्वमस्तीति लभ्यते । अनेकधर्मोपपत्तिस्तर्हि पृथङ्गून पठितव्या अन्वयव्यतिरेकभेदविधक्षायां पृथगभिधानं पुनः संशयकारणभेदविवक्षयेति । ये त्वय निरोप प्रत्यक्षाद्विशेषस्मृतेश्च निपद्योः

पौनरुक्त्यं वर्णयन्ति—सामान्यप्रत्यक्षाद्विशेषस्मृतेश्च संशय इत्यभिधीयमाने किल गम्यत एतद्विशेषाप्रत्यक्षादिति, न हि कश्चिद्विशेषान् प्रत्यक्षान् स्मरति । तन्न । सूत्रार्थापरिज्ञानात् । नायं सूत्रार्थः विशेषाणामप्रत्यक्षत्वमिति । अपि त्वव्यवस्थितविशेषवत्त्वं—नास्मिन् विशेषा व्यवस्थिता इत्यतो नायं दोषः इति ।

अन्ये(१) तु संशयलक्षणमन्यथा व्याचक्षते—साधर्म्यदर्शनाद्विशेषोपलिप्तोऽभिधर्मः संशय इति । तैरपि साधर्म्यस्यावधारितत्वात् संशयस्य विषयो वक्तव्यः । धर्मीति चेदननूक्तः संशयस्य विषयो धर्मी ? सत्यमुक्तो न पुनर्युक्तः । कथं न युक्तः ? यदि तावद्धर्मव्यतिरिक्तं धर्मिणमभ्युपैति व्याहृतं भवति । धर्मधर्मिणोश्च नानात्वाभ्युपगमे धर्मस्यावधृतत्वात् धर्मिणश्चादृष्टत्वात् न संशयः । न ह्यन्यस्मिन् दृष्टे ऽन्यत्र संशयो भवति । अथाप्यस्मदिशा साधर्म्याभिधानेन धर्म्येवोच्येत ? तन्न युक्तं सधर्मणो भावः साधर्म्यं, साधर्म्यमिति च भावाभिधानेन धर्मोऽभिधीयते न धर्मी, न च युक्तोऽन्यस्य दर्शनादन्यत्र संशय इति । अथार्थान्तरभावं नाभ्युपैति ? तथापि साधर्म्यस्यावधृतत्वात् क ? संशय इति । यदि चायं धर्मिणं नोपलभते कस्यायं विशेषमुपलिप्सेत । न हि साधर्म्यस्य विशेषाः सम्भवन्तीति । अथ सामान्यवतो विशेषा ? इति । तन्न, तस्यादृष्टत्वादित्युक्तम् । न सामान्यस्य विशेषाः सन्तीति सामान्यवतो विशेषा भवन्तीत्येवं ब्रुवता सामान्यविशेषतद्गतां भेदोऽनुज्ञातो भवति । व्यर्थञ्चाभिधानं न सामान्यस्य विशेषास्तद्गतो विशेषा इति । उपलब्ध्यनुपलब्धिव्यवस्थाने च साध-

संशयदर्शनं सत्यपि विशेषोपलिप्सायां च न संशयो भवतीति उपलब्ध्यनुपलब्ध्यव्यवस्थात इति वक्तव्यम् अनेकधर्मदर्शनादिति च ।

समानानेकधर्मोपपत्तेरित्येवमादिवाक्यं संशयलक्षणं तद्विचार्यते किन्तावदयं कारणोपदेश आहो संशयस्वरूपावधारणमिति ? । यदि कारणनिर्देशो ? इत्यल्पमिदमुच्यते समानानेकधर्मादिभ्य इति, अन्यान्यपि संशयकारणानि, तान्युपसंख्येयानि । यथाऽऽत्ममनःसंयोग—आन्तरस्य आत्ममनःसन्निकर्ष, इन्द्रियार्थसन्निकर्षो बाह्यस्येति । अथ स्वरूपावधारणं ? कारणनिर्देशोऽनर्थकः संशीतिः संशय इति वक्तव्यम् । अस्तु तावत् कारणावधारणम् । ननूक्तं कारणान्तरमप्युपसंख्येयमिति ? न, नेदं कारणावधारणार्थमपि त्वसाधारणकारणनिर्देशोऽयम् । तस्मादिन्द्रियार्थसन्निकर्षादीनामप्रसङ्गः । कुतः । प्रत्यक्षसाधारणत्वात् । स्वरूपनिर्देशो वा भवतु—इदमेवास्य स्वरूपं समानधर्मादिभ्यो जन्मेति । सोऽयमेवम्भूतः संशयो विचाराङ्गतयोपादीयते । संशयवद्विपर्ययोऽपि विचाराङ्गम् सोऽपि पदार्थत्वेन वक्तव्यः ? सत्यमसौ पदार्थो न तु विचाराङ्गमिष्यतो नाभिधेयः । कथं न विचाराङ्गं ? यथा सन्दिग्धस्तद्विशेषप्रतिपत्तये यतते नैवं विपर्यस्त(१) इति इत्यतो न्यायविद्यानङ्गत्वात् नाभिधीयते ॥

यमर्थमधिकृत्य प्रवर्तते तत् प्रयोजनम् ॥ २४ ॥

यमर्थमधिकृत्य प्रवर्तते तत् प्रयोजनम् । यमर्थमधिकृत्येति व्यवसायोऽधिकारः । कस्य व्यवसायः ? सुखदुःखसाधनानाम् । इदं सुखसाधनमिति ज्ञात्वा दुःखाप्तये प्रयतते इदं दुःखसाधन-

मिति चाधिगम्य दुःखहानायेति । सुखदुःखयोरवाप्तिहाना-  
भ्यामयं लोकः प्रयुज्यत इति सुखदुःखाप्तिहानी प्रयोज-  
नमिति । अनेन च प्रयोजनेन सर्वे ऽर्थाः सङ्गृहीता भवन्ती-  
ति । एतस्मिंश्च सूत्रार्थे परस्य दोषविवक्षया चोद्यमानस्य वक्तु-  
मशक्तस्य व्याहारो लौकिकोऽयमर्थः प्रयुज्यते ऽनेनेति प्रयोज-  
नमिति । न चानेन न्यायस्य(१) किञ्चित् क्रियत इति न्याया-  
ङ्गभावो नास्तीति । यत्तावल्लौकिकोऽयमर्थ इति एतत् नर्ते(२)  
प्रकृष्टार्थिकादन्यो वक्तुमर्हति—अयमेव च पदार्थो लौकिको  
न प्रमाणादय इति । कश्चासौ लौकिक इति ? यदि प्रमाणो-  
पपन्न इत्ययमर्थः ? अतिदोषोऽयं प्रमाणोपपन्नं न वक्तव्यमिति ।  
अथान्यः लौकिकव्यर्थः ? तन्न बुद्ध्यामहे कथमन्य इति । यदपि  
प्रयोजनं न्यायस्याङ्गं न भवतीति । तदयुक्तम् । या खलु निष्प्र-  
योजना चिन्ता सा न न्यायाङ्गमिति परीक्षाविधेस्तु प्रधाना-  
ङ्गं प्रयोजनमेव, तन्मूलत्वात् परीक्षाविधेरिति ॥

लौकिकपरीक्षकाणां यस्मिन्नर्थे बुद्धिसाम्यं  
स दृष्टान्तः ॥ २५ ॥

लौकिकपरीक्षकाणामिति सूत्रम् । बुद्धिसाम्यविषयो दृष्टा-  
न्त इति सूत्रार्थः । एवं चाकाशाद्यवरोध इति । यदि पुनरेवमव-  
धार्यते लौकिकानां परीक्षकाणां च यो विषयः स दृष्टान्त इत्य-  
लौकिकार्थो न दृष्टान्तः स्यादाकाशादिरिति । उदाहरणत्वेन तु  
लौकिकपरीक्षकविषयस्याभिधानं न तु लौकिकपरीक्षका-  
णामेवेति ।

( १ ) न्यायस्येतिस्थाने परीक्षाविधेः इति पा० २ पु० ।

( २ ) न ऋते—इति छेदः ।

सोऽयं दृष्टान्तः सारूप्यव्युत्पत्त्यर्थो वा स्यादसिद्धसाधनार्थो वा । यदि तावत् सारूप्यव्युत्पत्त्यर्थस्तदा नोपमानाद्भिद्यते । अथासिद्धसाधनार्थो नोदाहरणाद्भिद्यते । यद्युपमानं प्रमाणेऽन्तर्भावः । अथोदाहरणमवयव इति न पृथक् दृष्टान्तोऽस्तीति । इदं तूत्तरमप्रतिसमाधेयमिति पश्यामः । कस्मात् । त्रयस्याप्यपरिज्ञानात् । एवं ब्रुवता न दृष्टान्तो नोदाहरणं नोपमानं विज्ञातमिति । सारूप्यव्युत्पत्त्यर्थं तावदुपमानं न भवतीति वर्णितम् दृष्टान्तः सारूप्यव्युत्पत्त्यर्थः असिद्धसाधनार्थो वेति दृष्टान्तो न भवति । उदाहरणार्थमुदाहरणं वर्णयन्तो वक्ष्याम इति ॥

तन्त्राधिकरणाभ्युपगमसंस्थितिः सिद्धान्तः ॥ २६ ॥

सर्वतन्त्रप्रतितन्त्राधिकरणाभ्युपगमसंस्थित्यर्थान्तरभावात् ॥ २७ ॥

इदमित्थम्भूतं चेति भाष्यम् । इदमिति सामान्यतोऽवगममाह । इत्थम्भूतं चेति विशेषः । एतदुक्तम्भवति—सामान्यविशेषवदर्थभ्यनुज्ञा सिद्धान्त इति । अस्यार्थस्य प्रदर्शनार्थं(१) सूत्रम् तन्त्राधिकरणाभ्युपगमसंस्थितिः सिद्धान्त इति ।

किं पुनरिदं सूत्रं लक्षणार्थमाहो विभागार्थमिति । किं चातः ? यदि लक्षणार्थं तन्त्राधिकरणग्रहणं न कर्तव्यं एतावद्भवत्वभ्युपगमव्यवस्था सिद्धान्त इति । अथ विभागार्थं ? सर्वतन्त्रग्रहणं कर्तव्यं प्रतिज्ञादिवत् । यथा प्रतिज्ञाहेतुदाहरणोपनयनिगमनान्यवयवा इति समस्ताभिधानम्, एवं सर्वतन्त्रप्रतितन्त्राधिकरणाभ्युपगमसंस्थितिरिति वक्तव्यम् । लक्षणार्थं च सूत्रान्तरं वक्तव्यम् । सर्वतन्त्रप्रतितन्त्राभ्युपगमसंस्थित्यर्थान्तरभावादित्यस्य सूत्रार्थो(२)



ऽन्यो वक्तव्यः । अथेदं विभागार्थः ? तथापि ( १ ) पूर्व-  
सूत्रं परित्यज्यताम् । अथ विभक्तानां पुनर्विभागः ? त्रिविधा  
चास्य शास्त्रस्य प्रवृत्तिरिति व्याहृतम् । विभागश्च नियमार्थः ।  
विभक्तानां विभागः किमर्थः ? । यदि नियमार्थः आद्येन सूत्रेण  
कृतत्वान्न प्रयोजनमस्तीति । तस्मात् पूर्वमुत्तरं वा सूत्रमना-  
र्षमिति । नानार्षम् । आद्यस्य लक्षणार्थत्वादुत्तरस्य वि-  
भागार्थत्वादिति । विभागश्च नियमार्थ इत्युक्तम् । एतेन  
अनेकधा भिन्नस्य सिद्धान्तस्य चतुर्धा संग्रह इति नियमं  
दर्शयति । अथाद्यं सूत्रं कथं लक्षणार्थमिति । तन्त्राधिकरणा-  
नामर्थानामभ्युपगम इति सूत्रार्थः । तन्त्रमधिकरणं येषामर्था-  
नां भवति ते तन्त्राधिकरणाः तेषामभ्युपगमसंस्थितिः ( २ )  
रित्यम्भावव्यस्था । धर्मनियमः सिद्धान्तो भवतीति । किमुक्तम्भव-  
ति ? योऽर्थो न शास्त्रितः तस्याभ्युपगमो न सिद्धान्त इति ॥

सर्वतन्त्राविरुद्धस्तन्त्रेऽधिकृतोऽर्थः सर्वतन्त्र-  
सिद्धान्तः ॥ २८ ॥

सर्वेषां सम्प्रतिपत्तिविषयः ( ३ ) सर्वतन्त्रसिद्धान्त इति ।  
यथा प्रमाणानि प्रमेयमाधनानि ।

न दृष्टान्तात् सर्वतन्त्रसिद्धान्तो भिद्यते तत्राप्य-  
विप्रतिपत्तिरिहापीति । भिद्यत इत्याह—दृष्टान्तो हि वादि-  
प्रतिवादिभ्यामेव निश्चितः न पुनरेवं सर्वतन्त्रसिद्धान्त  
इति । अनुमानागमयोराश्रयो दृष्टान्तो नैवं सर्वतन्त्रसि-

( १ ) तथापि—पा० २ पु० । अथापीति कचित् ।

( २ ) अभ्युपगमं स्थितिः—पा० २ पु० ।

( ३ ) सम्प्रतिपत्तिर्विषय इति कचित् ।

प्रथमेऽध्याये १ आह्निके २९-३०-३१ सूत्रम् । १०५

द्धान्त इति । यद्यनुमानागमयोराश्रयो दृष्टान्त इति प्रत्यक्षेऽपि प्रसङ्गः प्रत्यक्षमप्यनुमानागमयोराश्रयः तत्कारणत्वात् । यः प्रत्यक्षविषयः सोऽर्थो दृष्टान्तोऽधिगतोऽर्थः कथ्यत इत्यनुमानागमयोराश्रयः, अधिगमसाधनं तु प्रत्यक्षं, तस्मान्न प्रत्यक्षे प्रसङ्गः ॥

समानतन्त्रसिद्धः परतन्त्रासिद्धः प्रतितन्त्रसिद्धान्तः ॥ २९ ॥

सामान्यविशेषतद्वतां नियमेनाभ्युपगमः प्रतितन्त्रसिद्धान्त इति । यथा भौतिकानीन्द्रियाणीति योगाना(१)मभौतिकानीति सांख्यानामिति ॥

यत्सिद्धावन्यप्रकरणसिद्धिः सोऽधिकरणसिद्धान्तः ॥ ३० ॥

वाक्यार्थसिद्धौ तदनुषङ्गी योऽर्थः सोऽधिकरणसिद्धान्त इति । तस्योदाहरणं भाष्ये । यथेन्द्रियव्यतिरिक्तो ज्ञाता दर्शनस्पर्शनाभ्यामेकार्थग्रहणादिति(२) ॥

अपरीक्षिताभ्युपगमात् तद्विशेषपरीक्षणमभ्युपगमासिद्धान्तः ॥ ३१ ॥

अपरीक्षिताभ्युपगमादिति सूत्रम् । अपरीक्षितोऽसूत्रित इति । योऽर्थः सूत्रेषु नोपनिबद्धः शास्त्रे चाभ्युपगतः सोऽभ्युपगमसिद्धान्त इति । यथा नैयायिकानां मन इन्द्रियमिति । वैशेषिकाणां नैयायिकानां च श्रोत्रमाकाशमिति ।

अपरीक्षितः शास्त्रानभ्युपगतः स्वबुद्ध्यतिशयचिरुपायविषया परबुद्ध्यवज्ञानाच्च प्रवर्तत इति न युक्तम् । कुतः ? परावज्ञानस्यायुक्तत्वात् । यदि तावत् परस्थाप्ता-

(१) योगानां—वैशेषिकाणाम् । (२) गौ० सू० ३ अ० १ आ० १ सू०

मर्थ्यं बुद्ध्वा नायं समर्थ इति प्रवर्तते तदाऽनेन न परः प्रतिपादितो भवति, किन्तु विप्रतिपादितः । यश्चाज्ञः किं तस्य प्रतिपादयितव्यम् । अथ परिज्ञातसामर्थ्यं पुरुषमवजानाति ? तदपि न । अतिशयबुद्धिमतोऽवज्ञानस्यायुक्तत्वात् । तस्मान्नायं सूत्रार्थोऽशास्त्रिताभ्युपगमः सिद्धान्त इति ।

सर्व एवायं पक्षः स्वमुखेनार्थापत्त्या वा विधीयत इति किमनेनातिविस्तृतेनेति केचित् । पक्षपर्याय एव सिद्धान्त इत्यपरे । पक्षस्य किलायं पर्यायः सिद्धान्त इति । सिद्धान्तः पक्षपर्यायोऽयमिति न बुद्ध्यामहे सिद्धान्त इत्युपपन्नप्रमाणकोऽयमर्थः तत्प्रसयादभ्युपगमः पक्ष इत्यन्यतरवादिविप्रतिपन्नस्यान्यतरं प्रति कर्मतया वस्तुनो यदुपादानं स पक्षः यश्च कारकशब्दो यश्च वस्तुशब्दो नैतौ पर्यायौ, अन्यथा परशुच्छेदनमिति । परशुरिति कदा अभिधीयते यदा पुरुषव्यापारनिरपेक्षं वस्तु सन्निधीयमानतयाऽवतिष्ठते, छेदनमिति च यदोद्यम्योद्यम्य दारुणि निपात्यते, तावेतौ छेदनपरशुशब्दौ वस्तुनः क्रियासम्बन्धापेक्षौ प्रवर्तते इति । तथा सर्व एव कारकशब्दा न द्रव्यमात्रे न वा क्रियामात्रे प्रवर्तन्ते । किन्तार्हि ? क्रियासाधने क्रियाविशेषयुक्त इति । कारकशब्दश्च पक्षो न सिद्धान्तः । स कथं पर्यायो भविष्यतीति । सर्वतन्त्रसिद्धान्तश्च पक्षपर्याय इति अहो ? पर्यायशब्देषु कौशलं भदन्तस्य, पक्षो विचारणायामिष्टोऽर्थ इति चाभिधीयते अविचारणीयश्चार्थः पक्षेऽन्तर्भवतीति चित्रम् । अथ पुनः सर्वतन्त्रसिद्धान्तं नैव प्रतिपद्यते तेनापि सर्वतन्त्रसिद्धान्तं निह्नुवानेन तदसत्त्वप्रतिपादको न्यायोऽभिधेयः, यश्चासौ न्यायाभ्युपगमः स सर्वतन्त्रसिद्धान्त इति व्याहतं सर्वतन्त्र-

सिद्धान्तो नास्तीति । अथ न्यायमपि न प्रतिपद्यते, अनिवृत्तो व्याघातः वचने ऽवचने च, यदि तावन्न्यायोऽस्तीति ब्रवीति प्रतिपादयति च नास्ति चेति व्याहृतम् । अथ ब्रवीति न अवचने-  
ऽस्यार्थो न सिद्ध्यति । तस्मात् सर्वतन्त्रसिद्धान्तो नास्ती-  
ति सम्भ्रमव्याकृतम् । इदं च तावत् भवान् प्रष्टव्यो जायते किं पक्षः सिद्धान्तसामान्यं भवति, अथ संग्रहः पक्षशब्देन सि-  
द्धान्तस्य, अथ सिद्धान्तस्य पक्षशब्दः पर्याय इति ? तद्यदि ताव-  
त् सिद्धान्तसामान्यं तन्नास्त्यव्यापकत्वात् । न हि पक्षः स-  
र्वतन्त्रसिद्धान्तं व्याप्नोति असाध्यत्वात् । यथा सत्ता द्रव्यगु-  
णकर्माणि व्याप्नोति व्यापकत्वात् सामान्यं भवति, नचै-  
वं पक्ष इति पर्यायशब्दोऽपि न भवतीत्युक्तम् । यदि च पक्षः  
सिद्धान्तपर्यायः सर्वतन्त्रसिद्धान्तः साध्यो जायते । सर्वतन्त्रसि-  
द्धान्तः साध्यश्चेति व्याघातः । अर्थापत्तितोऽधिकरणसिद्धान्तस्या-  
भेद इति चेत्—अथापि मन्येथाः अर्थापत्तितोऽधिकरणसि-  
द्धान्तो न भिद्यते, वाक्यार्थप्रतिपत्तौ तद्विपरीतवाक्यार्थप्रतिप-  
त्तिरर्थापत्तिर्वाक्यानुषङ्गी योऽर्थः सोऽधिकरणसिद्धान्त इति ॥

प्रतिज्ञाहेतूदाहरणोपनयनिगमनान्यवयवाः ॥ ३२ ॥

प्रतिज्ञाहेतूदाहरणोपनयनिगमनान्यवयवाः । अवयवानां वि-  
भागोद्देशार्थं सूत्रम् । विभागोद्देशश्च नियमार्थः । किं नियन्तव्यं ?  
दशावयवं त्र्यवयवं च वाक्यं, एके तावदब्रुवते दशावयवं वाक्यम् ।  
अपरे त्र्यवयवमिति । उभयनियमज्ञापनार्थः प्रतिज्ञादीनां वि-  
भागोद्देश इति । कथं पुनर्जिज्ञामादयोऽवयवा न भवन्ति ?  
पराप्रतिपादकत्वात् । परप्रतिपादका ये वाक्याङ्गमभूता  
इतरेतराप्रत्यायितेनार्थेनार्थवन्तो वाक्याङ्गतामुपयान्ति ते ऽव-

यवाः । वाक्याङ्गत्वमवयवार्थः । किं पुनर्वाक्यम् ? यस्य प्रतिज्ञादिभिरुपकृतस्य (१) विशेषावस्थापनमर्थः तद्वाक्यं, वाक्यार्थं संहृत्यैते पञ्च निष्पादयन्तीत्यवयवा इत्युच्यन्ते, न पुनर्जिज्ञासादयः परप्रतिपादका इत्यतो न वाक्यस्यावयवा इति । निश्चितत्वाच्च—निश्चितश्च साधयिना भवति । न तस्य जिज्ञासासंशयौ स्तः । प्रयोजनमपि साधनादेव गम्यते । शक्यप्राप्तिश्चेति—न ह्यशक्यमप्रयोजकं वा कश्चित् साधयतीति तस्मात् प्रयोजनशक्यप्राप्ती अपि न वाक्यावयवौ । प्रकरणे तु जिज्ञासादयः समर्था इति भाष्यम् । प्रकरणमेते उत्थापयन्तीति । न हि जिज्ञासादीनन्तरेण प्रकरणस्योत्थानमस्तीति प्रकरणोत्थापका नावयवाः जिज्ञासादय इति । परप्रतिपादकत्वाच्च प्रतिज्ञादीनामयमधिकारं इति ते उपदिश्यन्ते । व्यवयवमपि वाक्यं यथा न भवति तथोपनयनिगमनयोरर्थान्तरभावं वर्णयन्तो वक्ष्यामः ॥

साध्यनिर्देशः प्रतिज्ञा ॥ ३३ ॥

तेषां त्ववयवत्वेन सामान्येन संगृहीतानामितरेतरविशेषकं लक्षणमुच्यते इति । साध्यनिर्देशः प्रतिज्ञेति । तत्र प्रज्ञापनीयधर्मविशिष्टो धर्मी साध्यस्तस्य निर्देशः प्रतिज्ञा—परिग्रहवचनम् । उदाहरणमनित्यः शब्द इति ।

सिद्धत्वाद्धर्मिणो न साध्यतेति केचित्—धर्मी किल धर्मलक्षणः सिद्ध एव सिद्धश्च साध्यो न भवति । नैष दोषः । प्रज्ञापनीयधर्मविशिष्टस्येति वचनात् । न ब्रूमो धर्मिमात्रं साध्यमपि तु प्रज्ञापनीयधर्मविशिष्टो धर्मीति । यदि प्रज्ञापनीयो ? न विशेषणम्, अथ विशेषणं ? न प्रज्ञापनीयः,

नासिद्धं विशेषणं भवतीति सिद्धेनायं विशिष्यते न सा-  
ध्येनेति । सत्यमप्रज्ञातं विशेषणं न भवतीति, प्रज्ञातं त्वि-  
दमनित्यत्वं घटे शब्दस्य साध्यमिति । एवं तर्हि शब्द-  
स्यानित्यत्वं साध्यं न शब्द इति ? शब्दस्येति विशेषणान्न  
दोषः—शब्दस्येति ब्रुवता नानित्यत्वमात्रं साध्यत्वेनानुज्ञायते  
न धर्मिमात्रं । किं तर्हि ? धर्मिणः शब्दस्य प्रज्ञातस्यानित्य-  
त्वस्यान्यधर्मत्वेन योऽयं विशेषणविशेष्यभाव इतरेतरनियामकत्वेन  
नियमः स साध्यः स उभयाश्रयो भवति । उभया-  
श्रयत्वे सति किमुक्तम्भवति ? धर्मी विशेषणं धर्मो वा वि-  
शेषणमिति(१) शब्दस्यानित्यत्वमनित्यत्वस्य वा शब्द इति ।  
धर्मी विशिष्यत इति युक्तम् सामान्यतोऽधिगतत्वा-  
द्विशेषतोऽनधिगतत्वाच्च विशेषप्रतिपादकत्वाच्चानुमानस्य । न च  
पुनर्धर्मस्य सामान्याधिगमोऽस्ति । न नास्ति किमयं धर्मः श-  
ब्दस्य उतान्यस्य घटस्येति । एवं तर्हि शब्देऽनित्यत्वमित्ययमर्थः  
साध्यः तस्य च न कृतकत्वादियोग इति युक्तम्  
प्रज्ञापनीयधर्मविशिष्टो धर्मी साध्यः तस्य निर्देशः प्रतिज्ञा ।  
उभयावधारणप्राप्तावन्यतरावधारणे च दोषः यदि साध्य-  
निर्देशः प्रतिज्ञेति प्रतिज्ञालक्षणं ततः पूर्वोत्तरे द्वे अवधारणे न  
कल्पेते । कथम् ? साध्यनिर्देश एव प्रतिज्ञेति प्रतिज्ञाऽवधृता, न  
साध्यनिर्देशः, प्रतिज्ञाऽन्यथा नास्ति, साध्यनिर्देशोऽन्यथाऽप्य-  
स्तीति प्राप्तम् । ततश्च साध्यनिर्देशो न प्रतिज्ञाऽवधृताऽतो न सा-  
ध्यनिर्देशः लक्षणं व्यतिरेकित्वादिति । अथ साध्यनिर्देशः प्रति-  
ज्ञैवेति साध्यनिर्देशोऽवधृतः, न च प्रतिज्ञा, साध्यनिर्देशोऽन्य-  
था नास्ति, प्रतिज्ञाऽन्यथाऽप्यस्तीति ? एवमपि साध्यनिर्देशो न

प्रतिज्ञालक्षणम् अव्यापकत्वात् । यदापि व्यतिरेकि तदप्य-  
लक्षणम् यथा विषाणित्वं गोः । यदप्यव्यापकं यथा गन्ध-  
वत्त्वं द्रव्यस्य । अथ पूर्वोत्तरे ऽवधारणे न क्रियेते ?  
तथापि किल वाक्यमनर्थकं भवति, न चान्या गतिरास्ति,  
तस्मात् साध्यनिर्देशः प्रतिज्ञैति न युक्तम् ।

सर्वस्मिन् वाक्ये ऽवधारणमिति तु न बुद्ध्यामहे—तद्यथा—  
गोपालकेन मार्गे ऽपदिष्टे एष पन्थाः श्रुघ्नं(१) गच्छतीति नाव-  
धारणस्य विषयं पश्यामः, अवधारणस्य तु विषयः सामान्यश्रुतौ  
नियमः—येन वाक्येन ममानश्रुत्याऽनेकार्थो गम्यते तत्रातिप्रसक्ता-  
वतिप्रसङ्गनिराकरणार्थमवधारणमिति, न पुनः साध्यनिर्देशः  
प्रतिज्ञेत्युक्ते कचित् प्रसङ्गोऽस्ति यन्निराकरणायावधारणं  
क्रियेत । सर्वत्र च सावधारणं कुर्वाणो लोकं बाधत इति ।  
यत्र च विशेषणस्यावकाशस्तत्रावधारणस्यापीति नायं दोषः  
पूर्वोत्तरेऽवधारणे न कल्प्येते इति । ननु साध्यनिर्देशः  
प्रतिज्ञेत्युक्ते साध्ययोर्हेतुदृष्टान्तयोरपि प्रसङ्गो यथा नित्यः  
शब्दश्चाक्षुषत्वात् नित्यः शब्दोऽस्पर्शत्वादबुद्धिर्वच्चेति । न । सू-  
त्रार्थापरिज्ञानात् साध्यनिर्देशः प्रतिज्ञैति प्रज्ञापनीयधर्मविशि-  
ष्टस्य धर्मिणः परिग्रहवचनम् । न च चाक्षुषत्वं प्रज्ञापनी-  
यधर्मविशिष्टस्य धर्मिणः परिग्रहवचनमपि तु धर्मानर्देशो-  
ऽयम् चाक्षुषत्वादाते । तथा बुद्धेर्नित्यत्वमपि । अथ  
पुनः साध्यनिर्देशग्रहणादसाध्यनिर्देशानिवृत्तिः—साध्यनिर्देशग्र-  
हणात् किलामाध्यनिर्देशो निवर्त्यते । असाध्यं च द्वेषा मि-  
द्धमनुपपद्यमानसाधनं च । तत्र साध्यनिर्देश इत्यनेन व-  
चनेनोभयं निवर्त्यते सिद्धमनुपपद्यमानसाधनं च । तत्रानुप-

पद्यमानसाधनं शब्दाचाक्षुषत्वं बुद्धिनिवृत्त्यत्वं च । तस्मान्न तत्र प्रसङ्गः । अथ पुनः कृतकत्वाद्यन्यतरपक्षासिद्धं साध्यतयाप्युपाद-  
 दीत तदा कृतकत्वादेः साध्यनिर्देशस्य प्रतिज्ञात्वं प्राप्तमिति । नैष  
 दोषः विकल्पानुपपत्तेः यदि तावदेवं ब्रवीति कृतकत्वं  
 साध्यमिति ? तदा सूत्रार्थापरिज्ञानादिति परिहारः । अथ  
 कृतकः शब्द इत्येतत् साध्यमित्येवं प्रत्यवतिष्ठते, तदाभ्युपगम  
 एव दोषत्वेन दर्शित इति न किञ्चिद्बाध्यते । यच्चेदमु-  
 च्यते—असाध्यनिर्देशनिवृत्तिद्वारेण साध्यनिर्देशः प्रतिज्ञेत्यु-  
 च्यत इति, तद्विधीयमानप्रतिषिध्यमानशब्दार्थाभ्युपगमान्नियमो  
 न युक्तः—कचिद्वाक्ये विधीयमानोऽर्थोऽभिधीयते कचित्  
 प्रतिषिध्यमान इति, एकान्तवादिनस्तु दोषः यथा च न प्र-  
 तिषिध्यमान एव पदार्थो भवति तथोपरिष्ठाद्वक्ष्याम इति ।  
 साध्यनिर्देश इति च प्रतिज्ञायां साध्ययोर्हेतुदृष्टान्तयोः प्रसङ्ग  
 इति । न प्रसङ्गः सिद्धान्तविशेषणत्वात् साध्यशब्दस्य, सि-  
 द्धान्तविशेषणोऽयं साध्यशब्दः न साध्यमात्रं, तथा च कः  
 प्रसङ्गो हेतुदृष्टान्तयोः, सिद्धान्तश्चानन्तरोक्त्या साध्यशब्दस्य  
 विशेषणं भवति सिद्धान्तानन्तरमवयवाभिधानात् । यद्यनन्तरोक्त्या  
 सिद्धान्तो विशेषणं तन्निर्देशः प्रतिज्ञेति कार्यं ? न, सर्वतन्त्र-  
 सिद्धान्तनिराकरणार्थत्वात् । यदि तन्निर्देशः प्रतिज्ञेत्युच्यते  
 सर्वतन्त्रसिद्धान्तोऽपि प्रकृतत्वात् तच्छब्देनानुकुष्येतेति त-  
 न्निर्देशोऽपि प्रतिज्ञेति स्यात्, अतः साध्यग्रहणेन साध्य-  
 सिद्धान्तः सम्बध्यते न सर्वतन्त्रसिद्धान्त इति सामर्थ्यात्  
 सर्वतन्त्रसिद्धान्तनिराकरणमिति । यद्यप्ययं सामान्यशब्दः  
 तन्निर्देशः प्रतिज्ञेति तथापि सामर्थ्यात् सर्वतन्त्रसिद्धान्तो  
 निराक्रियते सर्वतन्त्रसिद्धान्तस्यासाध्यत्वात् इतरस्य च प्र-



तितन्त्रादेरवस्थायां साध्यत्वादिति । उदाहरणम् ब्राह्मणान्  
 भोजयेति अशेषब्राह्मणभोजनस्याशक्यत्वात् सामर्थ्यान्नियम  
 इति । यदि सामर्थ्यमास्थीयते समस्तस्यानभिधानं तन्निर्देशः  
 प्रतिज्ञेत्येनदपि न कर्तव्यम् प्रतिज्ञा प्रतिज्ञेति वक्तव्यम् साम-  
 र्थ्यतो नियमो गम्यत इति सावोचः किञ्चो बाध्यत इति  
 कथं न बाध्यते यदभ्युपगतं तन्निवर्तते तन्निर्देशः प्रतिज्ञेति ।  
 जिज्ञासादिविशेषणाद्वा न प्रसङ्गः साध्यनिर्देशः प्रतिज्ञेति ।  
 जिज्ञासादिभिः प्रकरणोत्थापनावयवैर्विशेषितमिदं वाक्यं सा-  
 ध्यनिर्देशः प्रतिज्ञेति । यस्मिन्नर्थे जिज्ञासादयः सोऽर्थः साध्य  
 इति तस्य निर्देशः प्रतिज्ञेति । तथा च हेतुदृष्टान्तयोः कः  
 प्रसङ्गः । अर्हत्यर्थे वा कृत्याभिधानं—साध्यनिर्देशः प्रतिज्ञेत्यर्ह-  
 त्यर्थे कृत्यः साधनमर्हतीति साध्यः तस्य निर्देशः प्रतिज्ञा । न च  
 हेतुदृष्टान्तौ साधनार्हावतो न प्रसङ्गः । कर्मकरणयोर्द्धर्मभेदाद्वा—  
 अन्यः कर्मधर्मोऽन्यश्च करणधर्म इति, “कर्तुरीप्सिततमं कर्म”ति  
 कर्मधर्मः साधकतमं करणमिति करणधर्मः । न चेतरेभ्य  
 धर्म इतरधर्मो भवितुमर्हतीति । कर्मनिर्देशश्चायं साध्यनिर्देशः प्रति-  
 ज्ञेति करणनिर्देशश्चाक्षुषत्वादिति अतोऽपि न प्रसङ्गः । साध्या-  
 सिद्धसिद्धभेदाद्वा—अन्यत् साध्यमन्यत् सिद्धमन्यच्चासिद्धमिति ।  
 साध्यमन्यतरपक्षसिद्धमन्यतरं प्रति कर्मतया यदुपादीयते । उ-  
 भयपक्षसम्प्रतिपन्नमसिद्धम् । उभयपक्षसम्प्रतिपन्नं सिद्धमिति ।  
 तेन यथा सिद्धमित्युक्ते न साध्ये नासिद्धे च प्रसङ्गः  
 तथा साध्यमित्युक्ते नासिद्धे सिद्धे च प्रसङ्गः । अथाप्रसक्तमपि  
 देश्यते सर्वे ऽर्थाः सिद्धा अपि प्रतिज्ञात्वेन देशनीया भव-  
 न्ति । अथवा साध्यनिर्देशः प्रतिज्ञेति प्रतिज्ञाद्यवयवविषयो  
 वोऽर्थः स साध्यः—यः प्रतिज्ञादीनामवयवानां विषयो धर्मो

प्रमिद्धधर्मविशिष्टः स धर्मान्तराधिकरणत्वेन साध्यते तथा च हेतुदृष्टान्तयोः कः प्रसङ्गः ।

न चेदयं प्रसङ्गोऽस्ति तस्मादिष्टग्रहणमनर्थकं—साध्य-  
निर्देशः प्रतिज्ञेति किल साध्यस्येष्टग्रहणेनाविशेषितत्वात् ।  
साध्ययोर्हेतुदृष्टान्तयोः प्रसङ्ग इति मन्यमानैः कैश्चिदन्यथा  
पक्षलक्षणानि क्रियन्ते तद्यथा पक्षो यः साधयितुमिष्ट  
इति । अत्रेष्टग्रहणं तावदनर्थकं साध्यपदेन हेतुदृष्टा-  
न्ताभासोक्तेर्निराकृतत्वात् तन्निराकरणार्थमिष्टग्रहणमित्ययु-  
क्तम् । कर्मग्रहणाच्चावाप्तमेतदिष्टमीप्सितमिति चानर्थान्तरम् । अ-  
थाप्यनिष्टपक्षव्युदासार्थमिष्टग्रहणं क्रियते अर्थतः किलास्य  
नेष्टं भवति यत् स्ववचनादिना विरुध्यत इति, यथा  
ऽवाचकाः शब्दा इति, अवाचकत्वं च शब्दानां प्रतिज्ञायते  
शब्दा एवार्थप्रसायनायोच्चार्यन्त इति व्याहतम् । अनुष्णो-  
ऽग्निरिति प्रत्यक्षविरोधः । अश्रावणः शब्द इति प्रत्यक्षविरोधं  
केचिद्वर्णयन्ति । तदयुक्तम् । इन्द्रियवृत्तीनामतीन्द्रियत्वात्—इन्द्रि-  
यवृत्तयोऽतीन्द्रिया इदमनेनेन्द्रियेण गृह्यते नेदमनेनेति न क-  
स्यचित् प्रत्यक्षमस्ति किन्तु तद्भावाभावानुविधानात् । रू-  
पादिज्ञानैरिन्द्रियवृत्तयोऽनुमीयन्ते तस्मान्नेदमुदाहरणम् । उदा-  
हरणन्तवनुष्णोऽग्निरिति युक्तम् । आगमविरुद्धमपि वैशे-  
षिकस्य नित्यः शब्द इति यथा । इदमपि नागमविरुद्धमिति  
पश्यामः । न हि वैशेषिकेण शब्दानित्यत्वमागमतः प्रतिपन्न-  
म्, अपि त्वनुमानात् कारणतोविकारात् इत्येवमादेः, एतदप्यनुमा  
नविरुद्धमेव । अथ सूत्रकारवचनात् प्रतिपन्नं इत्यागमविरोधः ?  
ननु च नित्यो घट इत्ययमप्यागमविरोधः प्राप्तः तस्माद्  
ब्राह्मणेन सुरा पेयेत्यागमविरोधः प्रसिद्धिविरुद्धं तु न बुद्ध्या-

महे (१) कोऽयं प्रसिद्धिविरोध इति? प्रसिद्धिः प्रत्यक्षादीनां प्रमाणानामन्यतमेनार्थप्रतिपत्तिः यथा अचन्द्रः शशीति । तस्मात् पूर्वप्रमाणविरोध एवान्तर्भवतीति न प्रसिद्धिविरोधाभिधाने पृथक् प्रयोजनं पश्यामः । शक्यं तु प्रतिपत्तुम् सर्व एवायं प्रसिद्धिविरोध इति । एतदर्थनिराकरणार्थमिष्टग्रहणं पठन्ति ।

एतच्च सर्वं न युक्तमिति पश्यामः । कथं ? स्वार्थापवादादिदोषाणां प्रतिज्ञादोषत्वेनाभ्युपगमात् सर्व एते(२) स्वार्थापवादादिदोषाः प्रतिज्ञादोषत्वेन सम्भवन्ति, न पक्षदोषत्वेन । कथमिति ? अर्थस्य तादवस्थ्यात्—यथाभूतोऽर्थोऽभिधीयमानः तथाभूत एवानभिधीयमान इति । वचनमपि तर्ह्येवमेवेति चेत् ? वचनेऽप्येते दोषा माभूवन् । सत्यमपी नार्थदोषाः, न वचनदोषाः, किन्तु पुरुषदोषाः, ये हि कर्तृदोषास्ते क्रियाद्वारेण उद्भाष्यन्ते इति क्रियायां कर्तृदोषमुपचर्य दुष्टा क्रियेत्युच्यते एवं वक्तृदोषान् वचने उपचर्य दुष्टं वचनमित्युच्यते । मुख्यतस्तु नार्थे दोषो न वचन(३) इति । अर्थस्य स्वक्रियासामर्थ्यात् सर्वोऽर्थः स्वस्यां स्वस्यां क्रियायां समर्थः स तु स्वक्रियाव्यतिरेकेण क्रियान्तरे विनियुज्यमानः कर्तुरेवाकाशैलं प्रकाशयति । एवं वचनमपि स्वस्मिन्नर्थे समर्थं विषयान्तरे तु प्रयुज्यमानं वक्तुः संमोहं प्रकटयति ।

प्रतिज्ञायाः पक्षविषयत्वात् प्रतिज्ञादोषाः पक्षदोषा इत्युच्यन्ते । नैतद्युक्तम् हेत्वादिदोषाणामपि पक्षदोषत्वप्रसङ्गात् । एवं सति हेत्वादयोऽपि पक्षविषया इति कृत्वा हेत्वादिदोषा अपि पक्षदोषा भवन्तु ततश्च दूषणं पक्षदोषा इति वक्तव्यं न पुन-

(१) प्रमाणविरोधाद्भेदेन ता० टी० । (२) सर्वत्र ते— पा० २ पु० ।

(३) वस्तुतस्तु पक्षदोषो नार्थे न वचन इति २ पु० पा० ।

दूषणानि न्यूनतावयवोत्तरदोषाक्षेपभावोद्भावनानीति(१) । अथ वाच्यवाचकभावेन नियमो भविष्यतीति न साध्यसाधनभावेनेति ? नैतद् युक्तम्, प्रमाणाभावादिति साधनविषयत्वेनावतिष्ठते पक्षो वचनविषयत्वेन च, तत्र वाच्यवाचकभावनियमाद्वचनदोषाः पक्षे भवन्तु, माभूवन् साध्यसाधकभावात् । साधनदोषाः पक्षदोषा इति न प्रमाणमस्ति । वचनदोषाश्च पक्ष उपचर्यन्ते । न हि सम्भवे सत्युपचारो लभ्यते । तद्यथा मञ्चाः क्रोशन्तीति क्रोशनक्रियाया मञ्चेऽसम्भवात् लौकिकप्रयुक्तवाक्यान्वाख्यानं कुर्वता मञ्चस्थाः पुरुषा इति स्थानिषु पुरुषेषु(२)मञ्चशब्दमारोप्य प्रमाणासम्भवेनोपचारः क्रियते मञ्चाः क्रोशन्तीति । न पुनः प्रतिज्ञादिदोषाः प्रतिज्ञायां न सम्भवन्ति यतस्तत्रासम्भवन्तोऽवश्यमन्वाख्येयतया व्यवस्थिताः पक्षे उपचर्येरन्निति । आकस्मिकं च मुख्यार्थव्यतिक्रमं कुर्वाणेन यदुक्तं नैयायिकहेतुप्रतिषेधेनाऽऽकस्मिको मुख्यार्थव्यतिक्रमो लभ्यते इति, तद्व्याह्रयेत । अथेष्टग्रहणेन लौकिकोर्थोऽभिधीयते इष्टमाभिप्रेतमिष्टमपि मे मतमिति । अयमप्यर्थः साधनादेव गम्यते न हि कश्चिदनिष्टं साधयति । योऽप्यनिष्टमयात् साधयति तस्याप्यनिष्टनिवृत्तिरिष्टेति नानिष्टं साधयति तस्मादिष्टग्रहणमनर्थकम् । एवं विचारणायामिष्टोऽर्थः पक्ष इत्यत्रापीष्टग्रहणमनर्थकम् (३) । का चेयं विचारणा ? यदि साधनदूषणप्रयोगः तत्रानेकार्थसन्निपाते न ज्ञायते कथमिष्टमिति ? किं साध्यत्वेन, साधनत्वेन, दूषणत्वेन, दूष्यत्वेन, वेति । अथ संशयो विचारणा ? तद्यथा आत्मनोऽस्तित्वनास्तित्वविचारणायामिति ? आत्मनोऽस्तित्वनास्तित्व-

( १ ) उद्भाव्यमानानि—पा० १ पु० ।

( २ ) ग्रहणं प्रत्युक्तमिति २ पु० पा० ।

संशय इति यावदुक्तं भवति तानदिदमुक्तं भवति आत्मनो-  
 स्तित्वनास्तित्वविचारणायामिति संशयो ( विचारणापदस्य ना-  
 र्थः न विचारणा संशयपदस्य । ) विचारणा हि नाम संशयो-  
 च्छरकालभाविनी साधनदूषणप्रयोगरूपा अन्यतराधिकरणनिर्ण-  
 यावसाना सा न संशय इति । संशयः पुनरनवधारणा-  
 त्मकः प्रत्यय इति । न च वादे संशयो भवति तयोर्नि-  
 श्चितत्वात् निश्चितौ हि वादं कुरुत इति । एतेन सा-  
 ध्यत्वेनेप्सितः पक्ष इति प्रत्युक्तम् । ईप्सितग्रहणस्यानिष्टनि-  
 राकरणार्थत्वात् विरुद्धार्थानिराकृत इति न वक्तव्यम् । पक्षो  
 यः साधयितुमिष्ट इत्यत्रेष्टग्रहणेनानिष्टपक्षनिराकरणमितीहापीप्सि-  
 तग्रहणादनिष्टपक्षनिरास इत्युत्तरकारिकार्द्धं न कर्तव्यं(१) वि-  
 रुद्धार्थानिराकृत इति । अथ विरुद्धार्थानिराकृत इत्यनेना-  
 निष्टाः पक्षदोषा निराक्रियन्त ? ईप्सितग्रहणं तर्हि व्यर्थम् ।  
 अथोभयमीप्सितग्रहणं विरुद्धार्थानिराकृत इति च पक्षदोषा-  
 णां निराकर्तृ, पथाऽपि पक्षो यः साधयितुमिष्ट इत्यत्रापि वि-  
 रुद्धार्थानिराकृत इति कर्तव्यम् । सर्वथैते पक्षलक्षणे विचा-  
 र्यमाणे एकस्य न्यूनत्वमेकस्याधिक्यं ख्यापयत इति । स्वयं  
 साध्यत्वेनेप्सित इति च स्वयङ्ग्रहणं न कर्तव्यम् । कि-  
 ङ्कारणम् ? कर्मणः कर्त्रपेक्षत्वात् यथा कर्त्ता वृक्षं छिनत्ती-  
 त्युक्ते स्वयमिति गम्यते न हान्यस्य छेद्यमन्यद्विन्नत्ति । एवं  
 यस्य साध्यं स एव साधयितेति(२) स्वयमिति गम्यते । सो-  
 ऽयं परस्याक्षराधिक्यदोषानविविच्य स्ववचनप्रयोगेषु समूह

( ) एतदन्तर्गतो ग्रन्थो नास्ति । २ पु०

( १ ) न वक्तव्यमिति २ पु० पा० ।

( २ ) सिद्धाधयितेति-पा० २ पु० ।

इति । यदापि वादविधानटीकायां साधयतीति शब्दस्य स्वयं परेण च तुल्यत्वात् स्वयामिति विशेषणं, साधयतीति किलायं शब्दः प्रयोज्ये प्रयोक्तारि च तुल्यरूपो भवतीति । सखम् । तुल्यरूप एष शब्दो न पुनः साधारणप्रयोगे प्रयोजनं पश्यामः । अत एव वक्तव्यं—पक्षो यः साधयितुमिष्ट इति । तत्त्वभाक्तयोश्च तत्त्वसम्प्रतिपत्तेः प्रयोक्तार्यसम्प्रतिपत्तेः यद्यप्ययं तुल्यरूपः शब्दस्तथापि प्रयोज्य एव सम्भवति साधयतीति, न प्रयोक्तारि भाक्तत्वात्, प्रयोज्ये चाञ्जसत्वात् । तुमुनश्च समानकर्तृकेषु नियमात् साधयितुमिति तुमुनः प्रयोगोऽयम् स चायं समानकर्तृकेष्वेव दृष्टः । तद्यथा स्नातुं गच्छामीति । न पुनरनुमत्त एव ब्रूयात् स्वयं स्नातुं यामीति तथेहापि । यद्यपि साधयतिशब्दस्तुल्यरूपस्तथापि तुमुना विशेषितत्वात् प्रयोक्तार्यनतिप्रसङ्गः । यदापि स्वयं शब्देन(१) शास्त्रानपेक्षमभ्युपगमं दर्शयतीति, अत्रोक्तम् । किमुक्तम् ? परावज्ञानस्यायुक्तत्वादित्येवमादि । किं पुनः शास्त्रं यदनपेक्षमभ्युपगमं दर्शयति ? ननु शास्त्रं प्रत्यक्षागमाभ्यामविरुद्धं आगमस्तदनपेक्षमभ्युपगमं दर्शयतीति ब्रुवताऽप्रमाणकमर्थमभ्युपैतीत्युक्तम् । यश्चाप्रमाणकोऽभ्युपगमो नासावभ्युपगन्तुं स्वस्थात्मना(२) युक्तः नापि प्रतिपादयितुं युक्त इति । यद्यपि वादविधौ साध्याभिधानं प्रतिज्ञेति प्रतिज्ञालक्षणमुक्तं तदप्युभयथा दोषान्न युक्तम् । कथमिति । यदि तावत् पूर्वप्रकृतपक्षमपेक्षमाणेनेदमुच्यते साध्याभिधानं प्रतिज्ञेति ? तदा साध्यग्रहणानर्थक्यम् । प्रकृतः पक्षस्तच्छब्देनाभिसम्भन्तस्यत इति

( १ ) स्वयं शब्देन—इति कचित् ।

( २ ) सुस्थात्मना—पा० १ पु० ।

तदभिधानं प्रतिज्ञेति वक्तव्यम् । अथ पक्षानपेक्षं स्वतन्त्रमे-  
तल्लक्षणं तथापि यो नैयायिकप्रतिज्ञायां दोष उक्तः स इह  
प्रसक्तः यस्तु तत्र भवता परीहारः(१) क्रियते ममापि  
स एव परीहारो भविष्यतीति न वक्तव्यम् । मयानभ्युपग-  
मात् भवता चाभ्युपगतत्वात् यथा नाम कश्चित्परं ब्रूयात्  
माता तव\*बन्धकी(२) स्त्रीत्वादिति स तस्योत्तरं ब्रूयात् । न  
बन्धकीत्वे स्त्रीत्वं हेतुः किन्तु स्वपुरुषव्यतिरेकेण पुरुषान्त-  
रसम्बन्ध इति । स्त्रीत्वाद्बन्धकीत्वं ब्रुवाणस्य मातुर्बन्धकीत्वम-  
परिहार्यम् । अथ परपुरुषसम्बन्धं हेतुमभ्युपेयात् स्त्रीत्वाद्ब-  
न्धकीत्वं व्याहतमिति तथा । भवतोऽपि व्याघातः साध्ययो-  
र्हेतुदृष्टान्तयोः निर्देशं प्रतिज्ञा प्राप्नोतीति तस्मादपेतसर्वदोष-  
मिदं वाक्यं साध्यनिर्देशः प्रतिज्ञेति ॥

उदाहरणसाधर्म्यात् साध्यसाधनं हेतुः ॥ ३४ ॥

हेतोरवसरप्राप्तस्य लक्षणापदेशद्वारेणोदाहरणसाधर्म्यादिति  
सूत्रम् । उदाहरणेन साधर्म्यमुदाहरणसाधर्म्यम् । किं पु-  
नरुदाहरणं वक्ष्यमाणकं तेन साधर्म्यं समानधर्मता यो धर्मः  
साध्ये भवति तथाभूत एवोदाहरणे ऽपीति न पुनः स एव, अ-  
न्यधर्मस्यान्यत्रावृत्तेः—न ह्यन्यस्य धर्मो ऽन्यत्र वर्तते किन्तु  
तत्तुल्यः स एवेत्युच्यते इति । यदि पुनः साधर्म्यं हेतुरि-  
त्येतावन्मात्रमुच्येत भवत्येवं विवक्षितार्थसिद्धिरनिष्टप्रतिषेधस्तु  
न स्यात् साधर्म्यमात्रं हेतुरित्यतोऽनिष्टप्रतिषेधार्थमुदाहरण-  
साधर्म्यग्रहणम् । उदाहरणसाधर्म्यग्रहणादनुदाहरणसाधर्म्यमर्था-

( १ ) 'परीहार'शब्दस्य स्थाने तालपत्रपुस्तके सर्वत्र परी-  
हार इति पाठः । \* तवस्थाने मे इति २ पु०पा० ।

( २ ) बन्धकी पुंश्रुली ।

निराकृतं भवति । अवधारणेन वा निराक्रियते उदाहरणे-  
नैव साधर्म्यं न पुनरनुदाहरणेनापि साधर्म्यमेव(१) न पुनर्वै-  
धर्म्यमपीति । कस्य पुनरुदाहरणेन साधर्म्यं ? कस्यान्यस्य पुनः  
स्यात् साध्यस्य प्रकृतत्वात् प्रत्यासत्तेश्च-प्रकृतं प्रत्यामन्नं  
च साध्यं तस्मादुदाहरणसाधर्म्यं साध्यस्य । अत्रापि च  
साध्येन साधर्म्यमिति साधर्म्यमेवेत्यवधार्यते । किं पुनरनेना-  
वधारणेन लभ्यते ? साध्यैकदेशवृत्तिरहेतुरिति लभ्यते । सो-  
ऽयं हेतुः साध्योदाहरणाभ्यां प्रतिसंहितः । किं पुनरस्य प्र-  
तिसन्धानं ? साध्ये व्यापकत्वम् उदाहरणे चासम्भवः । एवं  
द्विलक्षणस्त्रिलक्षणश्च हेतुर्लभ्यते उदाहरणेनैव साधर्म्यमिषेवं  
ब्रुवताऽनभ्युपगतत्रिपक्षस्याप्युदाहरणेनैव साधर्म्यमिति द्विलक्ष-  
णोऽपि हेतुर्भवतीत्युक्तम् । यदा पुनर्विपक्षमभ्युपैति तदा-  
प्युदाहरणेनैव साधर्म्यं नानुदाहरणेनेति त्रिलक्षणो हेतुरित्यु-  
क्तं भवति । तदेवं द्वावप्यन्वयव्यतिरेकिणौ यथा वैशेषि-  
कस्यानिसः शब्दः कृतकत्वात् सामान्यविशेषवतोऽस्मदादिबाह्यक-  
रणप्रत्यक्षविषयत्वाद्धेति । द्वावन्वयिनौ यथा सर्वानित्यतावादिनः अ-  
निसः शब्दः प्रमेयत्वात् अमूर्तत्वाच्च । तदेवमन्वयव्यतिरेकिभे-  
दवानन्वयभेदवांश्चतुःप्रकारो हेतुरित्युक्तं भवति । तदेवं हेतुस्व-  
रूपावधारणाद्धेतुभासा निराकृता भवन्ति । तत्रोदाहरणेनै-  
व साधर्म्यमिषेनेन विपर्ययहेतोरनैकान्तिकस्य च निराकरणम् ।  
साधर्म्यमेवोदाहरणेनेत्यनेनावधारणेन साध्यावृत्तिः साध्यैकदेश-  
वृत्तिश्च निराकृत इति । तत्र तावद्विपर्ययहेतुश्चो विषाणि-  
त्वात् गौर्विषाणित्वादित्यनैकान्तिकः साध्यावृत्तिश्चाक्षुषत्वाद-  
नित्यः शब्द इति । साध्यैकदेशावृत्तिरनित्याः परमाणवो



गन्धवत्त्वादिति । स्वरूपतस्तर्ह्यनैकान्तिकादिग्रहणं न कर्त्तव्यम् । यद्यनेन हेतुलक्षणेन एवंभाव्यमानेनार्थादिनैकान्तिकहेत्वादयो निराक्रियन्ते नन्वनैकान्तिकः सव्यभिचार इत्येवमादिसूत्रानारम्भः । नातिप्रक्तस्य नियमार्थत्वात् अनकेषां हेत्वाभासाभिन्ना इति तेषां नियमज्ञापनार्थमनैकान्तिकादिग्रहणमिति ।

उदाहरणसाधर्म्याच्च किमन्यत्साध्यसाधनमिसेके । न किलोदाहरणसाधर्म्यव्यतिरेकेण साध्यसाधनमस्तीत्यत एवं सूत्रं कर्त्तव्यं “उदाहरणसाधर्म्यं हेतु”रिति । अथ पुनः साध्यसाधनशब्दोपादानमुदाहरणसाधर्म्यविशेषणार्थमेवमपि पञ्चम्यपदेशोऽनर्थक इति । न हि भवति नीलादुत्पलमिति । अन्ये तु पञ्चम्यपदेशानर्थक्यमन्यथा वर्णयन्ति । अर्थान्तरे दृष्टत्वादिहानर्थक इति । अर्थान्तरे किल पञ्चमी दृष्टा यथा ग्रामादिति । न पुनरिहोदाहरणसाधर्म्यव्यतिरेकेण साध्यस्य साधनमस्तीत्यतः पञ्चम्यपदेशोऽनर्थक इति । साध्यसाधनविशिष्टे चोदाहरणे साधर्म्यहेतुत्वेन ब्रुवाणोनाभिधेयो हेतुरित्युक्तं भवति । तथा च साध्यनिर्देशः प्रतिज्ञेति व्याहृतं भवति । न चाभिधानाभिधेयात्मकः समुदायो दृष्ट इति नैवोभयेषामवयवत्वम् । तत्रत्वेष दोषो न परीहारान्तरं प्रयोजयति तेनैवापाकृतत्वात् उदाहरणसाधर्म्यात् साध्यसाधनवचनं हेतुरित्येवं व्याचक्षणेन समस्त एव दोषोऽपाकृतो भवतीति । अतो न परीहारान्तरं प्रयोजयति । साधर्म्यस्य व्यभिचार्यव्यभिचारित्वात् विशेषणयोगो न तद्वचनस्याकारकत्वात् यत्तत्प्रकारवत्तद्विशेष्यते साधर्म्ये चैतदस्ति न च वचसीति । वचसः कारकत्वं न भवतीति न बुद्ध्यामहे यथैवार्थः प्रकारवान् तथा वचनमपीति । अर्थस्तावत् कथं प्रकारवान् ?

उभयथाभावात्—यस्मादयमर्थ उभयथा भवति निसोऽनिसः  
मूर्तोऽमूर्तश्च । वचनमपि तर्ह्युभयथा भवतीति तुल्यं निसा-  
नित्यमूर्ताऽमूर्तशब्दाभिधेयमिति । दृष्टश्च शब्दे विशेषणयोगः  
यथा किमयमाह गौरित्ययमाह इतिपरतया शब्दः शब्दान्तरा-  
द्व्यवच्छिद्यते । स्वयं वचनविशेषकाणि बहूनि वाक्यानि  
प्रयुक्तानि । तद्यथा स्वपरपक्षयोः सिद्ध्यसिद्ध्यर्थं वचनं वाद  
इति । अथ वचनं नैवविधमिति(१) सिद्ध्यसिद्ध्यर्थं वचनं वाद  
इत्येवमादि व्याहतम् । सोऽयं सूक्ष्मेक्षिकया परस्य दोषानभि-  
दधानो लोकादप्यपभ्रष्ट इति । यदप्यर्थान्तरे दृष्टत्वादिसनर्थकः  
पञ्चम्यपदेश इति? एवं ब्रुवाणः स्वसिद्धान्तं बाधते, न हि भवन्तः  
सेनावनादीन्यर्थान्तरभूतानि प्रतिपद्यन्ते । अथ च पञ्चम्यपदेशो  
भवति वनादयं वृक्ष आनीतः सेनातोऽश्व इति । दृष्टश्च तन्त्रान्तरे  
पञ्चम्यपदेशोऽनर्थान्तरे सन्धिविग्रहाभ्यां षाड्गुण्यं सम्पद्यते  
इति । अनभ्युपगतार्थान्तरविपक्षस्य(२) च हेतुर्विपक्षाद्विशेष इति  
पञ्चम्या अर्थान्तरवाचकत्वं कुतः । यदप्युदाहरणसाधर्म्यस्येति  
वक्तव्यं नोदाहरणसाधर्म्यादिति । तदपि न । विवक्षातः  
कारकशब्दप्रयोगात्—यदा साधर्म्यमभिधीयमानतया विव-  
क्षितं भवति उदाहरणसाधर्म्यस्येति युक्तम् । यदा तूदाहरण-  
साधर्म्यस्य निमित्तभावो वचनेऽपि विवक्षितस्तदोदाहरणसा-  
धर्म्यादिति निमित्तपञ्चमी युक्ता । कथं पुनरुदाहरणसाध-  
र्म्यस्य निमित्तभावः? सति भावात् यस्मादुदाहरणसाधर्म्यं  
बुदुध्वा विवक्षाप्रयत्नवायूदीरणतालवाद्यभिधातादयः शब्दस्य  
निमित्तं भवन्ति अतः पारस्पर्येणोदाहरणसाधर्म्यमपि नि-  
मित्तमिति । तस्मात् पञ्चम्यभिधानमेव ज्यायः ।

(१) नैवविध्यम्—पा० २ पु० । (२) विशेषस्येति ३ पु० पा० ।

उदाहरणमनित्यः शब्द उत्पत्तिधर्मकत्वात् उत्पत्तिधर्मकम-  
नित्यं स्थाल्यादि दृष्टमिति । किं पुनरनित्यं नाम ? यस्यानित्यत्वं  
तदनित्यम् । अथानित्यत्वं किम् ? उभयान्तावच्छिन्नवस्तुसत्तास-  
म्बन्धः सत्ता वा तद्विशेषणा । अथोत्पत्तिधर्मकं किम् ? उत्पत्तिधर्मो  
यस्य स उत्पत्तिधर्मा उत्पत्तिधर्मैवोत्पत्तिधर्मकः । का पुनरियमुत्प-  
त्तिः ? असद्विशेषणस्य सतोऽत्यन्तमभावभावप्रतिषेधः—यद-  
सद्विशेषणं सद्भवति तत्पूर्वं नासीत् पश्चाद्भवतीति ग-  
म्यते तस्यात्यन्तमभावोऽत्यन्तञ्च भाव इति प्रतिषेधो यः  
स उत्पत्तिशब्दार्थः सत्ता वैवांचिशेषणा । वाक्यार्थाभ्यनु-  
ज्ञानाच्च पदार्थोऽभ्यनुज्ञातो भवति यो वाक्यस्यार्थोऽभूत्वा  
भवतीति स पदस्यार्थ उत्पद्यत इति । सोत्पत्तिधर्मो यस्य  
स भवत्युत्पत्तिधर्मक इति ॥

तथा वैधर्म्यात् ॥ ३५ ॥

किमेतावद्धेतुलक्षणमिति ? नेत्युच्यते । किं तर्हि ? “तथा  
वैधर्म्यात्” । अत्राप्युदाहरणवैधर्म्यादित्युदाहरणेनैव वैधर्म्यं  
नानुदाहरणेनेति, वैधर्म्यमेवो(१)दाहरणेन न साधर्म्यमपीति ।  
उदाहरणमनित्यः शब्दः उत्पत्तिधर्मकत्वात् अनुत्पत्तिधर्मकं  
नित्यं दृष्टं आत्मादिद्रव्यमिति भाष्यम् । एतत्तु (२) न स-  
मञ्जसमिति पश्यामः प्रयोगमात्रभेदात् प्रयोगमात्रं हि भि-  
द्यते नार्थ इति । न च प्रयोगमात्रभेदाद्भस्त्वन्तरं भवि-  
तुमर्हतीति । उदाहरणमात्रभेदाच्च—उदाहरणमात्रं केवलं भिद्यते  
आत्मा घट इति । यदि चोदाहरणभेदाद्भेदो भवति  
“तथा वैधर्म्या”दिति न पठितव्यम् । किं कारणम् ? उ-

( १ ) वैधर्म्यमिवेति कश्चित् ।

( २ ) इतच्चेति टीकानुसारेण युक्तम् ।

दाहरणभेदादेव भेदो गम्यते । उदाहरणसूत्रं च भेदकमस्ति  
“तद्विपर्ययाद्वा विपरीत”मिति । तस्मान्नेदमुदाहरणं न्याय्यमिति ।

उदाहरणं तु नेदं निरात्मकं जीवच्छरीरं अप्राणादिम-  
त्त्वप्रसङ्गादिति । यदुभयपक्षसम्प्रतिपन्नमप्राणादिमत्त्वं तत्सर्वं  
निरात्मकं दृष्टम् । न चेदमप्राणादिमद्भवति तस्मान्नेदं नि-  
रात्मकमिति । सोऽयमव्रीतः परपक्षप्रतिषेधार्थ एव भवति ।  
तावेतौ वीताव्रीतहेतु लक्षणाभ्यां पृथगभिहितमिति ।  
तत्र स्वरूपेणार्थपरिच्छेदकत्वं वीतधर्मः अव्रीतः पुनः प-  
रपक्षप्रतिषेधेनैव प्रवर्तत इति । एकस्य विधीयमानोऽर्थ  
इतरस्य प्रतिषिध्यमानः । कथं पुनरयमव्रीतोऽर्थपरिच्छेदक  
इति । अथ योऽभ्यनुज्ञातोऽर्थपरिच्छेदकः स कथम् ?  
वीतोऽन्वयादिति चेत् ? वीतो हेतुरन्वयेन प्रतिपादयति । अथ  
प्रमेयत्वं कस्मान्न हेतुः यद्यन्वयस्यैतत् सामर्थ्यम् ? व्यभि-  
चारात् प्रमेयत्वं न हेतुः ? न तर्ह्यन्वयः प्रतिपादकः अपि  
त्वव्यभिचारः । यदि चाव्यभिचाराद्धेतुरर्थं प्रतिपादयति तदा  
अदेश्यमेतत् कथमव्रीतः प्रतिपादक इति अव्रीतस्यापि  
व्यतिरेकाव्यभिचारित्वात् प्रतिपादकत्वमिति । कथं ? यावद-  
प्राणादिमत्त्वं तत् सर्वं निरात्मकं दृष्टमिति अप्राणादिमत्त्वं  
च जीवच्छरीराभिर्वर्तते तस्मात्तदव्यभिचारि निरात्मकत्वमापि  
निवर्त्स्यतीति । अथ पुनरप्राणादिमत्त्वनिवृत्तिरेव प्रतिपाद्यते  
न पुनर्निरात्मकत्वस्य ? न युक्तमेवं भवितुम् । किं कारणम् ?  
पक्ष एवं सति व्यभिचारो दर्शितः स्यात् पक्षव्यभिचा-  
रोपदर्शने सति शक्यं वक्तुम् । अन्वयिनि तु हेतौ शब्दे  
नित्यत्वमस्तु सति कृतकत्व इति । तस्माद्यथान्वयिनोऽन्वयस-  
म्बन्धाव्यभिचारः प्रतिपादकः तथा व्यतिरेकिणोऽपि व्य-

तिरेकाव्यभिचार इति । एतेन यथा वीतहेतोरव्यभिचारिण एकस्य धर्मस्य दर्शनादितरधर्मानुमानमेवमवीतहेतावपि एकधर्मनिवृत्तिदर्शनादितरधर्मानुच्यनुमानमिति । सर्वात्मकत्वप्रसङ्ग इति चेत् । न । विकल्पानुपपत्तेः । यद्येकधर्मनिवृत्तिदर्शनादितरधर्मनिवृत्तिरनुमीयते तन्निवृत्त्या च सात्मकत्वं सिद्ध्यतीति मन्यसे एवं च सर्वात्मकं शरीरं प्राप्नोति । किङ्कारणम् ? अप्राणादिनिवृत्तेरडित्यादिनिवृत्तिप्रतिपादकत्वात् नेदमडित्यवच्छरीरमप्राणादिमत्त्वप्रसङ्गादेवमडित्यादिप्रतिषेधोऽपि वक्तव्य इति । तच्च नैवं विकल्पानुपपत्तेः इदं तावत् भवान् पृष्ठो व्याचष्टाम्—किमवधारितकार्यस्वभावः पदार्थो डित्यशब्दवाच्यः आहो नेति । यद्यवधारितकार्यस्वभावः संज्ञाभेदमात्रमात्मा स इति । अथानवधारितकार्यस्वभावः तस्य व्यावृत्तिरशक्या प्रतिपादयितुम् । व्यावृत्तिप्रधानं चेदं वाक्यं तस्मादवीतहेतोरर्थमबुद्ध्या सर्वात्मकता देश्यत इति ।

यदि तर्ह्यसाधारणो धर्मो हेतुर्नित्या पृथिवी गन्धवत्त्वादित्यादयो हेतवः प्राप्नुवन्ति । न । हेत्वर्थापरिज्ञानात्—सत्यमसाधारणो वैधर्म्यहेतुः न पुनर्वैधर्म्यं व्याभिचारि गन्धवत्त्वं च नित्यानित्यव्यभिचारि तस्मादन्वायिनो व्यतिरेकिणश्च नान्वयव्यतिरेकौ हेतुभावनिमित्तम् किन्त्वन्वयव्यतिरेकयोरव्यभिचार इति । यः पुनरसाधारणो धर्मः पक्ष एव केवलं यस्य तत्तुल्याविपक्षौ न स्तः स कस्मान्न हेतुः यथा सर्वं नित्यं सत्त्वात् । सत्यमयमसाधारणो न तु व्यावृत्तः अव्यावृत्तेरहेतुरिति । एतेन यः पक्षैकदेशवृत्तिरविद्यमानसपक्षविपक्षः स न हेतुरित्युक्तं भवति यथा सर्वं नित्यममूर्त्तत्वादिति । यः पक्षैकदेशे वर्तते अविद्यमानसपक्षो विपक्षाच्च निवर्तते यथाऽनभ्यु-

पगतनिसपक्षस्य निखे वाङ्मनसे श्रावणत्वादिति स क-  
स्मान्न हेतुः ? अयमपि न हेतुः सूत्रार्थेनापोदितत्वात्—सूत्रा-  
र्थस्तथा वैधर्म्यादिति । अत्र च वैधर्म्यमुदाहरणेनैव, वैधर्म्य-  
मेव चोदाहरणेन, न पुनरिदं वैधर्म्यमेव तस्मान्न प्रसङ्गः ।  
एवमनयोर्वीतावीतहेत्वोः पृथगर्थप्रतिपादकत्वस्याऽऽकुमारं प्रसिद्धेः  
यदुक्तं वीतावीतौ न पृथक् प्रतिपत्तिहेतू इति तत्संमूढे-  
नोक्तम् ।

हेतुर्विपक्षाद्विशेष इत्यन्ये—अन्ये त्वन्यथा लक्षणं व्या-  
चक्षते हेतुर्विपक्षाद्विशेष इति । यदि पुनरेतावन्मात्रमुच्य-  
ते हेतुर्विशेष इति ? किं स्यात्, विशेषमात्रं हेतुः स्यात् सा-  
धर्म्यमात्रनिराकरणं च स्यात् साधर्म्यमात्रनिराकरणे विशेष-  
मात्रपरिग्रहे च इष्टानिष्टसङ्ग्रह इति । अतोऽनिष्टहेतुनिराक्रियायै  
विपक्षग्रहणम्(१) विपक्षाद्यो विशेषः स हेतुः । विपक्षाद्विशेषो हेतुरि-  
त्येतावति चोच्यमाने विपक्षाद्विशेषमात्रस्य हेतुत्वं स चानेकभे-  
दः तन्निवृत्त्यर्थं विपक्षादेवेत्यवधार्यते । अवधारणे चैतस्मिन् विप-  
क्षैकदेशवृत्तिरेकोऽनुषज्यते गौर्विषाणित्वात् स हि विपक्षादेव  
विशेष इति नायमनेनावधारणेन निराक्रियत इति तन्निराक्रि-  
यायै द्वितीयमवधारणं विशेष एव च विपक्षान्न त्वयं वि-  
शेष एव विपक्षैकदेशवृत्तित्वात् सामान्यमपि । तदेवमाभ्या-  
मवधारणाभ्यामन्वयव्यतिरेकी त्रिलक्षणो हेतुर्लभ्यत इति ।

सत्यमेकस्त्रिलक्षणो हेतुर्लभ्यते समानपक्षैकदेशवृत्तिश्च एक-  
स्त्रिलक्षण एव निराक्रियत इति । कथमिति । आद्ये-  
नावधारणेन विपक्षादेव यो विशेषः स हेतुरिति ब्रुवता यस्तुल्यै-  
कदेशवृत्तिः स निवर्तितो भवति । न ह्ययं विपक्षादेव विशेषः किन्तु

सपक्षैकदेशादपीति । विपक्षैकदेशवृत्तिप्रतिषेधात् समानपक्षाद्यो विशेष एव स न हेतुरित्युक्तम्भवति यथाऽऽवोऽयं विषाणित्वात् न पुनरयं प्रयत्नानन्तरीयकत्वादिर्विशेष एव न भवति अपि पक्षैकदेशवृत्तित्वात्सामान्यमपीति । यद्येवं विपक्षादेव यो- विशेषः स हेतुरित्येतद्वधारणं बाधितं भवति । न चायं प्रयत्नानन्तरीयकत्वादिर्विपक्षादेव विशेषः किन्तु तत्तुल्यैकदेशादपि । अथाश्रूयमाणेनार्थे(१)नावधारणे ऽर्थवती । एवञ्च सति तुल्यैकदेशवृत्तिवत् साध्यैकदेशवृत्तेरपि हेतुत्वप्रसङ्गः येनैव सामर्थ्येन तत्तुल्यैकदेशवृत्तिर्लभ्यते तेनैव सामर्थ्येनानुमेयैकदेश- वृत्तिरपि हेतुः प्राप्तः । यथाऽनित्याः परमाणवो गन्धवच्चादिति । ते एतेऽवधारणे यदि तावद्यथाश्रुते भवतस्तत इष्टः प्रयत्नानन्तरी- यकत्वादिर्न हेतुः । अथान्यथा श्रूयते अन्यथा प्रकल्प्यते अभि- प्रेतार्थसिद्ध्यर्थं तथाप्यभिप्रेतप्राप्तिवदनिष्टोऽपि गन्धवच्चादिर्ल- भ्यते इति उभयं च लक्षणदोषः अभिप्रेतहानिरनिष्टप्रसङ्गश्च । नैष दोषः वृत्तौ विशेषितत्वात्—अनिष्टस्य गन्धवच्चादेः प्राप्तिरि- त्यदोषः यस्माद्वृत्तावाह । यो धर्मः पक्षस्येति अनेन चाक्षुषत्वादिः पक्षासम्भवी निराक्रियते पक्षैकदेशवृत्तिस्तु कथम् ? न ह्यसौ पक्षधर्मो न भवति तथा विपक्षैकदेशवृत्तिर्न विपक्षस्य न धर्म इति तस्मादन्यथा निराकरणे यन्नः कर्तव्य इति । न कर्त- व्योऽवधारणान्निवृत्तेः—अवधारणादेकदेशवृत्तिर्निवृत्तिष्यते । किं पुनरवधार्यते किं धर्म एव पक्षस्य उत पक्षस्यैव धर्म इति । अस्तु तावद्धर्म एव पक्षस्येति । किं पुनरस्यावधारणस्य सामर्थ्यं ? कि- मनेन सम्भवो ज्ञाप्यते, उतासम्भवो व्यावर्त्यते, उभयथापि ना- वधारणस्य सामर्थ्यमस्ति सम्भवज्ञप्तेरसम्भवनिवृत्तेश्चावधारण-

मन्तरेणाप्यवगतेः । न चैकदेशवृत्तिर्निराक्रियत इति व्यर्थमवधारणम् । अथ पुनर्व्याप्तिरस्यावधारणस्यार्थः धर्म एव पक्षस्येति न पुनरधर्मोऽपि यः पुनः पक्षैकदेशवृत्तिरसावधर्मोऽपि । सत्वमनेनैकदेशवृत्तिर्निराक्रियत इति । एताध्मिन्नप्येकं सन्धित्सत इदममन्यत् प्रच्यवते । भवत्वेकदेशवृत्तेर्निराकरणं सपक्षे सिद्धे एतत्पदं किमर्थमारभ्यत इति । कथं पुनरिदमनारभ्य यस्माद् व्याप्त्यर्थेनावधारणेन चरितार्थत्वात् । धर्म एव पक्षस्येति पक्षो नियतो, धर्मोऽनियतः तस्यानियतस्य व्याप्त्यतिव्याप्तिभ्यां तत्तुल्यविपक्षगतिः तत्र विपक्षे नास्तीति प्रसक्तस्य प्रतिषेधो भवतु, सपक्षे सिद्ध इत्येतत्पदं माभूत् । अथ पुनरिदमवधारण(१)मन्यथा क्रियते पक्षस्यैवेति । एवमप्यनन्तरे द्वे अपि पदे सपक्षे सिद्धो विपक्षे नास्तीति च बाधिते भवतः । कथं ? सपक्षे सिद्ध इत्येतदवधारणार्थबाधितम् पक्षस्यैव धर्मः सपक्षे सिद्ध इति । न हि लोक एवं प्रकाराणि वाक्यानि प्रवर्तन्ते देवदत्तमेव भोजय यज्ञदत्तं च । उत्तरं तु पदं विपक्षे नास्तीति गम्यमानत्वादकार्यं । केन गम्यमानत्वादिति । अवधारणेन पक्षस्यैव धर्मः सामान्यस्येति गम्यत एव इति विपक्षे नास्तीत्येतन्न कर्तव्यमिति । न च पक्षैकदेशवृत्तिर्निराक्रियत इति यदर्थमवधारणं स एवार्थो हीयत इति । अथ पुनः सपक्षे सिद्ध इत्येतदपि पदमवधारणार्थमेवारभ्यते सपक्ष एव सिद्धः सिद्ध एव सपक्ष इति । किं पुनरस्मिन् पदेऽवधारणेन लभ्यते यदि सम्भवः सोऽनवधारितोऽपि गम्यते सपक्षे सिद्धः । अथ व्याप्तिः तज्जातीयस्यैकदेशवृत्तिरहेतुरिति प्राप्तम् । अथ सपक्ष एव सिद्ध इति तथापि पूर्वोत्तरे पदे व्याहृते भवतः पक्षस्य धर्मो विपक्षे नास्तीति अवधारणार्थबाधितत्वात् पूर्वमनारभ्यं गम्यमानत्वादुत्तरमपि । अथ



विपक्षे नास्तीत्येतदप्यवधारणार्थमेवेति । अत्रापि किमवधार्यते विपक्ष एव नास्तीति नास्त्येव विपक्ष इति । यदि विपक्ष एव नास्ति तदा गौर्विषाणित्वादिति हेतुः प्राप्तः स हि विपक्ष एव नास्तीति । अथ विपक्षे नास्त्येवेति न पुनर्मध्यमस्य पदस्यानारभ्यः तत्र पूर्वपदं व्याप्त्यर्थं उत्तरपदं विपक्षैकदेशवृत्तिप्रतिषेधार्थम् । अथ सपक्षे सिद्ध इत्येतत्पदं किमर्थमारभ्यत इति । यदि सम्भवार्थं व्याप्त्यर्थेनाद्यावधारणेन(१) सम्भवो लभ्यत इति व्यर्थम् । तदेतस्मिन् लक्षणे सहवृत्त्या विचार्यमाणे ऽनिष्टहेतूपनिपातो वा इष्टहेतुपरित्यागो वाभिप्रेतग्रस्तहानिर्वेति दोषाः । हेतुविपक्षाद्विशेष इति च यदा सौत्रान्तिकपक्षमाश्रित्य लक्षणं विचार्यते तदा विपक्षासम्भवाद्धेतुविपक्षाद्विशेष इति विपक्षार्थो वक्तव्यः न चासति विपक्षार्थं पश्याम इति । न चासति पञ्चम्याः प्रयोगः सम्भवति इति विपक्षे नास्तीति सप्तम्यर्थो वक्तव्यः विपक्षासम्भवे सति पक्षतज्जातीयव्यापकत्वात् कृतकत्वादेर्विशेषोऽर्थश्चिन्त्यः । कृतकत्वादिति (तदा)साधारणत्वात् सामान्यं न विशेष इति । तदेतल्लक्षणं स्वसिद्धान्तेनासङ्गतत्वादलक्षणमिति । यदपि हेतुवार्तिकं ब्रुवाणेनोक्तम्(२) सप्तिकासम्भवे षट्प्रतिषेधादेकद्विपदपर्युदासेन त्रिलक्षणो हेतुरिति । एतदप्ययुक्तम् । द्विपदलक्षणयुक्तयोर्हेतुत्वात्— तत्र किल सप्तिका सम्भवति पक्षस्यैव धर्मः समान एव सिद्धः विपक्ष एव नास्ति । पक्षस्य धर्मः समाने च सिद्धः पक्षस्य धर्मो विपक्षे नास्ति । समान एव च सिद्धः विपक्षे नास्ति, पक्षस्य धर्मः समाने च सिद्धो वि-

( १ ) आद्येवधारणेनेति—पा० २ पु० ।

( २ ) हेतुवार्तिकं—पा० २ पु० । वार्तिकं कुर्वाणेनेति तु महाभाष्ये गोनर्दीयस्त्वाहेतिवदित्यनुमीयते विस्तरस्तु भूमिकायाम् ।

पक्षे च नास्तीति । तदेवं सप्तिकासम्भवे साति षट्प्रतिषेधमुक्त्वा यदयं त्रिपदपरिग्रहेण त्रिलक्षणस्य हेतुतां शास्ति तेनैकाद्विदपयु-  
दासं ज्ञापयतीति । तच्च नैवम् । द्विलक्षणयुक्तयोर्हेतुत्वादिति अनभ्युपगताऽनित्यपक्षस्य कृतकत्वादित्ययं द्वाभ्यां लक्षणाभ्यां युज्यते प्रयत्नानन्तरीयकत्वादिति चानयोर्हेतुभावो न स्यात् । यश्चायं व्यतिरेकी हेतुः नेदं निरात्मकं जीवच्छरीरं अप्राणा-  
दिमन्त्रप्रसङ्गादित्येवमादिः स न हेतुः स्यात् द्विपद-  
योगादिति । तस्माद्धेतुविपक्षाद्विशेष इत्येतल्लक्षणं विचार्यमाण-  
मनभिमतं वा हेतुमापादयति इष्टं वा बाधने ग्रन्थं वा निराक-  
रोति शास्त्रं बाधत इति ।

“तत्र यः सन् सजातीये द्वेधा चासंस्तदत्य-  
य ” इति । अन्यनेन(१)—सन् सजातीये द्वेधा चासं-  
स्तदत्यय इत्यसपक्षे नास्ति । एतावता च किल लक्षणेन त्रिलक्षणो हेतुर्लभ्यत इति । यथाश्रुति न लभ्यते । यदि तावदेतल्लक्षणं यथाश्रुति भवति पक्षे(२) विद्यत इति केनैत-  
ल्लभ्यते इति । ननु चोक्तं हेतुः तदाभासो वा प्रायः पक्षधर्म एव भवति । उक्तमेतन्न पुनरनेन पक्षधर्मो हेतुरिति लभ्यते, किं त्वपक्षधर्मो न हेतुः न हेत्वाभास इति । अथाप्यर्थतो लभ्येतापक्षधर्मो हेतुर्न हेतुर्न हेत्वाभास इत्ययं यदि वाक्यार्थो भवति अर्थाद् गम्यते हेतुर्हेत्वाभासश्च प-  
क्षधर्म इति । सत्यमर्थात् पक्षधर्मो गम्यते न तु व्या-  
पको नियतो लभ्यत इति । अपक्षधर्मनिवृत्तिमात्रत्वेन स-  
म्भवमात्रं लभ्यते इति । तच्च द्वेधा व्यापकमव्यापकं च ।

( १ ) इत्यन्ये सन् इति- पा० २ पु० ।

( २ ) विपक्षे इति- पा० २ पु० ।

तत्राव्यापकोऽनिष्टो हेतुः प्राप्तः । न प्राप्तः पक्षधर्म एवे-  
त्यभिधानात् यः पक्षस्य धर्म एव स हेतुः प्राप्तः न त्वयं  
पक्षधर्म एव एकदेशवृत्तित्वादिति । नावधारणस्यान्यार्थत्वात्—  
अन्यार्थमवधारणं भवन्तः कल्पयन्ति । किमर्थं ? हेतुहेत्वाभास-  
नियमज्ञापनार्थम् । तदवधारणमन्यार्थं सत् कथमव्यापकं नि-  
वर्तयिष्यति । अथोभयकारि भवत्यव्यापकनिवृत्त्यर्थं हेतुहेत्वाभा-  
सनियमज्ञापनार्थं च तथापि सन्सजातीये द्वेधा चेत्यकरणी-  
यम् । कथम्, व्याप्त्यर्थेनावधारणेन पक्षोऽपि नियतो धर्मश्च  
नियत इति । अनियतस्य व्याप्त्यव्याप्तिभ्यां धर्मस्य द्वौ  
राशी शिष्यमाणौ सजातीयस्तदत्ययश्च तत्रातिप्रसक्तेरसंस्तद-  
त्यय इति युक्तम् । सन् सजातीय इति किमर्थम् । यदि सम्भवार्थं  
तन्न । अनियमात्—व्याप्त्यव्याप्त्योः सम्भवो गम्यत इति  
किमनेन सन् सजातीय इति । द्वेधा चेति सर्वथा न व-  
क्तव्यम् । इदं तावत् गम्यमानत्वात् सन् सजातीय इति  
न कर्तव्यम् । सच्छब्देन व्याप्त्यव्याप्त्योः सामान्येनाभि-  
धानात् द्वेधा चेति प्रमत्तवाक्यम् । अथ मन्येत सन्  
सजातीय इत्यवधारणार्थमारभ्यत इति ? अवधारणाऽर्थो युक्त  
आरम्भः अवधारणं न युक्तम् । कथमिति ? यदि ताव-  
देवमवधार्यते सन्नेव सजातीय इति ? प्रयत्नानन्तरीयकत्वादस्तेन  
हेतुः यस्मात् प्रयत्नानन्तरीयकत्वादिः सन्नसन्नपि द्विधा  
चेति एतदवधारणार्थबाधितम् । न हि भवति ब्राह्मणमेव  
भोजय क्षत्रियं चेति । अथ सजातीय एव सन्नित्यवधार्यते  
तथापि पूर्वोत्तरे बाधिते भवतः । कथम् । एकमवधारणार्थ-  
बाधितं एकं गम्यमानत्वात् । अथ पुनर्द्वेधा चेत्यवधा-  
णार्थम् ? अत्रापि किमवधार्यते किं सजातीय एव द्विधा

द्विधैव सजातीय इति । यदि तावत् सजातीय एव द्विधा नान्यत्र पक्षे(१) तदत्यये तद्विधेत्युक्तं भवति । यद्येवं सन् सजातीय इति न कर्तव्यम्—प्राप्त्यर्थेनावधारणेनाऽऽद्यपदे सजातीये सम्भवस्योक्तत्वात् । द्विधा चेन्नन्यपदं द्विधा निवृत्तिपरत्वात् द्विधा चेत्यभिधानात् सम्भवो गम्यत इति सन् सजातीय इति सर्वथा न वक्तव्यम् । सजातीय एव द्विधा चेन्ननेनावधारणेन पक्षवृत्तिर्लभ्यते इति धर्म एव पक्षस्येति व्याप्त्यर्थमवधारणमयुक्तम् । अथमाभूत् सर्वपदावधारणव्याघात इति नावधारणं तथापि मध्यमे द्वे पदे अपि न कर्तव्ये । सोऽयं गृहपवेशाक्षितारकानिर्गमन्याय इति । अथ पुनर्द्विधैव सजातीय इति । तथापि कृतकत्वादिर्न हेतुः न ह्यसौ सजातीये द्विधैव । त्रिलक्षणं च हेतुं ब्रुवाणेन स्वसिद्धान्तोपात्तयोर्द्विपदयुक्तयोरहेतुत्वमिति प्राप्तम् । व्यतिरेकी च न हेतुरिति प्राप्तम् । नैव हेतुरिति चेत् कुतस्तस्य हेतुत्वे यत्न इत्यनुत्तरम् । अथ पुनरवधारणानि न क्रियन्ते तथापि पक्षैकदेशवृत्तिरनैकान्तिकश्चानुषक्त इति ।

एतेन ग्राह्यधर्मस्तदंशेन व्याप्नोहेतुरिति प्रत्युक्तम् । अनेनाव्यापकादिर्लभ्यत इति उक्तोत्तरमेतदपीति । असंस्तदत्यय इत्येतदपि विपक्षे नास्तीत्यनेन समानमिति ।

तादृगविनाभावविधर्मोपदर्शनं हेतुरित्यपरे—तादृशा विना न भवतीत्यनेन किल द्वयं लभ्यते विपक्षासत्त्वं तादृशसत्त्वं च उपदर्शनग्रहणेन किल पक्षे सत्त्वं लभ्यत इत्येवं त्रिलक्षणप्रविभावितात्मा पक्षो लभ्यत इति । यत्तावत्तादृगविनाभाविग्रहणाद्विपक्षेऽसत्त्वं तादृक्सत्त्वं च लभ्यत इति तत् न युक्तम् ।

तादृशाविना न भवतीति एतस्माद्विपक्षेऽसत्त्वं गम्यते तादृशे तु सम्भव इत्येतदेव कुतः न ह्ययं नियमो यो विपक्षे नास्ति सोऽवश्यं तज्जातीयेऽस्तीति । एवं च श्रावणत्वाद्यपि हेतुः प्राप्तः श्रावणत्वाद्यपि तादृशाविना न भवतीति । भवतु तावत्तादृशाविनाभाविग्रहणे तत्तज्जातीये सम्भवः स पुनः पक्षे सम्भवतीत्येतत् कुतः । ननूपदर्शनग्रहणादेतल्लभ्यते ? न तल्लभ्यते उपदर्शनग्रहणस्याभिधानार्थत्वात् उपदर्शनग्रहणमभिधानार्थम् । उपदर्श्यतेऽनेनेति न पुनरस्यैतत् सामर्थ्यमस्ति पक्षेऽन्यत्र चेति । क पुनरन्यत्र स्याद्यत्र सम्भवः क चास्य सम्भवः तज्जातीये । तस्मादतदुक्तम्भवति तज्जातीयाविनाभाविनः तज्जातीय एवाभिधानहेतुरिति । एवं च ते चाश्लुषत्वं हेतुर्भवति । न हि चाश्लुषत्वमनित्यत्वेन विनाभावि । उपेत्य वा भवतु तादृशाविनाभाविनो धर्मस्य पक्ष उपदर्शनमिति । तथापि पक्षैकदेशवृत्तिं केन निराकरोषि । उपदर्शनग्रहणेनेति चेत् । न । तस्य सम्भवमात्रज्ञापनार्थत्वात् । अथ मन्येत उपदर्शनग्रहणेन व्याप्तिर्लभ्यत इति न युक्तम् उपदर्शनग्रहणस्य सम्भवमात्रज्ञापनार्थत्वात् उपदर्शनग्रहणेन सम्भवमात्रं ज्ञाप्यते पक्षे स पुनर्व्यापक इति न युक्तम् । अथात्रापि केनचिन्न्यायेनावधारणानि क्रियेरन् तान्यव्यापकहेतुनिराकरणेनऽसमर्थानीति पूर्ववत् प्रसङ्गः । यच्चिदमुदाहरणमेतस्मिन् प्रयत्नानन्तरीयकत्वादिरनित्यत्वस्याग्नेर्धूम इति । तत्र धूमस्तावदग्नेरप्रतिपादक इत्युक्तम् । प्रयत्नानन्तरीयकत्वमप्यहेतुः कुतः प्रयत्नानन्तरीयकत्वमप्यपक्षावृत्तित्वात् न हि प्रयत्नानन्तरीयकत्वं शब्दधर्मः न हि कश्चिच्छब्दः प्रयत्नानन्तरीयकोऽस्ति संयोगाविभागयोनित्वाच्छब्दस्य । अथ पारम्पर्यक्रमेण प्रयत्नः शब्द-

कारणम् पारम्पर्येण सर्वेऽर्थाः शब्दकारणमिति विशेषणमयुक्तं  
 प्रयत्नानन्तरीयकत्वादिति अनित्यः शब्दो यतस्तदुत्पत्तेरिति  
 वक्तव्यम् । यच्चेदं प्रयत्नानन्तरीयकत्वं शब्दस्यानित्यत्वे कारणं  
 भावाभिधानेनोच्यते किं पुनस्तत् किं जन्म उतोपलब्धि-  
 रिति । यदि तावज्जन्म तन्नैव समर्थमिति प्रयत्नानन्तरी-  
 यकत्वग्रहणं व्यर्थम् । न हि भवत्यनित्यः शब्दो देवदत्त-  
 कृतकत्वादिति । अत एव वक्तव्यं जन्मवत्त्वादिति । यदि  
 चेदं जन्म व्यभिचारि भवेत् ततः प्रयत्नानन्तरीयकत्वग्रहण-  
 मर्थवत् । किं कारणम् ? व्यभिचारिणि विशेषणान्यर्थवन्ति भवान्ति ।  
 अथोपलब्धिः प्रयत्नानन्तरीयकत्वादित्यनेन भावाभिधानेनोच्यते  
 एवमप्युपलब्धेरेव सामर्थ्यमस्तीति व्यर्थं विशेषणम् । न ह्युप-  
 लब्धमानं द्वेधा भवति नित्यमनित्यं प्रयत्नानन्तरीयकमन्यथा  
 चेति । अथ ब्रूषे प्रयत्नानन्तरमुपलब्धमानं घटत्वं नित्यमिति  
 त्वयैवैतद्व्यभिचारितमिति शब्दानित्यत्वानुमितौ प्रयत्नान-  
 न्तरीयकत्वं न हेतुः अव्यापकं च प्रयत्नानन्तरीयकत्वं शब्दरा-  
 शोः पक्षीकृतत्वात् । अथ शब्दविशेष पक्षीकृत्योच्यते तत्रा-  
 प्याद्य एव प्रयत्नानन्तरीयकत्वं सम्भवति न द्वितीयादिष्विति  
 अव्यापकत्वमनिवृत्तम् । अथ यः प्रयत्नानन्तरीयकः सो-  
 ऽनित्य इति तथाप्यन्यो हेतुर्वक्तव्यः । हेतोः पक्षविशेष-  
 णत्वेनोपात्तत्वात् । यदप्युक्तमप्रयत्नानन्तरीयकस्य त्रयी गतिरिति  
 किञ्चिन्नित्यमाकाशाद्येकेषां किञ्चिदनित्यं विद्युदादि किञ्चिदस-  
 देधाकाशकुसुमादि । इदं महानैयायिकत्वं महावादित्वं च य-  
 त्तावदसदप्रयत्नानन्तरीयकं च किञ्चिच्चेति चित्रम् । नित्यं तु  
 किञ्चिद्भवति न पुनरप्रयत्नानन्तरीयकत्वम् । न ह्याकाशं न प्रय-  
 त्नानन्तरीयकमिति शक्यं वक्तुम् अप्रयत्नानन्तरीयकस्य जन्म-

विशेषितत्वात् न चाकाशस्य जन्मास्ति तस्मान्न प्रयत्नानन्तरीयकं नाप्यप्रयत्नानन्तरीयकमाकाशमिति । एतेनाभावो व्याख्यातः—अभावेऽप्येवमेवेति । तदेवमेतानि न हेतुलक्षणानि सम्भवन्तीदमेवार्थं हेतुलक्षणं न्यायमिति ॥

साध्यसाधर्म्यात् तद्धर्मभावी दृष्टान्त उदाहरणम् ॥३६॥

साध्यसाधर्म्यात् तद्धर्मभावी दृष्टान्त उदाहरणमिति सूत्रम् । अस्योदाहरणोपलक्षणमर्थः । साध्यस्य साधर्म्यं साध्येन समानधर्मता । अत्रापि साध्येनैव साधर्म्यं न पुनरसाध्येनापि साधर्म्यमेव साध्येन न पुनर्वैधर्म्यमपि यस्मात् साध्यसाधर्म्यात् तद्धर्मभावी भवति । किं कुतश्चित् साध्यसाधर्म्यात् तद्धर्मभावी न भवति ? न भवसपि यथा अमूर्त्तत्वादेः कर्मणः तस्मात् साध्यसाधर्म्याद्यत्र तद्धर्मो भवति स भवति तद्धर्मभावी सोऽयं दृष्टान्तः साध्यसाधर्म्यात् तद्धर्मभावित्वेन विशेषणेन युज्यमान उदाहरणं भवति उदाहियतेऽनेन धर्मयोः साध्यसाधनभावः इत्युदाहरणम् । ननु च करणकारकपरिग्रहाद्वचनमुदाहरणं दृष्टान्तश्चार्थो न चानयोः सामानाधिकरण्यं युज्यते न हि विषाणादिमदित्यभिधानं गत्वा सामानाधिकरणं भवति । नैष दोषः वचनविशेषणत्वेन दृष्टान्तस्योपादानात् स्वतन्त्रो दृष्टान्त उदाहरणम् । किन्तु साध्यसाधर्म्यात् तद्धर्मभावित्वे सति अभिधीयमान इति । तद्धर्मभावी तस्य धर्मः तद्धर्मः तस्येति साध्यस्य । साध्यश्च द्वेधा भवति धर्मो धर्मी च । एकदा धर्मो विशेषणत्वेनान्यदा धर्मी विशेषणत्वेनेति तस्येति धर्मिग्रहणं युक्तम् । न पृथक् धर्मस्य ग्रहणात् यस्माद्धर्मिणो धर्मा उत्पत्तिधर्मकत्वादयः न धर्मस्य, धर्मे च साध्यमुदाहरणसाधर्म्यादिति व्याघातः नाहि धर्म-

स्योदाहरणेन किञ्चित्साधर्म्यं किन्तु धर्मिणः साध्यसाधर्म्यचोदाहरणस्य धर्म्यश एव साध्ये चोपमंहारो धर्मिण्येव तस्माद्धर्मो साध्य इति तस्य धर्मिणः साध्यस्य यो धर्मः साध्यः स यस्मिन् दृष्टान्ते भवति विद्यते स दृष्टान्त उदाहरणम् । उदाहणं स्थाल्यादिद्रव्यमिति तदुत्पत्तिधर्मकं चानिस् दृष्टमिति ॥

ताद्विपर्ययाद्वा विपरीतम् ॥ ३७ ॥

ताद्विपर्ययाद्वा विपरीतम् । साध्यवैधर्म्यादितद्धर्मभावी दृष्टान्त उदाहरणमिति । उदाहरणमवीतहेतौ द्रष्टव्यमिति ।

अन्ये तु साध्यसाधर्म्यात् तद्धर्मभावित्वं दृष्टान्तस्येति सूत्रं पठन्ति । तेषां त्वयमभिप्रायः दृष्टान्तोदाहरणयोर्माभूदैक्यमिति । किं पुनस्तद्धर्मभावित्वं साध्यसाधनाभ्यां योगः साध्यसाधनयोगे च तद्धर्मभावी भवति अतो भावाभिधानेन साध्यसाधनाभ्यां योगोऽभिधीयत इति । एतच्च सूत्रमपरे दूषयन्ति । अस्माकन्तु नायं सूत्रपाठः तस्मान्नायं दोष इति । एतस्मिन्नपि पाठे किल भाविग्रहणमनर्थकम् । कस्मात् ? सर्वावयवानां साध्यधर्मभावित्वात् । यस्मात् किल सर्वावयवाः साध्यधर्मभाविनो भवन्ति भावयन्ति गमयन्तीति नायं सूत्रार्थ इति ।

अन्ये तु तद्धर्मभावीत्येतत्पदमन्यथा निराकुर्वन्ति तद्धर्मभावी भवन्नुष्णभोजिन्यायेन(१) वा भवेत् दण्डिन्यायेन वा भवेत् । तद्यदि तावदुष्णभोजिन्यायेन उष्णं भोक्तुं शीलमस्येत्युष्णभोजी तद्धर्म वा भावयितुं शीलमस्येति तद्धर्मभावी । अत्रापि भावयितुं गमयितुं यावदुक्तं



स्यादिति नायं सूत्रार्थ इति न किञ्चिदेतत् । दण्डि-  
न्यायस्तु दण्डो यस्यास्तीति स दण्डी तद्धर्मभावो यस्या-  
स्ति स भवति तद्धर्मभानी । अत्र भाविग्रहणमनर्थकं त-  
द्धर्मभावीति । कथमिति ? तद्धर्मश्चासौ भावश्चेति तद्धर्मभावः स  
यस्यास्ति स भवति तद्धर्मभावी । एवं सति विशेष्यविशे-  
षणभावानुपपत्तेः तद्धर्मभावीति युक्तम् । न हि तद्धर्मश्च स्या-  
दभावश्च स्याद्यतो विशेषणविशेष्यभावः समर्थितः स्या-  
दिति । अतस्तद्धर्मीति किल वक्तव्यम् । न वक्तव्यम् ।  
तद्धर्माणामुभयथाभावात्—उभयथा भवन्ति धर्मा विधीयमानाः  
प्रतिषिध्यमानाश्च । तत्रान्वयिनि विधीयमानधर्मवान् दृष्टा-  
न्तउदाहरणम् यथा स्थाल्यामुत्पत्तिधर्मकत्वमनित्यत्वं च विद्यमानौ  
धर्मोऽविति । तस्मात्तद्धर्मश्चासौ भावश्चेति युक्तं सामानाधिक-  
रण्यम् । यत् पुनरेतत्तद्धर्मीति वक्तव्यम् एतदपि न परिज्ञा-  
तम् । न हि बहुव्रीहौ पुनर्मन्त्रर्थीयो लभ्यत इति । अ-  
थावश्यं वयं शिक्षयितव्याः । तत एव च तद्धर्मेति वक्तव्य-  
मिति । सन्ति चैवं वादिनो येषां कृतकत्वानित्यत्वेऽभाव  
इति । तन्निराकरणार्थं चेदं वक्तव्यं तद्धर्मश्चासौ भावश्चेति ।

तदेतस्मिन्नवयवत्रये एवं लक्षणेनोपपादिते तेषां त्रयो  
दुर्विहिता इति । अनेन वाक्येन मङ्गानैयायिकत्वमात्मनः  
ख्यापितं भवति ।

तथा सिद्धो दृष्टान्त इत्यन्ये । कः पुनरस्यार्थः यथा  
साध्यः साधयितुमिष्टस्तथायमसिद्धोऽनित्यत्वेन यथा च स  
एव साध्योविशिष्टः प्रत्ययभेदभेदित्वेन तथा यः सिद्धः स  
दृष्टातः साध्यसाधनवानिति । अत्र विस्फूर्जतापि स्वसिद्धान्तमत्य-  
जता कृतकत्वानित्यत्वयोः न शक्यः सम्बन्धो दर्शयितुं कृ-

प्रथमेऽध्याये १ आह्निके ३८-३९ सूत्रम् । १३७

तत्त्वानित्यत्वयोः कालभेदाद्वस्तुव्यवधानाच्च । अन्यदा कृतक-  
त्वमन्यदा चानित्यत्वमिति । यदा च वस्तु न तदा प्राक्प-  
ध्वंमाभावौ स्त इति । एतेन तयोः सम्बन्धिनिर्देशनं दृष्टान्त  
इति प्रत्युक्तम् ।

“साध्येनानुगमो हेतोः साध्याभावे च नास्तितेति” च ॥

उदाहरणापेक्षस्तथेत्युपसंहारो न तथेति वा सा-  
ध्यस्योपनयः ॥ ३८ ॥

उदाहरणापेक्षस्तथेत्युपसंहारो न तथेति वा साध्यस्यो-  
पनयः । एवं चायं कृतक इति । यथा तथेति प्रतिबि-  
म्बनार्थम् । किं पुनरत्र प्रति बिम्बनम् ? दृष्टान्तगतस्य धर्मस्या-  
व्यभिचारित्वे सिद्धे तेन साध्यगतस्य तुल्यधर्मता एवं चायं  
कृतक इति । साध्ये वा सम्भव उपनयार्थः । ननु च कृतकत्वा-  
दिसनेन सम्भव उक्तः ? नोक्तः साध्यसाधनभावनिर्देशात्—साध्य-  
साधनभावमात्रनिर्देशः कृतः कृतकत्वादित्यः शब्दो भवति ।  
तत्र पुनः शब्दे कृतकत्वमस्ति नास्तीत्युपनयेन सम्भवो  
गम्यते अस्ति च शब्दे कृतकत्वमिति । स यदा साधर्म्येणोदाह-  
रणं तदा तथेति, यदा वैधर्म्येण तदा न तथेति ॥

हेत्वपदेशात् प्रतिज्ञायाः पुनर्वचनं निगमनम् ॥ ३९ ॥

हेत्वपदेशात् प्रतिज्ञायाः पुनर्वचनं निगमनम् । प्रतिज्ञायाः  
पुनर्वचनमिति । प्रतिज्ञाविषयस्यार्थस्याशेषप्रमाणोपपत्तौ सा-  
ध्यविपरीतप्रसङ्गप्रतिषेधार्थं यत् पुनरभिधानं तत् निगमनमिति ।  
एतस्मिन् सूत्रार्थे परस्यावकाशो नास्तीति । अभ्युपेत्य तदोप-  
निराचिकीर्षया वाक्यमुपक्षिप्यते—

“उपनयनिगमने नावयवान्तरे अर्थाविशेषात्” । इति

इदं तावद्वाक्यं यथाश्रुति न केनचिदर्थेन सम्बध्य-

ते । अथ हेतूपनयावेकत्वेन पक्षीकृतार्थाविशेषादिति हेतुः ? स विपक्षदृष्टित्वाद्विपर्ययहेतुरर्थाविशेषस्यैकत्वे ऽदर्शनादिति नानात्वे च दर्शनादिति । यथा बहूनां घटानामेकोऽर्थोजलाहरणादिर्न चैकत्वमिति । अथैकप्रयोजनकत्वेन पक्षीकृत ब्रूयादेकत्वमेकप्रयोजनत्वमिति ? तथापि हेतुर्नास्ति प्रतिज्ञार्थेनाक्षिप्तत्वात् हेतूपनययोरेकार्थत्वमिति प्रतिज्ञार्थः । अर्थाविशेषादिति हेतुर्थोऽपि स एव । अन्यश्च हेत्वर्थः अन्यश्चोपनयार्थ इत्यसिद्धोऽप्ययं हेतुस्तद्वर्णितम् ।

“पक्षधर्मत्वसम्बन्धसाध्योक्तेरन्यवर्जनम्” ।

इत्येतदनेनैव प्रत्युक्तम् । यदपि ‘यथा तथेत्युपसंहारे कृते तथेसनेन शब्देन सर्वसामान्यं वा कृतकत्वसामान्यं वाऽभिधीयते कृतकत्वविशेषो वा, सर्वसामान्यं तावन्न युक्तम् तथेतिव्यपदेशाशक्यत्वादिति । कृतकत्वविशेषोऽपि न युक्तः अन्यथा शब्दस्य कृतकत्वात् । परिशेषात् कृतकत्वसामान्यं तच्च हेतुर्नैवोक्तमिति’ । तदप्युक्तम् । उपनयस्योपमानार्थत्वात्—उपमानार्थ उपनय इति, तच्चोपमानं न सर्वथा साध्यसाधनभावमाश्रित्य प्रवर्तत इति यत्किञ्चिदेतत् । कृतकत्वसामान्यं तु शब्दसन्निधावभिधीयत इति चित्रमिदम् । कृतकत्वं खलु शब्दसन्निधावभिधीयत इति शब्देन च विशिष्यमाणं कथं सामान्यं भाविष्याति । तस्मात् सामान्यविशेषवान् हेतुरिति गतार्थत्वान्नोपनय इत्यनेन प्रत्युक्तम् । यदप्युक्तं यथा तथेत्युपमानमेतत्, उपमानं चोपनयो न दृष्टान्त इति एतेन निगमनं प्रत्युक्तम् । ते एते वीतावीतवाक्ये स्वतन्त्रे पञ्चावयवे न पुनरेकमन्त्रयव्यतिरेकि चेति ॥

अविज्ञाततत्त्वे ऽर्थे कारणोपपत्तितस्तत्त्वज्ञानार्थमूहस्तर्कः ॥ ४० ॥

अविज्ञाततत्त्वे ऽर्थे कारणोपपत्तितस्तत्त्वज्ञानार्थमूहस्तर्क इति सूत्रम् । अस्यार्थः पूर्ववत् । अविज्ञाततत्त्वेऽर्थे इति । यथा सोऽर्थो भवति सोऽस्य तथाभावस्तत्त्वम् । एतास्मिन्नाविज्ञाते सामान्यतो ज्ञाने (१) । कुतः पुनरेतत् सामान्यतोऽवगतमिति ? अविज्ञाततत्त्वेऽर्थे इत्यभिज्ञानात्—यस्मादयमाहाविज्ञाततत्त्व इति, तेन ज्ञापयति सामान्यमवगतमिति । यदि पुनः सामान्यमपि नाधिगतं स्यान्न ब्रूयादविज्ञाततत्त्व इति, अविज्ञात इत्येवं ब्रूयादिति ।

अविज्ञाततत्त्व इति समासोऽयं न चार्थो गम्यते किमविज्ञातं तत्त्वं येन उताविज्ञातं तत्त्वं यस्येति । कश्चात्र विशेषः ? यद्याविज्ञातं तत्त्वं येन सोऽयमविज्ञाततत्त्वः परिच्छेत्ता तस्मिन्नाविज्ञाततत्त्वे परिच्छेत्तारि तदवगमार्थमूहस्तर्क इति प्राप्नोति । अथाविज्ञातं तत्त्वं यस्य तदविज्ञाततत्त्वं तस्मिन्नाविज्ञाततत्त्व इति ? षष्ठीविग्रहेण युक्तमेतत् । विशेषहेत्वभावान्नार्थधिगमः नात्र विशेषहेतुरिति किमयं तृतीयाविग्रहेण समास उत षष्ठीविग्रहेणोति । युक्तम् अर्थग्रहणमामर्थ्यात्—यस्मादविज्ञाततत्त्वेऽर्थ इति, अर्थश्चार्थमाणत्वात् कर्म, तेन ज्ञापयति षष्ठीसमासोऽयं न तृतीयाविग्रह इति । अर्थग्रहणमन्तरेणापि सामान्यतोऽवगतेरविज्ञातं तत्त्वं यस्येत्यनुक्तेऽप्यर्थे गम्यत एवैतदर्थ इति । एवमपि समासे सन्देहतादवस्थयम् । माभूत् समासो वाक्यमेवास्तु अविज्ञातं तत्त्वमस्येति । भवत्येवाभीष्टार्थप्राप्तिः लाघवार्थं तु समासकरणम् । अनुक्तेऽप्यर्थे सामर्थ्याद् गम्यते अविज्ञातं तत्त्वमस्येति । अत्रोक्तं सन्देह एवं स्यादिति समस्तानभिधानप्रसङ्गाच्च । यदि च सामर्थ्यमाश्रित्यार्थग्रहणं प्रतिषिध्यते तदैवं युक्तमूहस्तर्क इति, सामर्थ्यतः शेषं गम्यत इति, तस्मादर्थ-

ग्रहणं ज्ञातृनिराकरणार्थमिति ।

अविज्ञाततत्त्वं इति न वक्तव्यं गम्यमानत्वात् कारणापपत्तितस्तत्त्वज्ञानार्थमूहस्तर्क इत्युक्ते गम्यते एतत् अविज्ञातं तत्त्वमस्येति । अत्र तावदुक्तं समस्तानभिधानप्रसङ्गादिति । माभूत् समस्ताभिधानं किं नो बाध्यते । न । बुद्धिधर्मनिराकरणार्थत्वात्—उभयथा खल्वयमूहे भवति विज्ञाततत्त्वेऽविज्ञाततत्त्वे च, तत्र तावद्विज्ञाततत्त्वं ऊहः शुश्रूषाश्रवणधारणविज्ञानोहापोहतत्त्वाभिनिवेशा बुद्धिधर्मा इति तत्त्वमवधृतं विजानाति विज्ञातमूहत इति किमुक्तमभवति । योऽसावर्थः पूर्वमनेन विज्ञातस्तमेवोहत इति पूर्वानुभूतपरिच्छेदक ऊह इत्युच्यते न त्वयं तर्कः । यः पुनरविज्ञाततत्त्वेऽर्थे ऊहः स तर्कः ।

षष्ठ्यभिधानमधिकरणार्था(१)सम्भवादविज्ञाततत्त्वस्यार्थस्येति वक्तव्यम् अविज्ञाततत्त्वोऽर्थो ज्ञायमानः कर्म भवति कर्मणि च षष्ठ्येव ज्यायसी यथा घटस्य विज्ञानमिति । न । विभक्तिव्यत्ययान् । षष्ठीस्थल एवैषा सप्तमी द्रष्टव्या यथाऽन्यत्र “इषावयुगपत् संयोगविशेषाः कर्मान्यत्वे हेतवः”(२) ।

इति व्यसयः । कस्मात् ? यदि व्यसयेन कश्चिदर्थो लभ्यते युक्तो व्यसयः यथा तस्मिन्नेव “इषावयुगपत् संयोगविशेषा ” इति अधिकरणार्थ इषोरपि येऽवयवास्तेषामपि संयोगविशेषास्तेऽपि कर्मान्यत्वे हेतव इति । न पुनरिह व्यसयेन फलं पश्यामः तस्मादयुक्तो विभक्तिव्यसय इति । न युक्तः । सामान्याधिगतस्य विशेषज्ञापनार्थ—यस्यैव सामान्यमधिगतं तद्वर्तिनो विशेषा अप्यवगन्तव्या

( १ ) षष्ठ्यभिधानमधिकरणार्था—पा० २ पु० ।

( २ ) वैशेषिकसूत्रम् ।

इति । ते च विशेषाः संयोगिनः समवायिनश्च भवन्तीति ।

कारणोपपत्तितः प्रमाणोपपत्तितः । उपपत्तिः सम्भवः—सम्भवत्यस्मिन्नर्थे प्रमाणमिति—भवेदयमर्थ इति । उदाहरणं योऽयं ज्ञाता ज्ञातव्यमर्थं जानाति तं तत्त्वतो जानीयेति किमुत्पत्तिधर्मकोऽथानुत्पत्तिधर्म इति । एकतरमनुजानातीति भाष्यम् । अनुत्पत्तिधर्मकेनानेन भवितव्यमिति य ऊहः स तर्क इति । नन्वेतत् तत्त्वज्ञानमेव, किमुच्यते तत्त्वज्ञानार्थमिति । नेदं तत्त्वज्ञानमनवधारणात् न ह्ययमवधारयसेवमेवेति । किं त्वनुत्पत्तिधर्मकेन ज्ञात्रा भवितव्यमिति प्रमाणाविषयमनुजानाति । कथं पुनरयं तत्त्वज्ञानार्थं भवति ? प्रमाणविषयविवेचनात् । प्रमाणविषयमनेन विविनक्ति अयमर्थो युक्त इति । प्रमाणानि पुनः प्रवर्तमानानि तर्कविविक्तमर्थं तथाभूतमवगमयन्तीति ।

ऊहः संशयनिर्णयाभ्यां न भिद्यत इति केचित् । अयं किलोहः संशयो वा स्यान्निर्णयोवा ? यदि संशयस्तदा तेन सङ्गृहीतत्वात् पृथक् न पठितव्यः । अथ निर्णयस्तदा तेन सङ्गृहीत इति । अपरे त्वनुमानं तर्क इत्याहुः । हेतुस्तर्को न्यायोऽन्वीक्षा इत्यनुमानमाख्यायत इति । अपरे त्वनुमानमेव तर्कं युक्त्यपेक्षं वर्णयन्ति ।

यत्तावन्निर्णयसंशयाभ्यां नोहो भिद्यत इति । तन्न । प्रत्ययस्वरूपानवबोधत्वात् । अविज्ञाततत्त्वे ऽर्थे भवतीति सामान्येनाक्षिप्तो भवान् । सत्यमविज्ञाततत्त्वे भवतीति, न पुनः प्रत्ययस्वरूपं व्यज्ञायि भवता । अनवधारणात्मकः प्रत्ययः संशयः किंस्विदिति । अवधारणात्मकः प्रत्यय एवमिदमिति निर्णयः । अयन्तु संशयात् निर्णयात् । प्रच्युतः कारणोपपत्ति-सामर्थ्यात् । संशये कारणोपपत्तिरस्ति निर्णयं चाप्राप्तो

विशेषादर्शनाद्विशेषदर्शनान्निर्णयो भवति न चास्मिन् विशेषदर्शनमस्ति । एतेनानुमानं तर्क इत्येतदपि प्रत्युक्तम् । विशेषादर्शनादिति । किं पुनरस्य स्वरूपं ? भवेदित्येष प्रत्यय इत्येतस्य स्वरूपमिति । यैरप्यनुमानं युक्त्यपेक्षं तर्क इत्युच्यते तैरप्यनुमानात् तर्कभेदः स्वयं उक्तः । युक्तिः—प्रमाणोपपत्तिः प्रमाणोपपत्तिमपेक्षमाणा यः प्रत्ययः स तर्क इति केवलं सञ्ज्ञाभेदमात्रम् । अथ न प्रमाणोपपत्तिर्युक्तिः ? अनुमानं युक्त्यपेक्षमित्यपेक्षासामर्थ्यवक्तव्यम् । स्वविषयाधिगमे चानुमानं किमपेक्षते । अथेतरप्रमाणापेक्षा युक्तिरित्युच्यते ? एवमप्यनुग्रहार्थो वक्तव्यः—कथं प्रत्यक्षागमाभ्यामनुमानमनुगृह्यत इति । अथानुमानस्य प्रत्यक्षागमैकविषयत्वं ? तत्रापि कः तर्कः ? त्रीण्येतानि प्रमाणविषयतया प्रतिसंहितानीति । भवेत्—अवधारण—प्रत्ययौ भिन्ननिमित्तौ विशेषवच्चात् प्रत्यक्षानुमानप्रत्ययवत् । अनुमानं तर्कः लिङ्गलिङ्गिसम्बन्धस्मृत्यपेक्षत्वात् अनुमानवत् । न । तर्कस्वरूपानवबोधात्—नैव लिङ्गलिङ्गिसम्बन्धस्मृत्यपेक्षः तर्कः । कथमिति ? द्वयस्यानधिगतेः । यत्र द्वयमधिगम्यते धर्मा साधनधर्मश्च तत्रानुमानं प्रवर्तते यत्र पुनर्द्धर्ममात्राधिगतिर्न लिङ्गाधिगतिरस्ति स तर्कविषय इति । तस्मात् लिङ्गलिङ्गिसम्बन्धस्मृत्यपेक्षत्वमनुपपन्नम्(१) । अनुमानं धर्मिगतधर्मोपलब्धौ प्रवर्तते न पुनस्तर्कः, तर्कस्त्वन्यगतधर्मदर्शनेनापि प्रवर्तते यथा भावितव्यमत्र(२) पुरुषेणेति, यथाऽस्मिन् देशेऽश्वा वाह्यन्त इति अश्ववाहनं न पुरुषधर्मः सोऽयमन्यगतधर्मोपपत्त्या स्थाणुव्यवच्छेदमात्रमूह इति । सोऽयं तर्कः प्रमाणानि सन्धत्त इति प्रमाणसहितो वादेऽपदिष्टः न पुनरयं प्रमाणमपरिच्छेदकत्वादिति ॥

विमृष्य(१) पक्षप्रतिपक्षाभ्यामर्थावधारणं निर्णयः ॥४१॥

एतस्मिन् तर्कविषये “विमृष्य पक्षप्रतिपक्षाभ्यामर्थावधारणं निर्णय” इति सूत्रम् । मन्वन्धोऽर्थश्च पूर्ववदिति । विमृष्ये-  
ति विमर्ष कृत्वा । पक्षप्रतिपक्षाभ्यां—पक्षशब्देन पक्षविषयं  
साधनमुच्यते प्रतिपक्षशब्देन पक्षविषयस्य साधनस्योपालम्भः  
ताभ्यां साधनोपालम्भाभ्यां यदर्थविधारणं स निर्णय इति ।

क पुनरयं नियमः ? किं तावन्निर्णये ? आहोस्वित् ? पक्षप्रति-  
पक्षाभ्याम् ? अथ विमृष्यैवेति ? । यदि विमृष्य पक्षप्रतिपक्षाभ्या-  
मेव निर्णय इति निर्णये नियमः ? इन्द्रियार्थसन्निकर्षोत्पन्नं ज्ञानमि-  
त्यस्य व्याघातः । एतेन विमृष्यैवेति प्रत्युक्तम् । अथ पक्षप्रतिप-  
क्षाभ्यां निर्णय एव ? उभयाश्रयो निर्णयः प्राप्नोति । तर्कविषये एव  
नियमो नान्यत्र, योऽयं तर्कस्य विषय एतस्मिन् तर्कविषये नियमो  
नान्यत्र,—योऽयं तर्कस्य विषय एतस्मिन् तर्कविषये विमृष्य पक्ष-  
प्रतिपक्षाभ्यामेव निर्णयो भवति न पक्षप्रतिपक्षाभ्यामेव निर्णयो  
विमृष्यैवेति सामान्यनिर्णयलक्षणमेतत् । कुतोऽयं नियमस्तर्कविषय  
इति ? तर्कस्यानन्तरोद्देशात् तर्कविषय इति नियमः । अन्यथापि नि-  
र्णयस्य भावान्न निर्णय इति । अथ निर्णयस्य किं लक्षणम् ? अर्थप-  
रिच्छेदोऽवधारणं निर्णय इति । सोऽयं निर्णयः प्रमाणविषये भव-  
न्नैकशः प्रमाणैः क्रियते संहस्य च, तर्कविषये संहत्यान्यत्रैकश इति ।  
वादे शास्त्रे च विमर्षवर्जं—वादे पक्षप्रतिपक्षाभ्यामेव, न शास्त्रे वादे  
वा विमर्षोऽस्ति उभयोर्निश्चितत्वात् शास्त्राभ्युपगतपदार्थस्य नि-  
श्चितत्वाच्च ।

पक्षप्रतिपक्षशब्देन साधनोपालम्भयोर्ग्रहणमित्युक्तं प्रमा-  
णाभावात्—पक्षप्रतिपक्षशब्देन साधनोपालम्भावुच्येते इति किं



प्रमाणम् ? कस्मात् पुनर्यथाश्रुतं न भवति पक्षप्रतिपक्षयोः कर्मत्वात् न च कर्मार्थपरिच्छेदकं परिच्छेद्यत्वात्, तस्मात् पक्षप्रतिपक्षशब्देन परिच्छेदकयोः साधनोपालम्भयोर्ग्रहणम् तयोरकर्मकत्वात् । तयोरेव कस्मान्न ग्रहणमेवं चोक्तम् विमृष्य साधनोपालम्भाभ्यामर्थविधारणं निर्णय इति । एवं सति विस्पष्टोऽर्थो भवति । न च लाघवकृतः कश्चिद्विशेष इति । नैकविषयज्ञापनार्थत्वात्—यद्विषयौ साधनोपालम्भौ तद्विषयो निर्णयः । अन्यथा हि साधनोपालम्भाभ्यां निर्णय इत्युक्ते न ज्ञायते क पुनर्निर्णय इति । पक्षप्रतिपक्षशब्दाभ्यां च साधनोपालम्भयोर्ग्रहणं तद्विषयस्य चेति । अर्थग्रहणं तर्हि न कर्तव्यम् गम्यमानत्वात् । केन ? विमृष्य पक्षप्रतिपक्षाभ्यामेवावधारणमित्युक्ते गम्यते ऽर्थस्येति, तस्मादर्थग्रहणं न कर्तव्यम् । न, कर्तव्यं—श्रुतिसामर्थ्यादन्यतरनिर्णयज्ञापनार्थं गम्यमानार्थग्रहणं यत् करोति तेन ज्ञापयत्यन्यतरस्मिन् पक्षे निर्णय इति । पक्षप्रतिपक्षाभ्यामर्थविधारणमित्युक्तम् ? कस्मात् ? आधिगतेः नेदं पक्षप्रतिपक्षाभ्यां सहिताभ्यामवधारणं, किं तर्ह्येकस्माद्योवतिष्ठत इति । उभाभ्यामेवेत्याह । कथमिति ? उभयनिवृत्तावनिवृत्तो हि विमर्षः उभयावस्थाने चानिवृत्त इति । यदा त्वेकोऽवतिष्ठत एको निवर्तत इति तदा निर्णय इति । अतः संहृत्य पक्षप्रतिपक्षौ निर्णयहेतू इति । एतास्मिन् विषये कदा निर्णयो भवति किं प्रथमे उत द्वितीये उत तृतीये इति । सर्वत्र भवत्यर्थस्य तथाभावात् अथवा तृतीय इति युक्तम् । कथमिति । एकस्मात् साधनेन पक्षमवस्थापयति द्वितीयः साधनं दृष्ट्वा निवर्तते साधनाभामं वा बुद्ध्वा साधनदोषोद्भिभावयिषया प्रवर्तते तस्मिन्निवर्त्य साधनं ब्रूते । प्रथम

इदानीं निश्चितं साधनमिति यादं मन्यते न प्रवर्तते ।  
अथ दूषणाभासमिति बुद्ध्यते तदुद्भावनायं प्रवर्तते । तन्निवृत्तौ  
द्वितीयपक्षसाधनमपि निवर्तते । किं कारणम् ? प्रथमपक्षसाध-  
नस्य निर्दोषत्वात्, निर्दोषे च प्रथमपक्षसाधने न द्वितीयस्या-  
वकाश इति निवर्तते द्वितीयः पक्ष इति योऽत्रावतिष्ठते त-  
स्मिन्निर्णयः । सोऽयं निर्णयः सम्भवासम्भवाभ्यां पक्षप्रतिपक्षयोः  
संहृत्य क्रियते ।

निर्णयोऽनुमानमेवेति केचित्— केचिद्वर्णयन्ति निर्णयो-  
ऽनुमानमेव न पदार्थान्तरमिति । न । लिङ्गलिङ्गित-  
म्बन्धस्मृत्यपेक्षत्वादनुमानस्य, निर्णये च तदभावः प्रमाण-  
फलत्वात्, प्रमाणमनुमानं, प्रमाणफलं तु निर्णयः । निर्णयः  
स्वविषय एव, अनुमान तु स्वविषयेऽन्यत्र च । यथा धूमदर्शनं  
धूमपरिच्छेदे नानुमानमपि तु निर्णय इति । यदा च परिच्छि-  
नत्ति धूमेन तदाऽनुमीयतेऽनेनेत्यनुमानमग्निपरिच्छेदः फलम् ।  
यदा च भावसाधनमाश्रित्योच्यतेऽनुमानं निर्णय इति तदा-  
ऽभ्यनुज्ञया वर्तितव्यम् । यदा (च) तु करणमाधनमाश्रित्योच्यते  
ऽनुमानं निर्णय इति, तदा प्रतिषेधो वक्तव्यः कार्यकारणयोर्भे-  
दात्—कारणमनुमानं, कार्यं निर्णयः, तस्मान्नानुमानं निर्णय इति ॥

इति—औद्द्योतकरे न्यायवार्तिके(१)

प्रथमस्याध्यायस्याद्यमाह्निकम् ॥

अथ प्रथमेऽध्याये द्वितीयमाहिकम् ।

तिस्रः कथा भवन्ति वादो जल्पो वितण्डेति । नायं कथानियमः, किं तर्हि ? विचारवस्तुनियमः—यद्वस्तु विचार्यते तत् त्रेधा विचार्यते । तत्र विचारो वादो जल्पो वितण्डेति । तत्र सुवादिभिः सह वादः । विजिगीषुणा सह जल्पवितण्डे । तत्र यथोद्देशं लक्षणापदेश इति वादस्य लक्षणमुच्यते । तत्र प्रमाणतर्कसाधनोपालम्भोवाद इति सूत्रम् ॥

प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्रतिपक्षपरिग्रहो वादः ॥ १ ॥

तत्र वादः पक्षप्रतिपक्षपरिग्रहः । कौ पुनरेतौ पक्षप्रतिपक्षौ ? वस्तुधर्मावेकाधिकरणौ विरुद्धावेककालावनवसितौ । वस्तुधर्माविति वस्तुविशेषौ—वस्तुनः सामान्येनाधिगतत्वात् विशेषतोऽनधिगतत्वाच्च विशेषावगमनिमित्तौ विचारः तस्माद्रस्तुधर्मौ विशेषावेकाधिकरणौ, नानाधिकरणौ विचारं न प्रयोजयतः उभयोः प्रमाणोपपत्तेः तद्यथा अनित्या बुद्धिर्निश्च आत्मेति । अविरुद्धावप्येवम् । यौ विरुद्धौ तौ विचारं प्रयोजयतो नाविरुद्धाविति तद्यथा क्रियावदुद्रव्यं गुणवच्चेति । एककालाविति भिन्नकालयोर्न विचारप्रयोजकत्वं प्रमाणोपपत्तेः, यथा क्रियावदुद्रव्यं निष्क्रियं चेति कालभेदे सति । अनवसिताविति—अनिश्चितौ विचारं प्रयोजयतो नावसिताविति निर्णयोत्तरकालं विचाराभावत्वात् । तावेतौ विरुद्धावेवंविशेषणौ धर्मौ पक्षप्रतिपक्षौ । तयोः परिग्रह इत्थम्भावनियमः । एवंधर्माऽयं धर्मी नैवंधर्मेति । सोऽयंपक्षप्रतिपक्षपरिग्रहो वादः । अस्य च कथामार्गत्रयेऽपि समानत्वात् विशेषणार्थं प्रमाणतर्कसाधनोपालम्भ इति । प्रमाणैस्तर्केण च साधनोपालम्भश्चास्मिन् क्रियत इति—अस्मिन् भवतीति । अस्मिन्निति

सप्तमीनिर्देशो विषयज्ञापनार्थः अस्मिन्-विचारे ।

कथं पुनः तर्केण साधनमुपालम्भश्च अप्रमाणत्वात्—प्रमाणानुग्राहकत्वात् न प्रमाणसङ्गृहीतस्तर्को न प्रमाणान्तरमित्युक्तं, सोऽयमप्रमाणात्मकः सन् कथं सिद्ध्युपालम्भयोः कारणं भविष्यति ? न ब्रूमस्तर्कः सिद्ध्युपालम्भयोः कारणमपि तु प्रमाणविषयविवेचनात्तर्कः प्रमाणान्यनुगृह्णातीति तर्कविविक्तं विषयं प्रमाणानि प्रवर्तमानानि परिच्छिन्दन्ति । सोऽयं प्रमाणानामनुग्राहकत्वात् प्रमाणसहितो वादेऽपदिष्ट इति । साधनमुपालम्भश्चास्मिन् भवतीति किं तावत् ? सिद्धिः साधनमुपालम्भनमुपालम्भः अथ साध्यतेऽनेनेति साधनम्, उपालम्भ्यतेऽनेनेत्युपालम्भः ? यदि तावद्भावसाधनौ साधनोपालम्भशब्दौ ? तदा प्रमाणैस्तर्केण च न युक्तौ प्रमाणानां तर्कस्य च पराप्रतिपादकत्वात् प्रमाणान्यात्मप्रतिपत्तिसाधनानि, परप्रतिपादनार्थश्चायं विचारः तस्मान्न प्रमाणैस्तर्केण च सिद्ध्युपालम्भी भवतः । अथ करणसाधनौ ? तथापि पञ्चावयवोपपन्न इति पृथक् न पठितव्यं, किं कारणम् ? प्रमाणतर्कसाधनोपालम्भ इति करणसाधनेन पदेनावयवार्थस्योक्तत्वात् । न । अन्यार्थत्वात्—पञ्चावयवोपपन्न इत्यन्योऽर्थः तथा च वक्ष्यामः । अथैतो साधनोपालम्भशब्दौ भावसाधनौ किंविषयौ प्रमाणैस्तर्केण च क्रियेते ? ननुक्तं पक्षप्रतिपक्षविषयाविति—पक्षविषयं साधनम्, प्रतिपक्षविषय उपालम्भः ? सत्यमुक्तम् न पुनर्युक्तमुक्तम् । का पुनर्युक्तिहानिरत्र ? उपालम्भस्य प्रतिपक्षाविषयत्वात्, प्रमाणतर्कसाधना सिद्धिः पक्षस्य भवतु, न पुनरुपालम्भस्य प्रतिपक्षो विषयः, ? न ब्रूमः प्रतिपक्षविषय उपालम्भ इति, किन्तु साधनविषयः, प्रतिपक्षस्य यत् साधनं तद्विषय उपालम्भ इति । कथं पुनः प्रतिपक्षसन्निधावुपदिश्यमान उपालम्भशब्दः

प्रतिपक्षव्यतिरेकेण साधनेन सम्बध्यते ? सामर्थ्यादिसामर्थ्याच्च, यदु-  
पालम्भयोग्यं तदुपालभ्यते न च प्रतिपक्ष उपालम्भयोग्यः । कथ-  
मिति ? उपालभ्यमानस्य चानुपालभ्यमानस्य च वस्तुनस्तथाभावात्  
तथाभूतमेव वस्तुपालभ्यमानं तथाभूतमेवानुपालभ्यमानम् । साधने  
ऽपि तर्हि तुल्यम् ? साधनमपि करणं तदपि स्वरूपं न कदाचिज्ज-  
हाति, तस्मात् साधनस्याप्युपालम्भो न युक्त इति ? । एवमेतत् नो-  
पालम्भः करणे न कर्मणि, कर्मणः स्वविषये सामर्थ्यात्—सर्वं कर्म  
स्वविषये समर्थं, करणमप्येवं नस्य तु विषयान्तरे न सामर्थ्यम-  
स्ति । यच्च विषयान्तरे ऽसमर्थं न तेन कर्मणः करणस्य वा त्रै-  
गुण्यम् । कस्य तर्ह्यमुपालम्भो ? यो निगृह्यते । कश्च निगृह्यते ?  
पुरुषः । अप्रतिपत्तिविप्रतिपत्ती पुरुषस्य, न कर्मणो न करणस्य,  
सोऽयं प्रतिपादयिता ऽसमर्थयोः कर्मकरणयोरुपादानान्निगृह्यते ।  
प्रतिपत्तापि यथाभिहितपदार्थाप्रतिपत्त्या । सोऽयं पुरुषधर्मो वच-  
नद्वारेणोद्भाव्यत इति वचन उपचर्य्य पुरुषधर्मं वचनमुपालभ्यत  
इति । कथं पुनरयमर्थः सूत्रपदेन लभ्यते ? लभ्यत इत्याह । कथम् ?  
प्रमाणतर्कसाधनः प्रमाणैस्तर्केण च साधनस्योपालम्भः प्रमाणतर्क-  
साधनश्च प्रमाणतर्कसाधनोपालम्भश्च प्रमाणतर्कसाधनोपालम्भः  
एकस्य साधनशब्दस्य गम्यमानार्थत्वाल्लोपः यथोष्टमुस्तीति ।

अथ प्रमाणतर्कसाधनोपालम्भ इत्यनेन पदेन जल्पवितण्डाभ्यां  
कथं वादो विशिष्यते नन्विदं पक्षप्रतिपक्षपरिग्रहवत् त्रयाणामपि  
समानं भवति । न समानम्—वादे प्रमाणतर्कसाधनोपालम्भस्य निय-  
तत्वात् प्रमाणतर्कसाधनोपालम्भ एव वादः (१) छलादिसाधनो-  
पालम्भे जल्पवितण्डे । यथा विषाणित्वं गवि गवये च समानमपि  
संवृतकण्ठतया सास्त्रादिमत्तया च विशिष्यमाणमुभौ गोगवयौ वि-

शिनष्टि तथा प्रमाणतर्कसाधनोपालम्भ इति ।

छलजातिनिग्रहस्थानसाधनोपालम्भो जल्प इत्यभिधानाद्वादे निग्रहस्थानप्रतिषेधो विशेषविधानात् ततश्चानुपालम्भो वाद इति ? । प्रमाणतर्कसाधनोपालम्भ इत्यभिधानाद्वादे ऽपि निग्रहस्थानानीत्यदोषः । उपालम्भग्रहणात् समस्तनिग्रहस्थानप्रसक्तौ सज्ज्ञाभेदमात्रम् ?—यद्युपालम्भग्रहणाद्वादे निग्रहस्थानानि विद्यन्ते इति मन्यसे ननु सज्ज्ञाभेदमात्रं जल्पाद्वादस्य न विशेषः तत्रापि निग्रहस्थानानीहापीति ? नोत्तरयोर्नियमार्थित्वात् । यस्मादेवोपालम्भशब्देन समस्तानि निग्रहस्थानानि लभ्यन्ते अत्र एव नियमार्थे उत्तरे पदे आरभ्येते सिद्धान्ताविरुद्धः पञ्चावयवोपपन्नश्चेति । सिद्धान्ताविरुद्ध इत्यनेन किल पदेन विरुद्धो हेत्वाभासो लभ्यते । तन्न अन्यतोऽधिगतेः—अन्यत एवायं लभ्यते । पञ्चावयवोपपन्न इति पञ्चग्रहणात् न्यूनाधिके लभ्येते अवयवग्रहणात् तदाभासा लभ्यन्त इति लभ्यमानस्यार्थस्य पुनरभिधाने पिष्टं पिष्टं स्यात् तस्मान्नायमर्थः । अथ किमिदं पदं सिद्धान्ताविरुद्ध इत्यनर्थकमेव ? नानर्थकमपसिद्धान्तावरोधात्—

“सिद्धान्तमभ्युपेत्यानियमात् कथाप्रसङ्गोऽपसिद्धान्तः” \*

इति सोऽनेनावरुध्यते तस्मान्नानर्थकम् । कस्मात् पुनरयं नियमो वादे अवयवाभासोऽपसिद्धान्तश्च निग्रहस्थानमिति ? । गुर्वादिभिः सह वादोपदेशान्नियमः—यस्मादयं तच्चबुभुत्सुर्गुर्वादिभिः सह त्रिविधं फलमाकाङ्क्षन् वादं करोति ततोऽस्य तच्चबुभुत्सावतस्तावत्साधनं वक्तव्यं यावदनेन ज्ञातव्यमप्रतिद्वन्द्वित्वात् । प्रतिद्वन्द्वित्वा सह न वादः, किं तु जल्पः तत्र समस्तनिग्रहस्थानप्रयोग इति युक्तम् । प्रमाणतर्कसाधनोपालम्भ इत्यभिधानात् उभयोः सिद्ध्याभि-

द्धिप्रसङ्गः ?-यदि प्रमाणतर्कसाधनोपालम्भो वादः उभयोर्वादि-  
प्रतिवादिनोः प्रमाणतर्कसाधनोपालम्भाभिधाने ऽधिकारः(१)  
इत्युभयपक्षसिद्ध्यासिद्धिप्रसङ्गः । नैष दोषः अप्रतिज्ञानात्-नेदं  
प्रतिज्ञायते उभयोर्वादिनोः प्रमाणानि सन्तीति, अपि तूभाभ्यां  
साधनं वक्तव्यमेतन्नियम्यते न पुनः साधनमैवैतत् भवतीति, दूषण-  
मप्येवम् ।

अपरे तु स्वपरपक्षयोः सिद्ध्यासिद्ध्यर्थं वचनं वाद इति वा-  
दलक्षणं वर्णयन्ति । अत्र च पक्षविशेषणार्थमुपात्तयोः स्वपर-  
शब्दयोरनुपपत्तिर्विकल्पानुपपत्तेः समासासम्भवाच्च । एतौ खलु  
स्वपरशब्दौ परिग्रहवर्जनार्थौ ? वा स्याताम्, ?साधनीयदूषणीयार्थौ  
वा, ?पूर्वोत्तरपक्षार्थव्यवस्थापकौ वा ? पक्षप्रतिपक्षावद्योतकौ वा ? प्र-  
थमद्वितीयपक्षाभिधायकौ वा ? एकस्य वा ऽनेकविशेषणाभिसम्बन्धि-  
नोऽनेकशब्दाभिधानमिति ? । तत्र परिग्रहपरिवर्जनार्थता तावदनु-  
पपन्ना, किमोर्थासम्भवात् । न परिग्रहार्थतायां किमोर्थः सम्भ-  
वति 'कस्यायं स्वो भविष्यति कश्च स्वार्थः' इति स्वीकरणं परि-  
ग्रहार्थः यस्य स्वीकारो भवति तस्य स्व इति । तदेव चिन्त्यते किं  
तत् स्वीकरणमिति । ममेति प्रत्ययोत्पत्तिकारणभावाभावौ स्वपर-  
शब्दार्थः ? निर्दिष्टः स्वार्थो न पुनरस्य स्वार्थो, न हि शास्त्रकारस्य  
स्वः परो वा सम्भवति यदर्थमिदं स्यादिति । यच्च यस्य स्वं भव-  
ति तत्तस्यसिद्ध्यर्थं कश्चिदुपकारं करोति, न पुनः स्वामिनः पक्षे-  
ण कश्चिदुपकारः क्रियते तस्मात् परिग्रहवर्जनार्थौ तावत् स्वप-  
रशब्दौ न भवतः । साधनीयदूषणीयार्थौ स्वपरशब्दाविति चेत्-  
अर्थापीदं स्यात् साधनीयः स्वपक्षो दूषणीयः परपक्ष इति ।  
अहो शब्दार्थकौशलं साधनीयः साध्यः स्यात् साधनीयः स्वपक्ष

इति कुत एतत् ? लक्षणं चैतत् पक्षस्य साधयितुमिष्टः पक्ष इति साधनीयशब्देनापि तदेवोच्यते, व्यवच्छेदार्थं चेदमुच्यते स्वपक्षः परपक्ष इति । परपक्षाच्चायं स्वशब्देन व्यवच्छेद्यमानोन समानमर्थं शक्नोति वक्तुम्, व्यर्थं वा विशेषणम् । सामान्यशब्दा अपि विशेषे वर्तन्त इति(१) दृष्टमेतत् ? न ते सामान्यशब्दा ये विशेषेषु वर्तन्त इति । किन्तु प्रकरणादिभेदानुविधायिनो विशेषशब्दा एव । अपि च साधनीयः पक्षः स्वपक्षः दूषणीयः पक्षः परपक्षः । तदेतदपि न बुद्ध्यामहे साधनीयशब्दस्य पक्षविषयत्वात् साधनीयः पक्षःस्वो भवतु, दूषणं तु न कदाचित् परपक्षेण सम्बध्यते परपक्षस्य तादवस्थ्यात् । अथ दूषणस्य को विषयः ? कस्यचित् स्थापना विषय इति किञ्चिद्दूषणं स्वपरपक्षाभ्यामसम्बद्धमेव । कतमद्दूषणं स्थापनया सम्बध्यते ? । का चेयं स्थापनेति ? स्थापना नाम पञ्चावयवं पक्षसाधकं वाक्यम्, वाक्यदोषो दूषणं, तद्वाक्यं न्यूनमधिकं च भवति अवयवाभासोपपन्नञ्च, तदुद्भावनं दूषणमेतत् स्थापनया सम्बध्यते तद्विषयत्वात् । शेषं तु दूषणं न स्थापनया न स्वपरपक्षाभ्यां सम्बद्धम् उत्तरदोष आक्षेपभावाश्चेति । सत्यं न साक्षात् पक्षस्य दूषणेनाभिसम्बन्धः स्थापनानिवृत्तिद्वारेण तु प्रवर्तमानं दूषणं ( न पक्षं निवर्तयति ) स्थापनानिवृत्तेः परपक्षं दूषयतीत्युच्यते ? उपचरितशब्दप्रयोगो लक्षणेऽनुपपन्नो लक्षणस्य तत्त्वविषयत्वात् तत्त्वव्यवच्छेदकं लक्षणम् न पुनरुपचरितशब्दप्रयोगेन व्यवस्थास्ति । यदि च पारम्पर्येण प्रवृत्त्या प्रवर्तमानं दूषणं परपक्षं निवर्तयति तदैवं युक्तं कर्तुं परपक्षासिद्ध्यर्थं वचनं वाद इति । एवमभिधीयमाने किं भविष्यतीति ? लघु च सूत्रं भवतीत्युभयोश्च साधनदूषणयोः पारम्पर्येण परपक्षासिद्ध्यर्थेतेति । अथ माभूदुभय-



त्र पारम्पर्यमिति ? स्वरूपम् एवं वक्तव्यं— पक्षस्थापनयोः सि-  
द्ध्यसिद्ध्यर्थं वचनं वाद इति । एवं हि विस्पष्टता लक्षणस्य यथा-  
विषयं चाभिसम्बन्ध इति । स्थापनयापि न सर्वं दूषणं स-  
म्बध्यत इति दोषतादवस्थपम् ? न दोषतादवस्थं कस्यचित्  
सम्भवात् । किञ्चिद् दूषणं स्थापनया सम्बध्यत इति, सा-  
मान्याभिधानेऽपि सामर्थ्यान्नियमः तस्मादिदमनुपपन्नं साधनी-  
यदूषणीयार्थौ स्वपरशब्दाविति । स्वपरशब्दौ पूर्वोत्तरपक्षार्थौ भ-  
विष्यत इति ? यदुक्तम्भवति पूर्वोत्तरपक्षाविति तदुक्तं भवति स्व-  
परपक्षाविति । न युक्तमेतदपीति साधनदूषणयोर्नियमाभ्युपगमात्-  
ते साधनदूषणैरित्येतास्मिन् सूत्रे साधनदूषणयोर्नियमाभिधानं स्व-  
पक्षमाधनं परपक्षे दूषणमिति । एतस्मिंश्च नियमे उत्तरपक्षविषयं  
दूषणं प्राप्नोति तेनोत्तरपक्षवादी स्वमेव पक्षं दूषयतीति(१) प्राप्तम् ।  
स्वपक्षश्चेत्तरवादिनः पूर्वपक्षादन्य इति स्वपरशब्दाभ्यां पूर्वोत्तरप-  
क्षयोरभिधानमिति न पदार्थो न परिभाषान च रूढिः । एतेन पक्षप्र-  
तिपक्षार्थता प्रथमद्वितीयपक्षार्थता च व्याख्याता । एक एवायं  
पक्ष इति विशेषणद्वययोगात् साध्यतया दूष्यतया च विशेष्यमा-  
णः स्वपरशब्दवाच्य इति ? युक्तमेतद्विवचनं तु न युक्तम् । एक-  
स्यानेकविशेषणयोगो न प्रतिषिध्यते द्विवचनं तु न भवतीति ब्रू-  
मः न ह्येकस्यानेकविशेषणाभिसम्बन्धे सति द्विवचनबहुवचने भव-  
तः नहि देवदत्तं छत्रदण्डाभ्यां सम्बद्धं समुपलभ्य वक्तारो भवन्ति  
उच्चिदण्डिनावागताविति । तदेवं विकल्पानुपपत्तेः स्वपरशब्दानु-  
पत्तिः ।

समासासम्भवाच्च— स्वपरपक्ष इति समासपदमेतत् तत्र  
तावद्विशेषणविशेष्यस्वरूपानवगतेर्न षष्ठीसमासः यत्र पुनः षष्ठी

समस्यते तत्र विशेषणं विशेष्यात् पृथगवधार्यते यथा राजपुरुष इति । भेदाच्च—यत्र च विशेषणविशेष्यभावो भवति तत्र भेदो दृष्टो राजपुरुषवदेव । असत्यपि भेदे दृष्ट इति चेत् असत्यपि भेदे दृष्टः षष्ठीसमासः तद्यथा सेनापतिः पानकाङ्गमिति ? तच्च नानभ्युपगमात्—को हि सुस्थात्मा(२) पानकशब्दार्थमङ्गेभ्यो नार्थान्तरं प्रतिपद्यते सेनां च सैनिकेभ्य इति । यथा च सेनादीन्यर्थान्तरभूतानि तथोक्तं गुणगुणिवाद इति । अथ मन्यमे स्वार्थः स्वशब्दस्यार्थः साधनीयोऽर्थश्च पक्षशब्दस्येति ? तन्नापोदितत्वात् । यथा स्वार्थवाचकः शब्दो न भवति तथोक्तम्, तस्मान्न षष्ठीसमासः । एतेन कर्मधारयः प्रत्युक्तः स्वश्चासौ पक्षश्चेति विशेषणस्वरूपासिद्धेर्भेदाभावाच्च । एतेन बहुव्रीहिरपि प्रत्युक्तः । साधयितृविषयं च साधनं प्राप्नोति अतो न बहुव्रीहिः । ननु च साधनीयार्थता स्वार्थः पक्षविशेषणत्वेन सम्भवति ? न सम्भवति पर्यायत्वात्—साधनीयः पक्ष इति पर्याय एव, न च पर्यायशब्दैः समानाधिकरणो बहुव्रीहिः सम्भवति । नहि भवति वृक्षतरुं छिनत्तीति । विरोधाच्च । यदि तावदयं पक्षशब्दः स्वपक्षाद्भिद्यते (पर)पक्षवचनं प्रतिज्ञेति व्याघातः । किं कारणम्, प्रतिज्ञायाः स्वपक्षविषयत्वात् । अथाभिन्नस्तथापीदं नं प्राप्नोति स्वपरपक्षयोः सिद्ध्यसिद्ध्यर्थं वचनं वाद इति । न चान्यः समासः सम्भवति । न चेदं वाक्यम्, तस्मात् स्वपरपक्षयोरित्यसारम् ।

आस्तां तावत् स्वपरशब्दार्थो विशेषणविशेष्यभावश्च स्वपरशब्दयोः । अथ समासः कस्मान्न क्रियते स्वपरपक्षसिद्ध्यसिद्ध्यर्थं वचनं वाद इति ? किमेवं कृते भवति ? स एवार्थो लाघवं च ।

अत्र केचित् परिहारं ब्रुवते—यदि किल समासः क्रियते उभ-

याश्रिते सिद्ध्यसिद्धी भवतः । न । दोषतादवस्थ्यात्—नायं दोषोऽसमासकरणेन परिद्वियते । कथमिति ? स्वपक्षसिद्ध्यसिद्ध्यर्थं वचनं परपक्षसिद्ध्यसिद्ध्यर्थं स्वपरपक्षयोः सिद्ध्यसिद्ध्यर्थमिति । नासामर्थ्यात्—न ह्ययं समासः समर्थः स्वपक्षसिद्ध्यसिद्ध्यर्थमिति ! कस्मात् ? व्याहतत्वात् यदि सिद्ध्यर्थं यतते असिद्ध्यर्थमिति व्याघातः यद्यसिद्ध्यर्थं यतते सिद्ध्यर्थमिति व्याघातः ? । यद्यसामर्थ्यान्न समासः समासेऽपि तर्ह्यसामर्थ्यात् नोभयपक्षसिद्ध्यसिद्धिप्रसङ्गः ।

एकवचनबहुवचनप्रसङ्ग इत्यन्ये—यदि किल समासः क्रियेत समासोऽनभिव्यक्तवचनभेदः तस्माद्वचनभेदव्यक्तिनिमित्तोऽसमासः । कथं नाम स्वपरपक्षयोः सिद्ध्यसिद्ध्यर्थं वचनं वादः स्यात् न स्वपरपक्षाणां न स्वपरपक्षस्येति । नासम्भवादेकस्य तावत्सिद्ध्यसिद्ध्यर्थं वचनं नैवास्ति, स्वपरपक्षाणां साधनमनुमानमेकमिति कथाप्येषा नास्त्यतोऽस्थाने आशङ्का ।

अनित्यः समासविधिरित्यपरे—अपरे समासविधेरनित्यतां वर्णयन्त एवमाहुः—नायमवश्यं विधिः सर्वत्र समास इति । क्वचित् समासः क्वचिच्च वाक्यम् यथा च राज्ञः पुरुषः, राजपुरुष इति च समासः । यदि उभयप्राप्तिरसमासः कस्मात्—अनित्यः समासविधिरिति एवं ब्रुवतोक्तं भवति प्राप्तमुभयम् । अथोभयप्राप्तौ कस्मादसमास इति । समासः कस्मादित्यनिवृत्तोऽनुयोगः ? नानिवृत्तो लाघवार्थत्वात् समासे लाघवेवासमासे गौरवम् । अनुगम्यर्थं च शब्दानामुपादानमिति गुर्वभिधाने प्रयोजनं वाच्यम् । वर्णे गुरुलाघवानभ्युपगम इति चेत् ? नायं परिहारोऽनुयोगस्यानिवृत्तेः । वर्णे गुरुलाघवानुयोगं न प्रतिमद्यामह इति चेत् न निवर्ततेऽनुयोगः कस्मादिति ? । शास्त्रत्वेन च वादविधानम-

भ्युपगम्यते न च वर्णे गुरुलाघवमाश्रीयत इति न युक्तम् ।

सिद्ध्यसिद्ध्यर्थमित्येतदपि न युक्तम् । कस्मात् ? द्वेधाऽनुपपत्तेः अयं खलु सिद्धिशब्दः कल्प्यमानो द्वेधा कल्प्येत व्यक्ताबुत्पत्तौ वा, तन्न तावदुत्पत्तौ युज्यते प्रतिज्ञादिकस्य साधनस्य साधनभावहानिपसङ्गात् नहि प्रतिज्ञादिसाधनेन वस्तुत्पाद्यते, किं तु विद्यमानप्रकाशकत्वं साधनार्थः स हीयते सिद्धाबुत्पत्तौ कल्पितायामिति । व्यक्तादिति चेत् नाधिकरणाधारत्वात्— अथ मन्यसे सिद्धिर्व्यक्तिर्नोत्पत्तिः ? युक्तमेतदुत्तरं तु व्याहृतं भवति अधिकरणप्रत्यायनं सिद्ध्यसिद्धी इति । ये चैतेऽधिकरणप्रत्यायनलक्षणे सिद्ध्यसिद्धी तेऽधिकरणे वर्तमाने कथं पक्षस्य भवत इति षष्ठ्यर्थो वाच्यः । नायं(२) दुर्वचः तद्विषयत्वात्—तयोः सिद्ध्यसिद्ध्योः पक्षो विषयः अतस्तद्विषयत्वात्तस्येति ? । न युक्तमेतत् । ये ते सिद्ध्यसिद्धी पक्षविषये ते किं तावत् पक्षे सिद्धे उतासिद्धे ? यदि तावत् सिद्धे, नाधिकरणप्रत्यायनं सिद्धिः, किन्तर्हि ? यतस्तत्प्रत्यायनं सा सिद्धिः । कुतश्च तद्वति ? अर्थस्य तथाभावात्—यस्मात् सोऽर्थस्तथा भवति । कथं तथा भवति ? यथा प्रमाणैरभिसम्बद्ध इति— यत् प्रमाणैरविसंवादिचत्वं स तथाभावः । अथासिद्धे पक्षेऽधिकरणप्रत्यायनं भवति ? साधनप्रयोगात् प्रागधिकरणप्रत्यायनमस्तीति वादवैयर्थ्यं स्यात् । पक्षस्य सिद्धिरधिकरणप्रत्यायनम् असिद्धिस्तु कथम् ? नहि परपक्षासिद्धिर्दूषणेन क्रियत इत्युक्तम् । स्थापनानिवृत्तेरुपचार इति चेत्—स्यान्मतिर्दूषणं प्रयुज्यमानं साक्षात् स्थापनां निवर्तयति स्थापनानिवृत्तस्तु परपक्षनिवृत्तिरुपचर्यत इति ? न । प्रयोजनाभावात्— नहि प्रयोजनव्यतिक्रमेण मुख्यार्थव्यतिक्रमो लभ्यते,

अपि तु प्रमाणासम्भवेनोपचारो मञ्चाः क्रोशन्तीति यथा, लो-  
कप्रयुक्तशब्दविषयश्चोपचारः लोकगत्या शब्दार्थः, न चेदं लौ-  
किकं वाक्यं स्वपरपक्षयोः सिद्ध्यसिद्ध्यर्थं वचनं वादः ।

अपरे तु प्रतिज्ञातार्थाज्ञापनं पक्षस्यासिद्धिं वर्णयन्ति ।  
तद्यद्यधिकरणविषयं, न निवर्तते प्रसङ्गः, कथं—पक्षस्यासिद्धिरिति  
सिद्धिर्वत्प्रसङ्गः तस्मात् सिद्ध्यसिद्धी पक्षधर्मावेव यत एतद्भवति  
सिद्धः पक्षोऽसिद्धश्चेति । एवं सति द्रष्टृस्थे सिद्ध्यसिद्धी इति व्या-  
घातः । यदि सिद्ध्यसिद्धी पक्षधर्मौ द्रष्टृस्थे सिद्ध्यसिद्धी इति व्या-  
हृतं भवति । अथ माभूद्याघात इति द्रष्टृस्थे एव ते ? तथापि प-  
क्षस्य व्यक्त्यव्यक्ती सिद्ध्यसिद्धी इति व्याहृतं भवति । अथ तथा-  
तथाते पदार्थस्य सिद्ध्यसिद्धी ? तथाप्यधिकरणप्रत्यायनं सि-  
द्ध्यसिद्धी इति व्याहृतं भवति । के पुनरेते व्यक्त्यव्यक्ती ? व-  
स्तुधर्मावभिधानप्रत्ययहेतू यत एव तावभिधानप्रत्ययौ व्यक्तौ ऽव्य-  
क्तश्चेति भवतः ते व्यक्त्यव्यक्ती इति । अर्थशब्दानुपपत्तिर्वि-  
कल्पानुपपत्तेः—अर्थशब्दः खलु प्रवर्तमानस्त्रेधा प्रवर्तते उद्देश-  
प्रयोजनाभिधेयविषयत्वेन, उद्देशे तावदर्थशब्दो यथा ब्राह्मणार्थं  
भक्तमिति । एवं चतुर्विधवाक्यासङ्ग्रहः । प्रयोजनेऽर्थशब्दः कि-  
मर्थमागतोसीति । अभिधेयेऽर्थशब्दो यथा गौरित्यभिधानस्य को-  
ऽर्थ इति । तन्न तावदुद्देशे सम्भवति युक्तायुक्तत्वेनेति विशेषि-  
तत्वात्—स्वपक्षस्य युक्तत्वेन परपक्षस्यायुक्तत्वेनेत्येवं विशेषिते  
कुत उद्देशशब्दार्थः न ह्ययं युक्तायुक्तशब्दो दूषणाभासे साध-  
नाभासे वा सम्भवति साधनयोगो युक्तता दूषणयोगोऽयु-  
क्ततेति । अथ पुनः पदार्थस्य तथात्वातथात्वे युक्तायुक्तत्वे  
युक्तत्वं तथाभावोऽयुक्तत्वमतथाभाव इति ? तथापि उभयोः कर्म-  
तयोपादानात् युक्तत्वेनाधिकरणप्रत्यायनमयुक्तत्वेन वेति व्याघा-

तः नहि प्रत्याख्यं प्रत्यायनं भवतीति । अथ प्रयोजनेऽर्थशब्दः ? तथापि साधनदूषणाभासवादिनोऽवादिता स्यात् । किं कारणम्, साधनदूषणाभासयोः सिद्ध्यसिद्ध्यप्रयोजनत्वात् नहि साधनदूषणाभासयोः सिद्ध्यसिद्धी प्रयोजनम् । एवं च तद्वादी अवादी स्यात् तथाचावादी निगृह्यत इति दोषः । अथाभिधेयेऽर्थशब्दप्रयोगः अभिधानस्वभावानवधृतेरिति ? अयुक्तमेतदपि, नहि ग्रन्थकारभाष्यकाराभ्यां विशेषितमेवं प्रकारमभिधानं सिद्ध्यसिद्ध्योर्वाचकमिति । ननु विशेषितं येन सिद्ध्यसिद्धी अभिधीयेते तत्तयोर्वाचकमिति ? सत्यमुक्तम्, एवं तु सिद्ध्यसिद्धी इत्येतेऽभिधाने वादः प्राप्तः । न चान्योऽर्थशब्दस्यार्थ इति, तस्मादर्थशब्दोऽप्ययुक्त इति । सिद्ध्यसिद्ध्यर्थं वचनं वाद इति ब्रुवाणेन पूर्वमुत्तरं वा नालोचितम् । नैयायिकहेतुप्रतिषेधेन विशेष्यं वचनमित्यभ्युपगमसिद्धं इदं पुनः सूत्रं (मिति) समस्तं वचनविशेषणार्थमिति व्याघातः । तदेवमेतानि सूत्रपदानि विचार्यमाणानि स्वतन्त्र- (व्या)घातकानीति लोकं च बाधन्त इति । एवं तावत् सौत्राणि पदानि स्वेन न्यायेनासम्बद्धानि । यथा च वृत्तिपदानि असम्बद्धानि तथेदमुच्यते । स्वस्य पक्षस्येति स्वार्थासिद्धेरयुक्तम्, स्वार्थश्च प्रतिषिद्धः अतोऽयुक्तं स्वस्य पक्षस्येति । यदपि षष्ठीसप्तमीद्विवचनयोस्तुल्यरूपत्वात् षष्ठीत्वज्ञापनार्थं स्वस्य पक्षस्येति तदप्ययुक्तम् । अधिकरणार्थासम्भवात्—नहि पक्षव्यतिरेकेण पक्षे किञ्चित् साध्यं सम्भवति तस्मादप्रसक्तः सप्तम्यर्थः तदप्रसक्तौ विशेषणानर्थक्यमिति ।

युक्तायुक्तत्वाऽनुपपत्तिश्च विकल्पानुपपत्तेः—युक्तायुक्तत्वे खलु साधनदूषणे वा स्याताम्, साधनदूषणाभ्यां वा योगः, पदार्थस्य वा तथातातथाते इति । तन्न ताव-

त साधनदूषणे युक्तायुक्तत्वे, कस्मात् ? साधनदूषणयोः पृथग-  
 भिधानात्—ते साधनदूषणैरिति पृथगुक्ते साधनदूषणे, युक्ता-  
 युक्तत्वशब्दाभ्यां च साधनदूषणयोरभिधानमिति ते साधन-  
 दूषणैरिति सूत्रमनुच्चार्य चरितार्थत्वादिति । अथ मन्यसे  
 तयोरेव युक्तायुक्तयोर्विशेषणार्थं ते साधनदूषणैरिति । न । प्रथ-  
 माभिधानप्रसङ्गात् । यदि युक्तायुक्तत्वविशेषणार्थं ते साधन-  
 दूषणैरिति सूत्रं ? प्रथमैव न्याय्या ते साधनदूषणानीति । नहि  
 विशेषणविशेष्यभावे भवति नीलमुत्पलैरिति । योग इति चेत्—अथ  
 साधनदूषणाभ्यां योगो युक्तत्वायुक्तत्वे इत्येवं चेन्मन्यसे त-  
 न्नानिर्देशात् न साधनदूषणाभ्यां योगो निर्दिष्ट एव विध इति,  
 अनिर्देशादयुक्तमेतत् । साधनेन योग इति च कदा भवति यदा-  
 सौ निर्णीतः पदार्थः तदा च न साधनार्थः कश्चिदस्तीति न युक्ता-  
 युक्तत्वेनाधिकरणप्रत्यायनमिति व्याघातादतो न युक्तो योगः ।  
 अथ पदार्थस्य तथातातथाते युक्तायुक्तत्वे ? । तदापि न । करणा-  
 र्थस्यासम्भवात्—ये तथात्वातथात्वक्षलणे युक्तायुक्तत्वे ते  
 व्यवच्छेद्ये न तु व्यवच्छेदस्य साधने । तस्मात् करणार्थो ना-  
 स्यतो युक्तायुक्तत्वस्येति युक्तं वक्तुमिति ।

अधिकरणप्रत्यायनमिति च न युक्तम् शास्त्रसम्बन्धासङ्गत-  
 त्वात्—शास्त्रसम्बन्धं कुर्वाणेनोक्तं सन्देहविपर्ययप्रतिषेधार्थः शास्त्र-  
 स्यारम्भ इत्येताद्विरपेक्षेणेदमुच्यते अधिकरणप्रत्यायनं सिद्ध्यसि-  
 द्धी इति । न च प्राश्निकेषु संशयविपर्ययौ स्तः परिच्छेद-  
 कत्वात्—तस्मान्न प्राश्निकाः प्रत्याय्या इति । यच्चोक्तं प्रा-  
 श्निकप्रत्यायनादेव वादिप्रत्यायनं कृतं भविष्यतीति ।  
 तत्प्रत्यायनाद्वादिप्रत्यायनं भविष्यतीति किं कारणम्,  
 प्रतिवादी किल स्वपक्षरागात् सन्तमप्यर्थं न प्रतिप-

द्यते ? । सन्तमप्यर्थं न प्रतिपद्यते इति व्याहतमुच्यते । कथं चान्यथा प्रतिपन्नः सन्नित्यभिधीयते । अथ प्रतिपद्यमानोऽपि परस्य न कामकारं ददाति तथापि न प्रतिपद्यत इति व्याहतमुच्यते । यच्च प्राश्निकप्रत्यायनात् तत्प्रत्यायनमिति । तदपि न, प्रतीतेः कारणभेदात्—प्राश्निकप्रतीतेरन्यानि कारणानि अन्यानि प्रतिवादिप्रतीतेरिति । न चान्यविषयस्य करणस्यान्यत्र क्रियेति । नियमाभावाच्च । न चायं नियमः प्राश्निकप्रत्यायनार्थ एव वादः प्राश्निकानन्तरेणापि गुर्वादिभिः सह वादो दृष्ट इति । यदा तु नायं(१) तत्त्वबुभुत्सुर्लाभपूजाख्यातिकामो वादमारभते तदा प्राश्निकैः प्रयोजनमस्तीति । सख्यमस्ति प्रयोजनं वादस्तु न भवतीति । न । त्रैविध्यानभ्युपगमात्—एक एवायं कथामार्गः तस्य प्रयोजनं तत्त्वावबोधो लाभादयश्च । न । प्रतिषेधात्—प्रतिषिद्धः स्तुतिमानलाभलिप्सोर्वादः । यदपीदमुच्यते । नात्रैविध्यानभ्युपगमादिति ? नानभ्युपगमायत्तः पदार्थसद्भावः अपि तु सद्भावे सत्यभ्युपगम इति यथा च त्रैविध्यं कथामार्गस्य तथा लक्षणभेदाद्वादात् जल्पवितण्डयोर्भेदमुपपादायिष्यामः । तस्मादज्ञात्वा विशेषमुच्यते त्रैविध्यानभ्युपगमादिति । यच्चोक्तं पक्षसिद्धिविषयं प्रत्यायनं पक्षसिद्धिशब्देनोपचरितं यथा शून्यताविषयः समाधिः शून्यतेति । न कामत उपचारो लभ्यते अपि तु प्रमाणासम्भवेन, लोकप्रयुक्तशब्दान्वाख्यानमुपचारः उक्तं च नोपचरितशब्दप्रयोगो लक्षणे उपपन्न इति । तदर्थं वचनमित्येतदपि किल चतुर्विधवाक्यज्ञापनार्थमुक्तम् साधनं साधनाभासो दूषणं दूषणाभासश्च सम्पत्स्यत इति । तदयुक्तम् युक्तायुक्तत्वेनेतिविशेषितत्वात् एवं विशेषिते एतस्मिन् कुतश्च-



तुर्विधवाक्यसंग्रह इति । अधिकरणं पुनर्यो वादिप्रतिवादिभ्या-  
मधिकृत इत्यधिकरणार्थो वक्तव्यः न हि वादे प्राश्निकाधारं  
किञ्चिदस्तीति । प्रत्यायनाधारत्वादधिकरणमिति चेत् नोक्तोत्तर-  
त्वात्—उक्तोत्तरमेतत् पक्षविषयं प्रत्यायनं न प्राश्निकविषयमिति ।  
तस्मिन् सति भावादिति चेत् नान्यथापि दर्शनात्—अन्यथापि गु-  
र्वादिभिः सह दृष्टो वाद इति । (१) तद्वादे परीक्षा का कस्य केति  
वक्तव्यम् ? साधनदूषणप्रयोगः पक्षस्थापनाविषयो वाद इति, तस्य  
परीक्षा साधनदूषणतदाभासपरिज्ञानम्, तदर्थमधिकारः उभयोः त-  
स्मिन्निति सप्तम्यर्थो नास्ति । यदपि प्राश्निकप्रतिवादिनोः प्रिया-  
प्रियवचासि वादप्रसङ्ग इति चोद्यं कृत्वा प्रतिसमाधानमुक्तम्  
तत्सिद्धयसिद्धिभ्यां साक्षात् पारम्पर्येणासम्बन्धाद्युक्तायुक्तावि-  
शेषणाच्चासम्बद्धमुत्तरेण त्वसङ्गतपदार्थाभिधायिनो दत्तः स्व-  
हस्तः पूर्वापरयोरसम्बन्धादिति । यदि त्वसङ्गतस्याप्युत्तरं  
वाच्यम् तत एवं वक्तव्यम् न सूत्रार्थापरिज्ञानादिति । तदेत-  
त्सूत्रं विचार्यमाणं सह वार्तिकं न युक्त्या सङ्गच्छत इति यथा-  
न्यायमेवास्तु ॥

यथोक्तोपपन्नश्छलजातिनिग्रहस्थानसाधनोपाल-  
म्भो जल्पः ॥ २ ॥

यथोक्तोपपन्नश्छलजातिनिग्रहस्थानसाधनोपालम्भो जल्पः ।  
समस्तं वादलक्षणं छलजातिनिग्रहस्थानसाधनोपालम्भश्च जल्प  
इति(२) । यथोक्तोपपन्न इति न युक्तम् जल्पे निग्रहस्थाननि-  
यमस्यानभ्युपगमात्—यद्येवमुच्येत प्रमाणतर्कसाधनोपालम्भः सि-

---

( १ ) यदि प्राश्निका न सन्ति इति ता. टीकाऽनुसारेणाधिक-  
मपेक्षितम् ।

( २ ) साधनोपालम्भश्छलजल्प—पा० २ पु० ।

द्धान्ताविरुद्धः पञ्चावयवोपपन्नः पक्षप्रतिपक्षपरिग्रहः छलजा-  
तिनिग्रहस्थानसाधनोपालम्भो जल्प इति ? न युक्तमेवं भवितुम् ।  
सिद्धान्ताविरुद्धः पञ्चावयवोपपन्न इति च पदयोरुपालम्भश्र-  
वणात् समस्तनिग्रहस्थानप्रसक्तौ नियमार्थत्वात्—नियमार्थे एते  
पदे सिद्धान्ताविरुद्धः पञ्चावयवोपपन्न इति । जल्पे च नि-  
यन्तव्यं न किञ्चिदस्ति, तस्मान्नियमार्थे एते पदे नातिदेष्टव्ये  
इत्यतो न वक्तव्यं यथोक्तोपपन्न इति । नैष दोषः । सम्भवतोऽति-  
देशान्—यदत्र सम्बध्यते तदतिदिश्यते । किञ्च सम्बध्यते ? प्रमा-  
णतर्कसाधनोपालम्भ इत्येतत्, तस्माद्यथोक्तोपपन्न इति लक्षण-  
मात्रस्यातिदेशः—यथाऽन्यत्र “अनेकद्रव्यसमवायाद्रूपविशेषाच्च रू-  
पोपलब्धिरिति”(१) “अनेन रसगन्धस्पर्शेषु ज्ञानं व्याख्यात”मिति  
(२)न स्वरूपविशेषोऽतिदिश्यत इति, अपि त्वनेकद्रव्यसमवायमात्रं  
स्वगतो विशेषः सामर्थ्यात्, तथेहापि यत् समर्थं तदतिदिश्यते स-  
मर्थं च लक्षणं, तस्मात् तदतिदिश्यते । न नियमार्थे पदे निय-  
न्तव्यस्याभावात् । अथवा यथोक्तोपपन्नेनोपन्नो यथोक्तोपप-  
न्नोपपन्न इति प्राप्ते गम्यमानत्वादेकस्योपपन्नशब्दस्य लोपः  
यथा गोरथ इति । केन पुनरयं गम्यत इति ? उक्तं सामर्थ्येनेति ।  
न हि नियमार्थयोः पदयोर्जल्पे सम्भवः तस्मान्न ते अतिदिश्ये-  
ते इति । भाष्यामिदानीं कथं ? न । सूत्रपाठानुक्रमज्ञापनार्थत्वाद्भा-  
ष्यस्य—एतस्मिन् सूत्रे यदुपपन्नं लक्षणत्वेन तदतिदिश्यत इति ।  
छलजातिनिग्रहस्थानैर्न कस्यचित् साधनमुपालम्भो वा  
युक्तोऽयुक्तोत्तरत्वात् । छलं तावत् न साधनोपालम्भायालम्भ  
कस्मात् ? अयुक्तोत्तरत्वात्—अयुक्तमुत्तरं छलं तन्न साधनोपा-

( १ ) वैशेषिक—सू० अ० ४ आ० १ सू० ८ ।

( २ ) वैशेषिक—सू० अ० ४ आ० १ सू० ९ ।

लम्भायेति, एवं जातिः । अङ्गभाव इति चेत्— अथापीदं स्यात् यत्तत् प्रमाणतर्कैः साधनं यो वा उपालम्भः तस्यैतानि प्रयुज्यमानानि छलजातिनिग्रहस्थानानि रक्षणार्थत्वादङ्गं भवन्तीति ? एतदप्युक्तोत्तरत्वादनुपपन्नम् । किमर्थं तर्हि प्रयोगः ?— यद्येतानि छलजातिनिग्रहस्थानानि साधनोपालम्भयोर्न साधनमङ्गं वा किमर्थमेतेषामुपपादनमिति ? साधनविघातार्थम्— साधनं विहनिष्यामीति अनया धियाऽपहतः प्रवर्तते । यत्र चैतानि छलजातिनिग्रहस्थानानि प्रयुज्यन्ते न स वादः, न पुनरेतदाभिधीयते छलजातिनिग्रहस्थानानि साधनमङ्गानि वेति, साधुसाधनोपादाने च परेणाकुलितबुद्धिः छलादीनि प्रयुङ्क्ते कदाचिच्छलादिभिराकुलीकृतस्य पराजयोऽपि स्यात्, न पुनरेतानि तत्त्वबुभुत्सुना वक्तव्यानि, किं तु विजिगीषुणेति । सोऽयं पक्षप्रतिपक्षपरिग्रहश्छलजातिनिग्रहस्थानप्रयोगाप्रयोगाभ्यां भिद्यमानो वादो जल्पो वितण्डा च भवति ।

अत्रापि विरुद्धौ धर्मावेकाधिकरणस्थाविति समानम् । विरुद्धयोर्धर्मयोरेकाधिकरणत्वानुपपत्तिः उभयस्वभावासम्भवात्—यदि विरुद्धावेकाधिकरणौ धर्मौ भवतः तदैकं वस्तुभयस्वभावं प्राप्तम्, न चैतदास्ति, तस्मान्न विरुद्धौ धर्मावेकाधिकरणाविति ? नाध्यारोपितस्वरूपधर्मप्रतिपत्त्या तदुपपत्तेः—एकस्तत्र धर्मः स्वरूपत एकस्तत्राध्यारोपितस्वरूपप्रवृत्तिः तस्मादुभयधर्मा धर्माति युक्तम् । एकधर्मिस्थौ विरुद्धार्थावित्येतदपि न बुद्ध्यामहे को विरुद्धार्थ इति ? । (न) । स्वरूपाविपर्ययोपपत्तेः स्वरूपमात्रविपर्ययोविरोधः न पुनर्बाधा वध्यघातकभावो वेति ॥

स प्रतिपक्षस्थापनाहीनो वितण्डा ॥ ३ ॥

स प्रतिपक्षस्थापनाहीनो वितण्डा । प्रतिपक्षस्थापनाहीन

इति यावदुक्तम्भवति द्वितीयपक्षवादी वैतण्डिको न कञ्चित् पक्षं स्थापयतीति ।

अपरे तु ब्रुवते दूषणमात्रं वितण्डेति—दूषणमात्रमिति मात्रशब्दप्रयोगाद्वैतण्डिकस्य पक्षोऽपि नास्तीति । अयुक्तं चैतत् चतुर्वर्गस्याभ्युपगमात् दूषणमभ्युपगच्छत् दूष्यमभ्युपैति अयथार्थावबोधं प्रतिपद्यते प्रतिपादयितारं प्रतिपत्तारं च, दूषणमात्राभ्युपगमे सति सर्वमेतन्न स्यात् दूषणमात्राभ्युपगमाच्छेषमर्थतोऽवगम्यत इति वितण्डा वितण्डेत्येव वक्तव्यम्—यया वितण्ड्यते सा वितण्डेत्तनुगतार्थया सञ्ज्ञयैव परप्रतिपत्तिविधातः क्रियत इति । तस्मात् यथान्यासमेवास्तु न्याय्यम् ॥

सव्यभिचारविरुद्धप्रकरणसमसाध्यसमाप्तीतकाला हेत्वाभासाः ॥ ४ ॥

हेतुलक्षणाभावादहेतवो हेतुसामान्याद्धेतुवदाभासमानास्त इमे सव्यभिचारविरुद्धप्रकरणसमसाध्यसमाप्तीतकाला हेत्वाभासाः । किं पुनर्हेतुभिरहेतूनां सामान्यं येन हेतुवदाभासन्त इति ? प्रतिज्ञानन्तरं प्रयोगः सामान्यं—यथैव हेतवः प्रतिज्ञानन्तरं प्रयुज्यन्ते एवं हेत्वाभासा अपीत्येव सामान्यम् । अन्यतमलिङ्गधर्मानुविधानं वा—यद्वा यन्साधनस्य लिङ्गस्य त्रैविध्यं तदेकतमधर्मानुविधानम्, द्विलक्षणस्यान्यतरधर्मानुविधानं वा विवक्षितम् । साधकासाधकत्वे तु विशेषः हेतोः साधकत्वं धर्मोऽसाधकत्वं हेत्वाभासस्य । किं पुनस्तत् ? समस्तलक्षणोपपत्तिरसमस्तलक्षणोपपत्तिश्च । कः पुनरस्य सूत्रस्यार्थः ? विभागोद्देशो नियमार्थ इत्युक्तम् । किं पुनर्विभागोद्देशेन नियन्तव्यम् ? अनेकधा प्रसृतस्य हेतुहेत्वाभासस्य विस्तरः सङ्क्षेप्तव्य इति । कियता पुनर्भेदेनायं हेतुहेत्वाभासः प्रसृत इति ? कालपुरुषवस्तुभेदानुविधानेनापरिसंख्येयः सामान्यतः साध्यव-

स्तूपग्रहेण हेतुहेत्वाभासभेदः प्रपञ्च्यमानः षट्सप्ततिशतम् । तत्र साध्यव्यापकधर्मभेदः षोडशधा । साध्यैकदेशवृत्तिधर्मोऽप्येवम् । एवं साध्यावृत्तिधर्मभेद इति । विशेषणविशेष्यासिद्धिभेदाच्चतुःषष्टिः । एवं समर्थासमर्थविशेषणविशेष्यभेदादिति ।

तत्र साध्यव्यापकधर्मभेदानां षोडशानामुदाहरणानि—  
तत्र साध्यतज्जातीयान्यव्यापकः प्रमेयत्वान्निसोऽनित्यो वेति १ । साध्यतज्जातीयव्यापको विपक्षैकदेशवृत्तिः गौरयं विषाणित्वात् २ । साध्यतज्जातीयव्यापको विपक्षावृत्तिः अनित्यः शब्द उत्पत्तिधर्मकत्वात् ३ । साध्यव्यापकस्तज्जातीयावृत्तिः विपक्षव्यापकः निसः शब्दः उत्पत्तिधर्मकत्वात् ४ । साध्यव्यापकस्तज्जातीयावृत्तिः विपक्षैकदेशवृत्तिः नित्यः शब्दः सामान्यविशेषवत्त्वे सत्यस्मदादिबाह्यकरणप्रत्यक्षत्वात् द्व्यणुकत्वात् ५ । साध्यव्यापकस्तज्जातीयविपक्षावृत्तिः (१) यथा नित्यः शब्दः सामान्यविशेषवत्त्वे सति श्रावणत्वात् घटादिवत् ६ । साध्यव्यापकस्तज्जातीयैकदेशवृत्तिः विपक्षाव्यापकश्च अगौरयं विषाणित्वात् ७ । साध्यव्यापकस्तज्जातीयविपक्षैकदेशवृत्तिः निसः शब्दोऽस्पर्शवत्त्वात् ८ । साध्यव्यापकस्तज्जातीयैकदेशवृत्तिर्विपक्षावृत्तिः अनित्यः शब्दः सामान्यविशेषवतोऽस्मदादिबाह्यकरणप्रत्यक्षत्वात् सामान्यविशेषवत् इति सामान्यविशेषसमवायानां निराकरणम्, अस्मदादिप्रत्यक्षत्वादिति परमाणूनां, बाह्यकरणप्रत्यक्षत्वादित्यात्मनः ९ । साध्यतज्जातीयव्यापकोऽविद्यमानविपक्षः सिद्धान्तभेदेनैकान्तवादिनः अनित्यः शब्द उत्पत्तिधर्मकत्वात् १० । साध्यव्यापकस्तज्जातीयैकदेशवृत्तिरविद्यमानविपक्षः अनित्यः शब्दोबाह्य(क-

( १ ) तज्जातीयश्च विपक्षश्चेति द्वन्द्वः तयोरवृत्तिः तथा चाविद्यमानसपक्षविपक्ष इत्यर्थः ।

रण)न्द्रियप्रत्यक्षत्वात् ११। साध्यव्यापकस्तज्जातीयावृत्तिरविद्यमा-  
विपक्षः अनित्यः शब्दः श्रावणत्वात् १२। साध्यव्यापकोऽविद्यमा-  
नसजातीयो विपक्षव्यापकः नित्यः शब्द उत्पत्तिधर्मकत्वात् १३ ।  
साध्यव्यापकोऽविद्यमानसजातीयो विपक्षैकदेशवृत्तिः नित्यः शब्दो  
बाह्येन्द्रियप्रत्यक्षत्वात् १४। साध्यव्यापकोऽविद्यमानसजातीयो वि-  
पक्षावृत्तिः नेदं निरात्मकं जीवञ्छरीरम् अनिन्द्रियाधिष्ठानकत्व-  
प्रसङ्गात् १५। पक्षव्यापकोऽविद्यमानसपक्षविपक्षः सर्वं नित्यं प्रमेय-  
त्वात् १६ । त एते पक्षव्यापकाः षोडश । एषां पञ्च हेतवः, शेषा  
हेत्वाभासाः, तत्रान्वयव्यतिरेकिणौ द्वौ विपक्षावृत्तौ तृतीयनवमौ  
एकान्तवादिनोन्वयिनावेव दशमैकादशौ व्यतिरेकी (१) पञ्चदश इति ।

अथ साध्यैकदेशवृत्तयः—साध्यैकदेशवृत्तिस्तज्जातीयविपक्ष-  
व्यापकः पृथिव्यप्तेजोवाय्वाकाशानि अनित्यानि अगन्धवत्त्वा-  
दिति १। साध्यैकदेशवृत्तिस्तज्जातीयव्यापको विपक्षैकदेशवृत्तिश्च  
सामान्यविशेषवदस्मदादिबाह्यकरणप्रत्यक्षे बाह्यनसे अनित्यत्वात् २।  
साध्यैकदेशवृत्तिस्तज्जातीयव्यापको विपक्षावृत्तिः अनित्ये बाह्य-  
नसे उत्पत्तिधर्मकत्वात् ३। साध्यैकदेश (शा) वृत्तिस्तज्जातीयावृत्तिः  
विपक्षव्यापकः (अ)नित्ये बाह्यनसे उत्पत्तिधर्मकत्वात् ४ । साध्यैक-  
देशवृत्तिस्तज्जातीयावृत्तिः विपक्षैकदेशवृत्तिः सामान्यविशेषवद-  
स्मदादिबाह्यकरणप्रत्यक्षे बाह्यनसे नित्यत्वात् ५ । साध्यैकदेशवृ-  
त्तिस्तज्जातीयविपक्षावृत्तिः अनित्यः शब्दो विभागजविभागासम-  
वायिकारणकत्वात् ६ । साध्यतज्जातीयैकदेशवृत्तिः विपक्षव्यापकः  
अनित्याः परमाणवोऽगन्धवत्त्वात् ७ । साध्यतज्जातीयविपक्षैकदेश-  
वृत्तिः अनित्ये बाह्यनसे अमूर्तत्वात् ८ । साध्यतज्जातीयैकदेशवृत्ति-  
विपक्षावृत्तिः अनित्ये बाह्यनसे सामान्यवतोऽस्मदादिबाह्यकरण-

प्रत्यक्षत्वात् ९ । साध्यैकदेशवृत्तिः तज्जातीयव्यापकः अविद्यमान-  
 विपक्षः सिद्धान्तभेदाश्रयेण अनित्ये रूपविज्ञाने अमूर्तत्वात्  
 वेदनादिवत् १० । ( साध्यतज्जातीयैकदेशवृत्तिरविद्यमानविपक्षः  
 अनित्ये शब्दनभसी श्रावणत्वात् १० । ) साध्यैकदेशवृत्तिर-  
 विद्यमानसजातिः अनित्ये चक्षुर्विज्ञाने (अ)मूर्तत्वात् रूपादिव-  
 दिति ११ । साध्यैकदेशवृत्तिस्तज्जातीयावृत्तिरविद्यमानविपक्ष  
 अनित्ये शब्दनभसी श्रावणत्वात् १२ । साध्यैकदेशवृत्तिरविद्यमान-  
 सजातिर्विपक्षव्यापकः (अ)नित्ये बाङ्मनसे उत्पत्तिधर्मकत्वात् १३ ।  
 साध्यैकदेशवृत्तिरविद्यमानसजातिर्विपक्षैकदेशवृत्तिश्चानित्ये चक्षु-  
 विज्ञाने मूर्तत्वात् १४ । साध्यैकदेशवृत्तिरविद्यमानसजातिर्वि-  
 पक्षावृत्तिश्च नेदं निरात्मकं शरीरमनिन्द्रियाधिष्ठानत्वप्रसङ्गात्  
 १५ । साध्यैकदेशवृत्तिरविद्यमानसपक्षविपक्षः सर्वमनित्यं मूर्त-  
 त्वादिति १६ । एते च साध्यैकदेशवृत्तयः षोडश यथोक्ताः सर्वे  
 हेत्वाभासाः ॥

अथ साध्यावृत्तयः । साध्यावृत्तिस्तज्जातीयविपक्षव्यापकः  
 अनित्या पृथिवी अगन्धवत्त्वात् १ । साध्यावृत्तिस्तज्जातीयव्यापको  
 विपक्षैकदेशवृत्तिश्च अनित्यः शब्दोऽश्रावणत्वात् २ । साध्यावृ-  
 त्तिस्तज्जातीयव्यापको विपक्षा(क्ष)वृत्तिः अर्थः शब्दः अश्रो-  
 त्रग्राह्यसामान्यवत्त्वात् ३ । साध्यतज्जातीयावृत्तिर्विपक्षव्यापकः अर्थः  
 शब्दः असामान्यवत्त्वात् ४ । साध्यतज्जातीयावृत्तिर्विपक्षवृत्तिश्च (१)  
 कारणवान् शब्दोऽनर्थत्वात् ५ । साध्यतज्जातीयविपक्षावृत्तिः  
 नित्यः शब्दोऽसत्त्वात् ६ । साध्यावृत्तिस्तज्जातीयैकदेशवृत्तिर्विपक्ष-  
 व्यापकः अस्पर्शः शब्दो द्रव्यत्वात् ७ । साध्यावृत्तिस्तज्जाती-  
 यविपक्षैकदेशवृत्तिः कारणवान् शब्दो मूर्तत्वात् ८ । साध्यावृ-

त्तिस्तज्जातीयैकदेशवृत्तिः (१) विपक्षावृत्तिः आश्रयवान् शब्दश्चा-  
क्षुप्तत्वात् ९ औलूक्यपक्षे । साध्यावृत्तिस्तज्जातीयव्यापकोऽवि-  
द्यमानविपक्षः सिद्धान्तभेदाश्रयेण अनित्यः शब्दोऽश्रावणत्वा-  
त् १० । साध्यावृत्तिस्तज्जातीयैकदेशवृत्तिरविद्यमानविपक्षः अ-  
नित्यः शब्दो मूर्तत्वात् ११ । साध्यतज्जातीयावृत्तिरविद्यमानवि-  
पक्षः अनित्यः शब्दोऽसत्त्वात् १२ । साध्यावृत्तिरविद्यमानसजाति-  
विपक्षव्यापकः नित्यः शब्दोऽश्रावणत्वात् १३ । साध्यावृत्तिरवि-  
द्यमानसजातिविपक्षैकदेशवृत्तिः नित्यः शब्दो मूर्तत्वात् १४ । साध्या-  
वृत्तिरविद्यमानसजातिविपक्षावृत्तिः नित्यः शब्दोऽसत्त्वात् १५ ।  
साध्यावृत्तिरविद्यमानसमानविपक्षः अनित्यं सर्वमसत्त्वात् १६ । त एते  
षोडश साध्यावृत्तयो हेत्वाभासाः विशेषणविशेष्यासिद्धिभेदाच्चतुः-  
षष्टिर्भवन्तीत्युक्तम् । तत्कथं ? व्यापकाव्यापकविशेषणयोगात्  
य एव साध्यव्यापकाः षोडश ये च पक्षैकदेशवृत्तयः ते  
विशेषणविशेष्यासिद्धिभेदेन चतुःषष्टिर्भवन्तीति ।

तत्र व्यापकानां तावदुदाहरणानि । अनित्यः शब्दोऽनभिधे-  
यत्वे सति प्रमेयत्वात् विशेषणासिद्धः । प्रमेयत्वे सत्यनभिधेयत्वा-  
दिति विशेष्यासिद्धः । एवं सर्वेषु साध्यव्यापकेषु विशेषणविशे-  
ष्यासिद्धभेदो द्रष्टव्यः । तान्येव चोदाहरणानि । साध्यैकदेशवृत्ती-  
नान्तूदाहरणम्—पृथिव्यप्तेजोवाय्वाकाशान्यनित्यानि अनभिधेयत्वे  
सति अगन्धवत्त्वात् विशेषणासिद्धः । अगन्धवत्त्वे सत्यनभिधे-  
यत्वादिति विशेष्यासिद्धः । एवं सर्वेषु साध्यैकदेशवृत्तिषु । एवमस-  
मर्थविशेषणाममर्थविशेष्याश्चतुःषष्टिरेव द्रष्टव्याः । यथा अनित्यः  
शब्दः कृतकत्वे सति प्रमेयत्वात् प्रमेयत्वे सति कृतकत्वादिति । एवं  
शेषेषूदाहरणेषु । एवं सन्दिग्धविशेषणविशेष्यभेदा अपि द्रष्टव्याः ।



यथा मयूरशब्दोऽयं षड्जादिमत्त्वे सति अवर्णात्मकत्वात् अ-  
 र्णात्मकत्वे सति षड्जादिमत्त्वात् । त एते उभयपक्षसम्प्रतिपन्ना वि-  
 द्यमानसाध्यधर्मा उदाहृता इति । एवमन्यतरासिद्धा इति व्यापका-  
 व्यापकभेदेन द्वात्रिंशत्कं(१) शतम् । ते च पुनर्व्यधिकरणसन्दिग्धास-  
 मर्थविशेषणविशेष्यभेदेन द्वानवतं शतम् । एवमप्रासिद्धाश्रयोभयान्य-  
 तरपक्षाप्रसिद्ध्या द्वात्रिंशत्कं शतं ते च पुनः पूर्ववदेव द्वानवतं श-  
 तम् । यथाऽग्निमान् देशो धूमवत्त्वात् अस्ति चात्मा इच्छादिगु-  
 णत्वात् । असमर्थाव्यापकासिद्धविशेषणानामुदाहरणम्—अनित्यः  
 शब्दः प्रयत्नानन्तरीयकत्वे सति कृतकत्वात् । अव्यापकास-  
 मर्थविशेष्याणामुदाहरणम्—अनित्यः शब्दः प्रत्ययभेदभेदित्वे  
 सत्युपलभ्यमानत्वात् । व्यधिकरणविशेष्याणामुदाहरणम्—अस्ति  
 प्रधानं भेदानामन्वयदर्शनात् । व्यधिकरणविशेषणानामुदाहरण-  
 म्—रूपादिशब्दाश्चन्दनशब्दादसन्ताभिन्नार्थाः समुदायसमुदाय-  
 सम्भवे सति तेन व्यपदेशात् । एतदेव व्यधिकरणविशेषणविशेष्य-  
 स्योदाहरणं विपर्ययेण । अन्यथासिद्धोदाहरणम् । अन्येषां  
 अभ्यासान्नित्यः शब्दः । सन्दिग्धाप्रसिद्धविशेषणानामुदाहरणम्  
 यथा सन्दिह्यमानधूमादिभावोऽग्निमान् देशो धूमवत्त्वे सति प्र-  
 काशकत्वात् विपर्ययेण सन्दिग्धविशेष्या वक्तव्याः । एवं स-  
 न्दिग्धाप्रसिद्धाप्रसिद्धा उभयान्यतरासिद्धा व्यापकाव्यापकभेदेन  
 चतुःषष्टिर्भवन्तीति । ते च पुनः पूर्ववद्भेदेन शतत्रय चतुर-  
 श्शीतम् । एवमन्यथासिद्धभेदो द्रष्टव्यः । एवं विरुद्धविशेषणवि-  
 रुद्धविशेष्याश्च सर्वत्र द्रष्टव्या इति । एषां तूदाहरणानि हे-  
 त्वाभासवार्तिके द्रष्टव्यानि स्वयं चाभ्यूह्यानि । त एते

---

( १ ) द्वाभ्यामूना त्रिंशदिति व्याख्यातं तात्पर्यटीकायां वाच-  
 स्पतिमिश्रैः ।

हेतवो(१) हेत्वाभासाश्चासङ्कीर्णविशेषणविशेष्यभेदेन द्वे सहस्रे  
द्वात्रिंशके(२) असिद्धादिसमुच्चयेनानन्तो भेद इति । साध्या-  
वृत्तयस्त्वसत्त्वान्न विशेषणयोगिन इत्यतो नाभिधीयन्ते । त एते  
विद्यमानसाध्यव्यापकाव्यापकधर्माः(३) प्रपञ्चत उक्ताः । तत्र सु-  
ख्यासिद्धभेदाः षोडश ये (ते) पक्षावृत्तयः । अनैकान्तिकास्त्वस-  
ङ्कीर्णा मुख्यतः षडेव । साध्यव्यापकवर्गे विरुद्धाश्चत्वार एव ।  
(तस्मिन्) अन्तिमस्तु पक्षमात्रधर्मत्वात् अनुपसंहार्येव । शेषा हे-  
त्वाभासाः तेऽसिद्धानैकान्तिकविरुद्धा अव्यापकासिद्धभेदेन(४)  
सङ्कीर्णा उदाहरणेषु स्वयमूह्या इति ।

केचित्तु विरुद्धाव्यभिचारिणमनैकान्तिकं वर्णयन्ति ।  
तन्नासत्त्वात्—नायमस्तीत्युक्तम् । उपेत्य तस्य पञ्चविंशतिधा भेद  
पञ्चानां हेतूनां सरूपामरूपप्रतिसन्धानात् पञ्च पञ्चका भवन्तीति ।  
तेषां तु सर्वेषां नोदाहरणानि सन्तीति नोदाहियन्ते । त एते  
हेत्वाभासाः सङ्क्षेपेणैतावता भेदेन भेदवन्तस्तेषां सङ्ग्रहार्थं हेत्वाभा-  
सानां विभागोद्देशार्थं सूत्रम् । लक्षणत एव पञ्चत्वं गम्यत इति  
चेत्—यान्येतानि पञ्च हेत्वाभासानां लक्षणसूत्राणि तैरेव पञ्चत्वं  
गम्यत इति नियमार्थं सूत्रमनर्थकम् ? । नानर्थकम् लक्षणस्येतरे-  
तरव्यवच्छेदकत्वात्—व्यवच्छेदकं लक्षणं न पुनर्नियमार्थम्—न  
हि नियमो लक्षणेन गम्यत इति ॥

अनैकान्तिकः सव्यभिचारः ॥ ५ ॥

( १ ) तत्र तेत्र हेत्वभावो—पा० २ पु० । एत्वाभावो—इति कचित् ।

( २ ) द्वात्रिंशे द्वे सहस्रे भवत इति तात्पर्यटीकायाम् ।

( ३ ) अव्यापक इति २ पु० नास्ति ।

( ४ ) तेऽसिद्धानैकान्तिका विरुद्धाव्यापकप्रसिद्धाव्यापकभेदेन  
इति २ पु० पा० ।

तेषामनैकान्तिकः सव्यभिचारः । एकस्मिन्नन्ते नियत ऐ-  
कान्तिकः विपर्ययादनैकान्तिकः । कः पुनरयं व्यभिचारः ?  
साध्यतज्जातीयान्यवृत्तित्वम्—यत् खलु साध्यतज्जातीयवृत्तित्वे  
सति अन्यत्र वर्तते तद्व्यभिचारि, तद्वृत्तित्वं व्यभिचारः सर्वोऽयं  
पदार्थभेदोऽन्तद्वयेऽवतिष्ठते अन्यत्र प्रमेयात्, (१) निसश्चानित्यश्च  
व्यापकश्चाव्यापकश्च इत्येवमादिः । तत्र यो हेतुरुपात्त उभावन्तावा-  
श्रित्य प्रवर्तते सोऽनैकान्तिकः ।

अनैकान्तिक इति किं पुनरयं पर्युदास उत प्रसज्यप्रतिषेध इति ? किं  
चातः ? यदि पर्युदासः सर्वानैकान्तिकता—एकान्तिकादन्योऽनैका-  
न्तिक इति ब्रुवतां भवतां सर्वोऽनैकान्तिकः प्राप्तः, एवं चैको हेत्वाभा-  
स इति प्राप्तम् । अथ प्रसज्यप्रतिषेधः ? तथाप्यैकान्तिकाभावोऽनै-  
कान्तिक इति प्राप्तम्—तस्य व्यभिचारोऽर्थो नास्तीति अयुक्तोऽनै-  
कान्तिको हेत्वाभासः ? । नायं पर्युदासपक्षः किन्तु प्रसज्यप्रतिषेधः ।  
प्रसज्यप्रतिषेधो ऽभाव इति चेत् ? नाभावो धर्मविशेषकत्वात्—ध-  
र्मोऽयं विशिष्यते—य एकान्ते सन्नियतो धर्म इति न भवति, (२) न  
पुनरभावः—अभावे विशेषणविशेष्यासम्भवान्नाभाव एकान्तसन्नि-  
यतो नानैकान्तिकः (३) सन्नियतः । कथम् ? अब्राह्मणवदिति—यथा  
अब्राह्मणशब्दः प्रसज्यप्रतिषेधविषयत्वेन प्रवर्तमानो यदुत्तरपदं त-  
त्प्रतिषेधतीति न पुनरभावं प्रतिपादयति तथेहापीत्यदोषः । उ-  
दाहरणं—नित्यः शब्दः अस्पर्शवत्त्वात् शब्दस्यास्पर्शत्वमिति ष-  
ष्ठ्या भेदः प्रदर्श्यते । किं पुनस्तत् ? स्पर्शानाश्रयस्य स्वात्मसत्ता-  
नुभवोऽस्पर्शत्वम् स्पर्शानाधारस्य सत्तासम्बन्धो वा, उभयं च

(१) प्रमेयत्वादिति २ पु० पा० । टीकासंमतस्तु प्रमेयादित्येव ।

( २ ) स नियतो धर्मो भवति इति २ पु० पा० ।

( ३ ) एकान्तसन्नियतोऽतोऽनैकान्तिक इति २ पु० पा० ।

शाब्दव्यतिरिक्तमित्यर्थवती षष्ठी । कुतः पुनरेतत् ? तद्भावे भावात् तदभावेऽभावादिति—यत् खलु स्पर्शवत् सत्तामनुभवति न तत्रास्पर्शशब्दः प्रयुज्यत(१)इति । यच्चासत् तत्रापि न प्रयुज्यते यदस्पर्शं सत्तानुभावि तत्र प्रयुज्यत इति । वाक्यार्थाभ्यनुज्ञानाच्च पदार्थाभ्यनुज्ञा—स्पर्शानाधारस्य वस्तुनः सत्तासम्बन्ध इति यो वाक्यार्थः स एवास्पर्शवत्त्वशब्दस्यार्थः । अतिदेशानुपपत्तिरनुक्तत्वादिति चेत्—अनैकान्तिकः सव्यभिचार इति न क्वचिदनैकान्तिक उक्तः इहानैकान्तिकग्रहणात् सव्यभिचारो गम्येत(२) अतो न युक्तमनैकान्तिकः सव्यभिचार इति ? नेदमयुक्तम्—लोकतस्तदधिगतेः—यत् पुनर्लोकतो न गम्यते तत्र शास्त्रमर्थवत्, यत् पुनर्लोकत एव गम्यते तत्रोपदेशोनर्थकः लोकतश्चैतद्गम्यते उभयान्तसन्नियतोऽनैकान्तिक इति । यदि च यल्लोकतो गम्यते तदनुक्तमिति मन्यसे दुःखादीन्यपि देशयितव्यानि किमिदं दुःखमिति, तस्मात् पेलवमेतदिति । अव्यापकत्वादलक्षणमेतदिति चेत्—अथापीदं स्यादनैकान्तिकलक्षणेन न सर्वोऽनैकान्तिको व्याप्यते यथा असाधारणमिति । नानेनैव सद्ग्रहात् । कथमिति ? व्यावृत्तिद्वारेणाभिधीयमानोऽयमुभयान्तव्यावृत्तेरनैकान्तिक इति ।

अपरे पुनः प्रकरणसममनैकान्तिक एवान्तर्भावयन्ति । कथमिति ? अनित्य आत्मा शरीरादन्यत्वादिति शरीरादप्यन्यन्नित्यमनित्यं च दृष्टमतोऽनैकान्तिक इति । तैस्तु न लक्षणव्यभिचारोऽवगतो नोदाहरणव्यभिचार इति, अनैकान्तिकः सव्यभिचार इत्येतल्लक्षणं

( १ ) प्रयुज्यत इत्यस्य स्थाने सर्वत्र प्रसज्यत इति २ पु० पा० ।

( २ ) यत् इदानीमनैकान्तिकग्रहणानुपपत्तिरनुक्तत्वात्सव्यभिचारो गम्येत इति २ पु० पा० ।

व्यभिचारिणः, यदि चानेन प्रकरणसमसङ्ग्रहो भवति प्राप्तस्तर्हि लक्षणस्य व्यभिचारः न पुनरुदाहरणव्यभिचारोऽनैकान्तिक-लक्षणव्यभिचार इति । (न) लक्षणस्य तूभयं दोषः लक्ष्याव्याप्तिर-लक्ष्यव्याप्तिश्चेति वक्ष्यमाणकं च प्रकरणसमस्य लक्षणमीक्षितव्यम् ।

सिद्धान्तमभ्युपेत्य तद्विरोधी विरुद्धः ॥ ६ ॥

सिद्धान्तमभ्युपेत्य तद्विरोधी विरुद्ध इति । कोऽस्य सूत्र-स्यार्थः ? अभ्युपगतार्थविरोधी विरुद्धः । एवं च सर्वानुक्तवि-रुद्धमङ्ग्रहः—यावान् कश्चन विरुद्धभेदः सर्वोऽसावनेन सङ्गृहीत इति । यस्मादभ्युपगतं बाधते अभ्युपगतेन बाध्यते । नन्वेवमेको हेत्वाभासो विरुद्धः प्राप्नोति ? सत्यमेक एव हेत्वाभासो विरुद्धः तस्य तु सामान्येन विरुद्धत्वेन संगृहीतस्य पञ्चधोपदेशो यथा प्रमेय-मित्यनेन षोडशपदार्था इति । पृथगभिधानं तर्हि विरुद्धस्य न कर्त-व्यम् ? न नकर्तव्यं—सामान्यतोऽधिगतस्य विशेषज्ञापनार्थ—यथा प्रमे-यस्यैव । तत्रानैकान्तिकादिहेत्वाभासो द्विरूपोऽनैकान्तिकादिर्विरु-द्धश्च । एतस्मिस्तु विरुद्धतैवेत्यसाधारणतया तृणोलपादिन्यायेन नि-ष्कृष्याभिधीयते । तस्मादनैकान्तिकादिषु निमित्तद्वयसमावेशात् संज्ञाद्वयसमावेशः विवक्षिततज्जातीयान्यवृत्तित्वेनानैकान्तिकत्वम् हेतुविषयस्वरूपबाधारूपेण तु विरुद्धः । एवं सर्वत्र । उदाहरणम् “तदेतत् त्रैलोक्यं व्यक्तेरपैति नित्यत्वप्रतिषेधात्, अपेतमप्यस्ति वि-नाशप्रतिषेधात्” (१) विनाशप्रतिषेधादित्यनेन (न) नित्यमभ्यनुज्ञातं नित्यत्वप्रतिषेधादित्यनेन प्रतिषिद्धम् । एते ते वाक्ये परस्परार्थबा-धिते तयोश्च परस्परार्थबाधा विरोधः । प्रतिज्ञाहेत्वोर्वा विरोधः—यो वा प्रतिज्ञाहेत्वोर्विरोधः स विरुद्धो हेत्वाभासः । ननु प्रतिज्ञा-विरोधः पृथगुपदिष्टो निग्रहस्थाने पृथक् क हेत्वाभामः तस्मान्न

( १ ) योगभाष्यस्थमेतद्वाक्यम् ।

प्रतिज्ञाहेत्वोर्विरोधो वक्तव्य इति । नैष दोषः । उभयाश्रितत्वाद्वि-  
रोधस्य । विवक्षातोऽन्यतरनिर्देशः प्रतिज्ञाहेत्वोर्विरोध इति प्र-  
तिज्ञाहेतू आश्रित्य उभयाश्रितो भवति, तत्र यदा प्रतिज्ञया वि-  
रोधो विवक्षितस्तदा प्रतिज्ञाविरोध इत्युच्यते यदा प्रतिज्ञाया हे-  
तुविरोधो हेतोर्वा प्रतिज्ञाविरोधकत्वं तदा विरुद्धो हेतुरित्यतः  
प्रतिज्ञाविरोधो हेतुविरोधो वेत्यदोषः । हेतुविरोधोदाहरणम्—नि-  
त्यः शब्द उत्पत्तिधर्मकत्वात्, प्रतिज्ञाविरोधस्योदाहरणम्—ना-  
स्वात्मेति, प्रतिज्ञाहेतुविरोधोदाहरणम्—गुणव्यतिरिक्तं द्रव्यम् अ-  
र्थान्तरस्यानुपलब्धेः, हेतुविरोधोदाहरणम्—नास्त्येको भावः समूहे  
भावशब्दप्रयोगादिति समूह इति ब्रूवाणेनैकोऽभ्युपगतो भावो  
भवति एकः समुच्चयो हि समूह इति ॥

यस्मात् प्रकरणचिन्ता स निर्णयार्थमपदिष्टः प्रक-  
रसणमः ॥ ७ ॥

यस्मात् प्रकरणचिन्ता स निर्णयार्थमपदिष्टः प्रकरणसमः ।  
कस्मात् प्रकरणचिन्ता ? तत्त्वानुपलब्धेः—यस्मादुपलब्धतत्त्वेऽर्थे  
निवर्तते चिन्ता तस्मात् सामान्येनाधिगतस्य या विशेषतोऽनुपल-  
ब्धिः सा प्रकरणचिन्तां प्रयोजयति । उदाहरणं—नित्यः श-  
ब्दोऽनित्यधर्मानुपलब्धेः अत एव प्रकरणमित्यतो न हेतुः ।  
नन्वयं साध्याविशिष्ट एव यथा शब्दस्य नित्यत्वं साध्यं तथा-  
ऽनित्यधर्मानुपलब्धिरपीति ? नाविशिष्टः तस्यैव प्रकरणप्रवृत्तिहे-  
तोर्धर्मस्य हेतुत्वेनोपादानात् यत्र साध्येन समानो धर्मो हेतु-  
त्वेनोपादीयते स साध्याविशिष्टः, यत्र पुनः प्रकरणप्रवृत्तिहे-  
तुरेव स प्रकरणसमः ।

ये तु संशयहेतुत्वात् प्रकरणममानैकान्तिकयोरभेदं व-  
र्णयन्ति—तेषां प्रत्यक्षानैकान्तिकप्रकरणसमानामभेदः प्राप्नोति

प्रत्यक्षमपि संशयकारणमिति । समूहः संशयस्य कारणमित्यतो न प्रत्यक्षे प्रसङ्गः ?—सामान्यदर्शनं विशेषाव्यवस्था विशेषस्मृतिश्च समूह इति संशयस्य कारणम्, नैकं प्रत्यक्षमतो न प्रत्यक्षप्रसङ्गः ? समूहः कारणमित्यभिधानादप्रतिषेधः—समूहः कारणमित्येवं ब्रुवता न प्रत्यक्षस्य संशयकारणत्वं प्रतिषिद्धं भवति तस्मात् प्रसङ्गस्तदवस्थ एवेति । उभयधर्मानुपलब्धावन्यतरधर्मोपादानं प्रकरणसमर्थः । यत्र खलूभयविशेषानुपलब्धिस्तत्रान्यतरविशेषस्योपादानं यत्प्रकरणापनोदायं स प्रकरणसमो हेत्वाभासः उभयविशेषानुपलब्धेरभिधानाशक्यत्वात् न ह्युभयविशेषाऽनुपलब्धिः शक्या दर्शयितुम् । शरीरादन्यत्वं तु न सूत्रार्थः न ह्ययं शरीरादन्यत्त्वमुपलभमानोऽपि यदा तत्त्वमुपलभते तदा प्रवर्तत इति, यदा तत्त्वं नोपलभते शरीरादन्यत्वमुपलभमानोऽपि तदा प्रवर्तत इति । शरीरादन्यत्वं चाऽनैकान्तिकं अतश्च न सूत्रार्थः ॥

साध्याविशिष्टः साध्यत्वात् साध्यसमः ॥ ८ ॥

साध्याविशिष्टः साध्यत्वात् साध्यसमः । साध्येनाविशिष्टो यः साधनधर्मः साध्यवत् प्रज्ञापयितव्यः स साध्यसमो हेत्वाभासः । तस्योदाहरणम्—द्रव्यं छाया गतिमत्त्वादिति । यथैव द्रव्यत्वं छायायाः साध्यं तथा गतिमत्त्वमपीति । गतिमत्त्वं देशान्तरदर्शनादिति चेत्—अथापीदं स्यात् गतिमतीयं छाया देशान्तरे दर्शनादिति—यत् खलु देशान्तरेषूपलभ्यते तद्गतिमत् यथा कुम्भः तथा छाया तस्माद् गतिमतीति ? नाश्रयाभिद्धत्वात्—एवमप्याश्रयासिद्धो हेतुः सति द्रव्यभावे छायाया देशान्तरे दर्शनं समर्थं स्यात् द्रव्यभावस्त्वसिद्धः तस्मादाश्रयासिद्धो हेतुः । उपेत्य देशान्तरे दर्शनं तस्यान्यथासिद्धेरसिद्धेः—यत्तु देशान्तरे दर्शनं छायायास्तदन्यथा

भवति अन्यथाभवन्नार्थं साधयति । कथमन्यथा ? आवरणसन्ताना-  
दसन्निधिसन्तानस्तेजस इति । आवरणके द्रव्ये सर्पाति तेजसोऽस-  
न्निधिविशिष्टं द्रव्यं यदुपलभ्यते तत्तु छायेत्युच्यते ।

सोऽयमसिद्धस्त्रेधा भवति प्रज्ञापनीयधर्मसमान आश्रयासिद्धः  
अन्यथासिद्धश्चेति । नित्यः शब्दोऽस्पर्शवत्त्वादित्येतत् नोदाहर-  
णम्—न ह्यस्पर्शत्वं शब्दस्य ज्ञापनीयं नाश्रयासिद्धं नान्यथा-  
सिद्धमिति । यथा चास्माभिः सूत्रं वर्णितं तथा चोदाहृतम् ।  
तथायमसम्बद्धो दोषः न सूत्रार्थो विज्ञातो नाक्षरार्थो न हे-  
त्वाभासो न दृष्टान्ताभास इति ॥

कालात्ययापदिष्टः कालातीतः ॥ ९ ॥

कालात्ययापदिष्टः कालातीतः । यस्यापदिश्यमानस्य काला-  
त्ययेनैकदेशो युज्यते स एकदेशात्ययात् कालात्ययापदिष्टः  
कालातीत इत्युच्यते । उदाहरणं—नित्यः शब्दः संयोगव्यङ्ग्य-  
त्वादिति उपलब्धिकाले संयोगो नास्ति, सोऽयं संयोगो हेतुविशे-  
षणत्वेनोपात्त उपलब्धिकालमस्येति यदोपलभ्यते तदा संयोगो  
नास्ति दारुवश्चने दारुपरशुसंयोगनिवृत्तौ शब्दोपलब्धिरिति ।  
नन्वयमनैकान्तिक एव संयोगव्यङ्ग्यत्वादिति—अनित्यमापि संयो-  
गेन व्यज्यमानं दृष्टम् यथा घट इति ? न, संयोगव्यङ्ग्यत्वेनावस्था-  
नस्य साध्यत्वात्—न ब्रूमो नित्यः शब्द इति, अपि त्ववतिष्ठते शब्द  
इति प्रतिज्ञार्थः, तथा च संयोगव्यङ्ग्यत्वादित्ययं हेतुर्नानैकान्ति-  
कः, न ह्यनवस्थितं किञ्चित् संयोगेन व्यज्यमानं दृष्टमिति ।

अवयवविपर्यासवचनमपि न सूत्रार्थः सामर्थ्यात् न हि पश्चाद-  
भिधीयमानो हेतुरुदाहरणसाधर्म्यादित्येतद्धेतुलक्षणं जहाति अज-  
हद्धेतुलक्षणं न हेत्वाभासो भवितुमर्हतीति । अवयवविपर्यासवचन-



मप्राप्तकालमिति(१) निग्रहस्थानमुक्तम्, तदेव पुनरुच्यत इति । समीकृतेऽभिधानान्निग्रहस्थानमिति चेत् ?—अथ मन्यसे यस्मात् समीकृते पश्चादभिधीयते ततो न निग्रहस्थानमिति ? , केन समीकृत इति वक्तव्यम् ? यदि हेत्वनाभिधानेन समीकृतः ? किमत्र हेतोरसामर्थ्यम् ? एतदस्यासामर्थ्यं यदयं पश्चादभिधीयत इति ? नैतद्धेतोरसामर्थ्यं यदयं पश्चादभिधीयत इति, अपि तु वक्तुरिति, न हि स्वतन्त्रो हेतुः साधनमापि तु साधयितृतन्त्रत्वान्न हेतुदोषः सामर्थ्याच्चेत्युक्तम् । तस्मादवयवविपर्यासवचनं न सूत्रार्थो न समीकृताभिधानमिति ॥

वचनविघातोऽर्थविकल्पोपपत्त्या छलम् ॥ १० ॥

वचनविघातोऽर्थविकल्पोपपत्त्या छलम् । वचनविघातो यः क्रियते सामान्यशब्दस्य विशेषानेकसम्बन्धित्वे साति अविवक्षिताध्यारोपेण छल तद्वेदितव्यम् ।

तत् त्रिविधं वाक्छलं सामान्यच्छलमुपचारच्छलं चेति ॥ ११ ॥

तन्निविधिमिति नियमार्थम्—पूर्ववदनेकधा भिन्न छलं संगृह्यत इति ।

अविशेषाभिहितेऽर्थे वक्तुरभिप्रायादर्थान्तरकल्पना वाक्छलम् ॥ १२ ॥

अविशेषाभिहितेऽर्थे इति सूत्रम् । अविशेषाभिहितं सामान्यश्रुति वाक्यं पदं वा अविशेषाभिहितमित्युच्यते । वाक्यं सामान्यश्रुति यथा नवकम्बलोऽयमिति । पदं सामान्यश्रुति यथा अश्वोऽश्व इति । अविशेषशब्दानभिधानं प्रयोगाभावात्—न ह्यविशेषशब्देन कस्यचिदभिधानं सम्भ-

वति, न चास्य प्रयोगो युक्त इति, वाक्यं च सर्वमुच्चरद्विशेषमेव प्रत्याययतीति सामान्यप्रत्यायनमयुक्तम् ? न, प्रकरणादीनन्तरेण श्रुतिमात्रात्तदुपपत्तेः—यदा प्रकरणादिनिरपेक्षं वाक्यमुच्चार्यते श्वेतो धावतीति तदा वाक्यं श्रुतिसामान्यात् श्रोतुः सम्मोहः सम्मोहे सत्यविवक्षितमर्थमध्यारोप्य प्रतिषेधति । एवं पदेऽपीति । अर्थग्रहणं शब्दनिराकरणायार्थविषयं छलं न शब्दविषयमिति, न ह्ययं प्रतिषेद्धुं शक्नोति नायं नवकम्बलशब्द इति । तस्य प्रत्यवस्थानं—ज्ञात्वाऽज्ञात्वा वा प्रयोगात् प्रतिषेधानुपपत्तिः—यदि तावन्नवकम्बलस्यार्थं बुद्ध्वा नायं नवकम्बल इति प्रत्यवतिष्ठते तदार्थान्तरमाह अन्यद्बुद्ध्यतेऽन्यन्प्रतिषिध्यत इति । अथ पुनर्नैव नवकम्बलस्यार्थं बुद्ध्यते तथाप्यज्ञानमिति ।

सम्भवतोऽर्थस्यातिसामान्ययोगादसम्भृतार्थकल्पना सामान्यच्छलम् ॥ १३ ॥

सम्भवतोऽर्थस्यातिसामान्ययोगादसम्भृतार्थकल्पना सामान्यच्छलम् । सामान्यस्य विवक्षितार्थातिक्रमोऽतिसामान्यमुदाहरणम् विद्याचरणसम्पन्नो ब्राह्मण इति । परन्तु ब्राह्मण्यं विद्याचरणसम्पन्नत्वे हेतुरिति कृत्वा प्रत्यवतिष्ठते स्तुत्यर्थे वाक्येऽन्यथाकारं प्रत्यवस्थानम् । उभयथा दोषो बुद्ध्वाऽबुद्ध्वा वेति ॥

धर्मविकल्पनिर्देशोऽर्थसद्भावप्रतिषेध उपचारच्छलम् ॥ १४ ॥

धर्मविकल्पनिर्देश इति सूत्रम् । धर्मविकल्पनिर्देशशब्देनाभिधानधर्मो द्वेधाऽभिधीयते प्रधानं भाक्तश्च, मञ्ज्वा इति काष्ठसंघातेषु प्रधानम्—मञ्ज्वाशब्दः क्रोशनाक्रियाया असम्भवमीक्षित्वा स्थानिषु पुरुषेषु भाक्तः । सोऽयमभिधानाभिधेयव्यहार एवं व्य-

वतिष्ठते(१) य एतस्मिन्नन्यथाकारप्रतिषेधः तदुपचारच्छलमिति ।  
अस्यापि पूर्ववत् प्रतिषेधो ज्ञात्वाऽज्ञात्वा वेति ॥

वाक्छलमेवोपचारच्छलं तदविशेषात् ॥ १५ ॥

न तदर्थान्तरभावात् ॥ १६ ॥

वाक्छलमेवोपचारच्छलमिति सूत्रम् । एकत्वमविशेषात् । को-  
ऽविशेषः ? इहाप्यर्थान्तरकल्पना तत्रापीति ? न, तदर्थान्तरभावात् ।  
अविशेषादित्यस्य हेतोरनेन सूत्रेणासिद्धतामुद्भावयति । क-  
थममिद्धिः ? एकत्र वस्तुसद्भावः प्रतिषिध्यते नैव क्रोष्टारो मञ्चा  
इति एकत्र वस्त्वभ्यनुज्ञाय कम्बलयोगमभ्युपगम्य कम्बलस्या-  
नेकता धर्मः प्रतिषिध्यत इति । यत्र धर्मः प्रतिषिध्यते त्रय धर्मा  
सोऽयमिति महान् विशेषः ।

अथ मन्यते किं नोऽनेन(२) विशेषेण इहाप्यर्थान्तरकल्पना  
तत्रापीति ।

अविशेषे वा किञ्चित्साधर्म्यादेकच्छलप्रसङ्गः ॥ १७ ॥

अविशेषे वा किञ्चित्साधर्म्यादेकच्छलप्रसङ्गः । कोऽस्य  
सूत्रस्यार्थः ? विरोधः द्वित्वमभ्यनुज्ञायमानं निवर्तयति । कतमेन पुन-  
न्यायेन द्वित्वमभ्यनुज्ञायमानं वाक्छलमेवोपचारच्छलं तयोरेकत्वं  
ब्रुवता सामान्यच्छलमन्यदित्यभ्यनुज्ञातं भवति विशेषणानर्थक्यं वा,  
यदि सर्वं छलमेकमेवेत्यभ्युपगमः वाक्छलमेवोपचारच्छलं तदविशे-  
षादिति व्यर्थं विशेषणम् । कथमेकत्वप्रसङ्गः ? किञ्चित्साधर्म्याद्य-  
नर्थान्तरकल्पना अविशेषादेकत्वम् (सर्वच्छलमेकं) प्राप्नोति कि-  
ञ्चित्साधर्म्यादिति । किं पुनस्तत् ? वचनविघातः अर्थविकल्पोपप-

( १ ) व्यवस्थित इति २ पु० पा० ।

( २ ) कथं मन्यसे किं तेऽनेन इति २ पु० पा० ।

त्तिश्च तत् सर्वस्मिंश्छल(१) इति ॥

साधर्म्यवैधर्म्याभ्यां प्रत्यवस्थानं जातिः ॥ १८ ॥

साधर्म्यवैधर्म्याभ्यां प्रत्यवस्थानं जातिः । साधर्म्येण प्र-  
प्रत्यवस्थानं वैधर्म्येण प्रत्यवस्थानं जातिरिति । प्रथमपक्षानु-  
योगं(२) दर्शयति स्थापनायां सत्यां प्रतीपमवस्थानं प्रत्यवस्थानं  
प्रतिपक्षवदिति । सूत्रार्थस्तु यथाश्रुति न पुनरुदाहरणसाधर्म्येण  
उदाहरणवैधर्म्येण चेति । किमर्थमिदमुच्यते ? व्यापकार्थ—यदि  
यथाश्रुति सूत्रार्थो भवति तदा सर्वजातयो व्याप्यन्ते येन केन-  
चित् साधर्म्यं येन केनचिद्वैधर्म्यमिति । लक्षणे जातीनामव्यापकत्वं  
तु दोषः । भाष्ये उदाहरणसाधर्म्यमुदाहरणवैधर्म्यं चोदाहरणा-  
र्थमिति यथा चोदाहरणेन एवमनुदाहरणेनापीति ॥

विप्रतिपत्तिरप्रतिपत्तिश्च निग्रहस्थानम् ॥ १९ ॥

विप्रतिपत्तिरप्रतिपत्तिश्च निग्रहस्थानम् । अन्यथा स्थितस्या-  
न्यथाऽभिहितस्य अप्रतिपत्तिर्विप्रतिपत्तिश्च स्वपरार्थोत्तरा संवि-  
त्तिरप्रतिपत्तिः(३) समर्थे साधने । निग्रहस्थानप्राप्तौ कथमप्रति-  
पत्तिः विप्रतिपत्तिः ?—यदायं साधयिता समर्थेन साधनेनोपात्तेन  
परेण जात्यादिभिराकुलीकृतः उत्तरं प्रतिपद्यते तदा कथमप्रति-  
पत्तिः कथं वा विप्रतिपत्तिरिति ? तदाऽपि साधनस्यैव सामर्थ्या-  
परिज्ञानादसमर्थमेतत् साधनमित्यप्रतिपत्तिर्विप्रतिपत्तिरिति ॥

ताद्विकल्पाज्जातिनिग्रहस्थानबहुत्वम् ॥ २० ॥

ताद्विकल्पाज्जातिनिग्रहस्थानबहुत्वम् । ता एता जातयः कि-

( १ ) तस्मिंश्छल इति २ पु० पा० ।

( २ ) प्रथमपक्षाप्रयोगमिति २ पु० पा० ।

( ३ ) सम्प्रतिपत्तिरिति २ पु० पा० ।

यस्यो भवन्ति कियन्ति वा निग्रहस्थानानि इत्यवधारणार्थमाह । तद्विकल्पाज्जातिनिग्रहस्थानबहुत्वमिति । साधर्म्यवैधर्म्याभ्यां प्रत्यवस्थानस्य विकल्पात् तयोश्च विप्रतिपत्त्यप्रतिपत्त्योर्विकल्पाद्बह्व्यो जातयो बहूनि निग्रहस्थानानि भवन्ति । कतमा जातयः साधर्म्यप्रत्यवस्थानात् कतमाश्च वैधर्म्यप्रत्यवस्थानात् कतमानि निग्रहस्थानानि विप्रतिपत्तिविकल्पात् कतमानि वाऽप्रतिपत्तिविकल्पाद्भवन्तीति प्रतियोगं(१) विशेषलक्षणेष्टुत्प्रेक्षणीयानीति । एते प्रमाणादयः पदार्था उद्दिष्टा लक्षिताश्च यथोद्देशं च यथालक्षणं च परीक्षा वर्त्तिष्यत इति ॥

तन्त्रप्रतिज्ञा संसारस्तन्निवृत्तिश्च संविदा ।

उद्देशो लक्षणं चैव तत्त्वानामिह कीर्तितम्(२) ॥

इति—औद्द्योतकरे न्यायसूत्रवार्तिके प्रथमाध्याये द्वितीयमाह्निकम्(३) ॥

समाप्तश्चायं प्रथमोऽध्यायः ॥

( १ ) पर्यनुयोगमिति कचित् ।

( २ ) कीर्तनम्—पा० २ पु० ।

( ३ ) औद्द्योतकरे न्यायवार्तिके प्रथमोऽध्यायः समाप्तः—  
पा० २ पु० ।



# न्यायवार्तिके

द्वितीयोऽध्यायः ।

ॐ नमः परमात्मने ।

त्रिविधा चास्य शास्त्रस्य प्रवृत्तिः उद्देशो लक्षणं परीक्षा चेत्युक्तम् । तत्रोद्देशलणे पूर्वाध्याय एव व्याख्याते परीक्षा वर्तित-  
ष्यत इति । तत्र यथोद्देशस्तथा लक्षणं तथा परीक्षेति स्थानवतां  
परीक्षावचनमिति । पूर्वं प्रमाणमुद्दिष्टं लक्षितं च पूर्वमेव तत्परीक्ष्यत  
इत्यवसरप्राप्तानि तानि विलङ्घ्य संशयः परीक्ष्यते । किमर्थं  
क्रमभेदः ? परीक्षाङ्गत्वात् पूर्वं संशयः परीक्ष्यते तथा चोक्तम्—  
“विमृष्य पक्षप्रतिपक्षाभ्यामर्थाविधारणं निर्णयः” । ननु चोक्तं नायं  
निर्णये नियमो विमृष्य पक्षप्रतिपक्षाभ्यां सर्वत्र निर्णय इति, वादे  
पक्षप्रतिपक्षाभ्यामेव, शास्त्रे च विमर्षवर्जमिति । शास्त्रे चायं वि-  
चारः तस्मान्न संशयपूर्वक इति, संशयपूर्वको हि विचारस्तर्कविषय  
एव, नायं तर्कविषय इति । सत्यम् न निर्णये नियमो, विचारे(तु)  
हि नियमो, निर्णय एवं चान्यथा च, विचारः संशयपूर्वक एव ।  
यदप्युक्तम् वादे शास्त्रे च विमर्षवर्जमिति, वादिप्रतिवादिनावधि-  
कृत्य तदुक्तम् । शास्त्राभ्युपगमे च वादिप्रतिवादिनोर्न संशयः उ-  
भयोर्निश्चितत्वात् । शास्त्रे च न संशयः । निश्चितस्य वस्तुनः  
शास्त्राभ्युपगमेनाभ्युपगमात् । तत्र वादिप्रतिवादिनौ तावद्विचा-  
रयतः किं नित्यसाधनं बलीयः आहोऽनित्यसाधनमिति । शा-  
स्त्रेऽपि च विचारः साधनसामर्थ्यासामर्थ्यपरिज्ञानार्थम् । तत्र संशय  
इति । तस्मात् संशयपूर्वक एव विचारस्तन्मूलकत्वात् परीक्षा-

विधेः संशयः पूर्वं परीक्ष्यत इति । तत्र संशयो वस्तुस्वरूपानवधारणात्मकः प्रत्ययः । निरुक्तिव्याघात इति चेत्—अनवधारणात्मकश्च प्रत्ययश्चेति व्याहृतम् । न । प्रत्ययस्य स्वरूपानवधारणादव्यवच्छेदात्मकत्वं स्वरूपमस्य (व्यव)परिच्छिद्यते । न पुनरनेन विषयस्वरूपमवधार्यत इति सोऽयं संशयः । समानधर्मोपपत्तेरित्येवमादिभ्यस्तस्याक्षेपः ॥

समानानेकधर्माध्यवसायादन्यतरधर्माध्यवसायाद्वा न संशयः ॥ १ ॥

समानानेकधर्माध्यवसायादित्येवमादि सूत्रम् । तस्य यथाश्रुत्युत्थानमिति । समानस्य धर्मस्याध्यवसायात् संशयो न समानधर्ममात्रादुपलभ्यमानो धर्मः संशयहेतुरिति धर्मधर्मिग्रहणे वा संशयाभाव इति । समानमनयोर्धर्ममुपलभ इति धर्मधर्मिग्रहणे क संशय इति । धर्मिणोऽर्थान्तरभावाद्वा न संशयः न हान्यास्मिन्नुपलब्धेऽन्यत्र संशय इति । अथवा न समानधर्माध्यवसायः संशयस्य कारणं व्यवच्छेदात्मकत्वात् संशये च तदभावादिति । एतेनानेकधर्माध्यवसायादिति व्याख्यातम् । अधिगतानधिगतयोर्न संशयः अधिगते वस्तुनि संशयो न युक्तः निर्णीतत्वात् नानधिगते अदृष्टत्वात् । न समानधर्माध्यवसायात् एव संशयः सत्यप्यभावात्—सत्यापि समानधर्माध्यवसाये न दृष्टः संशयः यथा कृतकत्वाच्छब्दे । न । समानधर्माध्यवसायादेव संशयोऽन्यथापि भावात्—अन्यथापि दृष्टः संशयः यथा विरुद्धाव्यभिचारिधर्मद्वयसन्निपाते । तत्त्वानुपलब्धेश्च संशयः यथा प्रकरणसमे । एकवृत्तित्वाच्च न समान—एकवृत्तिरयं धर्मो न चैकवृत्तिः समानो भवितुमर्हतीति ॥

विप्रतिपत्त्यव्यवस्थाध्यवसायाच्च ॥ २ ॥

एतेन विप्रतिपत्त्यव्यवस्थाध्यवसायादिति प्रत्युक्तम् । वि-  
प्रतिपत्त्यव्यवस्थाध्यवसायात् संशयो न विप्रतिपत्तिमात्राद्-  
व्यवस्थामात्राद्वा ॥

विप्रतिपत्तौ च सम्प्रतिपत्तेः ॥ ३ ॥

विप्रतिपत्तौ च सम्प्रतिपत्तेः न विप्रतिपत्तिरस्तीति सूत्रार्थः ॥  
अव्यवस्थात्मनि व्यवस्थितत्वाच्चाव्यवस्थायाः ॥ ४ ॥

अव्यवस्थात्मनि व्यवस्थितत्वाच्चाव्यवस्थाया नाव्यवस्था  
विद्यत इति सूत्रार्थः ॥

तथाऽत्यन्तसंशयस्तद्धर्मसातत्योपपत्तेः ॥ ५ ॥

तथाऽत्यन्तसंशयस्तद्धर्मसातत्योपपत्तेः समानधर्मादीनां सात-  
त्यान्नित्यः संशय इति सूत्रार्थः ॥

अस्योत्तरम् ।

यथोक्ताध्यवसायादेव तद्विशेषापेक्षात् संशये  
नासंशयो नात्यन्तसंशयो वा ॥ ६ ॥

यथोक्ताध्यवसायादेव तद्विशेषापेक्षात् संशये नासंशयो  
नात्यन्तसंशयो वा । न सूत्रार्थापरिज्ञानादिति सूत्रार्थः । य-  
त्पुनरेतद्धर्मधर्मिग्रहणे संशयाभाव इति ? तन्नापरिज्ञानात्—न  
ब्रूमो योऽसौ धर्म्युपलभ्यते तस्य धर्ममुपलभ इति, अपि तु  
यौ मया पूर्वं स्थाणुपुरुषाबुपलब्धौ तयोरयं समानो धर्म उप-  
लभ्यत इति । एतेनैकवृत्तित्वादिति परिहृतम् । यत्पुनरेतन्नार्था-  
न्तराध्यवसायादन्यत्र संशय इति ? नानभ्युपगमात् ।

अपरे न अर्थान्तरभावमात्रं मया संशयहेतुत्वेनोपादीयते,  
किं त्वर्थान्तरं विशेषः । कः पुनरयं विशेषः ? धर्मधर्मिभा-  
वः—धर्म उपलब्धे धर्मिणि संशय इति परिहारं मन्यन्ते । न



पुनरूपस्पर्शयोर्धर्मधर्मिभाव इति । अयं च न परिहार इति  
 ( तच्च न ) पश्यामः । किं कारणम् ? । अथन्तरभावस्यानिवृत्ते-  
 र्यथैव रूपस्पर्शयोरर्थान्तरभावस्तथा धर्मधर्मिणोरपीति । न यु-  
 क्तोऽर्थान्तरदर्शनादर्थान्तरे संशयः । अत्रापि तदेवोत्तरम् ना-  
 नभ्युपगमादिति । न ब्रूमोऽर्थान्तरदर्शनादर्थान्तरे धर्मिणि स-  
 न्देहः अपि तु समानधर्मादिविशिष्टधर्मिदर्शनात् विशेषवति ध-  
 र्मिण्येव संशय इति । यदप्येतत्सारूप्याभावादिति ? विशेषा-  
 नवधारणमुभयोः सारूप्यम्—यथैव समानधर्मदर्शनेन विशेषो  
 नावधार्यत इति तथा संशयेनापीति । कारणसद्भावात् कार्य-  
 सद्भाव इति न सारूप्यनिर्देशोऽयमपि तु कार्यकारणधर्मनिर्दे-  
 शः । तथा च कार्यान्तरेष्वप्येतदस्तीति । न हि किञ्चित् कार्यं  
 कारणसद्भावमन्तरेण सम्भवतीति । एतेनानेकधर्माध्यवसाया-  
 दिति प्रतिषेधः परिहृतः । य एव समानधर्माध्यवसाये परिहारः  
 स एवानेकधर्माध्यवसायेऽपीति । यत्पुनरेतदधिगतानधिगतयो-  
 रभावादिति ? तन्नापरिज्ञानादिति—न ब्रूमोन्यस्मिन्नधिगतेऽन्यत्र  
 संशय इति, अपि तु सामान्यतोऽधिगते धर्मिणि विशेषानवधा-  
 रणात्मकः प्रत्ययः संशय इति । यत्पुनरेतत् सत्यप्यभावादिति ?  
 न समानार्थापरिज्ञानात् । न हि कृतकत्वं समानो धर्मोऽन्य-  
 था समानधर्मस्याभिधानात् । समानो धर्म इति विवक्षितत-  
 ज्जातीयान्यवृत्तिर्यः स समानो न पुनः कृतकत्वमेवम् । यत्पुनरे-  
 तन्न समानधर्माध्यवसायादेवान्यथाऽपि दर्शनादिति ? तन्न, प्र-  
 तिषेधादनवधारणाच्च । विरुद्धाव्यभिचारिधर्माध्यवसायात् संशय  
 इति प्रतिषिद्धमेतदनवधारणेनैव तत्त्वानुपलब्धेरिति प्रत्युक्तम् ।  
 न चैतदवधार्यते समानधर्मदर्शनादेव नान्यस्मादिति अन्यस्मा-  
 दपि संशयोऽनेकधर्माध्यवसायादित्युक्तम् । विप्रतिपत्त्यव्यव-

स्थाध्यवसायादेवेत्यनेनैव प्रत्युक्तम् । नैवं ब्रूमो विप्रतिपत्तिमा-  
त्रादव्यवस्थामात्रात् वा ( संशय इति ) । न चाव्यवस्थातः सं-  
शय उपलब्ध्य ( तुल्यलब्ध्य ) व्यवस्थायाः पूर्णपदविशेषणत्वात्  
पूर्णपदविशेषणमुपलब्ध्यनुपलब्धी न स्वतन्त्रे संशयकारणम् । तच्च  
सूत्र एवोक्तमिति । यत्पुनरेतत् “विप्रतिपत्तौ च सम्प्रतिपत्ते”-  
रिति ? न, संज्ञान्यथात्वादर्थस्यान्यथात्वम्—यस्माद्विप्रतिपत्तिश-  
ब्दार्थस्य निमित्तान्तरसन्निपाते सम्प्रतिपत्तिरिति नाम कृतम्, न  
तावता विप्रतिपत्तिर्नास्ति । विप्रतिपत्तेस्तु तथाभावात् संशयहेतुत्व-  
मिति । यत्पुनरेतत् “अव्यवस्थात्मनि व्यवस्थितत्वाच्चाव्यवस्थाया”  
नाव्यवस्थास्तीति ? तदपि न, व्याघातात् अव्यवस्था नास्त्य-  
व्यवस्थात्मनि च व्यवस्थितेति ( त्वाच्च ) व्याघातः । न च  
निमित्तान्तरसन्निपातेनार्थस्य संज्ञान्तरकरणमर्थतथाभावं बाधते  
यथाभूत एवार्थः संज्ञान्तरकरणे तथाभूत एवाकरणेऽपीति ।

यत्पुनरेतत् “ तथात्यन्तसंशयस्तद्धर्ममातत्योपपत्ते”रिति !  
तदपि न, सूत्रार्थपरिज्ञानादित्युक्तम् । नायं समानधर्मादिभ्य एव  
संशयः, किं तु तद्विषयाध्यवसायादुपलब्ध्यनुपलब्ध्यव्यवस्थापने च  
सति विशेषस्मृतिसहितादेवं च सति नासंशयोपि नात्यन्तसंशयः ।  
अन्यतरधर्माध्यवसायादिति न युक्तम् नैतस्मान् संशय इति—न  
हि कदाचिदन्यतरधर्माध्यवसाये सति संशयः अन्यतरधर्माध्य-  
वसायस्य निर्णयहेतुत्वादिति ॥

यत्र संशयस्तत्रैवमुत्तरोत्तरप्रसङ्गः ॥ ७ ॥

यत्र संशयस्तत्रैवमुत्तरोत्तरप्रसङ्गः । कोऽस्य सूत्रस्यार्थः ?  
स्यं न संशयः प्रतिषेद्धव्यः परेण तु संशये प्रतिषिद्धे एवमुत्तरं  
वाच्यमिति शिष्यं शिक्षयति ॥

( इति संशयपरीक्षा । )

अथेदानीमवसरप्राप्तानि प्रमाणानि परीक्ष्यन्ते इति । किं पुनरेषां परीक्ष्यम् ? । आदौ तावत् सम्भवः—किं प्रमाणानि सन्त्युत न सन्तीति ? । सदसतोः सामान्यात् प्रमेयत्वाद्विशेषादर्शनाच्च संशयः ॥

व्युदस्य संशयं परः पक्षपरिग्रहेण प्रत्यनतिष्ठते—

प्रत्यक्षादीनामप्रामाण्यं त्रैकाल्यासिद्धेः ॥ ८ ॥

प्रत्यक्षादीनामप्रामाण्यं त्रैकाल्यासिद्धेरिति । अस्यार्थः त्रिष्वपि कालेषु प्रमाणानि नार्थं साधयन्तीति ॥

पूर्वं हि प्रमाणासिद्धौ नेन्द्रियार्थसन्निकर्षात् प्रत्यक्षोत्पत्तिः ॥ ९ ॥

पूर्वं हि प्रमाणसिद्धाविति सूत्रम् । नेन्द्रियार्थसन्निकर्षात् प्रत्यक्षं ज्ञानमुत्पद्यत इति सूत्रार्थे व्याघातो दोषः यदि पूर्वं ज्ञानं नेन्द्रियार्थसन्निकर्षस्तस्य कारणमिति यदुक्तमिन्द्रियार्थसन्निकर्षोत्पन्नमिति तद्व्याहृत्यते ॥

पश्चात् सिद्धौ न प्रमाणेभ्यः प्रमेयसिद्धिः ॥ १० ॥

पश्चात् सिद्धाविति सूत्रम् । न प्रमाणनिमित्ता प्रमेयसंज्ञेति व्याघातः न प्रमाणमन्तरेण प्रमेयमात्मानं लभत इति न प्रमाणावत्ता प्रमेयसिद्धिः ॥

युगपत्सिद्धौ प्रत्यर्थनियतत्वात् क्रमवृत्तिस्त्वाभावो बुद्धीनाम् ॥ ११ ॥

युगपत्सिद्धाविति सूत्रम् । इन्द्रियार्थानां बुद्धीनां च सन्निपाते सति युगपद्भाव इति क्रमवृत्तित्वं दृष्टं न स्यादिति व्याघातो दोषः युगपत् ज्ञानानुत्पत्तिरिति च उक्तं तद्व्याहृत्यते ।

अत्र समाधिः । उपलब्धिहेतोरुपलब्धिविषयस्य चार्थस्य पूर्वा-

परसहभावानियमादिति वाक्यस्यासिद्धार्थतोद्भावनमर्थः । प्रत्यक्षा-  
 दनिमप्रामाण्यामिति च प्रतिज्ञापदयोर्व्याघातः—प्रत्यक्षादीनि नार्थं  
 साधयन्तीत्ययमर्थः अयं च, व्याघातः । कथमिति ? प्रत्यक्षा-  
 दीनि च नार्थं साधयन्ति इति च । यथेदं वस्तु नोपलभ्यत इति ।  
 इदं च, नोपलभ्यते च, इति व्याघातः । एवं प्रत्यक्षादीनि च  
 नार्थं साधयन्तीति च । कथं चान्यथा प्रत्यक्षादीनि । न ह्येते  
 प्रत्यक्षादिशब्दा अर्थासाधकत्वेन (स्वमन्तरेण) कृतार्था भवन्ती-  
 ति । धर्मप्रतिषेधाच्च प्रत्यक्षाद्यभ्युपगमः । प्रत्यक्षादीनामप्रामाण्यामि-  
 त्येवं ब्रुवता न प्रत्यक्षादीनि प्रतिषिद्धानि, अपि तु प्रमाणत्वं  
 धर्म इति । अथ भावस्यास्वतन्त्रत्वात् तान्यपि प्रतिषिद्धानि, प्र-  
 त्यक्षादीनामप्रामाण्यमिति भावाभिधानमेतत्, अस्वतन्त्रश्च भाव  
 इति भावप्रतिषेधात् तद्वतां प्रतिषेध इति ? एवमप्यनिवृत्तो व्या-  
 घातः—प्रत्यक्षादीनामभावः प्रतिपाद्यः प्रत्यक्षादीनि च न सन्ती-  
 ति केनाभावं प्रतिपादयसि ? न च प्रत्यक्षाद्यभावेऽन्यः प्रतिपाद-  
 नोपायः किञ्चिदस्ति । विशेषप्रतिषेधाच्च प्रमाणान्तराभ्यनुज्ञा— प्र-  
 त्यक्षादीनामप्रामाण्यमित्येवं ब्रुवता प्रत्यक्षादिव्यतिरेकि प्रमाणम-  
 भ्यनुज्ञातं भवति । व्यर्थं वा विशेषणं प्रत्यक्षादीनामप्रामाण्यमि-  
 ति । अथ न प्रमाणान्तरमभ्यनुज्ञायते ? किमस्य विशेषणस्य साम-  
 र्थ्यं प्रत्यक्षादीनि न प्रमाणानीति । नैव प्रमाणानि सन्तीत्येवं क-  
 त्कव्यमिति । एतदपि व्याहतम् प्रमाणानि नैव सन्ति प्रतिपादयसि  
 चेति । यदपि तत्प्रमाणान्तरमभ्यनुज्ञायते तत्रापि त्रैकाल्यासिद्धे-  
 रित्ययमनुषक्तो हेतुः । यच्च त्रिष्वपि कालेषु न प्रतिपादयति कथं  
 तस्य प्रमाणत्वमित्यनिवृत्तो व्याघातः । अथ धर्मप्रतिषेध एवायं ।  
 तथापि यानि प्रामाण्यव्यतिरिक्तानि प्रत्यक्षादीन्यभ्यनुज्ञायन्ते रा-  
 जपुरुषप्रतिषेधन्यायेन कस्तेषां स्वभाव इत्यनिवृत्तोऽनुयोगो व्या-

घातश्च । अर्थान्तरानभ्युपगमे षष्ठ्यास्तद्धितस्य चार्थो वक्तव्यः  
यदि प्रत्यक्षादिव्यतिरिक्तं न प्रामाण्यमस्ति प्रत्यक्षादीनामिति  
षष्ठ्यर्थः कः ? ततोऽवश्यं विधीयमानः प्रतिषिध्यमानो वा धर्मो-  
ऽभ्युपेयः तदभ्युपगमे च प्रत्यक्षादीनां पृथक् स्वरूपं वक्तव्य-  
मित्यनिवृत्तो व्याघातः । एतेन तद्धितार्थो व्याख्यातः । यश्चा-  
यं हेतुस्त्रैकाल्यासिद्धेरित्ययमपि व्यधिकरणस्त्रैकाल्यविषयत्वा-  
त्—त्रिकालस्य भावस्त्रैकाल्यं तस्यासिद्धिरिति न प्रमाणधर्मः ।  
अथायमर्थस्त्रिष्वपि कालेषु न प्रमाणान्यर्थः ( १ ) साधय-  
न्तीति? तथापि हेत्वर्थो नास्ति प्रतिज्ञार्थेनाक्षिप्तत्वात्—य एव प्रति-  
ज्ञार्थो न प्रमाणान्यर्थः ( २ ) साधयन्तीति स एव हेत्वर्थस्त्रिषु  
कालेषु नार्थं साधयन्तीति ।

यत्पुनरेतत्प्रमाणेन प्रमीयमाणोऽर्थः प्रमेयमिदमिति भ-  
वतीति समाख्याहेतोस्त्रैकाल्ययोगादप्रतिषेधः प्रमाणं प्रमेय-  
मिति चास्याः समाख्याया निमित्तं त्रिकालयोगि, प्रमास्यते प्रमी-  
यते—प्रामायि वानेन इति प्रमाणं, प्रमास्यते प्रमीयते प्रामायि वेति  
—प्रमेयम् । एव च सति प्रमास्यते अयमर्थः भविष्यत्तस्मिन् हेतु-  
रूपलब्धेरिति प्रमेयमिदमिति सिद्ध्यति । अनभ्यनुज्ञाने व्यवहा-  
रानुपपत्तिरिति विरोधो दोषः । यस्तु त्रैकालिकं प्रमाणप्रमे-  
यव्यवहारं न प्रतिपद्यते तस्य पाचकमानयेत्यादिव्यवहारो विरु-  
द्धः इति ।

“प्रत्यक्षादीनामप्रामाण्यं त्रैकाल्यासिद्धे”रित्येवमादिवाक्यं  
प्रमाणप्रतिषेधः । अथानेन प्रत्यक्षादीनां किं क्रियते किं सम्भ-  
वो निवर्त्यते अथासम्भवो ज्ञाप्यते ? किञ्चातः ? यदि तावन्

( १ ) प्रमाणान्यत्वं—पा० १ पु० ।

( २ ) प्रमाणान्यत्वमिति कचिद् ।

सम्भवो निवर्त्तते ? तन्न युक्तम्—व्याघातात् प्रतिषेधार्थापरिज्ञाना-  
नाच्च । सम्भवो निवर्त्तत इत्येवं ब्रुवाणेन प्रमाणान्यभ्युपगता-  
नि भवन्ति न ह्यमतां निवृत्तिर्भवतीति । न च प्रतिषेधस्यै-  
तत्सामर्थ्यं यद्विद्यमानं पदार्थमन्यथा कुर्यात् । ज्ञापकत्वाच्च न स-  
म्भवनिवृत्तिः ज्ञापकोऽयं प्रतिषेधो न सम्भवनिवर्त्तक इति । अ-  
थासम्भवो ज्ञाप्यत इति ? प्रमाणलक्षणप्राप्तस्तर्हि प्रतिषेधः एवं च-

त्रैकाल्यासिद्धेः प्रतिषेधानुपपत्तिः ॥ १२ ॥

त्रैकाल्यासिद्धेः प्रतिषेधानुपपत्तिरिति । अयमपि प्रतिषेधस्त्रिष्व-  
पि कालेषु नोपपन्न इत्ययं सूत्रार्थः अतो व्याघात इति प्रमाणानि  
नार्थं साधयन्तीति प्रतिषेधस्य प्रमाणलक्षणाभ्यनुज्ञानादिति । त्रै-  
काल्यासिद्धेः प्रतिषेधानुपपत्तिरित्येवमभिदधानेनाभ्युपगतं भवति  
प्रत्यक्षादीनामप्रामाण्यं त्रैकाल्यासिद्धेरिति ? नैष दोषः तस्य स्वव-  
चनव्याघातदेशनात्—स्ववचनव्याघातो मया देश्यते नाभ्यु-  
पगम्यते । कथमिति ? । यत् खलु त्रिष्वपि कालेषु न साधकं त-  
दसाधनमिति ब्रुवता प्रतिषेधस्यासाधकत्वं स्ववाचैवाभ्युपगतं  
भवति । यथा कश्चित् स्वाङ्गुलिज्वालाया परं दिधक्षुः स च  
परं देहेद्रा न वा स्वाङ्गुलिदाहं तावदनुभवति ।

यश्चायं प्रतिषेधः प्रत्यक्षादीनि नार्थं साधयन्तीति किमयं  
प्रत्यक्षादीनां सामर्थ्यप्रतिषेधः उत सत्ताप्रतिषेध इति ? । यदि  
सामर्थ्यप्रतिषेधः ? न प्रत्यक्षादीनि प्रतिषिद्धानि तेषां च  
सामर्थ्यप्रतिषेधात् प्रत्यक्षादीनां स्वरूपं वक्तव्यमिति पूर्व-  
वत्प्रसङ्गः । अथ सत्ताप्रतिषेधः ? तत्रापि कथं न सन्तीति । किं  
सामान्यतोऽथ विशेषत इति । यदि सामान्यतः ? प्रत्यक्षादिग्रहणं  
व्यर्थम् । एवं वक्तव्यं न प्रमाणानि सन्तीति । न च धर्मिणां

प्रतिषेधे कश्चिन्न्याय इति । अथ विशेषप्रतिषेधः ? तथापि प्रमाणान्तराभ्युपगमः—न ह्यनभ्युपगतसामान्यस्य विशेषप्रतिषेधोऽवकाश लभत इति ।

प्रत्यक्षादीनामप्रामाण्य त्रैकाल्यासिद्धेः प्रत्यक्षादीनां प्रामाण्यं त्रैकाल्यसिद्धेरिति च वाक्ययोरेकार्थता वा स्यात् भिन्नार्थता वा ? । यद्येकार्थता ? प्रत्यक्षादीनां प्रामाण्यं त्रैकाल्यसिद्धेरित्येवमेव वक्तव्यम् । अभिन्नार्थं च एते वाक्ये इति कुतः प्रतिपत्तिरिति ! यदि प्रमाणतोऽनिवृत्तो व्याघातः । अथान्यतस्तत्प्रमाणमिति संज्ञाभेदमात्रम् । अथ भिन्नार्थं ? तत् केनावगतं—त्रैकाल्यासिद्धेः त्रैकाल्यसिद्धेरिति चानयोर्वाक्ययोर्भिन्नोऽर्थ इति । प्रत्यक्षादीनि न सन्तीति च नास्तिना समानाधिकरणः प्रत्यक्षादिशब्दश्च न प्रत्यक्षादीनामभावं शक्नोति वक्तुम् । न ह्ययं नास्तिना समानाधिकरणो घटादिशब्दो घटाभावं प्रतिपादयति, अपि तु गेहघटसंयोगं वा कालविशेषं वा घटस्य सामर्थ्यं वा प्रतिषेधति । एवमनेनापि प्रमाणसमानाधिकरणेन नास्तिना प्रमाणानां नाभावः शक्यः प्रतिपादयितुम् । अपि त्वनेनापि तन्त्रान्तराभ्युपगतानां प्रतिषेधः स्यात् सामर्थ्यप्रतिषेधो वा कालविशेषप्रतिषेधो वेति सर्वथा प्रमाणानि अभ्युपगतानि भवन्ति । तानि चाभ्युपगतान्यनेन प्रतिषेधेन प्रतिषिध्यन्त इति व्याघातः । प्रमाणानां वाऽसत्त्वं प्रतिपाद्यमानं कथं कस्य प्रतिपाद्यते, कश्च प्रतिपादयिता । अप्रतिपन्नः प्रति पाद्यत इति प्रतिपन्नश्च प्रतिपादयतीति । केन प्रतिपन्नः ? यदि प्रमाणेन, व्याघातः प्रमाणानभ्युपगमात् । अथान्यथा ? न दृष्टान्तोऽस्ति । प्रतिपाद्यप्रतिपादकयोश्च भेदाभ्युपगमे व्याघातः ? यदि प्रतिपाद्यं प्रतिपादयितारं च भेदेन प्रतिपद्यसे भेदप्रतिपादकप्रमाणाभ्युपगमाद्व्याघातः । अथ भेदं

न प्रतिपद्यते ? क किं प्रतिपाद्यत इत्यनिवृत्तो व्याघातः । प्र-  
माणानि न सन्तीति प्रतिजानानः पर्यनुयोज्यः कथं न सन्ती-  
ति, ? यदि प्रमाणं ब्रवीति ? व्याहतम् । अथ न ब्रवीति ?  
अर्थो नास्य सिध्यति(१) तदेवमेतद्वाक्यं यावद्यावद्विचार्यते ता-  
वत् तावत् प्रलीयत इति ॥

सर्वप्रमाणप्रतिषेधाच्च प्रतिषेधानुपपत्तिः ॥ १३ ॥

सर्वप्रमाणप्रतिषेधाच्च प्रतिषेधानुपपत्तिः । त्रैकाल्यासिद्धे-  
रित्यस्य हेतोरुदाहरणमुपादीयते न वा ? यद्युपादीयते ? व्या-  
घातो भवति । प्रत्यक्षादीनां चाप्रामाण्याभ्युपगमादुपादीयमानमपि  
नार्थं साधयतीति ( व्यर्थम् । ) अथ साधयति ? व्याघातः । अथ  
नोपादीयते ? अपदर्शितं हेत्वर्थस्य साधकत्वमिति अपदर्शित-  
दृष्टान्तो हेतुर्न साधक इति सोऽयं हेतुः सर्वैः प्रमाणैर्विप्रतिषिद्धो  
विरुद्धो भवति । “सिद्धान्तमभ्युपेत्य तद्विरोधी विरुद्ध” इति वा-  
क्यार्थो ह्यस्य सिद्धान्तः स च वाक्यार्थः प्रमाणानि नार्थं साध-  
यन्तीति । इदं च प्रमाणानामुपादानमर्थसाधनाय “प्रत्यक्षादी-  
नामप्रामाण्यं त्रैकाल्यासिद्धे”रिति । बुद्धिविवक्षाप्रयत्नवायुदीरण-  
तालवभिघातौष्ठप्रस्पन्ददादीनि अवर्ज्यन् बुद्ध्या वाक्यमुच्चारय-  
सि । स्थाणुकण्टकमर्पादीन् परिहरन् पादविहरणादीनि करोषि ।  
ते एते वाक्यप्रवृत्ती प्रमाणप्रतिषेधान्न सम्भवत इति ॥

तत्प्रामाण्ये वा न सर्वप्रमाणविप्रतिषेधः ॥ १४ ॥

तत्प्रामाण्ये वा न सर्वप्रमाणविप्रतिषेधः । अथ स्ववाक्या-  
श्रितप्रमाणव्यतिरेकेण प्रमाणानि प्रतिषिध्यन्ते ? एवं सति न सर्वं  
प्रमाणं प्रतिषिद्धं भवति । यश्च न्यायः स्ववाक्याश्रितप्रमाणा-



भ्युपगमे स एवान्याश्रितप्रमाणाभ्युपगमे ऽपीति । वीक्ष्यमुपमर्गो विशेषप्रतिषेधेन व्याधाते । ( इति ) किमुक्तं भवति ? कानिचित्प्रमाणानि प्रतिषिध्यन्ते कानिचिद्भ्यनुज्ञायन्ते इति । यानि स्ववाक्याश्रितानि तान्यभ्यनुज्ञायन्ते यानि परवाक्याश्रितानि तानि प्रतिषिध्यन्ते इति । यच्चेदं वाक्यं “प्रत्यक्षादीनामप्रामाण्यं त्रैकाल्यासिद्धे”रिति किमिदं प्रमाणस्वरूप(१)मथ नेति ? यदि प्रमाणस्वरूपं(२) तदा व्याधातः । अथ न ? तथापि नानेन कश्चिदर्थः प्रतिपाद्यत इति व्यर्थम् ॥

त्रैकाल्याप्रतिषेधश्च शब्दादातोद्यसिद्धिर्वा तत्-  
सिद्धेः ॥ १५ ॥

त्रैकाल्याप्रतिषेधश्च शब्दादातोद्यसिद्धिर्वादिति सूत्रम् । यत् तत् पूर्वमुक्तमुपलब्धिहेतोरुपलब्धिविषयस्य चार्थस्य पूर्वापरसहभावानियमाद्यथादर्शनं विभागवचनमिति तदुत्थानज्ञापनार्थमतः सूत्रान्तरस्योत्थानमिति । कस्मात् पुनस्तत्रैवेदं सूत्रं नोक्तमिति ? । अविशेषात्—तत्र वाभिधीयते इह वा न कश्चिद्विशेष इति सर्वथा तावदयमर्थः प्रकाशयितव्य इति । एकां च विधामुदाहरति शब्दादातोद्यसिद्धिर्वादिति । शेषयोस्तु विधयोर्थयोक्ते उदाहरणे वेदितव्ये । यथा पूर्वसिद्धमातोद्यं पश्चात् सिद्धेन शब्देनानुमीयते वीणा वाद्यते वेणुः पूर्यते इति—योऽसौ वीणावेणुशब्दयोरसाधारणो धर्मः वीणादिनिमित्तत्वं तदुपलभमानः शब्दस्य वीणाशब्दो वेणुशब्द इति प्रतिपद्यते पूर्वसिद्धमातोद्यं पश्चात् सिद्धः शब्द इति । सहभावस्योदाहरणम्—धूमदर्शनादाग्निं धूमविशेषणं प्रतिपद्यते । पूर्वसिद्ध उपलब्धिहेतुरादिसः पश्चात् सिद्धानां प्रकाशक इति । प्रमाणं प्रमेयमिति चेयं समाख्या समावेशेन

भवति समाख्यानिमित्तवशात् समावेशो ऽनियमः समाख्यानिमित्तवशात् समाख्यानिमित्ततन्त्रत्वादिति । प्रमाणप्रमेयसंज्ञयोर्निमित्तमुपलब्धिहेतुत्वमुपलब्धिविषयत्वं च । यदा पुनरेकं वस्त्वनेकनिमित्तसम्बन्धि भवति तदा कथम् ? तदा निमित्ततन्त्रत्वात् समाख्यायास्तद्वस्तु अनेकेन निमित्तेन सम्बन्धेन सति( १ ) अनेकशब्दाभिलाष्यम् । अस्य चार्थस्य ज्ञापनार्थं सूत्रम् ॥

प्रमेयता( २ ) च तुलाप्रामाण्यवत् ॥ १६ ॥

प्रमेयता( १ ) च तुलाप्रामाण्यवदिति । किमुक्तं भवति ? यथा गुरुत्वपरिमाणज्ञानसाधनं तुलाद्रव्यं समाहारगुरुत्वस्येयत्तापरिच्छेदनिमित्तत्वात् प्रमाणं, सुवर्णादिना च परिच्छिद्यमानेयत्तैषा तुलेति परिच्छेदविषयत्वेन व्यवतिष्ठमाना प्रमेयम् । उदाहरणमात्रं चैतत् । एवमवनवयवेन तन्त्रार्थो वेदितव्यः । यथा च प्रमाणप्रमेयसमाख्ये तथा कारकशब्दाः सर्वे निमित्तसमावेशनियमेन(४) वर्तन्ते तथा च लौकिकमुदाहरणम्— एकमनेकेन कारकशब्देनाभिधीयते वृक्षस्तिष्ठतीति स्वस्थितौ स्वातन्त्र्यात् कर्ता । किं पुनर्वृक्षस्य स्वस्थितौ स्वातन्त्र्यं ? कारकान्तरानपेक्षत्वम्—न हि वृक्षस्तिष्ठन् स्वस्थितौ कारकान्तरं प्रयुङ्क्त इति । यदायं स्थितिशब्दो गतिनिषेधवचनो भवति तदैव, यदाप्यस्तेरभिधायकस्तदाऽप्यस्तेर्व्यक्तिनिमित्तत्वेनावतिष्ठमानोऽस्ति व्यनक्तीति कर्तेत्युच्यते । यदा तु गेहसम्बन्धा(५)द्यभिधायको भवत्यस्तिशब्दो यथा गेहे देवदत्तास्तिष्ठतीति प्रातिनिर्दिष्टो-

( १ ) पुस्तकान्तरे नास्ति । ( २ ) प्रमेया च इति क्वचित् ।

( ३ ) प्रमेया—पा० १ । ६ पु०

( ४ ) समावेशनियमात्—पा० ६ पु० ।

( ५ ) गेहे सम्बन्धा—पा० ६ पु० ।

ऽस्तीति गम्यते तदा न सत्तामाह न गतिप्रतिषेधम् । अपि तु(१) गेहसम्बन्धं तदा(पि) ( देवदत्त ) गेहसम्बन्धानुभवक्रिया । तस्यामपि न कारकान्तराणि प्रयुङ्क्त इति स्वतन्त्रो भवति । यदा त्वयमभग्नवचनः स्थितिशब्दस्तिष्ठति वृक्षो न भग्न इति, तदापि स्वास्थितौ न कारकान्तराणि प्रयुङ्क्त इति स्वतन्त्रो भवति । समुदायैकदेशं वा स्वास्थितौ प्रयुङ्क्ते । वृक्षो मूलैस्तिष्ठतीति प्रासादः स्तम्भैर्ध्रियत इति ।

पूर्वापरप्रत्ययैकविषयता वा स्थितिः यद्वस्तु प्राक्सिद्धं पुनर्निमित्तान्तरसन्निधाने सति उपलभ्यते यत् तस्यानेकायुगपत्कालप्रत्ययविषयत्वं सा स्थितिः तस्यां स्थितावस्य यत्सहकारिसाधनं चक्षुरादि तत्करणमिति । चक्रभ्रान्तिप्रदीपप्रत्ययवन्मिथ्याप्रत्ययः स इति चेत् । न, प्रमाणाभावात् । अथ मन्यसे(२) नैवेकं किञ्चित् वस्त्वयुगपत्कालानेकप्रत्ययविषयो भवति ? यदि न भवति, कथं तर्हि स एवायं वृक्षास्तिष्ठतीति प्रत्ययः ? न हि कदाचिदाद्येन(च) दर्शनेन स एवायं वृक्षास्तिष्ठतीति प्रत्ययो भवति । दृष्टोऽन्यत्वेऽपि(३) स्थितिप्रत्ययः चक्रं भ्रमत्तिष्ठतीति प्रदीपो ज्वलंस्तिष्ठतीति । अनवस्थितेषु नानाभूतेषु चक्रभ्रान्तिप्रदीपादिषु य एते तद्भावप्रत्यया अतस्मिंस्तदिति मिथ्याप्रत्यया एते । यथा चैते मिथ्याप्रत्यया एवं वृक्षादिस्थितिष्वपीति । न । प्रमाणाभावात् । नहि भवता प्रमाणं किञ्चिद्वृक्षादीनां नानात्व(४)प्रतिपादकमभिधीयते मिथ्याप्रत्ययाश्च सम्यक्प्रत्ययानुसारेण भवन्तीति क्वामी सम्यक्प्रत्यया भवन्तीति वक्तव्यम् । अथ भवतः का-

( १ ) देवदत्त—इत्यधिकम् ६ पु० ।

( २ ) मनुषे इति ६ पु० पा० । ( ३ ) अन्यत्र इति ६ पु० पा० ।

( ४ ) वृक्षादीनामसत्त्वे—पा० १ पु० ।

लान्तरावस्थाने किं प्रमाणम् ? उक्तं प्रमाणम्—रूपरसस्पर्शप्रत्ययानामेकानेकप्रत्ययानिमित्तत्वं प्रतिसन्धानादिति । कार्यस्याधारत्वेन वा कारणस्य कार्यकालानुभवनमिति । यद्यस्याधारो भवति तत् तस्य सद्भावकालानुभवति यथा क्षीरस्य कुण्डम् । कारणं च कार्याधिकरणगतत्वेनापि कार्यकालोऽनुभवनीय इति । अनाधारमेवेति चेत्—अथ मन्यसे ऽप्रतीत्य कारणं कार्यमुत्पद्यते इति क्व किं वर्तत इति ? तन्न । दृष्टान्ताभावात्—नाहि कश्चिदुभयपक्षसम्प्रतिपन्नो दृष्टान्तः कार्यमनाधारमस्तीति । कार्यमधारवदित्यत्रापि न दृष्टान्तोऽस्तीति समानम् ? । समानमित्यनुत्तरमभ्युपगमात्—अभ्युपगतं तावद्भवता नास्मत्पक्षे दृष्टान्तोऽस्ति किं तु भवत्पक्षेऽपि नास्तीति । विरोध इति चेत् ? अथ मन्यसे न मयाभ्युपगम्यते दृष्टान्ताभावः किं तु भवत्पक्षे विरोधो देश्यते । कथमिति ? योऽनुपपद्यमानदृष्टान्तः स पक्षोऽसाधीयानित्येवं ब्रुवाणः स्वसिद्धान्तं बाधते । तन्नापरिज्ञानात् न भवताऽस्मत्पक्षो व्यज्ञायि न स्वपक्षः । अस्मत्पक्षे तावत् कार्यमाधारवदिति एतत्प्रसिद्धं(१) भवत्पक्षेऽपि रूपादयः कार्याश्चाधारवन्तश्चेत्यभ्युपगमविरोधः । भूतभौतिकसमुदायो द्रव्यामिति यदि रूपादीननाश्रितान् मन्यसे ? कोऽस्य तद्धितस्यार्थो भौतिका रूपादय इति । यच्चोक्तं मणिः प्रभाया आश्रयस्तद्वृत्तिस्थिति-विकारानुविधानात् । कुण्डं बदराणामाश्रयस्तद्वृत्तेनापातात्(२) तैलस्य तिल आश्रयस्तद्वृत्तेनास्पन्दनादित्येवमादि तद्व्याहन्यते, अनाश्रिताश्च रूपादयः स्वतन्त्रा एकमुपनिबन्धनं वस्त्वन्तरमन्तरेण तिलमुद्गमाषादिवद्विभज्येरन्, न तु विभज्यन्ते, तस्मात्

( १ ) एतत् सिद्धम्—पा० ६ पु० ।

( २ ) तद्वृत्तेनापतनादिति सम्यक् ।

परतन्त्रा इति, तस्माद्व्यवस्थितमेतत् स्मृत्या सह पूर्वापरप्रत्य-  
यैकविषयता वा स्थितिरिति ।

दर्शनेनाप्तुमिष्यमाणत्वात् वृक्षः कर्म । कर्मणि कः  
कारकार्थः ? क्रियाविषयत्वं—यत् खलु क्रियाया विषय-  
भावेन व्यवतिष्ठते ( इत्ये ) तत्कर्म । एतेन कर्मलक्षणेन  
“ तथा युक्तं चानीप्सेत ” मिति संगृहीतम् । आनन्तर्यप्रति-  
पत्तिः करणस्य साधकतमत्वार्थः । वृक्षेण चन्द्रमसं ज्ञापयतीति  
वृक्षं गृहीत्वानन्तरं चन्द्रमसं प्रतिपद्यत इति वृक्षः करणकार-  
कशब्दवाच्यः । कर्मणाऽऽप्तुमभीष्टं सम्प्रदानम्—यद्वस्तु कर्मणा  
प्राप्तुमभिप्रेतं भवति तत् सम्प्रदानसंज्ञकम् । वृक्षायोदकमा-  
सिञ्चतीति आसिच्यमानमुदकं कर्म तेन कर्मणोदकेन वृक्षं प्रा-  
प्नोतीति वृक्षः सम्प्रदानं भवतीति । अपगच्छत्यवतिष्ठते(१)  
यत् तदपादानम्—यथा वृक्षात् पततीति वृक्षोऽपादानसंज्ञकः । यत्  
पतति तदपगच्छति तस्मिन्नपगच्छति अवतिष्ठते वृक्ष इति ।  
घृतिहेतुराधिकरणम्—यस्मिन् यदाधेयं तदाधेयस्य यद्घृतिहेतुस्त-  
दाधिकरणम् वृक्षे वयांसीति वृक्षसम्बन्धो वयसां गुरुत्वप्रतिबन्धे  
कारणमिति वृक्षोऽधिकरणशब्दवाच्यः । एवं च साति न द्रव्य-  
मात्रं कारकं न क्रियामात्रम् । किमुक्तं भवति ? नायं कारक-  
शब्दः क्रियामात्रे वर्तते न द्रव्यमात्रे, नाहि द्रव्यं शुद्ध(२)मुपल-  
भमानः कारकशब्दं प्रयुङ्क्ते । नापि क्रियां केवलाऽपि तु यदा  
क्रिया द्रव्यसम्बन्धमुपलभते तदा सामान्येन कारकशब्देनाभि-  
धत्ते(३) कारकमिति । सामान्यं च कारकाणां क्रियानिमित्तत्वम्

(१) अपगच्छन्नवतिष्ठते—पा० ६ पु० ।

(२) द्रव्यस्वरूप—पा० ६ पु० ।

(३) कारकशब्दानभिधत्ते—पा० १ पु० ।

अविवक्षिते विशेषे क्रियानिमित्तत्वे केवलै विवक्षिते कारक-  
मितिशब्दः प्रवर्तते । यदा तु विशेषो विवक्षितस्तदा त्वसाधार-  
णेन कारकधर्मेणेतरव्यावृत्तेन स्वातन्त्र्यादिना विशेषेण वि-  
शिष्यमाणं वस्तु कर्ता कर्म करणमिति व्यपदिश्यते । सर्वस्य  
च कारकस्य स्वाक्रियानिमित्तः कर्तृव्यपदेशः प्रधानक्रियासव्य-  
पेक्षस्तु कारकशब्दप्रयोगः । एवं च शास्त्रं “ कारके ”—जनके-  
निर्वर्तके । कस्याः ? क्रियाया इति तथा व्यपदेशः । तस्मान्नेदं  
स्वाक्रियामात्रमपेक्ष्योक्तम्, किं तु प्रधानक्रियाम् । तस्यामेव प्र-  
धानक्रियायां किञ्चिदारादुपकारकं किञ्चिदासन्नोपकारकमिति  
किञ्चित्कथञ्चिदुपकरोति तदपेक्षाश्च कर्त्तादिशब्दा इति । त-  
दुक्तं पुरस्तात् ।

यदि क्रियासम्बन्धनिमित्तकः कारकशब्दप्रयोगः पच-  
त्येव पाचकशब्दः प्रवर्तते ( ते ) नापाक्षीत् पाचकः पक्ष्य-  
तीति पाचक इति । न । शक्तेस्त्रिकालावस्थानात्—शक्ति-  
स्त्रिष्वपि कालेष्ववतिष्ठते । शक्त्यपेक्षश्चातीतानागतयोः कारकश-  
ब्दव्यपदेशः पचसपाक्षीत् पक्ष्यतीति शक्तेस्त्रिकालावस्थानात् ।  
त्रैकाल्यव्यक्तिरयुक्ता यथैव द्रव्यं त्रिकालयोगि तथा शक्तिरपीति,  
यथा द्रव्ये त्रैकाल्यं न व्यज्ये तथा शक्तावपीति अपचसपि  
पचतीति स्यात् पक्ष्यति पाचकोऽपाक्षीत् पाचक इति च न  
स्यात् । नैष दोषः । क्रियासम्बन्धस्य शक्तिव्यक्तिहेतुत्वात्—क्रि-  
येत्यनेन शब्देन धात्वर्थोऽभिधीयते तस्य यत् प्रधानसाधनं स  
कर्ता । सोऽयं कर्ता यदा क्रियाया सम्बद्ध्यते तदा शक्तिं  
व्यनक्ति । का पुनरियं शक्तिः ? क्रियाकर्तृव्यतिरिक्तः कर्तृ-  
धर्मः सामर्थ्यमुपायपरिज्ञानं च क्रियासम्बन्धेन व्यवतिष्ठते(१)

यदोपायविज्ञानसामर्थ्यक्रियासम्बन्धस्तदा( १ ) मुख्यतः कारकशब्दः प्रवर्तते पचति पाचक इति । यदा तु क्रियासम्बन्धमन्तरेणोपायपारिज्ञानसामर्थ्यमात्रोपादानेऽन्यतमवैकल्यात् पाचकशब्दः प्रवर्तते तदोपचारतोऽपाक्षीत् पाचकः पक्षयति पाचक इति । कारकशब्दश्चायं प्रमाणं प्रमेयमिति । कुतः ? क्रियाविशेषयोगात्—यथैवामी पाचकादिशब्दाः क्रियाविशेषयोगे सति प्रवर्तन्ते तथा प्रमाणप्रमेयशब्दावपीति । अस्तिभोः कारकशब्दानां निमित्तसमावेशान्नियमः प्रत्यक्षादीनि प्रमाणानि संवेद्यमानानि च प्रमेयं उपलब्धिविषयत्वात् ।

तत्रेदं चिन्सते—किमेतानि प्रत्यक्षादीनि स्वोपलब्धौ प्रत्यक्षदिव्यतिरिक्तं प्रमाणान्तरं ( प्रसिद्धेर्यदि प्रमाणं साधनं प्रमाणान्तरं प्राप्नोति) प्रयोजयन्ति अथ निःसाधनैव प्रमाणोपलब्धिरिति ? ।

प्रमाणतः सिद्धेः प्रमाणानां प्रमाणान्तरसिद्धिप्रसङ्गः ॥ १७ ॥

किं चातः ? प्रमाणतः सिद्धेः प्रमाणानां प्रमाणान्तरसिद्धिप्रसङ्गः प्रमाणविषयायाः सिद्धेर्यदि प्रमाणं साधनं प्रमाणान्तरं प्राप्नोति प्रत्यक्षादीनां साध्यत्वान्न साध्यं साधनं भवतीति ।

अथ प्रमाणान्तरमन्तरेण निःसाधनैव प्रमाणेषूपलब्धिः ? ॥

तद्विनिवृत्तेर्वा प्रमाणसिद्धिबत् प्रमेयसिद्धिः ॥ १८ ॥

तद्विनिवृत्तेर्वा प्रमाणसिद्धिबत् प्रमेयसिद्धिः । यथा प्रमाणानि स्वोपलब्धौ निवर्तन्ते एवं प्रमेयसिद्धावपि ॥

अस्योत्तरम् ।

न प्रदीपप्रकाशवत् तत्सिद्धेः ॥ १९ ॥

न प्रदीपप्रकाशसिद्धिवत् तत्सिद्धेरिति । प्रदीपप्रकाशो घटाद्युपलब्धिसाधनस्याङ्गत्वात् प्रमाणम् । स च प्रत्यक्षादिभिरेवोपलभ्यते । नासावात्मोपलब्धौ प्रत्यक्षादिव्यतिरेकि प्रमाणं प्रयोजयति तैरेव उपलभ्यते, तथा प्रमाणान्यपि प्रत्यक्षादिभिरेवोपलप्स्यन्ते इति । दृष्टान्तमात्रमेतत् कोऽत्र न्याय इति । अयं न्याय उच्यते । प्रत्यक्षादीनि स्वोपलब्धौ प्रमाणान्तराप्रयोजकानि परिच्छेदसाधनत्वात् प्रदीपवत्—यथा प्रदीपः परिच्छेदसाधनं स्वोपलब्धौ न प्रमाणान्तरं प्रयोजयतीति तथा प्रमाणानि । तस्मात् तान्यपि प्रमाणान्तराप्रयोजकानीति सिद्धम् । सामान्यविशेषवत्त्वाच्च(१) यत् सामान्यविशेषवत् तत् स्वोपलब्धौ न प्रत्यक्षादिव्यतिरेकिप्रमाणं प्रयोजयति यथा प्रदीप इति । संवेद्यत्वात्—यत् संवेद्यं तत् प्रत्यक्षादिव्यतिरेकिप्रमाणान्तराप्रयोजकं यथा प्रदीप इति । आश्रितत्वात्—करणत्वाद्धेत्येवमादि प्रदीपवदिन्द्रियादयोऽपि प्रत्यक्षाङ्गत्वात् प्रत्यक्षादिव्यतिरिक्तप्रमाणान्तराप्रयोजका इति समानम् । तेनैव तस्याग्रहणमिति चेत्—अथ मन्यसे प्रत्यक्षादिभिः प्रत्यक्षादीनामुपलब्धौ तेनैव तदेव गृह्यत इति प्राप्तम् न चैतदास्ति नहि साध्यं साधनं भवतीति ? नैष दोषः । अर्थभेदस्य लक्षणसामान्यात् प्रमाणलक्षणेनानेकोऽर्थः संगृहीतः तत्र केनचित्कस्याचिद्ग्रहणमित्यदोषः । यथोद्धृतेनोदकेनाशयस्थस्य यथोद्धृतमुदकं गृहीत्वा आशयस्थमप्येवं भूतमिति प्रतिपद्यत इति । न पुनरेवम-



भिधीयते तेनैव तस्य ग्रहणमपि तु तथाभूतेन तथाभूतस्य । न चायमेकान्तः न तेनैव तस्य ग्रहणं भवतीति । भवत्यापि कदाचित् यथात्मानि स एव ज्ञाता ज्ञेयो भवति यदात्मानं जानीत इति । निमित्तभेदोऽत्रेति चेत्—अथ मन्यसे यदायमात्मा ज्ञाता तदान्य-  
न्निमित्तम् यदा ज्ञेयस्तदान्यदिति समानम् यथैव ज्ञाता सुप्ता-  
दिसम्बन्धापेक्षस्तद्विशेषणमात्मानं प्रतिपद्यते अहं सुखी अहं  
दुःखी चेति तथा प्रमाणमपि प्रमाणाविषयत्वेनावतिष्ठमानं प्रमेय-  
मिति प्रत्यक्षादीनां चानिषयस्यानुपपत्तेः । यदि कश्चिद्विषयः  
प्रत्यक्षाद्यविषयः स्यात् प्रतिपद्येमाहि प्रत्यक्षादिव्यतिरिक्तं प्रमाणं  
स च न शक्यः केनचित्प्रतिपादयितुम् । सर्वमिदं सच्चासच्च प्र-  
त्यक्षादीनामेव विषयः तस्मात् प्रत्यक्षादिभिरेवोपलभ्यते इति ।  
अपरे तु हेतुविशेषपरिग्रहमन्तरेण दृष्टान्तमात्रं प्रदीपप्रकाशसूत्रे-  
णोपाददते यथा किल प्रदीपप्रकाशः प्रदीपान्तरप्रकाशमन्तरेण  
गृह्यते तथा प्रमाणान्यपि प्रमाणान्तरमन्तरेण ग्रहीष्यन्त इति तान्  
प्रतीदमुच्यते ॥

कचिन्निवृत्तिदर्शनादीनिवृत्तिदर्शनाच्च कचिदनैकान्तः । (१)  
यथा प्रदीपप्रकाशस्तथा प्रमाणानि न पुनर्यथा स्थाल्यादिरूपं  
तथा प्रमाणानीति कोऽत्र नियमहेतुः । स्थाल्यादिरूपप्रकाशने  
च प्रदीपप्रकाशो न निवर्तते कस्मादेव न प्रमाणानीति अयं च  
प्रदीपप्रकाशदृष्टान्तः प्रमाणपक्षे भवतु माभूत् प्रमेयपक्ष इति त-  
त्रापि ( २ ) नियमहेतुर्वक्तव्यः प्रदीपप्रकाशो दृष्टान्तो भवतु  
माभूत् स्थाल्यादिदृष्टान्त इत्यत्रापि नियमहेतुर्वक्तव्यः । सोऽय-  
मुभयथानेकान्तो विशेषहेतुमन्तरेण दृष्टान्तः प्रसक्तः विशेषहेतुप-

(१) न्यायसूचीनिबन्धे इदं वाक्यं सूत्रत्वेनावधृतम् ।

(२) अत्रापि—पा० ६ पु० ।

रिग्रहे सत्युपसंहाराभ्यनुज्ञानादप्रतिषेधः । यदि पुनरयं प्रदीपप्रकाशो दृष्टान्तो विशेषहेतुना प्रकाशत्वादिना संगृहीतः ? तत एकस्मिन् पक्षेऽभ्यनुज्ञायमानो न शक्यः प्रतिषेद्धुमितिनेकान्त इत्ययं दोषो न भवति ।

प्रत्यक्षादीनां प्रत्यक्षादिभिरुपलब्धावनवस्था स्यादिति चेत् ?—यदि प्रत्यक्षादीनि प्रत्यक्षादिभिरुपलभ्यन्ते तान्यप्यन्यैस्तान्यप्यन्यैरित्यनवस्था, अनवस्थायां चाऽऽद्यप्रमाणाधिगमो न स्यात्, अथ व्यवस्थाऽस्ति ? आद्यप्रमाणाधितिप्रमाणा( १ ) प्रसज्येत ?, नैष दोषः । संवित्तिविषयनिमित्तानामुपलब्ध्या व्यवहारसिद्धेः—संवित्तिविषयं संवित्तिनिमित्तं चोपलभमानस्य । संवित्तेर्विषयम्—प्रमेयं, संवित्तिनिमित्तं—प्रमाणं, प्रमाणप्रमेययोरुपलब्धौ सर्वो व्यवहारः सिद्ध्यति धर्मार्थसुखापवर्गप्रयोजनस्तत्प्रत्यनीकपारिवर्जनप्रयोजनश्च, न त्वनवस्थासाधनीयं किञ्चित् प्रयोजनमस्ति, येनायं प्रयुक्तोऽनवस्थामुपाददीत । तस्मात्प्रत्यक्षादिभिः प्रत्यक्षादीनामुपलब्धिः न चानवस्थेति ॥

( इति सामान्येन प्रमाणपरीक्षा । )

एवं तावत् सामान्यतः समधिगतमेतत् सन्ति प्रमाणानि प्रमेयसाधनानि । अथेदानीं सामान्यतोऽधिगतानां विशेषपरीक्षा । तत्र प्रत्यक्षमादावुक्तं तत्परीक्ष्यत इति—

प्रत्यक्षलक्षणानुपपत्तिरसमग्रवचनात् ॥ २० ॥

प्रत्यक्षलक्षणानुपपत्तिरसमग्रवचनात् । यदिदं भवता प्रत्यक्षलक्षणमुच्यते इन्द्रियार्थसन्निकर्षोत्पन्नमिति, तदसमग्रम्, कस्मात् ? अन्यान्यपि प्रत्यक्षस्य कारणानि सन्ति, तानि नोक्तानि, यथाऽऽत्म-

मनःसंयोग इत्येवमादीनि । अथेन्द्रियार्थसन्निकर्षोत्पन्नमिसेतल्लक्षणमिति ? लक्षणमप्येतन्न भवति । कस्मात् ? उत्पात्तिकारणापदेशात् इन्द्रियार्थसन्निकर्षोत्पन्नमिसेतत् कारणमपदिश्यते, न च कारणापदेशो वस्तुनो लक्षणम् । नहि घटादेः कार्यस्य मृत्पिण्डादिक्रमोत्पत्तिस्तल्लक्षणमिति ?

न । उभयथाप्यदोषः—यदि कारणं ? तथापि न दोषः । अथ लक्षणं ? तथापि न दोषः । कथं ? कारणपक्षे तावदुक्तं भवति—नेदं कारणावधारणार्थं सूत्रम्, अपि तु प्रत्यक्षस्य प्रमाणस्य यदसाधारणमनुमानादिव्यवच्छेदकं तदुक्तमिति—नात्ममनःसंयोगादिषु प्रसङ्गः । इन्द्रियमनः संयोगस्तर्ह्युपसंख्येयः ?—यद्यसाधारणत्वादिन्द्रियार्थसन्निकर्षस्य ग्रहणम्—नन्वेतस्मादेवेन्द्रियमनःसन्निकर्षोऽप्युपसंख्येय इति ?, उक्तमत्रापि न यावदसाधारणं तत्सर्वं वक्तव्यम् ( १ ) अपि त्वन्यतरग्रहणेनापि विशेषितमेतत् । लक्षणपक्षेऽपि न दोषः—असाधारणत्वादिन्द्रियार्थसन्निकर्षस्य । इन्द्रियार्थसन्निकर्षः प्रत्यक्षोत्पादकत्वात् कारणं च समानासमानजातीयेभ्यो विशेषकत्वात् लक्षणं चेति । अर्थतो वाऽभिधानं आत्ममनःसंयोगस्य इन्द्रियमनः संयोगस्य च । कथमिति ? ज्ञानोत्पत्तिदर्शनात्—नासंयुक्ते द्रव्ये संयोगजस्य गुणस्योत्पत्तिरिति । मनःसंयोगानपेक्षं चेदिन्द्रियं प्रवर्तते इति युगपदनेकोपलाब्धिः स्यात्, न च भवत्यतो मनःसन्निकर्षोऽपि कारणमिति ॥

तदिदं ( २ ) सूत्रमुक्तभाष्यम्—

नात्ममनसोः सन्निकर्षाभावे प्रत्यक्षोत्पत्तिः ॥२१॥

नात्ममनसोः सन्निकर्षाभावे प्रत्यक्षोत्पत्तिरिति । आत्ममनसोः

( १ ) व्यक्तम्—पा० ६ पु० :

( २ ) नात्ममनसोरित्यादि—पा० ६ पु० ।

सन्निकर्षाभावे नोत्पद्यते बुद्धिरिन्द्रियार्थसन्निकर्षाभाववदिति ।

न । उक्तोत्तरत्वात्-उक्तोत्तरमेतदिति-नेदं कारणावधारणार्थं सूत्रमपि तु विशिष्टकारणवचनमिति ॥

ये च सति भावात् कारणभावं वर्णयन्ति-यस्मात् किलेन्द्रियार्थसन्निकर्षे सति ज्ञानं भवति तस्मादिन्द्रियार्थसन्निकर्षः कारणमिति, तेषां—

दिग्देशकालाकाशेष्वप्येवंप्रसङ्गः ॥ २२ ॥

दिग्देशकालाशेष्वप्येवंप्रसङ्गः । दिग्देशकालाकाशेषु सत्स्वपि ज्ञानं भवति, सति भावात् तान्यपि कारणमिति प्राप्तम् । कतमेन पुनन्यायेन दिगाद्यकारणं? सामर्थ्यानुपलब्धेः-नहि ज्ञानोत्पत्तौ दिगादेः सामर्थ्यमुपलभ्यते, तस्मादकारणम् । सन्निधिमात्रादिति चेत्?—अथ मन्यसे दिगादि सन्निधिमात्रेण(१) ज्ञानोत्पत्तेः कारणमिति? तदयुक्तम्, सन्निधेरवर्जनीयत्वात् । नित्यं दिगादि व्यापकं चेति-नित्यत्वाद्वापकत्वाच्च न शक्यः सन्निधिः परिवर्जयितुमिति तत्र कारणभावे हेतुर्वक्तव्यः । नहि सन्निधिमात्रं हेतुत्वे कारणम् । कथं? रूपोपलब्धेः तेजःस्पर्शसद्भाववदिति-यथा रूपोपलब्धौ तेजसो रूपविशेषो हेतुः, न पुनस्तेजस्पर्शः सन्निधिमात्रेण, सामर्थ्यादर्शनाद् । रूपस्य पुनर्दृष्टं सामर्थ्यं तद्भावाभावानुविधानादुपलब्धेः-यस्माद्यत्र रूपं भवति तत्रोपलब्धिः यत्र न भवति न तत्रोपलभ्यते, तस्माद्रूपमेवोपलब्धेः कारणं न स्पर्श इति । यथा चान्द्रमसं रूपं विना तेजःस्पर्शेनौष्ण्येन प्रकाशयति, अपवरकादिस्थितं चौष्ण्यं विना रूपेण न प्रकाशयति, एवमात्मेन्द्रियमनोऽर्थसन्निकर्षेभ्यो ज्ञानं भवन्न दिगादि-

भ्यो भवति सन्निधिमात्रत्वात् । इतरेषां च सामर्थ्यदर्शनादिति ।

यद्येवमात्मनःसंयोगस्तर्ह्युपसंख्येयः ? नोपसंख्येयो गम्यमानत्वात् । केन गम्यमानत्वात् ?

**ज्ञानलिङ्गत्वादात्मनो नानवरोधः ॥ २३ ॥**

ज्ञानलिङ्गत्वादात्मनो नानवरोधः । ज्ञानमात्मलिङ्गमित्युक्तम् । तेनाऽऽत्मनःसंयोगोऽनुक्तोऽप्यनुमेयः । कथं पुनर्ज्ञानमात्मलिङ्गं ? तद्गुणत्वात् । गुणभावासिद्धिरिति चेत् ?—अथ मन्यसे गुणभाव एव ज्ञानस्यासिद्धः कुत आत्मगुणत्वं सेत्स्यतीति ?, न आत्मसमवायात् सुखादिवादिति । नाहि द्रव्यं कर्म वाऽऽत्मनि समवौति, तस्मान्न द्रव्यं न कर्म, आत्मनि तु समवायो ज्ञानस्य सुखादिवत्, तस्मादात्मगुणो, न पृथिव्यादिगुणः स्वसंवेद्यत्वात्(१) —यत्प्रत्यक्षं स्वसंवेद्यं न तत् पृथिव्यादिगुणः यथा सुखादि, यच्च प्रत्यक्षं स्वप्नसंवेद्यं तत् पृथिव्यादिगुणः यथा रूपादि, न चैवं ज्ञानं तस्मादात्मगुण इति । उक्तं चात्र । किमुक्तं ? न यावत् प्रत्यक्षस्य कारणं तावत् सर्वं वक्तव्यमिति(२) ।

अथेन्द्रियमनःसन्निकर्षः(३) कस्मान्नाभिधीयते ?

**तदयौगपद्यलिङ्गत्वाच्च न मनसः ॥ २४ ॥**

तदयौगपद्यलिङ्गत्वाच्च न मनसः । युगपज्ज्ञानानुत्पत्तिः(४)र्मनसो लिङ्गमित्युक्तम्, तेन मनसोऽप्यवरोध इति । न, युगपदनुत्पत्तिस्त्रस्यान्यार्थत्वात्—यदिदमुच्यते युगपज्ज्ञानानुत्पत्तिर्मनसो लिङ्गमित्यनेन ज्ञानकारणं मन इति ? तदयुक्तम्, अन्यार्थत्वात्—अ-

( १ ) स्वसंवेद्यार्थत्वात् इति २ पु० पा० ।

( २ ) कारणं सर्वं तद्वक्तव्यमिति २ पु० पा० ।

( ३ ) मनःसंयोगः—पा० ६ पु० ।

( ४ ) भानानुत्पत्तिः—पा० ६ पु० ।

न्यार्थं सूत्रं न पुनस्तेन ज्ञानकारणत्वं मनसोऽभिधीयते-गम्यते ।  
नाहि ज्ञानं स्वतन्त्रम् । अन्यार्थस्यापि तदर्थप्रकाशकत्वमुपपत्तिसा-  
मर्थ्यात् । यद्यपि तस्मिन् सूत्रे मनसो ज्ञानकारणत्वं न साक्षादु-  
क्तम्—तथाप्युपपत्तिसामर्थ्यात् ज्ञानकारणं मन इति गम्यते ।  
नाहि ज्ञानं स्वतन्त्रम् न चक्षुरादि स्वतन्त्रमिति ।

अथ कस्मादिन्द्रियार्थसन्निकर्षोऽभिधीयते कथं च नात्मम-  
नः सन्निकर्षोऽभिधीयते इन्द्रियमनःसन्निकर्षो वेति ?—

प्रत्यक्षनिमित्तत्वाच्चेन्द्रियार्थयोः सन्निकर्षस्य स्व-

शब्देन वचनम् ॥ २५ ॥

प्रत्यक्षनिमित्तत्वाच्च इन्द्रियार्थयोः सन्निकर्षस्य स्वशब्देन  
वचनम् । इन्द्रियार्थसन्निकर्षः प्रत्यक्षस्यैव निमित्तमात्मनःसन्नि-  
कर्षः(१) प्रत्यक्षस्य चान्यस्य चेति । इन्द्रियार्थसन्निकर्षेण समा-  
नत्वादिन्द्रियमनःसंयोगो वक्तव्यः ?—यदि साधारणत्वादात्मनः-  
सन्निकर्षो(२) नाभिधीयते, इन्द्रियमनःसंयोगोऽसाधारणत्वा-  
दिन्द्रियार्थसन्निकर्षवद्वक्तव्य इति ? । नेदं कारणावधारणार्थमि-  
त्युक्तम्—न यावदसाधारणं सर्वं तद्वक्तव्य, मपि तु न साधारणं  
वक्तव्यमित्ययं सूत्रार्थः ॥

सुप्तव्यासक्तमनसां चेन्द्रियार्थयोः सन्निकर्षनि-

मित्तत्वात् ॥ २६ ॥

सुप्तव्यासक्तमनसां चेन्द्रियार्थयोः सन्निकर्षनिमित्तत्वात् ।  
इन्द्रियार्थसन्निकर्षस्य प्राधान्यपरमिदं सूत्रम्(३) । शेषं भाष्ये ॥

( १ ) संयोगः—पा० ६ पु० । ( २ ) संयोगो—पा० ६ पु० ।

( ३ ) वार्त्तिककारेण प्रत्यक्षनिमित्तत्वादित्यादिसूत्रं सुप्तव्यास-  
क्तमनसामित्यादिसूत्रं चावधृतम् । वाचस्पतिमिश्रेणापि न्यायसूची-  
निबन्धे सूत्रत्वेनैवावधारितम् ।

प्राधान्ये च हेत्वन्तरम्—

तैश्चापदेशो ज्ञानविशेषाणाम् ॥ २७ ॥

तैश्चापदेशो ज्ञानविशेषाणाम् । यस्मादिदं प्रसक्षज्ञानमुत्पद्यमानं विषयेण कारणेन वा व्यपदिश्यते । यच्चासाधारणं तेन व्यपदेशो दृष्टः यथा शाल्यङ्कुर इति ॥

व्याहतत्वादहेतुः ॥ २८ ॥

व्याहतत्वादहेतुः । व्याहतत्वादित्यनेन त्रिसूत्रीं प्रत्याचष्टे । “प्रत्यक्षनिमित्तत्वादिन्द्रियार्थयोः सन्निकर्षस्य, सुप्तव्यासक्तमनसां च इन्द्रियार्थयोः सन्निकर्षनिमित्तत्वात्, तैश्चापदेशो ज्ञानविशेषाणा”मिति इयं किल त्रिसूत्री आत्ममनःसन्निकर्षस्य ज्ञानकारणत्वं प्रतिषेधतीति व्याहतमिदं भवति— “ज्ञानलिङ्गत्वादात्मनो नानवरोधः तदयौगपद्यलिङ्गत्वाच्च न मनस” इति मनःसंयोगानपेक्षायां युगपज्ज्ञानोत्पत्तिप्रसङ्ग इति दृष्टव्याघातः । अथ माभूद्रयाघात इति ज्ञानमात्ममनःसन्निकर्षादुत्पद्यते ? देश्यावस्थमेवैतत्—कस्मादात्ममनःसंयोगो नाभिधीयते । अत्रोक्तम् । किमुक्तम् ? नेदं कारणावधारणार्थं सूत्रम्, अपि तु विशिष्टकारणवचनमिति ।

यापीयं त्रिसूत्रीं प्रसक्षनिमित्तत्वाच्चेन्द्रियार्थयोः सन्निकर्षस्येत्येवमादि, इयमापि—

नार्थविशेषप्राबल्यात् ॥ २९ ॥

नार्थविशेषप्राबल्यात् । नानया त्रिसूत्र्या आत्ममनःसन्निकर्षस्य(१) कारणभावः प्रतिषिध्यते, अपि तु ‘प्राधान्य(२) मिन्द्रियार्थसन्निकर्षस्योपपाद्यते । प्राधान्यं चोपपादयन्त्या ना-

त्मनःसंयोगः प्रतिषिद्धो भवति । मनसि क्रियाकारणाभिधानं सुप्तव्यासक्तमनसामिन्द्रियार्थयोः सन्निकर्षनिमित्तत्वादित्यभिधाने-  
नाऽऽत्मनःसंयोगोऽपि कारणमित्युक्तम् । तत्र मनसि क्रि-  
याकारणं वाच्यमिति ? । अथ(१) सुखदुःखोपभोगस्यादृष्टनिमित्त-  
त्वाददृष्टं कारणम्— यथैवात्मनि गुणान्तरमिच्छाजनितं प्रयत्नल-  
क्षणं क्रियाहेतुस्तथाऽऽत्मनि संस्कारो धर्माधर्मसमाख्यातो वर्तते,  
तेन प्रेरितं मनः संयुज्यते विभज्यते वा, तेन ह्यप्रेर्यमाणे मनसि  
ततोऽन्यस्य क्रियाहेतोरभावात् सर्वार्थिता तस्य निवर्तेत । नहि  
धर्माधर्मावन्तरेण मनसि कश्चिदन्यः क्रियाहेतुरादौ सम्भवती-  
त्यतोऽदृष्टं कारणमिति ॥

( इति प्रत्यक्षलक्षणपरीक्षा । )

एवं तावत्प्रत्यक्षलक्षणं समाहितम्(२) अतः परमिदानीं प्र-  
त्यक्षस्यानुमाने ऽन्तर्भावं कुर्वाण इदमाह—

प्रत्यक्षमनुमानमेकदेशग्रहणादुपलब्धेः ॥ ३० ॥

प्रत्यक्षमनुमानमेकदेशग्रहणादुपलब्धेः । यदिदमिन्द्रियार्थस-  
न्निकर्षादुत्पद्यते ज्ञानम् अयं वृक्ष इति, एतत् किल प्रत्यक्षम्, तद-  
नुमानमेव, कस्मादेकदेशग्रहणाद्वृक्षोपलब्धेः—एकदेशमयं गृहीत्वा  
वृक्षमुपलभते, न चैकदेशो वृक्षः, तत्र यथाऽन्यस्य दर्शनादन्यप्र-  
तिपत्तिरनुमानम्, एवमेकदेशग्रहणाद्वृक्षप्रतिपत्तिरनुमानमिति ।  
यथा धूमं गृहीत्वाऽग्निप्रतिपत्तिरेवमेकदेशं गृहीत्वा वृक्षप्रतिपत्तिरिति ।

न, यथासम्भवं विकल्पानुपपत्तेः—एकदेशग्रहणार्थान्तरं  
प्रतिपद्यत इति किं तदर्थान्तरं? यदेकदेशग्रहणात् प्रतिपद्यत इति ।  
अवयवसमूहपक्षे तावदवयवान्तराणि, द्रव्यान्तरोत्पत्तिपक्षे तानि

( १ ) अथेति नास्ति—पा० ६ पु० ।

( २ ) समाधिगतम्—पा० ६ पु० ।



चावयवीति चेन्न । यदि तावदवयवसमूहमात्रं वृक्षमधिकृत्योच्यते ? एतस्मिन् पक्षे गृह्यमाणान्वयवच्यतिरेकेण यान्यगृह्यमाणान्वयवान्तराणि स वृक्षः । अथ द्रव्यान्तरोत्पत्तिपक्ष आश्रीयते ? तथाप्यर्वाग्भागव्यवहितानि अवयवान्तराणि, अर्थान्तरं च स वृक्ष इति । किं पुनरत्रैकदेशग्रहणादयं प्रतिपद्यते ? किमवयवान्तराणि उत द्रव्यान्तरमिति ? । अवयवसमूहपक्षे तावद्वृक्षबुद्धेरभावः परभागस्यावृक्षत्वात् अर्वाग्भागवत् । यथैवायमर्वाग्भागो न वृक्षः एवं मध्यपरभागावपि न वृक्षः, सेयमवयवसमूहपक्षे ( ऽवृक्षे ) वृक्षबुद्धिरुत्पद्यमाना निर्विषया, अर्वाग्भागः परभागो मध्यभाग इत्येतच्च नास्ति । कथं ? भाग इत्येतदवयवस्यैतन्नाम, यः पुनरर्थान्तरमवयविनं न प्रतिपद्यते तस्यावयव इति निराभिधेयं वाक्यम्, अवयवश्च परभागोऽर्वाग्भागः स चावयविप्रत्याख्याने न युक्त इति । अथैकदेशो भाग इत्युच्यते ? कोऽयमेकदेशः ? एकदेशो ह्यवयविन आधारः, अवयविनं च प्रसाचक्षणेन एकदेशोऽपि प्रत्याख्यातः । अथाकार्यकारणभूतानां परस्परप्रत्यासत्त्युपग्रहेणैकदेशावस्थानमवयवार्थः ? । अहो ? शब्दार्थकौशलम्—अकार्यकारणभूताश्च परस्परप्रत्यासत्त्युपग्रहेण च वर्तन्त इति । न च परस्परोपकारं कुर्वन्त्यवयवाश्चाभिधीयन्ते(१) इति चित्रम् ।

अपरे त्वर्वाग्भागदर्शनेन परभागानुमानं कृत्वा प्रति-  
सन्धानप्रसयजामवृक्षे वृक्षबुद्धिमध्यवस्यन्ति । एतस्मिन् पक्षे  
वृक्षबुद्धेरभाव एव । कथम् ? अर्वाग्भागस्य परभाग-  
स्य चावृक्षत्वात् । न चावृक्षप्रतिसन्धानजा वृक्षबुद्धिरुत्पत्तु-  
मर्हति । न चैतस्मिन् पक्षेऽनुमानं भवति— अर्वाग्भागमयं

गृहीत्वा परभागमनुमिमीते इति नानुमानस्य विषयो ज्ञातः ।  
 कथं न ज्ञातः ? यदि तावदेवमनुमिमीते वृक्षोऽयमर्वाग्भा-  
 गवत्त्वात् ? । कनमोऽमौ वृक्षो ? यस्पर्वाग्भागवत्त्वं धर्मः,  
 अनभ्युपगतार्थान्तरावयविनोऽर्वाग्भागमात्रं प्रत्यक्षम् । न च धर्मि-  
 ण्यनुपलब्धेऽनुमानं प्रवर्तते । न चायं जात्वापि धर्मिणमुपलभते  
 अविद्यमानत्वेनाभ्युपगमात् । न चानुमानम्, अनुमाने एवंविधस्य  
 प्रतिसन्धानस्याभावात् - न ह्यनुमाने एवंविधं प्रतिसन्धानमस्ति ।  
 नायमनुमाता पूर्वमनुपलभ्याग्निं धूमाविशेषणं प्रतिपद्य प्रतिस-  
 न्धत्ते अयं धूमोऽयं चाग्निरिति । न च प्रतिसन्धायानुमिमीते  
 अग्निनात्र भवितव्यमिति । किं कारणं ? वैयर्थ्यात्-व्यर्थमनु-  
 मानमेतस्यामवस्थायामग्नेर्विशेषणभूतस्य प्रतीतत्वात् । तस्मान्नानु-  
 माने प्रतिसन्धानमस्ति । प्रतिसन्धायापि च न समुदाये प्रति-  
 सन्धानम्, न च वृक्षे । न ह्ययमेकदेशदर्शनात् समुदायं प्रतिपद्यते  
 न वृक्षं, किन्तु शेषं समुदायिनमेव । किं कारणम् ? समुदाये-  
 व्यतिरेकेण समुदायस्यानभ्युपगमात्(१), न हि भवन्तः समुदा-  
 यिव्यतिरिक्तं समुदायं प्रतिपद्यन्ते इति । न चासन् समुदायो-  
 ऽनुमातुं शक्यः ।

किं चार्वाग्भागमयं गृहीत्वा किमन्यदनुमिमीते अयमर्वा-  
 ग्भागः परभागवान् इति ? । न युक्तमनुमातुम्-अर्वाग्भागस्य  
 परभागवत्त्वाम्भवात् । न ह्यर्वाग्भागः परभागवान् भागस्य  
 भागवत्त्वाम्भवात्, न हि भागस्यापरभागो विद्यत इति । अथ  
 भागं भागवन्तं प्रतिपद्यते ? न स भागो भागवान्, भाग्येवासौ,  
 भागिविषयं चानुमानमित्ययुक्तमुभयस्य प्रत्यक्षत्वात्—उभयं ह्यत्र  
 प्रत्यक्षम्-अर्वाग्भागो भागी च । अत्रार्वाग्भागवत्त्वेन भागिनः

( १ ) समुदायस्यासत्त्वाभ्युपगमात्—पा० ६ पु० ।

परभागानुमानमस्मत्पक्षे युक्तं, भवत्पक्षे तु भागमात्रदर्शनाच्च युक्तमिति । यच्च तदर्वाग्भागदर्शनं ? न तस्य लिङ्गलिङ्गिसम्बन्धस्मृत्यनुग्रहोऽस्ति, सम्बद्धयोश्चार्वाग्भागपरभागयोरदृष्टत्वात् । न ह्ययं द्रष्टा आर्वाग्भागपरभागयोः सम्बन्धं पश्यति । नार्वाग्भागपरभागौ सम्बद्धौ । न चानुभवमन्तरेण स्मृतिः । न च स्मृतिमन्तरेण लिङ्गदर्शनं केवलमनुमानम् (स) । कथं पुनरयमर्वाग्भागपरभागौ सम्बद्धौ न पश्यति ?—नित्यमर्वाग्भागेन परभागस्य(च) व्यवधानात्(१) नित्यमर्वाग्भागमेव केवलमुपलभते, परभागं तु न कथञ्चन, अर्वाग्भागव्यवहितत्वात् ? । सत्यम् । नोभयोरुपलब्धिरस्ति, उभौ च सम्बद्धौ ?, सत्यं सम्बद्धौ, अनुमानं त्वशक्यम् उभयोरदर्शनात् । अर्वाग्भागपरभागयोश्च धर्मधर्मिभावानुपपत्तेर्नानुमानम्—यत्र खल्वनुमानं भवति तत्र धर्मिणो धर्मप्रतिद्वौ धर्मान्तरविषयमनुमानम्, न पुनरर्वाग्भागस्य परभागो धर्मः, परभागस्य चार्वाग्भागः, ततश्च नानुमानम् । यच्चेदमुच्यते प्रतिसन्धानप्रत्ययजा वृक्षबुद्धिरिति ? तदयुक्तम्—वृक्षस्यासिद्धत्वेना(२)भ्युपगमात् न प्रतिसन्धानम्—प्रतिसन्धानं हि नाम पूर्वप्रत्ययानुरञ्जितः प्रत्ययः पिण्डान्तरे भवति । यथारूपं च मयोपलब्धं रसश्चेति । भवत्पक्षे पुनरर्वाग्भागं गृहीत्वा परभागानुमायार्वाग्भागपरभागाविशेषतावान् प्रतिसन्धानप्रत्ययो युक्तः, वृक्षबुद्धिस्तु कुतः ? न तावदर्वाग्भागो वृक्षो न परभाग इति । अर्वाग्भागपरभागयोश्चावृक्षभूतयोर्या वृक्षबुद्धिः सा अतस्मिँस्तदिति प्रत्ययो नानुमानाद्भवितुमर्हतीति । प्रमाणस्य यथाभूतार्थपरिच्छेदकत्वात् । यश्चायमतस्मिँस्तदिति प्रत्ययः स

( १ ) व्यवहितत्वात्—पा० ६ पु० ।

( २ ) वृक्षस्यासत्त्वेन—पा० ६ पु० ।

प्रधानानुकारेण भवतीति वृक्षबुद्धिः प्रधानं वक्तव्यम्, न ह्यगृही-  
तसामान्यस्यानध्यारोपित( १ )तद्विपरीतधर्मस्य वा अतस्मिंस्त-  
दिति प्रत्ययो भवति, प्रधानं च नास्ति वृक्षस्यानभ्युपगमात् ।  
तस्मान्नानुमानगतिसन्धानाद् वृक्षबुद्धिः ।

एतेनार्वाग्भागपरभागप्रत्यया अपि प्रत्युक्ताः । अन-  
भ्युपगतान्त्यावयविन( २ )श्चार्वाग्भागः परभाग इत्येतदपि  
नास्ति । कस्मात् ? महतो द्रव्यस्योपलब्धिलक्षणप्राप्तस्य  
परभागव्यवधायकस्यैतन्नाम अर्वाग्भाग इति । तथाभूतस्य  
च व्यवहितस्य परभाग इति । न च भवता किञ्चि-  
द्द्रव्यमवयविभूतं प्रतिपद्यते यदर्वाग्भागपरभागशब्दवाच्यं  
स्यादिति । परमाणुषु तथासन्निविष्टेष्वर्वाग्भागपरभागवृक्षादि-  
प्रत्यया इति चेत् ?—अथ मन्यसे नास्माभिरवयवद्रव्याणि कानि  
चित्प्रतिपद्यन्ते, किन्तु तेष्वेव परमाणुषु परस्परप्रत्यासत्त्युपसं-  
ग्रहेण संस्थानविशेषावस्थितेषु एते शब्दाः प्रवर्तन्ते अर्वाग्भागः  
परभाग इति वृक्ष इति च इति । न, तथाशब्दस्यार्थानभिधानात्  
तथासन्निविष्टेषु तथाभिधानं(३) प्रवर्तते पूर्वप्रसिद्धौ सत्याम् ।  
न च परमाणुषु पूर्वापरादिशब्दप्रवृत्तेर्बीजमस्ति तथाप्रसिद्धे  
गवि गवयस्तथारूप इति । एवं तावदवयवसमूहपक्षे वृक्षबुद्धेरभा-  
व इत्युक्तम् । द्रव्यान्तरोत्पत्तिपक्षे तु नावयव्यनुमेयः प्रत्यक्षत्वा-  
दर्वाग्भागवदिति । यथैवायमर्वाग्भागमिन्द्रियसम्बद्धं प्रत्यक्षत उप-  
लभते तथा वृक्षमपीति नानुमेयो वृक्षः । अथेन्द्रियसम्बद्धमपि  
वृक्षमनुमेयमेव प्रतिपद्यते ! वृक्षवदार्वाग्भागोऽप्यनुमेयः स्यात्, तथा

( १ ) आरोपितात्—पा० १ पु० ।

( २ ) अनभ्युपगतार्थान्तरावयविन—पा० ६ पु० ।

( ३ ) तदाभिधानमिति २ पु० पा० ।

च व्याहृतं भवति अर्वागुभागमयं गृहीत्वा वृक्षं प्रतिपद्यत इति । सर्वमेवानुमानमिष्येतस्मिन् पक्षे ऽनुमानाभावः प्रत्यक्षतो ऽनवगतत्वाद्धर्मिणः, न धर्मिणि प्रत्यक्षतोऽनधिगते ऽनुमानं प्रवर्तते । यदप्यतीन्द्रियेष्वर्थेष्वनुमानमुक्तम् ? तन्नास्ति न ह्यतीन्द्रियार्थोऽनुमानं शक्यः । कथमिति ? धर्मिणोऽनधिगतत्वादित्युक्तम् । कः पुनः सामान्यतो दृष्टस्य प्रत्यक्षपूर्वकानुमानाद्विशेषः ?—यदि सर्वं प्रत्यक्षपूर्वकमेवानुमानमिति ? अयं विशेषः प्रत्यक्षपूर्वकं त्रिकप्रसिद्धौ प्रवर्तते साध्यसाधनधर्म्युपलब्धौ—यत्रायं साध्यं साधनं च धर्मिणं च पूर्वं गृहीत्वा पुनर्धर्मधर्मदर्शनेन धर्मान्तरमनुमिमीते तत् प्रत्यक्षपूर्वकम्, यत् पुनः साधनधर्मं धर्मिणं चोपलभ्यात्यन्तपरोक्षं धर्मान्तरमनुमिमीते तत् सामान्यतो दृष्टमिति । भवत्पक्षे तु न सामान्यतो दृष्टादनुमानादवृक्षबुद्धिर्न प्रत्यक्षपूर्वकाद्धर्मिणोऽनभ्युपगमात् प्रत्यक्षप्रतिषेधाच्चेति ।

विरुद्धश्चायं हेतुरेकदेशग्रहणाद् वृक्षोपलब्धेरिति । कथमिति ?,

न प्रत्यक्षेण यावत् तावदप्युपलम्भात् ॥ ३१ ॥

न प्रत्यक्षेण यावत् तावदप्युपलम्भात् । प्रत्यक्षमनुमानस्येवं ब्रुवता प्रत्यक्षमपन्हूयते प्रत्यक्षापन्हवाच्च यदेकदेशग्रहणं प्रत्यक्षं तद्व्याहृतं भवति । कथमिति ? । यत्तदेकदेशग्रहणं भवता आश्रीयते प्रत्यक्षं तत्, तावतापि च प्रत्यक्षस्य लक्षणं सिद्ध्यति । न चैव प्रतिज्ञायते सर्वं प्रत्यक्षस्य विषयः । किन्तु यावादिन्द्रियार्थसन्निकर्षादुपलभ्यते(१) तावत्प्रत्यक्षस्य विषय इति ।

अन्यथापि—न प्रत्यक्षमनुमानमप्रकारवत्त्वाद्, प्रकारवदनुमानम्, अप्रकारवत् प्रत्यक्षम्, उक्तमनुमानसूत्रं वर्णयद्भिरिति । त्रिकालविषयत्वाच्चानुमानं न प्रत्यक्षम्, त्रिकालविषयमनुमानम्, न

त्वेवं प्रत्यक्षमिति । लिङ्गलिङ्गिसम्बन्धस्मृत्यनुग्रहापेक्षत्वाच्च नानुमानं प्रत्यक्षम्, लिङ्गपरामर्शज्ञानस्य लिङ्गलिङ्गिसम्बन्धस्मृत्यनुग्रहोऽस्ति, न चैवं प्रत्यक्षस्य, तस्मान्न प्रत्यक्षमनुमानम् । इतश्च प्रत्यक्षस्य नानुमानत्वप्रसङ्गः तत्पूर्वकत्वात्—प्रत्यक्षपूर्वकमनुमानम्, न तु प्रत्यक्षम्, अयं चानयोर्विशेष इति । इन्द्रियसम्बन्धाच्च—नेन्द्रियस्यानुमेयेनार्थेन सम्बन्धादुत्पद्यते ज्ञानं, यत्तदनुमानमित्युच्यते । सोऽयं प्रमाणदृष्टः प्रत्यक्षानुमानयोरेकत्वमासञ्जयता भेदः प्रत्याख्यायत इति ॥

न चैकदेशोपलब्धिरवयविसङ्गावात् ॥ ३२ ॥

न चैकदेशोपलब्धिरवयविसङ्गावात्(१) । यदिदं भवताऽभिधीयते एकदेशग्रहणादयं वृक्षः प्रतिपद्यत इति ? तदनुपपन्नम्, यस्मादेकदेशोपलब्धिश्च तत्सहचरितावयव्युपलब्धिश्च । न हीन्द्रियेण सन्निकृष्यमाण एकदेशे तत्सहचरितोऽवयवी न सन्निकृष्टस्तेन यथैकदेशः सन्निकर्षादुपलभ्यते एवमवयव्यपि सन्निकर्षादुपलभ्यत इति । कस्मात् ? अवयविसङ्गावात्—अस्ति ह्ययमेकदेशव्यातिरिक्तोऽवयवी, तस्यावयवस्थानस्योपलब्धिलक्षणप्राप्तस्यैकदेशोपलब्धावनुपलब्धिरनुपपन्ना । किं कारणम् ? महदनेकद्रव्यरूपाद्युपलब्धि(२)कारणानि, तान्येकदेशवदेकदेशिन्यपि विद्यन्ते, तस्मादेकदेश उपलभ्यते नैकदेशीत्युक्तम् ।

नावयविन उपलब्धिर्युक्ता, कस्माद्विकल्पानुपपत्तेः—अयं खल्ववयवेषु वर्तमान एकस्मिन् कात्स्न्येन वा वर्तते एकदेशेन वा ? यद्येकस्मिन् कात्स्न्येन वर्तते ? शेषावयववैयर्थ्यम्—नाहि शेषैरवयवैः किञ्चनावयविनः क्रियते । एकद्रव्यश्चासावयवीभवन्नोपलभ्ये-

( १ ) अवयविसम्भवात्—इति पाठः कचित् ।

( २ ) रूपाण्युपलब्धि—पा० ६ पु० ।

त । किं कारणम् ? गृहदनेकद्रव्यवत्त्वस्योपलब्धिकारणत्वात् । न चास्य विनाशः(१) प्राप्नोति कारणद्रव्यविभागासम्भवात्—न ह्येकस्य विभागः सम्भवति । न चैकेनारभ्यमाणस्य महत्त्वं युक्तं कारणबहुत्वमहत्त्वप्रचयासम्भवात् । तस्मान्नैकस्मिन् कात्स्न्येन वर्तत इति । नाप्येकदेशेन, न ह्यस्य कारणव्यतिरेकेण अन्ये एकदेशाः सम्भवन्ति, सोऽयमेकदेशोपलब्धावयवव्युपलभ्यमानो न कृत्स्ने उपलभ्यते, सेयमेकदेशोपलब्धिरनिवृत्तैवेति । अथोपलभ्यमानोऽवयवी कथमुपलभ्येत ? यदि गृहमाणेष्ववयवेषु ? कृत्स्नः परिसमाप्तः स्यात् । न चायं गृहमाणेषु परिसमाप्तः शेषावयववैयर्थ्यप्रसङ्गादित्युक्तम् । अशेषावयवोपलब्धिरपि नास्ति मध्यभागपरभागयोरर्वाग्भागेन व्यवधानात् तेनावयविनो न ग्रहणविकल्पः सम्भवति नापि वृत्तिविकल्पः ।

एकस्मिन् कृत्स्नैकदेशशब्दासम्भवाद(२)प्रश्नः—किमवयव्येकदेशेन वर्तते अथ कृत्स्नेनैव वर्तत इति न युक्तः प्रश्नः—नावयवी कृत्स्नो नैकदेशः । कृत्स्नमिति खल्वनेकस्याशेषस्याभिधानम् । एकदेश इति चानेकत्वे सति कस्यचिदभिधानम् । ताविमौ कृत्स्नैकदेशशब्दावेकस्मिन्ननुपपन्नौ । कथं तर्ह्यवयवेष्ववयवी वर्तत इति ? । आश्रयाश्रयिभावेन—आश्रितोऽवयवी आश्रया अवयवा इति । का पुनरियं वाचो युक्तिः नैकदेशेन वर्तते इति च न कृत्स्नो वर्तते अथ च वर्तत इति ? । यद्यथाभूतं तत्तथा निर्दिश्यते इत्येवैव वाचो युक्तिः । कृत्स्नैकदेशशब्दौ नावयविनि स्तः तस्यैकत्वादित्युक्तम्(३) । तस्मादाश्रयाश्रितधर्मिनिर्देशमात्रमव-

( १ ) किं चास्याविनाशः—पा० १ पु० ।

( २ ) विकल्पासम्भवात्—पा० ६ पु० ।

( ३ ) कृत्स्नस्यैकत्वादिति—पा० १ पु० ।

यव्यवयवेषु वर्तत इति । का पुनरियं वृत्तिः ? एकस्यानेकत्राश्रयाश्रितभावलक्षणा प्राप्तिः ।

अपि नैकोऽनेकत्र वर्तत इति प्रतिजानानो नानुयोक्तव्यः कस्मात् ? उभयेन व्याघातात्—एकमनेकत्र वर्तत इति ब्रुवाणः किमेकदेशेन वर्तते उत सर्वात्मना इति नानुयोक्तव्यः । कस्मात् ? उभयेन व्याघातात्, यदि एकमनेकत्र वर्तमानं प्रत्यवयवं सर्वात्मना वर्तते ? नैकमनेकत्र वर्तते, अनेकमनेकत्र वर्तत इत्यापन्नम् । एवं चानुयोगेऽधिकरणव्याघातः । अथैकमनेकत्र वर्तमानं प्रत्यवयवमेकदेशेन वर्तते ? तथापि नैकमनेकत्र वर्तत इति प्राप्तम्, अनेकमनेकत्र वर्तत इत्यापन्नम् । ये च तत्र एकदेशाः प्रत्येकमवयवेषु वर्तन्ते तेऽवयविन इति प्राप्तम् । एतस्मिन्(१) पक्षे नैकमनेकत्र वर्तते । किं तर्हि ? अनेकमनेकत्रेति । अथ प्रत्येकं परिसमाप्त्या वर्तत इति अयमर्थोऽनेकमनेकत्र वर्तत इति ? तथाप्यनुयोगाधिकरणं निवर्तत इति—य एव स्वत्ववयमर्थोऽनेकमनेकत्र वर्तते स एवार्थः प्रत्येकं परिसमाप्त्या वर्तत इति सर्वथाऽनुयोगाधिकरणं निवर्तते इति । अनुयोगस्याधिकरणबाधकत्वात् । अयं खलु अनुयोगः क्रियमाणोऽधिकरणं बाधते । अतो धर्मविकल्पभावेन न वर्तते । नायं विकल्पः कचिदाश्रयवान् इत्यतो नानुयोक्तव्य इति । एवं सर्वेष्वनेकद्रव्यवृत्तिषु(२) संख्यापृथक्त्वसंयोगविभागसामान्यादिष्वनुयोगाधिकरणव्यावृत्तिदोषो वक्तव्यः । ग्रहणाग्रहणभेदाद्भेदोऽवयववदिति चेत् ?—यथा गृह्यमाणानामगृह्यमाणानां चावयवानां भेदः तथाऽवयविनोऽपि गृह्यमाणानां गृह्यमाणानां वयवाश्रितस्य भेदः प्राप्तः ततश्च नैकोऽवयवी ?, न भेद एकस्मिन्नापि द-

( १ ) एकस्मिन्—पा० १ पु० ।

( २ ) अनेकवृत्तिषु—पा० ६ पु० ।



शनात्—एकस्मिन्नापि गृह्यमाणे ग्रहणमग्रहणं च दृष्टम् देवदत्ता-  
 दिवादिति । यथा देवदत्तादेः केनचित्सह गृह्यते केनचिच्च सह  
 न गृह्यते न तावता तस्य भेदः तथाऽवयविनोऽपीत्यदोषः । गृही-  
 तत्वाच्च—यदिदं भवताऽभिधीयते एकदेशग्रहणादेतस्य ग्रहणमेक-  
 देशग्रहणाच्चाग्रहणमित्ययमनास्पदो विकल्पः अवयविनो गृ-  
 हीतत्वात् । एकदेशसहचरितोऽवयवी गृहीतः । किमस्यागृहीतं  
 येनास्य ग्रहणाग्रहणविकल्प आस्पदवान् भवेत् । मध्यभाग-  
 परभागौ न गृहीताविति चेत् ? न, तयोरवयविनोऽन्यत्वात्—अ-  
 न्योऽवयवी अन्यौ मध्यभागपरभागाविति । अवयविनोऽन्य-  
 त्वादवयविनो मध्यभागपरभागौ न गृह्यते इति । किं का-  
 रणम् ? ग्रहणहेत्वभावात् । यथार्वाग्भागेन सहावयविन इन्द्रि-  
 यप्राप्तिरूपलब्धिनिमित्तमस्ति(१) नैवं मध्यभागपरभागाभ्यां सह ।  
 तस्मादर्वाग्भागेन सहोपलभ्यते न मध्यभागपरभागाभ्यामिति ।  
 अवयवसमूहपक्षे तु सर्वथा वृक्षबुद्धेरभावः(२) कथं ? मूलस्क-  
 न्धशाखापलाशानां समूहो वा वृक्षः स्यात् प्राप्तिर्वा समुदायि-  
 नाम् ? उभयथा च वृक्षबुद्धेरभावः । अवयवैरवयवान्तरव्यवधा-  
 नादशेषग्रहणं नास्ति । प्राप्तिग्रहणं चायुक्तम् । प्राप्तिमता-  
 मग्रहणात् । न हि प्राप्तिमस्यगृह्यमाणे प्राप्तिग्रहणमस्ति भवति  
 हीदमनेन संयुक्तमिति । सेयमेकदेशग्रहणसहचरिता वृक्षबुद्धिर्द्र-  
 व्यान्तरोत्पत्तिपक्षे कल्पते न समुदायमात्रे इति ॥

( इति प्रत्यक्षस्यानुमानत्वपरीक्षा । )

साध्यत्वादवयविनि सन्देहः ॥ ३३ ॥

साध्यत्वादवयविनि सन्देहः । कारणेभ्यो द्रव्यान्तरमुत्पद्यत

( १ ) हेतुरस्ति—पा० ६ पु० ।

( २ ) सर्ववृक्षबुद्धेरभावः—पा० ६ पु० ।

इति माध्यमेनतु । किं पुनरत्र माध्यम ! किमव्यतिरेकोऽथावयवी-  
ति । यद्यवयवी ? न लिङ्गमस्ति, धर्मिणि विप्रतिपत्तेः, नहि धर्मिणि  
विप्रतिपद्यमानः कुतश्चिदभ्यनुज्ञा लब्धुमर्हति । न च धर्मिणि  
विप्रतिपत्तेर्बीजमस्ति सादृश्याभावात् । नहि सादृश्यमन्तरेण  
विप्रतिपत्तेर्बीजमस्ति । किं कारणम् ? । विप्रतिपत्तिर्नाम विपरीता  
प्रतिपत्तिः । तस्याश्च कारणं समानधर्मोपलब्धावनवगतविशेष-  
स्य(१) तद्विपरीतधर्माध्यारोपो, न चानभ्युपगतावयविनोऽवयवि-  
नि सादृश्यं किञ्चिदस्ति । नापि तद्विपरीतधर्माध्यारोपः । तस्मान्न  
विप्रतिपत्तिः । अथाव्यतिरेकः साध्यः ? तत्राव्यतिरेकप्रतिपादकं  
प्रमाणं वक्तव्यम् ? । न ह्यप्रामाणिकी काचित् प्रतिपत्तिरस्ति ? ।  
इदं प्रमाणमर्थान्तरानवयवत्वम् ?—अर्थान्तरमर्थान्तरस्यावयवो न  
भवाति, यथा न गौरश्चस्यावयवः, अवयवाश्च तन्तवोऽवयवी  
च पटः, तस्मान्नासौ तेभ्योऽर्थान्तरमिति ? ।

इदं तावद्यथाश्रुति वाक्यं हेतुहीनम् । न ह्यत्र हे-  
तुरस्तीति । ननु चोपनयेन व्यज्यमानो हेतुरवयवत्वमस्ति  
नार्थान्तरं पटात्तन्तवः तदवयवत्वादाति ? , न, व्याघाता-  
त् । अनर्थान्तरभावे नावयवत्वं(२) सिद्ध्यति तन्तूनामिति ।  
किं कारणम् ? । अवयव्यपेक्षत्वात्—अवयव्यपेक्षोऽवयवः । न चा-  
वयविप्रत्याख्यानेऽवयवत्वे किञ्चिद्वीजमस्ति । अर्थान्तरे च द-  
र्शनात् विरुद्धः (स्यात्) दृष्टोऽवयवोऽर्थान्तरभावे नानर्थान्तरभाव  
इति । यथा तन्तवोऽवयवा घटादर्थान्तरमिति । षष्ठीविशेषणा-  
दप्रसङ्ग इति चेत् ?—पटस्यावयवा इत्युक्ते घटादिषु कः प्रसङ्गः ? ।  
नन्वत्रोक्तम् । किं ? व्याघातादाति । न ह्यनर्थान्तरभावे अवयवोऽस्ति,

( १ ) अनधिगतविशेषस्य—पा० ६ पु० ।

( २ ) अर्थान्तरभावेनावयवत्वं—पा० ६ पु० ।

न च षष्ठी । न च तन्तुस्तन्तोरवयवः । नापि षष्ठ्यर्थः । तन्तोस्त-  
न्तुरवयव इति उपेक्ष्यावयवत्वं तन्तूनां तस्य नान्वयो न व्यति-  
रेक इति असाधारणत्वादहेतुः । अनर्थान्तरं ( १ ) पटात् तन्त-  
व इति च तन्तून् पक्षीकृत्य तदवयवत्वादितां ब्रुवाणस्तन्तूनां  
तन्त्ववयवत्वं ब्रवीति । एतच्च विरुद्धम् । न तन्तवस्तन्तूनामवयवा  
इति । अथ पटः पक्षीक्रियते? तथापि व्यधिकरणो हेतुः अवयव-  
त्वस्य तन्तुधर्मत्वात्—तन्तुधर्मोऽवयवत्वम्, न पटधर्म इति । अव-  
यवशब्दस्य च कारणविशेषवाचकत्वात् असंख्यवयविनि व्या-  
घातः । यद्यवयविनमर्थान्तरं न प्रतिपद्यसे कस्य तन्तवः कारणम् ?  
नहि कारणमात्मानं निर्वर्तयतीति ।

नैव हि नः किञ्चिन्निर्वर्त्यमस्ति ? त एव तन्तवः  
संस्थानविशेषावस्थिताः पटारूपां लभन्त इति अपटारूपास्तन्तवः  
पटशब्देनाभिधीयन्त इत्युक्तं भवति ? । एतच्च विरुद्धं मुख्यास-  
म्भवात् । नहि तन्तूनामपटानां पटेन किञ्चित्सामान्यमस्ति । न  
चासति सामान्ये मिथ्याप्रत्ययस्य बीजमस्तीत्युक्तम् । यच्चेदमुच्य-  
ते संस्थानविशेषावस्थानमिति ? किं तदर्थान्तरभूतमाहो नेति ? ।  
यद्यर्थान्तरभूतं? किं तदिति वक्तव्यम्? अथ नोच्यते? शून्यं तर्हि इदं  
वाक्यम् “संस्थानविशेषावस्थान”मिति । अस्माकं तु संस्थानविशेषः  
संयोगः स चार्थान्तरम् ।

नानभ्युपगमात्—न प्रथमार्थान्तरं संयोगः प्रतिपाद्यते अ-  
न्यासंयोगादिति ?—अन्यदन्यस्य संयोगो न भवति—यथा गौ-  
रश्मस्य न संयोगः, अङ्गुल्योऽस्तु संयोगस्तस्मान्नार्थान्तरमिति ? ।  
नोक्तोत्तरत्वात्—उक्तोत्तरमेतत् । किमिति ? अर्थान्तरानर्थान्तरयो-  
र्व्यावृत्तेः संयोगोऽसाधारणः प्रतिज्ञैकदेशश्च नार्थान्तरं संयो-

गः संयोगत्वादिति । विशेषणभावाच्चार्थान्तरं संयोगः—सं-  
युक्ते द्रव्ये आहरेत्युक्ते ययोर्द्रव्ययोः संयोगं पश्यति ते इतरेभ्यो  
विशिष्य संयुक्ते आहरति । न विशेषणस्यान्यथासिद्धत्वात् ?—य-  
दिदं भवताभिधीयते संयुक्ते द्रव्ये आहरेति विशेषणभावादर्थान्तरं  
संयोग इति, तदन्यथा सम्भवति ? । कथम् ? प्रत्यासत्तौ प्रतीघा-  
तावसानायां संयोगव्यवहारः—तावद्द्रव्याणि प्रत्यासीदन्ति यावत्  
प्रतिहतानि भवन्ति, तस्मिन् प्रतिघाते संयोगव्यवहारो नार्थान्तर  
इति ? । अनभ्युपगतार्थान्तरसंयोगेन प्रत्यासत्तिप्रतीघातौ वक्तव्यौ ?  
तत्र संयुक्तसंयोगाल्पीयस्त्वं प्रत्यासत्तिमूर्तस्पर्शवद्द्रव्यसंयोगः  
प्रतीघातः । यः पुनः संयोगं न प्रतिपद्यते तेन प्रत्यासत्ते. प्रतिघा-  
तस्य चार्थो वक्तव्य इति ? यदि चार्थान्तरं संयोगो न स्यात्  
क्षेत्रोदकबीजाग्नीन्धनादीनि सर्वत्रावस्थितानि सर्वत्राङ्कुरपाका-  
दिकार्यं कुर्युः तान्येव तानीति । तस्माद्यस्तैरपेक्ष्यते सोऽर्थोऽन्य-  
स्तस्मिन् संयोग इति संज्ञेति । क्षेत्रोदकबीजाग्नीन्धनानि अङ्कुरपा-  
कादिकार्योत्पत्तौ सापेक्षाणि सर्वदा तत्कार्यानारम्भादण्डादि-  
वत्—यथा दण्डाद्यनेकं कारणं संयोगादिनिमित्तान्तरापेक्षं सर्व-  
दा न घटपटादिकार्यं करोति तथा बीजाद्यापि, तस्मात् तदपि  
सापेक्षमिति ।

यत्त्वत्र परेणोच्यते—

“कार्योत्पत्तिर्विना तेन शब्दायस्कान्तकर्मव”दिति ।

अस्यार्थः—यथा किल शब्दः शब्दान्तरमारभमाणो विना  
संयोगमारभते, यथाऽयस्कान्तोऽयः समाकर्षति विना संयोगेन,  
यथा कर्म संयोगविभागौ करोति विना संयोगेन, तथान्यापि  
कार्योत्पत्तिर्विना संयोगेन भविष्यतीति ? ।

न हेत्वर्थापरिज्ञानात्—न ब्रूमोऽस्ति संयोगः कार्योत्पत्तेः, अपि

तु क्षेत्रोदकबीजाग्नीन्धनानि सापेक्षानीति । यदि च निरपेक्षं किञ्चित्कारणं सर्वदाऽऽरम्भकं स्यात् भवेदनैकान्तिको हेतुः(१), तत्तु न केनचिच्छक्यं प्रतिपादायितुम्, शब्दः शब्दान्तरमारभमाणः स्वकारणपरिच्छिन्नाकाशदेशप्रत्यासत्त्यपेक्ष आरभते शब्दस्याव्यापकत्वात् । अयस्कान्तोऽप्ययः समाकर्षति स्वाश्रयप्रत्यासत्त्यपेक्ष एव । यदि च निरपेक्ष आकर्षेत न कचिदयांस्यवतिष्ठेरन् तस्मान्न निरपेक्ष इति । कर्मापि स्वाश्रयप्रत्यासत्त्याभिमुख्यापेक्षं संयोगं करोति, न निरपेक्षं कर्म, न प्रतिलोममिति । यद्यनपेक्षं संयोग कुर्यात् पाण्ड्यमथुरासम्बन्धिनि देवदत्ते उत्पन्नं कर्म तक्षाशिलासम्बन्धिनि यज्ञदत्ते संयोगं कुर्यात् । न त्विदमस्ति । न चेदं प्रतिज्ञायते सर्वस्य कारणं संयोगः, अपि तु सापेक्षमारभत इति । सूत्रव्याघात इति चेत् ?— अथ मनुषे यदि सापेक्षं कर्म संयोगं करोति ननु पारमर्ष सूत्रं व्याह्रियेत ?—

“एकद्रव्यमगुणं संयोगविभागयोरनपेक्षकारणं कर्मेति”(२)?

न व्याघातः, सूत्रार्थापरिज्ञानात्—न भवता सूत्रार्थो व्यज्ञायि—नायं सूत्रार्थो निरपेक्षं कर्म संयोगविभागकारणमित्याश्रयाद्यापि नापेक्षते इति । अपि तु चरमभाविनिमित्तान्तरं नापेक्षत इति सूत्रार्थः । यथा द्रव्यमुत्पन्नं चरमभाविनं संयोगमपेक्षमाण पश्चाद्वारभते, यथा वा संयोगो गुणकर्मस्वारब्धव्येषु पश्चाद्भाविस्संस्कारप्रयत्नादृष्टारूप्यं(३) निमित्तमपेक्षते । यथा वा कारणेषु वर्तमाना रूपादयः कार्यरूपादिष्वारब्धव्येषु द्रव्योत्पत्तिमपेक्षन्ते उत्पाद्यस्याधारभावात्—यदुत्पाद्यं द्रव्यं तत्तेषामाधार इति । न तु कर्म पश्चाद्भाविनिमित्तमपे-

( १ ) अनेकान्तिकत्वं हेतोः—पा० ६ पु० ।

( २ ) काणादसूत्रमिदम् १ अ० १ आ० १७ सू० ।

( ३ ) पश्चाद्भाविस्संस्कारं प्रयत्नमदृष्टं चेति व्याख्येयम् ।

क्षत इति अनपेक्षत्वं कर्मण, शास्त्र उक्तम् न पुनः कर्माश्रयाद्यपि नापेक्षत इति । संयोगे सापेक्षत्वप्रसङ्ग इति चेत् ?—यदि पश्चाद्भाविनिमित्तान्तरानपेक्षत्वं कर्मणो निरपेक्षत्वार्थः अपि तर्हि संयोगे कर्तव्ये कर्म सापेक्षं प्राप्नोति विभागापेक्षित्वात्—न हि विभागमन्तरेण कर्म संयोगं करोति । तस्माद्विभागापेक्षित्वं कर्मणः प्रसक्तम्, ततश्च तदवस्थः सूत्रव्याघातदोषः ? न सन्देहात्—किं विभागापेक्षेण कर्मणा संयोगो जन्यते ? उत प्रतिबन्धकं विभागेन निवर्त्यते ? इति सन्दिह्यते । वयं तु ब्रूमः विभाग उत्पन्नः पूर्वसंयोगनिवृत्तिं करोति, निवृत्ते संयोगे कर्म प्रतिबन्धकापगमात् संयोगं करोति । यथा गुरुत्वं निरपेक्षं कर्मकारणमित्युद्दिष्टं शास्त्रे । अथ च वृन्तफलविभागान्निवृत्ते वृन्तफलसंयोगे गुरुत्वं लब्धवृत्तिः, (तच्च) पतनकर्म करोति, तथा कर्मापीत्यदोषः । यथा वा संयोगः साधारणकार्यद्रव्यसंयोगविनाशोत्तरकालं द्रव्यान्तरारम्भे निरपेक्षः कारणमिति न विभागापेक्षो द्रव्यमारभते तथा कर्म संयोगमारभमाणं न विभागमपेक्षत इति, अतोऽपि न सूत्रव्याघातः ।

यदप्युक्तं कर्म विना संयोगेन संयोगं करोति ? तदपि न, व्याघातात्—न संयोगोऽस्ति कर्म च संयोगं करोतीति व्याहृतम् । न ह्यसति संयोगे वाक्यमेतदर्थवृत्तायां व्यवतिष्ठत इति । अथवा तेन व्याघातो गतिविभागसंयोगाश्च प्रतिषिध्यन्ते, अथ च कर्म संयोगं करोतीति व्याहृतम् । अथ मनुषे परमतव्यपेक्षयोक्तम्, संयोगविभागकर्मणां प्रतिषेधो नास्माभिः संयोगविभागकर्माण्यभ्युपगम्यन्ते इति ? एवमप्यनिवृत्तो व्याघातः—यानि तानि परमताभ्युपगतानि संयोगविभागकर्माणि तानि भवता कथं प्रतिषद्यन्ते ? । यदि प्रमाणतः ?

कथं पराभ्युपगतानि । अथ प्रमाणमन्तरेण ? कथं प्रतिपद्यसे न हि प्रमाणमन्तरेण का चित् प्रतिपत्तिर्युक्तेति । अथ नैव प्रतिपद्यसे ? व्याहतं तर्हेतद्भवति परपक्षप्रसिद्धानि संयोगविभागकर्माणीति । अथ मनुषे? यानि भवताऽभ्युपगम्यन्ते संयोगविभागकर्माणि तानि, न सन्ति, न पुनः संयोगविभागकर्मप्रतिषेधः । कथं ? देशान्तरे विरलद्रव्योत्पादे गतिव्यवहारः—यः सन्तानो विरलो देशान्तरेषूत्पद्यते तत्र गतिव्यवहारः निरन्तरोत्पादे संयोगव्यवहारः ये वस्तुनी निरन्तरमुत्पद्यते तयोर्गो निरन्तरोत्पादः स संयोगः संयोगविपर्ययाद्विभागः ! । अत्र तावदुक्तं वृक्षस्थितिं भावयद्भिर्न प्रमाणाभावादिति । न हि क्षणिकत्वे प्रमाणमस्तीति ।

सान्तरनिरन्तरबुद्ध्योश्च निमित्तं वक्तव्यम् ? । यदि संयोगं विभागं निमित्तान्तरं न प्रतिपद्यसे सान्तरमितिबुद्धे-निरन्तरमिति च बुद्धेर्भेदहेतुर्वक्तव्यः । नहि निमित्तभेदमन्तरेण बुद्धीनां भेदो दृष्टो रूपादिवदिति—या चेयमचलति चलतीति बुद्धिर्या असंयुक्ते संयुक्तमिति अविभक्ते विभक्तमिति च, सा च(१) प्रधानमन्तरेण न भवति । सर्वा एता मिथ्याबुद्ध्यः प्रधानानुकारेण भवन्तीति प्रधानं वक्तव्यम् ? नहि निष्प्रधानं भाक्तं दृष्टम्—स्थाणुपुरुषवदिति—यथा स्थाणौ सति पुरुषे स्थाणुरिति बुद्धिः पुरुषे वाऽसति स्थाणौ पुरुषबुद्धिरिति । यदि चार्थान्तरं संयोगो न स्यात् कुण्डलीत्यस्या बुद्धेः किञ्चिन्निमित्तमवश्यं विधीयमानं प्रतिषिध्यमानं वा निमित्तान्तरमुपादेयम् । न तावत् कुण्डलनिमित्ता नापि देवदत्तनिमित्ता । न च भवता निमित्तान्तरं प्रतिपाद्यते, निमित्तान्तरं चान्तरेण यथा क-

यञ्चिद्व्यवस्थिताभ्यां देवदत्तकुण्डलाभ्यां कुण्डलीति बुद्ध्या भवि-  
तव्यम् । तस्मादवश्यं विधीयमानं प्रतिषिध्यमानं वा निमित्तान्तर-  
मभ्युपगन्तव्यम् । यदि प्रतिषिध्यमानं ? यदन्यत्र भवति तदन्यत्र  
प्रतिषिध्यत इति प्रतिषिध्यमानस्य विषयो वक्तव्यः । तस्मान्न  
कथञ्चन संयोगः प्रतिषेद्धुं शक्यते । इहबुद्धिनिमित्तत्वाच्च—इय-  
मिहबुद्धिः प्रवर्तमाना नर्ते सम्बन्धात् प्रवर्तते—यथेह कुण्डे बद-  
राणीति—नेयं बदरमात्रनिमित्ता न कुण्डमात्रनिमित्तेति, यदस्या  
निमित्तं स संयोग इति । इहेति बुद्धिर्यादि संयोगादनियमो न  
प्राप्नोति ?—यदि संयोगादिहबुद्धिर्भवति असति संयोग इहबुद्धिर्न  
स्यात्—यथा सन्तीह वने तिलकाः सन्तीह वने किशुका इति ।  
दूराच्चान्तरमपश्यतां किंकृतेहबुद्धिः नहि तत्रास्ति संयोग इति ? न,  
इहबुद्धेरुभयनिमित्तत्वात्—उभयमिहबुद्धेर्निमित्तं संयोगो विभा-  
गादर्शनं च । तत्रैका मुख्या, एका भाक्ती । या संयोगात् सा  
तत्त्वबुद्धिरिति । या विभागादर्शनात् सा भाक्तीति । या चेयं भाक्ती  
सा प्रधानसामान्यदर्शनादुपजायते न प्रधानं प्रत्याचष्टे । नहि  
प्रधानप्रत्याख्यानेन भाक्ती बुद्धिर्भवितुमर्हतीति । भाक्त्य एव  
सर्वा भविष्यन्तीति न युक्तम् ? प्रधानापेक्षित्वादित्युक्तम् । यदपी-  
दमुच्यते विना संयोगेनेहबुद्धिर्दृष्टा यथा सन्तीह वने तिलकाः  
सन्तीह वने किशुका इति ? । तत्र सम्प्रधार्य किं सम्बन्धो नास्ति ?  
उत संयोगो नास्ति ? । वयं तु ब्रूमः संयोगो नास्ति न तु सम्ब-  
न्धः । सम्बद्धं हि वनं तिलकादिभिरिति ।

किं पुनरिदं वनं नाम ? नेदं दुर्वचम् । उक्तमे-  
तद्बहुत्वसख्या सविशेषणेति । ऊर्ध्वावस्थिते च द्रव्ये संयु-  
क्तबुद्धौ सखामिहबुद्धिः कस्मान्न भवति तयोरेव द्रव्ययो-  
स्तस्मिन् संयोगे सति न भवतीति ? किम्भूतो नियमः ?



नापरिज्ञानात्—संयोगमन्तरेण निनिर्मितेहबुद्धिर्न भवतीति ब्रूमः  
 न पुनर्भवस्येहबुद्धिः सति संयोग इति । न चोत्तराधरानपेक्षेण  
 संयोगेनेहबुद्धिः न क्रियत इति तत्पूर्विका न भवति । यत्पुनरेत-  
 दसति सम्बन्धे अस्य द्रव्यस्येह समवाय इतीहबुद्धिर्न प्राप्नोति ।  
 यथेह तन्तुषु पट इति बुद्धेः समवायो निमित्तम्, न पुनः सम-  
 वायस्य समवायोऽस्ति इह समवाय इति न स्यात् ? । अत्रो-  
 क्तम् । किमुक्तम्, ? मिथ्याप्रत्यय एवैष इति । किं पुनः समवाय-  
 वद्भिर्द्रव्यैः(१) समवायस्य सामान्यं ? यदपेक्षया(२) स मिथ्या-  
 प्रत्ययः प्रवर्तते ? भेदादर्शनम्,— यानि समवायवन्ति न तेषां भेदो  
 दृश्यते समवाये चैतदस्तीति युक्तो मिथ्याप्रत्ययः । वाक्यधर्मभेदा-  
 च्छानियमः—न चैकस्मिन् वाक्ये यो धर्मः स वाक्यान्तरेऽपि भ-  
 वतीति यथा राज्ञः पुरुषो गच्छतीति त्रीणि पदानि । त्रीण्यपि स्वेन  
 स्वेनार्थेनार्थवन्ति भवन्तीति । उदकस्य भावो भवतीति नैतद्वाक्य-  
 सामान्यादेकस्मिन्नापि वाक्ये त्रीण्यपि पदानि पृथगर्थवन्ति(३)  
 भवितुमर्हन्ति । कः पुनरस्य वाक्यस्यार्थः उदकस्य भावो भव-  
 तीति ? यावदुक्तम्भवति उदकं भवति तावदुक्तम्भवति उदकस्य  
 भावो भवतीति । एवमन्यान्यपि वाक्यानि कुण्डे बदराणां वृत्ति-  
 रिति यथा वृत्तौ दर्शितायां( ४ ) वृत्तिमत्सु बदरेषु सम्प्रत्ययः ।  
 एतदुक्तम्भवति कुण्डे बदराणि वर्तन्त इति तथेह(च) द्रव्ये द्रव्य-  
 स्य समवाय इति ब्रुवाणेनोक्तम्भवति अत्र द्रव्ये द्रव्यं वर्तत  
 इति । तस्मादज्ञात्वा वाक्य(ार्थ) विभागमुच्यते अस्य द्रव्यस्येह

( १ ) समवार्थिभिर्द्रव्यैः—पा० ६ पु० ।

( २ ) यदपेक्ष्य—पा० ६ पु० ।

( ३ ) पृथगर्थानि—पा० १ पु० ।

( ४ ) देशितायां—पा० ६ पु० ।

समवायोऽसति निमित्त इति । तस्मादुपपन्नमर्थान्तरं संयोग इति । उपपत्तौ च न संस्थानविशेषेणावस्थितास्तन्तवः पटबुद्धेः कारणं भवन्तीति ।

अपरे पुनरन्यथा अर्थान्तरानवयवत्वादित्येतद्वाक्यं वर्णयन्ति अवयवावयविभावादिति । एतच्च तैः कुतो लभ्यते ? न ह्ययमर्थोऽर्थान्तरानवयवत्वादित्येनस्मिन् वाक्ये श्रूयते । उपनयेन लभ्यत इत्याह—यस्मादयमुपनयोऽवयवास्तन्तवोऽवयवी पट इति उपनयेनावयवावयवित्वादिति हेतुर्लभ्यते ? । सत्यं लभ्यते विरुद्धस्तु भवति, न हिः तन्तवः स्वात्मनो( १ )ऽवयवाश्चावयवी च, न पटः आत्मनो( २ )ऽवयवोऽवयवी चेति । किं कारणम् ? अवयवावयविशब्दयोः सम्बन्धिशब्दत्वात्—सम्बन्धिशब्दावेतौ अवयवोऽवयवी च । न चान्यतरप्रत्याख्यानानेन सम्बन्धिशब्दप्रवृत्तिरस्ति । तस्मादयमपि न सूत्रार्थः ।

दृष्टोऽनर्थान्तरेऽपि प्रदेशप्रदेशिव्यवहारो यथा आकाशस्य प्रदेश इति ? नोक्तोत्तरत्वात्—उक्तोत्तरमेतत्—अन्योऽवयवार्थोऽन्यश्च प्रदेशार्थ इति । कोऽवयवार्थः ? कारणविशेषाभिधानमवयव इति, आधाराभिधानं प्रदेशः प्रदिश्यते अस्मिन्निति । न चाकाशं कचित् प्रदिश्यते न चाकाशस्य किञ्चित्कारणमस्ति । तस्मान्न कारणार्थो नाधारार्थ इति । सोऽयमाकाशं प्रदेशशब्दः प्रदेशवद्द्रव्यसामान्याद्द्रष्टव्यः । किं पुनः प्रदेशवता द्रव्येण सामान्यं ? संयोगस्याऽव्याप्यवृत्तित्वम् । एन चार्थमुपरिष्ठाद्द्रक्ष्याम इति । तत्प्रदेशात्मकत्वादिति चेत् ?—अथ मन्यसे( ३ ) अयमन्यो हेतुरवयविनोऽनर्थान्तरत्वसा-

( १ ) आत्मनो—पा ६ पु० । ( २ ) स्वात्मनो—पा० ६ पु० ।

( ३ ) मन्यसे—पा० ६ पु० ।

धकः तत्प्रदेशात्मकत्वं, कोऽस्यार्थोऽनर्थान्तरं पटात्तन्तवः तत्प्रदेशव्यपदेशविषयत्वादिनि—ये यस्य प्रदेशत्वेन व्यपदिश्यन्ते ते तस्यात्मानो भवन्ति, यथाकाशस्य प्रदेशाः, पटस्य च प्रदेशत्वेन व्यपदिश्यन्ते तन्तवस्तस्मात् पटात्मानस्तन्तव इति ? । इदं तावद्यथाश्रुति वाक्यं पूर्ववद्धेतुहीनं तत्प्रदेशात्मकत्वस्यार्थान्तरानर्थान्तरयोरदर्शनादसाधारणः प्रदेशशब्दस्य कारणपर्यायत्वाद्विरुद्धः तत्प्रदेशव्यपदेशविषयत्वस्य तन्तुभिरसम्बन्धादसिद्धः । योऽप्ययं दृष्टान्त आकाशस्य प्रदेश इति सोऽप्यसिद्धः । कथमिति ? आकाशस्य प्रदेश इति संयोगस्याव्याप्यवृत्तित्वमुच्यते । न च संयोगस्याव्याप्यवृत्तित्वमात्रमाकाशं, तस्मादसिद्धो दृष्टान्तः ।

द्रव्यान्तरेभ्यो द्रव्यान्तरानिष्पत्तेर्नान्योऽवयव्यवयवेभ्यः । न किञ्च द्रव्यान्तरेभ्यो द्रव्यान्तरमुत्पद्यमानं ( १ ) दृष्टं, न च गोहस्त्यश्वेभ्यः पुरुष उत्पद्यते । तन्तुभ्यस्तुत्पद्यते पटस्तस्मान्नासौ तेभ्योऽर्थान्तरमिति ? अस्यापि पूर्ववद्धेतुन्यूनता । उपनयेन व्यज्यमानस्तेभ्यस्तुत्पत्तेरिति हेतुः । अयमप्यर्थान्तरानर्थान्तरयोर्व्यावृत्तेरसाधारणः । अर्थान्तराच्च तुर्यादेरर्थान्तरस्य पटस्योत्पत्तिदर्शनाद्विरुद्धः । पटपक्षीकरणे असम्बद्धार्थो न पटः पटादुत्पद्यत इति । अथ तच्छब्देन तन्तवः सम्बद्ध्यन्ते तन्तुभ्यः पट उत्पद्यत इति । तथापि विरुद्धो न तन्तुस्तन्तुभ्यो भवति पटस्तु भवति ।

नान्योऽवयव्यवयवेभ्योऽवयव्यन्तरावयवानामवयव्यन्तरार्थान्तरभावात्—इह ये ऽवयविनोऽर्थान्तरं भवन्ति तेऽवयव्यन्तरावयवा भवन्ति यथा चक्रादयो रथावयवा इति तेऽर्थान्तरं पटात् । यदि च तन्तवोऽपि पटार्थान्तरं स्युः ते-

ऽपि पटव्यतिरेकेणावयव्यन्तरावयवाः स्युः । न च ते तद्व्यतिरेकेणावयव्यन्तरावयवास्तस्मान्नार्थान्तरमिति । वाक्यमात्रे हेतुन्यूनता अमाधारणता च दोषः । हेतुस्तद्व्यतिरेकेणान्यानवयवत्वात् न तन्तवस्तन्तूनामवयवा इति विरुद्धः । अर्थान्तरप्रत्याख्यानान्चावयवोऽवयवीत्येतन्न स्यात् ।

यदपीदमुच्यते ये ऽवयवा अवयविनोऽर्थान्तरं भवन्ति ते तद्व्यतिरेकेणान्यावयवा भवन्ति यथा चक्रादय इति ? । न उभयेन व्याघातात्—चक्रादयोऽवयवा इति ब्रुवताऽभ्युपगतमर्थान्तरं भवति । अनभ्युपगमे वा कोऽस्य वाक्यस्यार्थः चक्रादयो रथावयवा इति । ये च चक्रादयो रथावयवत्वेनाभ्युपगम्यन्ते तेऽप्यर्थान्तरप्रतिषेधान्न रथस्य नाप्यन्यस्यावयवा इति उच्छिन्नो ( १ ) ऽवयवावयविशब्दस्य विषयः, तस्मादहेतुरयम् ।

नान्योऽवयव्यवयवेभ्यो द्रव्यान्तरोत्पत्तिदेशव्यवच्छेदात्—यदुभयसम्प्रतिपन्नमर्थान्तरत्वेन तत् तस्माद्भिन्नदेशमुत्पद्यमानं ( २ ) दृष्टम् यथा गौरश्वात्, न तु तन्तुभ्यो भिन्नदेशः पट उत्पद्यते ( ३ ) तस्मान्नासौ तेभ्योऽर्थान्तरमिति ? । अत्रापि हेतुन्यूनता चासाधारणता च पूर्ववादिति तद्देशोत्पत्तेरिति हेतुः । न तन्तुस्तन्तुदेश उत्पद्यत इति विरुद्धः । उत्पत्तिप्रत्याख्यानं वा पटप्रतिषेधात् । यदि तन्तुभ्यः पटो नोत्पद्यते क उत्पत्तिशब्दस्यार्थो न तन्तुरुत्पद्यते न पट इति उत्पत्तिदेशव्यवच्छेदादित्युत्पत्तिशब्दस्यार्थो वक्तव्य इति । स च निरूप्यमाणो व्यक्त्या-

( १ ) उच्छिन्नो—पा० १ पु० ।

( २ ) उपलभ्यमानं—पा० ६ पु० । ( ३ ) उपलभ्यते—पा० ६ पु० ।

दि ( १ ) धर्मभेदेनापूर्वं जन्माहेति विरुद्धः ।

नान्योऽवयव्यवयवेभ्योऽवयवान्तरावयविनोऽवयवान्तरार्थान्तरभावात् । इह योऽवयवान्तराणामवयवी भवति सोऽवयवान्तरभ्योऽर्थान्तरं भवति यथा चक्रादिभ्यो घटः चक्रादिभ्योऽवयवेभ्योऽर्थान्तरं घट इति चक्राद्यवयवव्यतिरेकेणावयवान्तराणामवयवी भवति, न तुपटस्तन्तुव्यतिरेकेणावयवान्तराणामवयवी भवति । तस्मान्नासौ तन्तुभ्योऽर्थान्तरम् ? । अत्राप्यसाधारणता हेतुन्यूनता च पूर्ववत् । अवयवान्तराणामवयवीति ब्रुवता अवयव्यर्थान्तरभूतोऽभ्यनुज्ञातो भवति । शून्यं वा वाक्यम् । अथ नाभ्यनुज्ञायते ? कोऽस्य वाक्यस्यार्थः अवयवान्तराणामवयवीति । न ह्यवयविप्रसाराख्यानादेतद्वाक्यमर्थवत्तायां शक्यं व्यवस्थापयितुम् । तद्व्यतिरेकेणान्यानवयवित्वं हेतुरस्यापि प्रसङ्गः पूर्ववत् ।

नान्योऽवयव्यवयवेभ्यः सत्यन्यकर्तुरर्थान्तरभावात्—इह ये यस्मिन् सत्यन्यत् कुर्वन्ति ते तस्मादर्थान्तरं भवन्ति यथा कटात् तन्तवः, सति कटेऽर्थान्तरं पटं कुर्वन्तीति कटादर्थान्तरं भवन्ति, न पुनः सति पटे तन्तवो द्रव्यान्तरं कुर्वन्ति तस्मात् ते नार्थान्तरमिति ? । अस्यापि हेत्वर्थः सत्यन्याकरणात् ( २ ) अस्याप्यसाधारणता च पूर्ववत् । सति कटे तन्तवः पटं कुर्वन्तीति ब्रूषे न चार्थान्तरमिति व्याहृतम् । नहि तन्तव आत्मानं ( ३ ) कुर्वन्ति । पटमप्यर्थान्तराभावात् न कुर्वन्तीति चेत् ? क्रियाविषयोच्छेदो—न तन्तव आत्मानं कुर्वन्तीति नार्थान्तरं कुर्वन्तीति क्रियाविषय उ-

( १ ) व्यक्तादि—पा० ६ पु० ।

( २ ) सत्यन्याकारणत्वात्—पा० ६ पु० ।

( ३ ) स्वात्मानं—पा० ६ पु० ।

च्छिन्नो( १ )भवतीति ।

नान्योऽवयव्यवयवेभ्यः स्वात्मसंयोगव्यतिरेकभाव्यवयव्य( २ )न्यत्वात्—इह ये यस्मादर्थान्तरं भवन्ति ते आत्मसंयोगव्यतिरेकेण भवन्ति तद्यथा तन्तुसंयोगव्यतिरेकेण कटो भवति, न च तन्तुसंयोगव्यतिरेकेण पटो भवति तस्मान्नासौ तेभ्योऽर्थान्तरम् ? । अस्यापि हेत्वर्थस्तन्तुसंयोगेभ्यस्तदुत्पत्तिरित्यस्याप्यसाधारणता हेतुन्यूनता च पूर्ववदेव । तन्तुसंयोगेभ्यस्तदुत्पत्तिरिति ब्रुवता तन्तुव्यतिरिक्तः संयोगश्चावयवी चाभ्युपगतो भवति

नान्योऽवयव्यवयवेभ्यो द्रव्यान्तरगुणानां द्रव्यान्तरगुणकारणत्वे ( ३ ) अगुणत्वप्रसङ्गात्—न किल द्रव्यान्तरगुणानां द्रव्यान्तरगुणेभ्यो दृष्ट उत्पादः । यथा न गोगुणेभ्योऽश्वगुणानाम् । तन्तुगुणेभ्यस्तु पटगुणानामुत्पत्तिस्तस्मान्नासौ तेभ्योऽर्थान्तरमिति ? । सोऽयमपन्यायो वर्तते । कोऽत्रापन्यायः तन्तुगुणेभ्यः पटगुणानामुत्पत्तिं प्रतिपद्यसे न चार्थान्तरं पट इति । न च तन्तुगुणेभ्यस्तन्तुगुणानामुत्पत्तिरिति तन्तुगुणेभ्यस्तद्गुणोत्पत्तिरिति हेतुर्विरुद्धः ।

नान्योऽवयव्यवयवेभ्योऽप्रत्यक्षत्वप्रसङ्गात् प्रत्यक्षाप्रत्यक्षवृत्तिरवयव्यप्रत्यक्षः स्यात् यद्यवयव्यर्थान्तरं स्यात् यथा गर्भमातृसंयोगः प्रत्यक्षाप्रत्यक्षवृत्तिर्न प्रत्यक्षः, प्रत्यक्षस्त्ववयवी, तस्मान्नासौ तेभ्योऽर्थान्तरम् ? । प्रत्यक्षत्वादेव नार्थान्तरमिति विरुद्धो हेतुः । गर्भमातृसंयोगश्चाप्रत्यक्ष इति किमयं प्रत्यक्षाप्रत्यक्षाभ्यामारम्भादप्रत्यक्ष ? उत ऽप्रत्यक्षाप्रत्यक्षवृ-

( १ ) उच्छिन्नो—पा० १ पु० । एवमग्रेऽपि ।

( २ ) व्यतिरेकेण भाव्य—पा० ६ पु० ।

( ३ ) सतीति पूरणीयम् ।

चित्त्वादप्रत्यक्ष ? इति । यद्याद्यः ? हिमवत्परमाणुकमप्रत्यक्षं प्राप्नोति तस्य हेतु एव ( १ ) प्रत्यक्ष एक एवाऽप्रत्यक्ष इति । अथ द्वितीयः ? भावोऽप्रत्यक्षः प्राप्नोति स हि प्रत्यक्षाप्रत्यक्षवृत्तिरिति । न चायं पक्षोऽस्ति अवयवानामप्रत्यक्षत्वे अवयवी न प्रत्यक्ष इति ? । उक्तञ्चात्र । किमुक्तम्, ? येषामिन्द्रियार्थसन्निकर्षोऽस्ति अवयवानां तैः सहावयवी गृह्यते, येषां नास्ति तैः सह न गृह्यते । न चैतत्कृतोऽस्ति भेदः अवयवानामप्रत्यक्षत्वादयत्रिनोऽप्रत्यक्षत्वं ब्रुवतः सर्वमतीन्द्रियं प्राप्नोति । न हि कस्याचित् मध्यभागपरभागौ ज्ञायेते इति । सोऽयं प्रत्यक्षविषय उच्छिन्नो भवति । प्रत्यक्षत्वादिति च ब्रुवाणेन अवयवातिरिक्तोऽवयव्यभ्युपगतो भवति परमाणूनामतीन्द्रियत्वात् । न हि परमाणवः कदाचिदुपलभ्यन्ते न परमाणवोऽतीन्द्रिया रूपादिमतामतीन्द्रियत्वनिवृत्तेः । न हि रूपादिमत् किञ्चिदतीन्द्रियमस्ति । दृष्टं च रूपादिमदैन्द्रियकं घटादि । ऐन्द्रियकाः परमाणव इति कोऽर्थः ? किन्तावदिन्द्रियकरणप्रत्यक्षा उत इन्द्रियसम्बद्धा ? इति । किं चातः ? यदीन्द्रियकरणप्रत्यक्षा ऐन्द्रियका इति ? तन्न युक्तम्, न हीन्द्रियमन्यस्यान्यथार्थं प्रकाशयति अन्यथाऽन्यस्य, इन्द्रियवृत्तीनामविकल्पितत्वात्, भवतां ( २ ) चेत् परमाणव ऐन्द्रियका अस्मदादीनामप्यैन्द्रियकाः स्युः । अथेन्द्रियसम्बद्धा ऐन्द्रियका ? इति तस्मिन्नविरोधः न हि परमाणव इन्द्रियेण न सम्बद्ध्यन्त इति । तस्मादिन्द्रियसन्निकर्षे सन्नपि महत्त्वाभावान्न परमाणव उपलभ्यन्त इति । कथं पुनरवगम्यते महत्त्वमप्युपलम्भे रूपवत्कारणमिति ? । भावाभावयो-

( १ ) एकोऽवयवः—पा० ६ पु० । ( २ ) भवतीति—पा० १ पु० ।

( २ ) अवगम्यते—पा० ६ पु० ।

स्तद्वत्त्वात्—यस्मात् सति महत्त्वे रूपे चोपलब्धिर्भवति असति च न भवति । तस्मादुभयं कारणमिति । यत्त्वत्रोक्तम् तेजः स्पर्शवदिति ? । सति तेजःस्पर्शे उपलब्धिर्भवति असति च न भवति । न च तेजःस्पर्शोऽपि रूपवद्रूपव्योपलब्धेः (१) कारणमिति ? । तन्न व्यभिचारात्—व्यभिचारात् स्पर्श उपलब्धेरकारणं, न पुनारूपमहत्त्वे क्वचिद्व्यभिचरतः । तस्माद्रूपमहत्त्वे एवोपलब्धेः कारणमिति अयञ्चार्थः सूत्रकारेण सूत्रद्वयेनोक्तः—“अद्रव्यद्रव्यत्वात् परमाणवानुपलब्धिः, रूपसंस्काराभावाद्वायोरनुपलब्धि”रिति (२) । रूपसंस्कारो रूपसमवाय इति सूत्रार्थः । अथ पुनः स्पर्शस्यापि रूपमहत्त्ववद्रूपव्यभिचारः ? कस्मात् स्पर्शो न कारणमिति वक्तव्यम् ? । समवधार्य चैतद्भवताभिधीयते स्पर्शवदेतत् स्यादिति । येन प्रमाणेनावधृतमेतत् स्पर्शो न कारणमिति । मयापि तत् एवाकारणत्वम् । अथाकारणत्वप्रतिपादकं न प्रमाणमस्ति ? को ह्यस्य वाक्यस्यार्थः ? स्पर्शवदेतत् स्यादिति । तद्भावभावित्वं च व्यभिचारयता कार्यकारणभाव उच्छिन्नो भवति । इदमस्य कारणमिदमस्य कार्यमिति परेण पर्यनुयुक्तस्तद्भावभावित्वव्यतिरेकेणान्येन तस्य प्रतिपादयतो विरोधादनुत्तरमेतत् ।

यत्पुनरेतदतीन्द्रियसंयोगातीन्द्रियत्वादिति ? । अतीन्द्रियोः किलात्ममनसोः संयोगो ह्यतीन्द्रियो दृष्ट इति । यदि च परमाणवोऽतीन्द्रियाः स्युः तत्कार्यमप्यतीन्द्रियं स्यात् ऐन्द्रियकं च दृष्टम्, तस्मादैन्द्रियका इति ? । सोऽयं दृष्टान्तप्रयोगः

( १ ) रूपोपलब्धे—पा० ६ पु० ।

( २ ) वायावनुपलब्धिः—पा० १ पु० । काणादसूत्रमिदं ४ अ. १ अ. ७ सू ।



अतीन्द्रियसंयोगातीन्द्रियत्वादिति दृष्टान्तप्रयोगमात्रे च हेतुन्यूनता ।  
 योऽप्यत्र कथञ्चिद्धेतुर्लभ्यते नानािन्द्रियकार्यं महाभूतादि व्यक्त-  
 म् ऐन्द्रियकत्वात् घटादिवदिति—यटाद्यैन्द्रियकमैन्द्रियककार्यं  
 दृष्टम् तथा च महाभूतादिव्यक्तमैन्द्रियकम् तस्मात्तदप्यैन्द्रियक-  
 कार्यमिति ? । अयमपि प्रत्यक्षप्रमाणविरोधाद्विरुद्धः अनुष्णोऽग्निः  
 कृतकत्वादिति यथा ।

एके तु वातायनच्छिद्रदृश्यं त्रुटिं परमाणुं वर्णयन्ति ।  
 तन्न युक्तम् । तस्य भेद्यत्वात् । अभेद्यः परमाणुर्भिद्यते त्रुटि-  
 रिति । कथमवगम्यते भिद्यते त्रुटिरिति ? । द्रव्यत्वे  
 सत्यस्मदादिबाह्यकरणप्रत्यक्षत्वात् घटवादिति । कथं चान्य-  
 था अभेद्यः परमाणुरित्युच्यते । अनित्यत्वाच्च न परमाणुः  
 सामान्यविशेषवतोऽस्मदादिबाह्यकरणप्रत्यक्षत्वाच्च । तस्मान्नैन्द्रि-  
 यकाः परमाणव इति तेषामतीन्द्रियत्वात् यत्प्रत्यक्षं तदन्य-  
 दिति विरुद्धो हेतुः ।

संहतानामुत्पत्तिमिरोधात् नासंहतः परमाणुरस्तीत्यपरे-  
 अपरे तु संहतं परमाणुं वर्णयन्ति संहता एव ह्युत्पद्यन्ते  
 निरुद्ध्यन्ते च असंहतास्तु परमाणवो न सन्त्येवेति । त-  
 दयुक्तम् । संहतार्थं ( १ ) स्यानुक्तत्वात्—असंहताः परमाणवो  
 न सन्तीति ब्रुवता संहतशब्दार्थो वक्तव्यः ? संघातो हि नाम ब-  
 हूनामकार्यकारणभूतानां संयुक्तानामवस्थानम् । न चासंहतप्रति-  
 षेधे संहतस्य निमित्तमस्ति संहन्यमानतन्त्रत्वात्—नित्यमयं संघा-  
 हतः संहन्यमानतन्त्रो ( २ ) भवति । न चासंहतप्रतिषेधे संह-  
 न्यमानमस्ति । तस्मान्नासंहतोऽस्तीति विरोधान्न किञ्चिदेतत् ।

( १ ) संघातार्थ—पा० ६ पु० ।

( २ ) असंहतः संहन्यमानतन्त्रमिति केचित् ।

एकप्रतिषेधादनेकाभ्युपगमवदिति । यथा नाम कश्चिन्मुग्ध(१)  
एकप्रतिषेधादनेकमभ्युपेयात् तस्य चैकप्रतिषेधादनेकं निवर्तेत  
एकसमुदायत्वादनेकस्य, तथाविधमिदं भवतीति ।

इतश्च नान्योऽवयव्यवयवेभ्यः संयोगाप्राप्त्यभावात्—यत्र  
खलु यस्मादर्थान्तरं भवति तस्य तेन संयोगो भवत्यप्राप्तिर्वा यथा  
गवाऽश्वस्य, न पुनस्तन्तुभिः पटस्य संयोगो न चाप्राप्तिस्तस्मान्नासौ  
तेभ्योऽर्थान्तरमिति ? । अवयविनः पक्षीकरणे संयोगविभागाभा-  
वस्य संयोगविभागविषयत्वादसम्बद्धम् । अथासंयोगित्वावि-  
भागित्वे हेतुभूते ? तथा ऽसिद्धेः—संयुज्यते चायं विभज्यते चेति ।  
अथ स्वावयवेनासंयोगित्वात् ? सोऽप्यनुपसंहार्यः नास्यान्वयो न  
व्यतिरेक इति । अथापि सर्पकुण्डलकाद्युदाहरणं स्यात्—सर्पकु-  
ण्डलकादि किल स्वकारणेनासंयोगि न चार्थान्तरमिति ? । तद-  
सिद्धम् । यथा चार्थान्तरं सर्पकुण्डलकादि तथोक्तं पुरस्तात् ।  
यदपि स्वकारणेनासंयोगीति ? तत्र चिन्त्यम्, किं गुणत्वात् स्व-  
कारणेनासंयोग्यथानर्थान्तरभावादिति ? । वयन्तु ब्रूमो गुणत्वान्ना-  
नर्थान्तरभावाद् गुणश्च सर्पकुण्डलकः संयोगः स चार्थान्तरमिति  
प्रतिपादितमेतत् । अर्थान्तरभावे च(तु) दर्शनाद्विरुद्धः । सत्त्वर-  
जस्तमांसि भवतां पक्षे मिथोऽर्थान्तरभूतानि, तेषां च न संयो-  
गोनाप्राप्तिरिति—प्रधानपुरुषयोर्न संयोगो नाप्राप्तिरुभयोर्व्या-  
पकत्वाद्विरुद्धः ।

नान्योऽवयव्यवयवेभ्यो गुरुत्वान्तरकार्याग्रहणात् ? । गुरु-  
त्वान्तरकार्याग्रहणादित्येतन्न कथञ्चिदपि पक्षेण सम्बद्ध्यते ।  
क्व नान्योऽवयव्यवयवेभ्यः ? क्व च गुरुत्वान्तरकार्याग्रहणम् ?  
गुरुत्वान्तरकार्याग्रहणात् गुरुत्वान्तरकार्यं न स्यात् न गुरुत्वं

न गुरुत्वान्तरं नावयवी, नोदकप्रतिषेधात् कमण्डलोः कपालानां वा प्रतिषेधो युक्तः ।

एके तु गुरुत्वान्तरकार्याग्रहणादित्यनेन गुणान्तरारम्भं प्रतिषेधन्ति उदाहरणमात्रार्थत्वात् गुरुत्वान्तरारम्भप्रतिषेधस्य । कथमिति ? न कार्यं कारणरूपादिपूर्वकरूपादिमत् गुरुत्वान्तरवच्चप्रसङ्गात्— यदि कारणगता रूपादयः कार्ये रूपादीन्यारभेरन् ? अपि तर्हि कारणगतान्यपि गुरुत्वानि कार्ये गुरुत्वान्तरमारभेरन्, ततश्च गुरुत्वान्तरवत् कार्यमुपलभ्येत, न चोपलभ्यते, तस्मान्न कारणरूपादिमत्पूर्वकरूपादिमत्कार्यमिति ? । सत्यमुपपादितः पक्षधर्मः स तु प्रत्यक्षविरोधान्न किञ्चित् । कथमिति ? अभ्युपेत्य कार्यं रूपादयः कार्ये प्रतिषिद्ध्यन्ते, कार्याभ्युपगमाच्च प्रतिषेद्धयमभ्यनुज्ञातं भवति, कारणरूपादयश्च कार्यरूपादीन् नारभन्ते इति ब्रुवतः(१) कार्यमगुणं स्यात् न त्विदमगुणं दृश्यते, ततश्च विरोधादयमहेतुः । अथ कार्यं नैवास्ति ? न कार्यं कारणरूपादिपूर्वकरूपादिमदित्यनर्थकम्, न हि कमण्डलोरभावे अनुदकः कमण्डलुरिति युक्तं वक्तुम् । एतेन कार्ये रूपादिप्रतिपत्तिः प्रत्युक्ता । यश्चार्थं हेतुः गुरुत्वान्तरवच्चप्रसङ्गादिति ? । अयमप्यभ्युपगमान्न किञ्चित्—नाभ्युपगम एव दोषत्वेन देश्यते । यदि तर्हि गुरुत्वान्तरवत् कार्यद्रव्यं रूपाद्यन्तरवच्च(२) ततो गुरुत्वान्तरकार्यमुपलभ्येत यथा रूपाद्यन्तरकार्यं, न तूपलभ्यते, न हि तुलायां विभक्तपिण्डद्वयोपन्यासवत् सम्बद्धयोरपि कार्यभेदं पश्यामः, तस्माद्विभक्तयोरिव संयुक्तयोरपि नास्ति द्रव्यान्तरारम्भ इति ।

( १ ) ब्रुवाणस्येति पा० २ पु० ।

( २ ) गुरुत्वादिमत्कार्यद्रव्यं रूपादिमच्चेति २ पु० पा० ।

केचित्तु न गुरुत्वान्तरवत्(१)कार्यद्रव्यवती तुलेति पक्ष-  
यित्वाऽवनमनविशेषाभावादाति हेतुं ब्रुवते । सोऽयं  
व्यधिकरणः अवनमनविशेषाभावस्यातुलाधर्मत्वात्— न ह्यव-  
नमनविशेषाभावस्तुलाधर्म इति । एवं तु युक्तमुत्पश्यामः ।  
अवनमनविशेषानाधारत्वान्न गुरुत्वान्तरवत्कार्यद्रव्यवती तुले-  
ति । असिद्धस्तावदयं हेतुरवनमनविशेषानाधारत्वस्यातुलावृत्ति-  
त्वात् । न तद्वृत्तानुपलब्धेः—अयमप्यनैकान्तिकत्वादहेतुः गुरुत्वा-  
न्तरवद्द्रव्यसन्निपाते सखवनमनविशेषानाधारत्वस्य दृष्टत्वात् ।  
यथा गुरुत्ववति द्रव्ये उन्मीयमाने त्रुटिभूते रजसि गुरुत्ववति  
स निपातित(२) इति महागुरुत्वे चोन्मीयमाने गुरुत्वमात्रोपहिता-  
नामवनमनविशेषं न करोति । समहीनाधिकप्रसङ्ग इति चेत् ?  
यदि तावत् कारणगुरुत्वैः समं कार्यगुरुत्वं यावाद्विपलाभ्यामस-  
म्बद्धेऽवनमनं द्विस्तावत्सम्बन्धे सति स्यात् ? । अथ कारणगुरु-  
त्वाधिकं कार्यगुरुत्वं ? तथाप्यधिकं प्रसज्येत । अथ कारणगुरुत्वा-  
द्धीनं कार्यगुरुत्वं ? तथापि विशेषो गृह्येत, न त्विदमस्ति, तस्मान्न  
कार्यगुरुत्वमस्ति ? न, कार्यकारणगुरुत्वेयत्तानवधारणात्—यद्येत-  
दवधारितं स्यात् एतावत् कारणगुरुत्वमेतावत् कार्यगुरुत्वमि-  
ति ? तदैतत् युज्यते वक्तुम् समाधिकहीनकार्यप्रसङ्ग इति, तच्च-  
नवधारितमित्कारणे गुरुत्वमित्कार्ये गुरुत्वमिति । यदि न का-  
र्यकारणगुरुत्वमवधारितं(३) योऽयं प्रत्ययस्तुल्योन्मीयमाने द्रव्ये  
द्विपलं पञ्चपलमिति न प्राप्नोति । न न प्राप्नोति द्रव्यसमा-  
हारगुरुत्वावधारणात् ?—यदिदं भवता मन्यते द्विपलं पञ्चपल-

( १ ) कार्यगुरुत्वान्तरवत्—पा० १ पु० ।

( २ ) सन्निपातित इति २ पु० पा० ।

( ३ ) कार्यकारणगुरुत्वे नावधार्यते—पा० ६ पु० ।

मिति नात्र कार्यकारणगुरुत्वे अवधार्येते, किं त्वा चरमादा च परमाणोश्च द्रव्यसमाहार उन्मीयते । तत्र मनुष्यधर्मणो न युक्तं वक्तुमियत्कारणगुरुत्वमियत् कार्यगुरुत्वमिति । न च समाहारः कारणमपि त्वनारब्धकार्यं चरमद्रव्यं कारणमिति ।

केचित्त्वारभ्यारभन्त इति प्रतिपद्यन्ते, तान् प्रतीदमुच्यते—न पूर्वोत्तरकार्यद्रव्ये समानकालदेशे मूर्तत्वात् घटादिवादिति । शेष-स्त्वारभ्यारम्भकविचारो ऽप्रस्तुतत्वान्न क्रियते(१) । निरनुमानं तर्हि कार्यगुरुत्वं ? यदि गुरुत्वान्तरवद्द्रव्योपचये सति कार्यकार्यभेदो न गृह्यते कथं प्रतिपद्येत इति ? । क एवमाह कार्यगुरुत्वं(२) न गृह्यतइति । यदि गृह्यते ? किं तत् ? पतनम्, न हि कार्यगुरुत्वमन्तरेण कार्यपाते ऽन्यो हेतुरस्ति, तस्माद्गुरुत्वान्तरवत् कार्यमिति । एतेन तुलावनतिविशेषाग्रहान्न कार्यगौरवमिति प्रत्युक्तम् । अथ मन्यसे कारणगुरुत्वेनैव कार्यं पात्यते न कार्यगुरुत्वमस्त्यतः कार्यपातस्यान्यनिमित्तत्वान्न सिध्यति गुरुत्वान्तरवत् कार्यमिति ? । न, कार्यकारणयोरसंयोगात्—यत्र गुरुत्वमाश्रयान्तरपाते हेतुर्भवाति तत्र संयोग उपकरणम्, यथा तुलापटलकगुरुत्ववद्द्रव्यसंयोग इति । न तु कार्यकारणयोः संयोगोऽयुतसिद्धत्वात्—युतसिद्धिरसम्बद्धस्य विद्यमानता, न पुनः कार्यं कारणासम्बद्धं विद्यते जातः सम्बद्धश्चेत्येकः कालः, तस्मान्न कार्यकारणे संयुक्ते । समवायोपकरणं गुरुत्वं पातयिष्यतीति चेत् ? नासङ्कीर्तनात् विरोधाच्च । अथ मन्यसे सखं न कार्यकारणयोः संयोगोऽस्ति, अस्ति च समवायः, समवायो गुरुत्वापेक्षः कार्यं पातयिष्यतीति न सिध्यति कार्यगुरुत्वम् ? नासङ्कीर्तनात्-

( १ ) अप्रस्तुतत्वान्न क्रियत इति—पा० ६ पु० ।

( २ ) कार्यगुरुत्वकार्यं—पा० १ पु० ।

न समवायः क्रियाहेतुत्वेन कचिदपि सङ्कीर्तितः सूत्रकारेण, यथा संयोगो “नोदनाभिघातमंयुक्तसंयोगाच्च पृथिव्यां कर्मेति” \* । न केवलमसङ्कीर्तनादेव विरोधाच्च । यदि समवायः क्रियाहेतुः स्यात् कारणरूपादयोऽपि कार्येणैकार्थसमवायात् पतेयुः । पतन्तु रूपादयोऽपि, किञ्चो बाध्यत इति चेत् ? न, गुरुत्वस्यापि पातप्रसङ्गात्—यथा रूपादयः कार्यद्रव्यमनुपतन्ति तथा गुरुत्वमप्यनुपतेत् । गुरुत्वं चानुपतत् कुतः पततीति वक्तव्यम्, न तु गुरुत्वस्य गुरुत्वान्तरं पातहेतुरस्ति । तस्मान्न गुरुत्वं पतति न रूपादयः पतन्तीति । यदि रूपादयो न पतन्ति द्रव्ये पतति तिष्ठयुरित्यद्रव्या रूपादयः स्युः द्रव्यं च रूपादिहीनमुपलभ्येत । अथ द्रव्ये पतति पतन्ति ? क्रियावन्तो रूपादयः प्राप्नुवन्ति । अथ न तिष्ठन्ति ? न पतन्ति, सोऽयं युक्तिविरोधोऽवश्यं भवताभ्युपगन्तव्यः पतति पतन्ति तिष्ठन्ति वेति । वेद पुनर्भवान्न युक्तायुक्तयोर्नानाकारणं ? (१) वेङ्गीति परः । युक्तं प्रमितमयुक्तमप्रामेयम् । अयुक्तं तर्हीदं पतति पतन्ति तिष्ठति तिष्ठन्तीति वा तच्चोक्तम्—गुरुत्वस्य गुरुत्वान्तरप्रसङ्गात् रूपादिशून्यस्य द्रव्यस्यादर्शनात् अद्रव्याणां च रूपादीनामदर्शनादिति । यच्च पतति गच्छति वा तत्प्राप्तं जहाति अप्राप्तं चाप्नोति, न पुनरूपादयः प्राप्तं जहत्यप्राप्तं वा प्राप्नुवन्ति । रूपादयोऽप्राप्तं न प्राप्नुवन्तीति न युक्तम्—भवतिहीदं द्रव्ययोः प्राप्तयो रूपे अपि प्राप्ते इति ? न सन्देहात्—किमयं (प्राप्तिप्रत्ययः) प्राप्तिनिमित्त आहो अप्राप्तेरदर्शननिमित्त इति सन्दिह्यते । वयन्तु ब्रूमः अप्राप्तेरदर्शननिमित्त इति । नहि द्रव्ययोः प्राप्तयो रूपयोरप्राप्तिं पश्याति ।

\* वैशेषिक सू० अ० ५ आ० २ सू० १ ।

( १ ) नानाकारं न—पा० १ पु० ।

द्रव्ययोरप्येवमेवेति चेत् ?—अथ मन्यसे यथा रूपयोः प्राप्तिप्र-  
त्ययोऽप्राप्तेरदर्शननिमित्तः एवं द्रव्ययोरप्राप्यदर्शननिमित्तो भ-  
वति न प्राप्तिनिमित्त इति ? । नैष दोषः प्रत्ययद्वैतस्यानेक-  
निमित्तत्वात्—न खलु प्रत्ययद्वैतमेकनिमित्तं दृष्टम्, तद्यथा  
चित्रगतासु प्रतिकृतिषु क्रोधभय(१)परिहारेऽपि क्रुद्धभीतप्रत्यया  
भवन्ति न (तथा) तावता पुरुषेष्वपि क्रोध(२)भयाभावे क्रुद्धभीत-  
प्रत्ययाः प्रादुर्भावितुमर्हन्तीति । एवमयं प्राप्तिप्रत्ययः कश्चित् सं-  
योगनिमित्तः कश्चिदप्राप्यदर्शननिमित्त इति । तस्माद्व्यवस्थितं  
न गुरुत्वं पतति न रूपादयः पतन्तीति ।

अपरे तु कार्यगुरुत्वेन कारणगुरुत्वं प्रतिबद्धं ब्रुवते । कार्य-  
गुरुत्वैः किल कारणगुरुत्वानि प्रतिबद्धानि, अतोऽवनतिविशेषो न  
भवति ? । एतच्च न युक्तमिति पश्यामः । कुतः ? । कार्यकारणयोः  
पातदर्शनात्—यदि कार्ये पतति कारणमत्रातिष्ठेत प्रतिपद्येमाहि(३)  
कार्यगुरुत्वेन कारणगुरुत्वं प्रतिबद्धमिति, न त्विदमस्ति, अतो-  
ऽयुक्तमेतत् । अनाधारत्वप्रसङ्गाच्च—यदि कार्यगुरुत्वेन कारणगुरुत्वं  
प्रतिबद्धं न कारणक्रियामारभेत । कार्ये पतति न कारणं पतेदिति  
कार्यमनाधारं स्यात् । एतेन कार्यगुरुत्वेन कारणगुरुत्वविना-  
शोऽपि व्याख्यातः । विभक्तानां च पातो न स्यादित्यधिकम् ।  
यदि कार्यगुरुत्वेन कारणगुरुत्वं विनाश्येत कार्यद्रव्यविनाशात्  
कारणानां विभक्तानां पातो न स्यात् गुरुत्वमेव च न स्यात्  
यदि कार्यगुरुत्वेन कारणगुरुत्वं त्रिनश्येत अपि तर्हि न क-  
चिद्गुरुत्वं स्यात्, नहि कस्यचित् परमाणोरतीतं कार्यं नास्ति,

( १ ) अक्रोधभय—पा० १ पु० ।

( २ ) अक्रोध—इति शोधितम् ।

( ३ ) प्रतिपद्ये तर्हि—पा० ६ पु० ।

अतोऽगुरुवः परमाणवः स्युः । परमाणुषु च गुरुत्वाभावात्  
कार्यगुरुत्वं कुत उत्पद्येत ? । तस्मादप्रतिषेधोऽयम् कार्यगुरुत्वैः  
कारणगुरुत्वानां विनाशप्रतिबन्धाविति(१) । अतः पूर्वं एव प्रति-  
षेधो नानैकान्तादिति । कार्यकारणगुरुत्वानवधारणाच्च । तदेव-  
मवयविनोऽसत्त्वाव्यतिरेकप्रतिपादकं न प्रमाणमस्तीत्यतः साध्य-  
त्वादवयविनि सन्देह इत्युक्तम् । (इत) अतश्च साध्यत्वादवयविनि  
सन्देह इति न युक्तम् असङ्कीर्तनात् — नाहि साध्यत्वं संशयहेतु-  
रिति कीर्तितं कचिदपि, अतो न भवति साध्यत्वात् संशयः ।  
क एवमाह साध्यत्वात् संशयः ? अपि तु साध्यत्वाद्विप्रतिपत्तिः  
विप्रतिपत्तेः संशय इति । साध्यत्वकार्यायां(२) विप्रतिपत्तौ  
साध्यत्व(३)मध्यारोप्योक्तं साध्यत्वादवयविनि सन्देहः इति ॥

सर्वाग्रहणमवयव्यसिद्धेः ॥ ३४ ॥

सर्वाग्रहणमवयव्यसिद्धेः(४) । संशयापाकरणार्थं(५) सूत्रम्  
सर्वाग्रहणमवयव्यसिद्धेरिति । सर्वेषामर्थानामग्रहणं प्रसज्येत यद्य-  
वयव्यर्थान्तरभूतोऽवयवेभ्यो नास्ति इति । कथमिति ? परमाणव-  
स्तावत् दर्शनविषयभावं नापद्यन्ते अतीन्द्रियत्वादित्युक्तम् ।  
अवयविद्रव्याणि च भवद्भिर्न प्रतिपद्यन्ते, तदनभ्युपगमे च  
योऽयं द्रव्यप्रत्ययः कुम्भ इति, गुणप्रत्ययश्च श्याम इति,  
क्रियाप्रत्ययश्चलतीति, सामान्यप्रत्ययोऽस्तीति, विशेषप्रत्ययः  
कलश इति, समवायप्रत्यय इह घटे रूपादय इति, तथा-

( १ ) प्रतिबन्धनाविति शोधितम् १ पु० ।

( २ ) साध्यकार्यायां—पा० १ पु० ।

( ३ ) साध्य—पा० १ पु० । प्रामादिक' ।

( ४ ) अवयव्यप्रसिद्धेः—पा० ६ पु० ।

( ५ ) अपाकरणाय—पा० ६ पु० ।



न्येऽपि प्रत्यया एको महान् संयुक्तो विभक्तः पृथक् परोऽपर इति च न स्युः । अस्ति च सर्वस्य ग्रहणं द्रव्यगुण-कर्मादिप्रपञ्चस्य, तेन सर्वस्य ग्रहणात् पश्यामोऽवयवातिरिक्तोऽस्त्ववयवीति । अथवा सर्वाग्रहणमिति सर्वैः प्रमाणैरग्रहणम् । कथम् ? प्रत्यक्षस्य वर्तमानमहद्विषयत्वात्—यद्वर्तमानं यत् महच्च तद्बाह्यकरणप्रत्यक्षं, घटाद्यवयाविप्रत्याख्याने च न बाह्य-करणप्रत्यक्षविषयोऽस्ति, तस्याभावादनुमानादेरप्यभावः, सेयं सर्वप्रमाणनिवृत्तिः । उपलभ्यन्ते चार्थाः प्रत्यक्षादिभिः प्रमाणैः, तैः सर्वैर्ग्रहणात् पश्यामोऽस्त्ववयवीति । तदिदं सूत्रमवयव्यन-भ्युपगमे विरोधप्रदर्शनपरं, सोऽयं सर्वाकारो(१) विरोधो लो-कपरिदृष्टप्रत्ययोच्छेद इति ॥

धारणाकर्षणोपपत्तेश्च ॥ ३५ ॥

धारणाकर्षणोपपत्तेश्च । अवयव्यर्थान्तरभूत इति चार्थः । किमिदं धारणं नाम ? एकदेशग्रहणसाहचर्ये सत्यवयविनो देशान्तरप्राप्तिप्रतिषेधो धारणम् । यदाऽयमवयविन एकदेशं गृह्णाति तदैकदेशग्रहणेन सहावयविनमपि गृह्णाति । तेन च ग्रहणेन यदवयविनो देशान्तरप्राप्तिनिराकरणं तद्धारणम् । आकर्षणं नाम एकदेशग्रहणसाहचर्येण यदवयविनो देशान्तरप्रापणं पूर्ववत् । कुत एतत् ? लोकतः—लोकः खलु धारणाकर्षणे एवं प्रयुङ्क्ते इति । ते एते धारणाकर्षणेऽवयविनं साधयतः । कथमिति ? निरवयवे चावयवे चादर्शनात्—नहि धारणाकर्षणे निरवयवे अवयवे च दृष्टे, दृष्टे च धारणाकर्षणे, तस्मादवयविधर्माविति ।

यच्चत्रोक्तं संग्रहकारिते धारणाकर्षणे नावयविकारिते पांसुरा-

शिप्रभृतिष्वभावात् तृणोपलकाष्ठादिषु जतुसंगृहीतेषु च दर्शना-  
दिति । तन्नानवधारणात् । न ब्रूमः सर्वस्मिन्नवयविनि धारणाकर्षणे  
भवतः, अपि त्वन्यत्र न भवतः । न च विरोधोऽवयवेष्वेव दर्शना-  
त्—यानि तृणोपलकाष्ठानि जतुसंगृहीतान्याकृष्यन्ते धार्यन्ते चेति  
अवयविन एवैते । यदि च निरवयवे चावयवे च धारणाकर्षणे  
स्याताम् स्याद्विरोधः । यदिदमुच्यते संग्रहकारित्वे ते इति ?  
न, विशेषहेत्वभावात् संग्रहकारित्वे धारणाकर्षणे नावयविकारित्वे  
इति । न च भवता विशेषहेतुरपदिश्यते इति । पांथुराशिप्र-  
भृतिषु च कस्मात् संग्रहो नास्तीति वाच्यम् ? । य एवात्र  
संग्रहाभावे भवतो हेतुः स एवावयविनो विद्यमानस्य धार-  
णाकर्षणयोरभाव इति(१) । कः पुनरसौ ? उक्तोऽसावेकदेशगृही-  
तस्य तत्सहचरितस्य सम्बन्धविशेष इति । स च पांथुराशि-  
प्रभृतिषु नास्ति । तस्मान्न तत्र धारणाकर्षणे इति सोऽयं  
व्यतिरेकी हेतुः ।

अथेदानीमन्वयिनो हेतोः प्रयोगमुपन्यसिष्यन्निदमाह-  
“ अथावयविनं प्रत्याचक्षणको माभूत् प्रत्यक्षलोप इति  
अणुसञ्चयं दर्शनविषयं प्रतिजानानः किमनुयोक्तव्य इति ।  
एकबुद्धेर्विषयं(२) पर्यनुयोज्यः(भा.) ” येयं बुद्धिरेकमिदं द्रव्य-  
मिति किमियं नानाविषया उताभिन्नविषयेति ? । यदि नाना-  
विषया बहुष्वदर्शनादयुक्ता । न च बहुष्वेकमिदमिति युक्तः  
प्रत्ययः । अथाभिन्नार्थविषया ? योऽसावेकबुद्धेर्विषयः सोऽवयवी-  
ति । एकानेकबुद्धी भिन्नविषये विशेषवत्त्वाद्वद्रूपादिविषयबुद्धि-  
वदिति । अथवा एकानेकबुद्धी भिन्नविषये समुच्चितासमुच्चित-  
विषयत्वात् इदमिति यथा इदं चेदं चेति यथा ॥

(१) कर्षणाभावेऽपीति—पा० ६ पु० । (२) लक्ष्मीकृतत्वेत्वनुयुज्यते ।

सेनावनवद्ब्रह्णमिति(१)चेन्नातीन्द्रियत्वादणूनाम्॥३६॥

सेनावनवद्ब्रह्णमिति चेत् ?—अथ मन्यसे असत्यर्थान्तर-  
भावेऽसति चैकानेकविभेदे च दृष्टो बुद्धिविशेषः—अन्या  
सेनाबुद्धिः अन्या गज्जादिबुद्धय इति, तथाऽन्याः खदिरादिबुद्धयः  
( २ ) अन्या च वनबुद्धिरिति । न च तावता सेना वनं  
चार्थान्तरम् । तस्मादनैकान्तिकत्वादहेतुः ।

इदं तावत् सूत्रं साधनपक्षे दृष्टान्तमात्रार्थत्वादसम्बद्धम्, अनैका-  
न्तिकीकरणपक्षे तु न असिद्धत्वात्(३) केन सेनावनयोरनर्थान्तर-  
भावोऽभ्युपगम्यते, यथा च सेनावनान्यर्थान्तरभूतानि तथोक्तम्,  
अभेदप्रत्ययस्य चानेकानिमित्तत्वात् युक्तम्, असत्ययमभेदप्रत्य-  
योऽभिन्न एव, अस्ति च भिन्ने उपलभ्यमाने भेदस्यादर्श-  
नात्, अभिन्ने तावेदकप्रत्ययः यदेकमुभयपक्षसम्प्रतिपत्त्या व्य-  
वस्थितं, एकं नास्तीत्यनेकप्रत्ययो व्याहृतः । एकसमुच्चयोह्य-  
नेकमिति । अनेकस्मिन्नुपलभ्यमानेऽपि भेदस्यादर्शनादभेद-  
प्रत्ययः भेदस्यादर्शनमारान्निमित्तात् यथा सेनावनादिषु,  
यानि तानि सेनावनाङ्गानि हस्त्यादीनि तान्येकश उपलभ्यमान-  
पृथक्कानि आरान्निमित्ताद्भेदं नोपलभ्यन्ति, भेदानुपलब्धेर्भिन्ने  
वस्तुन्यभिन्नप्रत्ययः । न च ( ४ ) परमाणवः केन चिदुपलभ्यन्ते  
कस्मात् ? अतीन्द्रियत्वादणूनामिति ।

अतीन्द्रियाः परमाणव इति प्रतिपादितमेतत् । यश्चै-  
न्द्रियकः पदार्थः स उपलभ्यमानपृथक्क आरात् पृथक्क-

( १ ) सेनावनादिवदिति—पा० वृत्तिकारसम्मतः ।

( २ ) धवादिबुद्धयो—पा० ६ पु० ।

( ३ ) न केन इति पु० पा० ।

( ४ ) भेदानुपलब्धेर्भिन्ने वस्तुनि अभेदप्रत्ययः न तु—पा० ६ पु०

स्याग्रहणे अभेदप्रत्ययनिमित्तं भवति । यथोपलभ्यमानजा-  
तीयानामारान्न जातिग्रहणमुपलभ्यमानप्रस्पन्दानां च नाराद  
प्रस्पन्दग्रहणमिति । गृह्यमाणाग्रहणस्य चान्यनिमित्तत्वात्—य-  
चेदं गृह्यमाणस्य पदार्थस्याऽग्रहणं तदन्यनिमित्तं दृष्टम्, यथा  
तेषामेव सेनावनाङ्गानाम्, न तु परमाणवो गृह्यन्ते तेषाम-  
तीन्द्रियत्वात् । तस्मान्न तेषामन्यनिमित्तमग्रहणमिति ।

अनुपजातविशेषाणां च बुद्धिभेदाहेतुत्वाद्विरोधः—यस्य पर-  
माणवो घटादिबुद्धिहेतवो भवन्ति स चेदं प्रष्टव्यः किं परमाणव  
उपजातविशेषा बुद्धिभेदं कुर्वन्ति उतानुपजातविशेषा इति ? । किं  
चातः ? यद्युपजातविशेषाः ? योऽमौ विशेषः सोऽवयवीति प्राप्तम्,  
अथानुपजातविशेषाः ? त एवातीन्द्रिया ऐन्द्रियकाश्चेति महान्  
विरोधः । विशेषः संयोगः परमाणूनां ते परस्परप्रत्यासत्तौ सत्यां  
संयोगोपकरणा उपलप्स्यन्त इति ? नातीन्द्रियत्वादणूनां—नाती-  
न्द्रियाणां संयोगः प्रत्यक्षो भवितुमर्हति । भवति हीदमनेन संयु-  
क्तमिति । तस्मान्न संयोगो विशेषः । यश्चायमनेकस्मिन्नेकप्रत्य-  
यः स मिथ्याप्रत्ययो, मिथ्याप्रत्ययानिमित्तं च सामान्यदर्-  
शनं विशेषानुपलब्धिः अविद्यमानविशेषदर्शनद्वारेणाध्यारो-  
पिततद्विपरीतधर्मता(१) । न चातीन्द्रियत्वादणूनां सामा-  
न्यदर्शनमस्ति, तदभावे कुतो विशेषादर्शनम्, सामान्यदर्-  
शने विशेषादर्शने वाऽसति न तद्विपरीतधर्माध्यारोपः ।  
च च निमित्तमन्तरेण नैमित्तिकस्य मिथ्याप्रत्ययस्य प्रा-  
दुर्भावो युक्त इति ।

एतेन भाक्त औपमिकश्च प्रत्ययो व्याख्यातः । भ-  
क्तिर्नामातथामृतस्य तथाभाविभिः सामान्यम्, उभयेन भ-

ज्यत इति भक्तिः यथा वाहीकस्य मन्दामन्तःसंज्ञामुपादाय वाहीको गौरिति, न तदतीन्द्रियत्वात् परमाणूनामस्ति । उपमानप्रत्ययोऽपि न युक्तः अतद्भाविनस्तद्भाविभिरसामान्यात्—यस्यातथाभूतस्य तथाभाविभिः सामान्यं तत्रोपमानप्रत्ययो युक्तः यथा सिंहो माणवक इति, सिंह इव सिंहः । किं पुनश्चोपमीयते ? शौर्यम्, न तु परमाणूनामतीन्द्रियत्वान्मिथ्याप्रत्ययानां निमित्तमस्तीति । मिथ्याप्रत्यया अप्येते न भवन्ति प्रधानाभावात् । इन्द्रियान्तरविषयेष्वभेदप्रत्ययः प्रधानमिति चेत्—अथ मन्यसे श्रोत्रादिविषयेष्वेकत्वादिप्रत्ययाः प्रधानं भवन्ति तदभावे तु मिथ्याप्रत्यया इति ? विशेषहेत्वभावाददृष्टान्ताव्यवस्था । एव सति दृष्टान्तोपादानं न व्यवतिष्ठते तस्मिँस्तदितिप्रत्ययः अतस्मिँस्तदिति च प्रत्यययः । अस्ति चायं परमाणुषु सञ्चितेषु एतदितिप्रत्ययः स च किमतस्मिँस्तदिति आहोस्विन्नेति ( १ ) सन्दिह्यते । शब्दादिष्वेकप्रत्ययः प्रधानम्, घटादिषु त्वेकप्रत्ययो मिथ्याप्रत्यय इति ब्रुवाणो घटादीनभ्युपैति, न हानभ्युपगतेषु घटादिषु शब्दादिसामान्यमेकप्रत्ययबीजं घटस्यास्ति । अथ मन्यसे नास्माभिर्घटादयोऽप्यभ्युपगम्यन्ते, किन्तु परमाणूनां सञ्चितामां शब्देन सामान्यादेकप्रत्ययोत्पत्तिनिमित्तत्वमिति ? अत्रोक्तमनातान्द्रियत्वादणूनामिति । याँश्च शब्दादीन् प्रधानप्रत्ययनिमित्तत्वेन भवान् प्रतिपद्यते तेऽपि सञ्चिता एव, सञ्चितत्वात् तेष्वप्ययमेकप्रत्ययो न युक्तः, शब्दादिषु चैकप्रत्ययः समुच्चयनिवृत्तिनिमित्त एकत्ववद्द्रव्यसामान्याद्भाक्तः यान्येकत्ववन्ति द्रव्याणि तेषां समुच्चयनिवृत्तिर्धर्मः अस्ति च शब्दादिषु समुच्चयनिवृत्तिः तेनैकत्ववद्द्रव्यसामान्याच्छब्दा-

दिष्वेकप्रत्ययो भाक्तः । सर्वत्र समुच्चयनिवृत्तिनिमित्त एवे-  
ति चेत् ? न, द्वे इत्यत्रैकानेकगतौ सन्देहो न स्यात् ।  
यदि सर्वत्रायं ( १ ) समुच्चयनिवृत्तिनिमित्त एवैकप्रत्य-  
यो भवति न द्वे इत्यत्र किमेकमनेकमिति द्विप्रतिषेधसा-  
मान्यात् सन्देहो न स्यात् सति च सन्देहे एकमिति नियमार्थम् ।  
यतो नियमस्तदेकत्वम्, यतस्तस्यादिप्रत्ययास्ते त्रित्वादय इति ।  
एवं द्वित्वादिप्रत्यया अपि शब्दादिषु समुच्चयनिमित्ता द्रष्टव्याः ।  
कस्मात् ? द्वित्वादिमद्द्रव्यसामान्यादिद्वित्वादिमता द्रव्येण शब्दा-  
दीनां समुच्चयः समानः । सर्वत्र समुच्चयादेवेति चेत् ? नैकमि-  
त्यत्र सामान्यगतौ न संशयः स्यात्—यदि समुच्चयनिमित्तत्वाद्  
व्यादिप्रत्यया भवन्ति नैकमिति प्रतिषेधे द्वे त्रीणीति सामान्यगतौ  
न संशयः स्यात् तस्माद्यतो व्यवस्था ते द्वित्वादय इति । यः  
पुनरेकत्वं द्वित्वादींश्च न प्रतिपद्यते तस्य न समुच्चयो न स-  
मुच्चयनिवृत्तिः अनभ्युपगतैकत्वस्य कस्य समुच्चयः अनभ्यु-  
पगतद्वित्वस्य च कस्य प्रतिषेधः । एकद्वित्वादींश्चार्थान्तरभूतानन-  
भ्युपगच्छत एकं शतं एकं द्वित्वमित्येकप्रत्ययो न  
स्यात् । भेदाग्रहाच्च शब्दादिष्वेकप्रत्ययः । यस्माच्छब्दा-  
दिषु भेदो न गृह्यते उपलभ्यमानेष्वतस्तेषु अभेदप्रत्ययः  
न पुनः परमाणुष्वभेदग्रहणस्य निमित्तमस्त्यतीन्द्रियत्वा-  
दणूनामित्युक्तम्, उदाहरणमात्रत्वाच्चैकप्रत्ययपर्यनुयोगस्यै  
कप्रत्ययवदनेकप्रत्ययमप्यनुयोक्तव्यः ( २ ) योऽवयविनमर्था-  
न्तरं न प्रतिपद्यते तस्य यथैकप्रत्ययोऽनुपपन्नस्त-  
थानेकप्रत्यया अपि न प्राप्नुवन्ति । यथा चैकानेकप्रत्ययान्

( १ ) सर्वोऽपि—पा० ६ पु० ।

( २ ) प्रत्ययं लक्ष्यीकृत्येति बोध्यम् । एवमग्रेऽपि ।

एवं घटादिप्रत्ययान् पर्यनुयोज्य इति । एवं परिमाणसंयोगप्रस्पन्दजातिविशेषप्रत्ययानापि पर्यनुयोज्यः तेषु चैवं प्रसङ्गः । यद्यवयविनमर्थान्तरं न प्रतिपद्यसे महदिति संयुक्त इति वाऽश्वो गच्छतीति प्रत्यया न प्राप्नुवन्ति, न ह्यतीन्द्रियेषु परमाणुषु एते प्रत्यया युज्यन्त इति ।

किमेते एकादिप्रत्यया अणुसञ्चयमात्रे आहोस्विदर्थान्तरभाव इति सन्दिह्यते, सन्देहे सति विशेषहेतुर्वक्तव्य इति ? अयं विशेषहेतुर्महत्प्रत्ययसामानाधिकरण्यादेकप्रत्ययो महति भवति, यः खलु यत्समानाधिकरणः प्रत्ययो दृष्टः स तद्धर्मयुक्तो भवति यथा नीलमुत्पलमिति उभयधर्मयोगिनि नीलोत्पलप्रत्ययः प्रवर्तते, अस्ति च महत्प्रत्ययसामानाधिकरणमेकप्रत्ययस्य तस्मान्महत्स्येकप्रत्ययः । अणुसमूहेऽतिशयग्रहणमिति चेत् ?—अथ मन्यसे नास्माभिरर्थान्तरभूतोऽवयव्यभ्युपगम्यते, अपि त्वणुसमूहमुपलभ्याणुसमूहान्तरेऽतिशयं गृह्यतो महत्प्रत्ययो भवति । सोऽयमतस्मिंस्तदिति प्रत्यय इति पूर्ववत्प्रसङ्ग इति । अमहत्स्वणुष्वमहत्सु चाणुसमूहेषु योऽयं महत्प्रत्ययः सोऽतस्मिंस्तदिति मिथ्याप्रत्ययः मिथ्याप्रत्ययाश्च प्रधानमन्तरेण न भवन्तीति पूर्ववदेव प्रसङ्गः । अणुः शब्दो महानिति व्यवसायात् प्रधानसिद्धिरिति चेत् ?—अथ मन्यसे महान् शब्दोऽणुः शब्द इति शब्दे दृष्टो महदणुप्रत्ययः प्रधानमन्यत्र महदणुप्रत्ययस्येति । न च मन्दतीव्रताग्रहणमियत्तानवधारणात्, न शब्दे महत्त्वं नाणुत्वं गुणत्वात् । अणुमहत्प्रत्ययस्तर्हि शब्दे न प्राप्नोति ? । न न प्राप्नोति । अन्यनिमित्तत्वात् । किं निमित्तं ? मन्दता तीव्रता च । कस्मादियत्तानवधारणात्—न ह्ययं महान् शब्द इति व्यवस्यन्नियानित्यवधारयति । यथा कुवलामलकविल्वान्यवधारयन् कुवलादामलकं महत्

आमलकाच्च महद्विल्वम्, तानि चेयत्तया परिच्छिनत्ति इत्यत्परि-  
माणमेतदिति, न पुनः शब्देषु एतदस्ति, शब्देष्वपि पूर्वाव-  
धृतं शब्दमुपलभ्य तस्माच्छब्दादयं महानपुर्बेति अवधार्यते  
नावधारणं प्रतिषिध्यते ।

इदन्तु चिन्त्यते । योऽयं शब्दे ऽणुमहत्प्रत्ययः कि-  
मयं ( १ ) परिमाणयोगादुतान्यस्मान्निमित्तादिति ? । अन्य-  
स्मान्निमित्तादिति युक्तम्, गुणस्य गुणान्तरसम्बन्धानुपल-  
ब्धेः । न हि गुणस्य गुणान्तरसम्बन्धो दृष्टः यतः परि-  
माणसम्बन्धोऽपि गम्येत । महत्प्रत्ययादेव गुणवान् शब्दो  
द्रव्यवदिषि चेत् ?—यथाऽयं महत्प्रत्ययो द्रव्येषु भवन्महत्प-  
रिमाणयोगाद्भवति, शब्देऽपि चायं महत्प्रत्ययो भवति ।  
अतो महत्प्रत्ययविषयत्वान्महत्परिमाणयुक्तः शब्द इति ? ।  
नानैकान्तात् । महत्प्रत्ययविषयत्वे सत्यापि महत्परिमाणयोगो न दृ-  
ष्टः । यथा महत्परिमाण इति । द्रव्ये तर्हि महत्प्रत्ययः कथम् ?—  
यदि तावन्महत्प्रत्ययविषयत्वे सत्यापि महत्परिमाणयोगं न प्र-  
तिपद्यसे महत्परिमाणयुक्तं द्रव्यमित्येतत् कथम् ? , न महत्प्र-  
त्ययविषयत्वात् महत्परिमाणयुक्तं द्रव्यम्, अपि तु मह-  
त्परिमाणयोगे सति महत्प्रत्ययो द्रव्य इति । महत्परिमाणयो-  
गस्तु द्रव्यस्य विशेषप्रत्ययानामनाकस्मिकत्वेन । यदि विशेषप्र-  
त्ययानामनाकस्मिकत्वेन महत्परिमाणयोगो द्रव्ये, शब्देऽप्येव-  
म्, शब्दस्य महत्प्रत्ययोऽस्ति तेनापि नाकस्माद्भवितव्यम् ? ।  
कश्चैवमाह शब्देऽप्ययमाकस्मिक इति । किन्निमित्तो ? मन्दतीव्रता-  
निमित्तः—मन्दता तीव्रता च शब्दधर्मः अतोऽणुमहत्प्रत्ययः शब्दे-  
इति । का पुनरियं मन्दता तीव्रता, च ? अणुद्रव्यसामान्यात्



सामान्यप्रत्ययविषयत्वं ( १ ) मन्दता, महत्द्रव्यसामान्याच्च सामान्यप्रत्ययविषयत्वं तीव्रता पाठवामिति ।

संयुक्ते इति द्वित्वसमानाश्रयं प्राप्तिग्रहणमवयविनः प्रतिपादकम् । कथमिति ? संयुक्तमहत्प्रत्ययावेकविषयौ प्रतिसन्धानाङ्गीलोत्पलादिप्रत्ययवत्—यथा च नीलमुत्पलं चेति प्रतिसन्धीयमानौ प्रत्ययावेकविषयौ भवतः तथा संयुक्ते महती इति च प्रतिसन्धानमस्ति । तस्मात् प्रतिसन्धानादेकविषयाविति । एतेनैकं महच्चलति खदिर इति प्रत्यया व्याख्याताः । समुदायद्वयापेक्ष इति चेत् ?—अथ मन्यसे द्वौ समुदायावाश्रित्य संयुक्तमहत्प्रत्ययौ भवतः, तथैकादिमहत्प्रत्यया अप्येकसमुदाया ( २ ) पेक्षा इति चेन्न । विकल्पानुपपत्तेः समुदायपेक्षाः संयुक्तमहदादिप्रत्यया इति, कोयं समुदायः ? किमनेकः समुदाय्युभानेकस्य प्राप्तिरिति । अनेकस्य प्राप्तिः समुदाय इति चेत् ? प्राप्ती प्राप्ते इति प्रत्ययः स्यात् इति । किं कारणम्, ? समुदायस्य प्राप्तिर्वेनाभ्युपगमात् । इमे वस्तुनी संयुक्ते इति च न स्यात् । प्राप्ती प्राप्ते इति च स्यात् । समुदायश्च समुदायान्तरप्राप्तावेकीभूत इति प्राप्तिप्रत्ययो न स्यात् समुदायस्यैकत्वात् । अथानेकः समुदायी समुदायो ? द्वित्वेन सामानाधिकरण्यं न स्यात् संयुक्ते इमे वस्तुनी इति द्वित्वसमानाधिकरणः प्रत्ययो न स्यात् । तस्मान्महती द्वित्वाश्रयभूते द्रव्ये संयोगसंस्थानमिति । न संयोगोऽस्तीति चेत् ? उक्तमत्र यथार्थान्तरं संयोग इति ।

इदं चावयवसमुदायवादी प्रष्टव्यः—योऽयं गौरश्वः पुरुष इति जातिनिमित्तः प्रत्ययः स क्व भवतीति ? । नैव

( १ ) सामान्यविशेषप्रत्ययविषयत्वं—पा० १ पु० ।

( २ ) एकादिसमुदाया—पा० ६ पु० ।

जातिरस्ति कुतो जातिनिमित्तः प्रत्ययो भविष्यतीति । जातिविशेषस्य प्रत्ययानुवृत्तिलिङ्गस्याप्रत्याख्यानं—न जातिविशेषमन्तरेण प्रत्ययानुवृत्तेर्निमित्तमस्ति, न च निर्निमित्तः प्रत्ययो नामा ऽऽस्थानुमर्हति, अस्ति चायमनुवृत्तः प्रत्ययः इमानि कुण्डलानीति ( १ ) । अस्ति च व्यावृत्तः प्रत्ययो नेमानि कुण्डलानीति ( २ ) तस्माज्जातिविशेषो न प्रत्याख्येयः । व्यधिकरणस्यानभिव्यक्तेराधिकरणवचनम् ( ३ ) न चायं जातिविशेषो व्यधिकरणो व्यज्यत इत्यधिकरणमवश्यं वक्तव्यम् । अणुममवस्थानमधिकरणमिति चेत् ?—अथ मन्यमे परमाणव एव केनचि( ४ ) त्समवस्थानेनावतिष्ठमानास्तां तां जातिं व्यञ्जयन्त्यतो नावयन्ती सिध्यतीति ? तत्र तावदुक्तम्—समवस्थानं संयोगोऽप्यर्थान्तरमिति । यच्च तत्समवस्थानं जातिविशेषं व्यनक्तीति मन्यसे ? किं तच्चक्षुषा प्राप्तं व्यनक्त्याहोस्विदप्राप्तमिति ? । प्राप्तं व्यनक्तीति चेत् ? मध्यभागपरभागयोरप्राप्तत्वादनभिव्यक्तिः ( ५ ) स यदि प्राप्ते समवस्थाने जातिविशेषो व्यज्यते मध्यभागपरभागयोरर्वाग्भागव्यवधानादप्राप्तावनभिव्यक्तिः । यावत्प्राप्तं तावति अभिव्यक्तिरिति चेत् ? न तावतोऽधिकरणत्वम् । अथ मन्यसे यावच्चक्षुषा समवस्थानं प्राप्तं तावति भवति जातिव्यक्तिः ? तावदेव तर्ह्यधिकरणं जातेः प्राप्तम्, एवं सति प्रतीयमानभेदः योऽयं वृक्ष इति समुदायः प्रतीयते त-

( १ ) कुण्डानीति—पा० ६ पु० । ( २ ) कुण्डानीति—पा० ६ पु० ।

( ३ ) अधिकरणमिति चेत्—पा० ६ पु० ।

( ४ ) एकेन चित्—पा० ६ पु० ।

( ५ ) अप्राप्तावनभिव्यक्तिः—पा० ६ पु० ।

स्य वृक्षस्य भेदः प्राप्नोति । किं कारणम् ! यावति यावति जातिर्व्यज्यते स स वृक्ष इति प्राप्नोति । ततश्चैको वृक्षो ऽनेक इति प्रतीयेत इत्येकप्रत्ययो न स्यात् । अर्वाग्रभागस्य चावृक्षत्वात् न कचिद्वृक्षत्वमिति वृक्षबुद्धेर्विषयो वक्तव्यः । तस्मात्—समुदिताणुस्थानार्थान्तरस्य जातिविशेषाभिव्यक्तिहेतुत्वादवयव्यर्थान्तरभूत इति । समुदिता अणवः स्थानं यस्य सोऽयं समुदिताऽणुस्थानः समुदिताणुस्थानश्चासावर्थान्तरं च तस्य जातिविशेषव्यक्तिहेतुत्वं नाणूनामिति सिद्ध्यत्यवयव्यर्थान्तरभूतः ।

अनभ्युपगतार्थान्तरावयविना परमाणुशब्दस्यार्थो वक्तव्यः ? । परमाणुशब्दस्य परमापकर्षवाचित्वात् । न ह्यसति महति न चासत्यणौ परमाणुरिति विशेषणं युक्तम् । परिमाणप्रकर्षयोगे सति परमाणुरिति विशेषणमर्थवत्, असत्यनर्थकमिति । स चायं परिमाणप्रकर्षयोगः सत्यवयविनि सिद्ध्यतीति । सत्त्वरजस्तमसां सर्वापकृष्टः संघातः परमाणुरिति कस्यचिददर्शनम् । तन्न युक्तमिति पश्यामो व्याघातात्—सर्वापकृष्टः संघातश्चेति व्याहतम्—न हि संहन्यमानमन्तरेण संघातः सम्भवति । अर्थान्तरं पटात्तन्तवः तद्धेतुत्वात् तुर्यादिवदिति । तुर्यादि पटकारणमर्थान्तरमिति दृष्टम् । तथा च तन्तवस्तस्मादर्थान्तरमिति । सामर्थ्यभेदाद्विषागदवत् । भिन्नप्रत्ययविषयत्वाद्भूपस्पर्शवत् । तन्तुपटरूपे भिन्नकारणे विशेषवत्त्वादपस्पर्शवत् ।

एके तु भिन्नरूपत्वादित्येवं हेतुं कृत्वा परमाणुना प्रत्यवतिष्ठन्ते । एकस्मिन्नापि परमाणौ रूपभेदो दृष्टः रक्तः श्याम इति च । स त्वेवं प्रत्यवस्थेयो न, हेत्वर्थापरिज्ञानात् । न ब्रूमो भिन्नरूपत्वादन्योऽवयवगवयवेभ्यः, अपि तु

तन्तुपटरूपे भिन्नकारणे इति पक्षयित्वा विशेषत्वादिति हेतुं ब्रूमः । तथा चायमप्रतिषेधः । बहुग्रन्थाविस्तारिणी त्वेषा कथेत्युपरम्यते ॥

( इत्यवयविपरीक्षा । )

परम्परया परीक्षितं प्रत्यक्षम्, अथेदानीमवमरप्राप्तमनुमानं परीक्ष्यते । किमिदमनुमानं स ? । उक्तं तत्पूर्वकमनुमानमिति । अत्र च पूर्ववदादेरुदाहरणानि । नदीपूरः पिपीलिकाण्डसञ्चरणं मयूरवाशितमिति । एतदुदाहरणव्याभिचारद्वारकं सूत्रम्—

रोधोपघातसादृश्येभ्यो व्यभिचारादनुमानम-  
प्रमाणम् ॥ ३७ ॥

रोधोपघातसादृश्येभ्यो व्यभिचारादनुमानमप्रमाणमिति । तत्र रोधो नाम अपां स्पन्दमानानां द्रवत्त्वप्रतिबन्धहेतुः, उपघातः पिपीलिकागृहोपद्रवः, सादृश्यं मयूरशब्दपुरुषशब्दयोः समानप्रत्ययकर्तृत्वमेभ्यो व्यभिचारादनुमानमप्रमाणमिति । शेषं भाष्ये ।

यत्तावदनुमानमप्रमाणमित्युक्तं तदयुक्तम् । प्रतिज्ञापदयोर्व्याघातात्—अनुमानमिति सम्बन्धस्यातीन्द्रियार्थसाधकस्यैतन्नाम । अप्रमाणमिति तस्य प्रतिषेधः । सोऽयं प्रतिज्ञापदयोर्व्याघातः । अनुज्ञातप्रतिषिद्धयोरेकत्वानुपपत्तिः, प्रतिज्ञाहेत्वोश्च विरोधः अनुमानमप्रमाणमिति प्रतिज्ञा रोधोपघातसादृश्येभ्यो व्यभिचारादिति हेतुः । यद्व्यभिचारि तदप्रमाणमिति । यथा गोसिद्धौ विषाणित्वं, सोऽयं हेतुः प्रतिज्ञां व्याहन्ति प्रतिज्ञा च हेतुमिति । यच्चेदमुच्यते अनुमानमप्रमाणमिति, तत्किमनुमानमात्रस्याप्रमाणत्वमुतानुमानविशेषस्येति ? । किं चातः ? यद्यनुमानमात्रमप्रमाणमिति पक्षः ? हेतोरेकदेशवृत्तित्वादव्यापकत्व-

म् । समस्तमनुमानं पक्षीकृतं, न सर्वस्मिन्ननुमाने व्यभिचारोऽस्ति । न हि व्यभिचारस्याप्रमाणत्वसाधकस्य व्यभिचारः प्रतिपादयितुं शक्यः, न हि व्यभिचारस्य व्यभिचारे किञ्चित् प्रमाणमस्तीत्यव्यापकत्वादहेतुः । अथ यद्व्यभिचारि तदप्रमाणमिति ब्रूषे ? प्रतिज्ञानिशेषणत्वाद्धेतोर्हेत्वन्तरं वचनीयम् । सिद्धसाधनं चैतत् यद्व्यभिचारि तत्प्रमाणं न भवति ॥

यान्यप्येतान्युदाहरणानि भवता व्यभिचारीणीत्युच्यन्ते तेष्वपि व्यभिचारो नास्तीत्यसिद्धतोद्भावनद्वारकं सूत्रम्—

नैकदेशत्राससादृश्येभ्योऽर्थान्तरभावात् ॥ ३८ ॥

नैकदेशत्राससादृश्येभ्योऽर्थान्तरभावात् । यत्तावद्रोधादपि नदीपूरो भवतीति ? नात्र नदीपूरमात्रेणोपरि दृष्टिमद्देशसम्बन्धित्वं नद्याः साध्यते, अपि तु पूरविशेषेण, तस्य च व्यभिचारोऽसिद्धः । उपघातात् पिपीलिका ( १ ) ण्डसञ्चारमात्रस्य च व्यभिचारो न सञ्चरणविशेषस्य । कः पुनरसौ विशेषः ? अत्रिन्वस्तानां\* भूयसीनां भूयःसु स्थानेष्वपि पिपीलिका-ण्डभूयस्त्वेनोर्ध्वसञ्चरणं यत्तदनागतदृष्ट्यविनाभावि । शब्द-व्यभिचारोऽपि नास्ति—यस्मान्न शब्दमात्रमनुमानं मयूरास्तित्वे, न चात्र मयूरः साध्यते, अपि तु शब्दगताद्विषेशात् षड्जादेः ( २ ) शब्द एव मयूरगुणविशिष्टोऽनुमीयते, एवं हि व्यभिचारो नास्तीत्यसिद्धो हेतुः ॥

( इत्यनुमानपरीक्षा । )

त्रिकालावेपयमनुमानं त्रैकाल्यग्रहणादित्युक्तम् । तत्र तावत्काल

( १ ) पिपीलिका—पा० १ पु० । एवं सर्वत्र ।

\* अत्रिन्वस्तानां इति २ पु० पा० ।

( २ ) षड्जादेः—पा० १ पु० ।

एव नास्तीति केचित् । तच्च न प्रमाणाभावात्—न हि कालास-  
त्त्वे प्रमाणमस्तीति । ननु चानुपलब्धिः कालासत्त्वं प्रतिपादय-  
ति ? न प्रतिपादयति, व्यभिचारात्—त्रिकारण्यमनुपलब्धिः,  
तत्रानुपलब्ध्या कारणवैकल्यं गम्येत, उपलभ्यमेव नास्ती-  
त्येतदेव कुतः ? । अथोपलभ्यमानस्याभावादनुपलब्धिरित्ययं  
प्रतिज्ञार्थः ? तथा च हेतुर्नास्ति प्रतिज्ञार्थेनाक्षिप्तत्वात्—आक्षि-  
प्तो हेतुः प्रतिज्ञार्थेनेति । न चास्ति धर्मिणि धर्मः  
सम्भवति आश्रयाभावात् । अथ धर्मोऽपि नास्ति ?  
साधनार्थो हीयते, न ह्यसतः साधनार्थं पश्यामः ।  
परापरादिप्रत्ययानां च सनिमित्तत्वात्कालप्रतिषेधो न  
युक्तः—यश्च कालं न प्रतिपद्यते तेन परापरादिप्रत्य-  
यानां निमित्तं वक्तव्यम् ? । न ह्यसति निमित्ते नैमि-  
त्तिकान् विशेषतः प्रत्ययान् पश्यामो रूपादिप्रत्य-  
यवदिति । कालैकत्वात् प्रत्ययभेदानुपपत्तिरिति चेत् ?—  
अथ मन्यसे कालैकत्वे सति न युक्तः परापरादिप्रत्ययभेदो  
नाभिन्न निमित्तं भिन्नं कार्यं करोतीति ? न सापेक्षत्वात्—पित्रादि-  
प्रत्ययभेदवदिति—यथैकस्मिन् पुरुषे अनेकसम्बन्धभेदानुवि-  
धायिन्याभिन्ने पिता पुत्रो भ्रातेति प्रत्यया भवन्ति तद्वदेकः कालः  
कार्यकारणविशेषापेक्षः परापरादिप्रत्ययहेतुरिति ॥

( इति कालपरीक्षा । )

एवमुपपादितः कालः । तस्योपपन्नस्य वर्तमानकालप्रतिषे-  
धार्थं सूत्रम्—

वर्तमानाभावः पतनः पतितपतितव्यकालो-

पपत्तेः ॥ ३९ ॥

वर्तमानाभावः पतनः पतितपतितव्यकालोपपत्तेः । वृन्तात्म-

च्युतस्य फलस्य भूमिं प्रत्यासीदतः यदूर्ध्वं फलमवधिं कृत्वा  
यावदुत्पन्तमिति स पतितोऽध्वा । यदधस्तात् फलमवधिं कृत्वा  
यावदभूमिरिति स पतितव्योऽध्वा । नेदानीं तृतीयोऽध्वा विद्यते यत्र  
पततीति स्यात् । न चाध्वानमन्तरेण कालव्यक्तिहेतुरस्ति ।  
तस्माद्वर्तमानः कालो नास्तीति ? न, विरोधात्— वर्तमानः कालो  
नास्तीति ब्रुवन्नभ्युपगतौ कालौ बाधते ॥

एतदर्थज्ञापनार्थं सूत्रम्—

तयोरप्यभावो वर्तमानाभावे तदपेक्षत्वात् ॥४०॥

तयोरप्यभावो वर्तमानाभावे तदपेक्षत्वात् । वर्तमानसापे-  
क्षावितरौ कालौ । यस्य वर्तमानो नास्ति तस्य वर्तमानानभ्युपगमे  
ऽभ्युपगतयोः कालयोरभाव इति । न चायं कालोऽध्वव्यङ्ग्यः ।  
किं तर्हि ? क्रियाव्यङ्ग्यः पततीति यदा द्रव्यं क्रियासम्बद्धमुपलभते  
सोऽयं सम्बन्धविशिष्टः कालो वर्तमान उच्यते । क्रियासम्बन्धाति-  
क्रमादतीतः । यदा तु क्रियाकारणान्याभिमुख्येनावस्थितान्यप्राप्ति-  
बद्धशक्तिकानि, तदा भविष्यति क्रियेत्यनागतः काल इति ।  
यदि चायं वर्तमानां क्रियां न प्रतिपद्यते कस्मादतीतामनागतां  
च प्रतिपद्यते न कालोऽतीतः न फलमतीतम् । कालस्य सर्वदा  
वर्तमानत्वात् फलस्य चापतत् पतति पतिष्यतीति क्रियाविशेषण-  
त्वेन प्रत्ययविशेषविषयत्वात् क्रियायां सम्भवो न फले इति ।  
तस्मात् क्रियाकालाभिव्यक्तिनिमित्तं नाध्वा, गन्तव्यस्य तादव-  
स्थ्यात्—योऽसौ गन्तव्यो देशः स यथाभूत एवानुत्पन्नक्रिये फले  
तथाभूत एवोत्पन्नक्रिय इत्यभेदान्नाध्वा कालव्यक्तिहेतुः ।

अथ मन्यसे वर्तमानकालानभ्युपगमेऽप्यतीतानागतावितरे-  
तरापेक्षौ सेत्स्येते ? एतत्प्रतिषेधार्थं सूत्रम्—

नातीतानागतयोरितरेतरापेक्षा सिद्धिः ॥ ४१ ॥

नातीतानागतयोरितरेतरापेक्षा सिद्धिरिति । न ह्यतीतानाग-  
तावितरेतरापेक्षौ सिद्ध्यतः । कथमिति ? वर्तमानाभावे किमतीतं  
कथं चेति किमनागतं कथं चेति न शक्यते वक्तुमव्याकरणीयमे-  
तद्वर्तमानलोप इति । विशेषप्रतिषेधाच्च वर्तमानोभ्युपगतः—यस्मादयं  
विशेषप्रतिषेधः पततः पतितपतितव्यकालोपपत्तिरिति । नच  
वर्तमानकालानभ्युपगमे पतत इति पदस्यार्थोऽस्ति । न चैतत्पदा-  
र्थानभ्युपगमे पतत इति युक्तं वक्तुम् । सोऽयं व्याघातो वर्तमा-  
नश्च नास्ति पतत इति च प्रयोगः । न चेतरेतरापेक्षया कस्य चित्  
सिद्धिरिति । यस्मादेकाभावेऽन्यतराभावाद् द्वयाभावः । यदी-  
तरेतरापेक्षया सिद्धिः स्यात् यावदितरत् नास्ति तावदितरत्  
नास्तीत्युभयोरभावः अर्थसद्भावव्यङ्ग्यश्च वर्तमानकालो विद्यते  
द्रव्यं विद्यते गुणो विद्यते कर्मेति ॥

यस्य चायं नास्ति तस्य—

वर्तमानाभावे सर्वाग्रहणं प्रत्यक्षानुपपत्तेः ॥ ४२ ॥

वर्तमानाभावे सर्वाग्रहणं प्रत्यक्षानुपपत्तेः । सूत्रार्थोविरोधः ।  
कथं पुनर्वर्तमानाभावे प्रत्यक्षानुपपत्तिः ? यस्मादिदं प्रत्यक्षं वर्त-  
मानाधारं कार्यत्वात् क्षीरवदिति—यत्कार्यं तद्वर्तमानाधारं दृष्टं  
यथा क्षीरं, कार्यं च प्रत्यक्षम्, तस्माद्वर्तमानाधारमिति वर्तमानका-  
लानभ्युपगमादनाधारं प्रत्यक्षं प्राप्नोति । अनाधारं च कार्यं नास्ती-  
ति प्रत्यक्षानुपपत्तिः । प्रत्यक्षानुपपत्तेश्च सर्वप्रमाणलोपः । सर्व-  
प्रमाणलोपे च सर्वस्य ग्रहणं न स्यात् । अस्ति च सर्वस्य ग्रहणं,  
सर्वस्य ग्रहणात् पश्यामोऽस्ति वर्तमानः प्रत्यक्षानिमित्तं प्रत्यक्षावि-  
षयः प्रत्यक्षं चेति सोऽयं वर्तमानः काल इति । उपपन्नश्च सन् द्वेधा



विभिद्यते कचिद् क्रियामात्रव्यङ्ग्यः कचिद् क्रियासन्तानव्यङ्ग्यः । क्रियामात्रव्यङ्ग्यो विद्यते द्रव्यमिति । क्रियामन्तानव्यङ्ग्यः पचति छिनत्तीति । क्रियासन्तानोऽपि द्वेधा भवति एकाकार-क्रियो नानाकारक्रियश्चेति । एकाकारक्रियश्छिनत्तीति । तत्र ह्युद्यम्योद्यम्य निपातनक्रिया एकाकारा । नानाकारक्रियश्च सन्तानः पचतीति । तत्र ह्यनेका क्रिया अनेकाकारा—तद्यथैधोपसर्पणमग्न्यभिज्जालनं स्थाल्यधिश्रयणमुदकासेचनं तण्डुलपचनं दूर्वाघट्टनं मण्डस्त्रावणमवतारणमिति । स ह्येवम्भूतः क्रियासन्तानः पचतीत्यनेनैकशब्देनाभिधीयते क्रियासन्तानस्य ह्यवाविच्छेदो विवक्षितो नानारम्भो नोपरम इति । सन्ताना(ना)रम्भ-विवक्षायां पक्ष्यनीत्युपरमविवक्षायामपाक्षीदिति ॥

यच्चेदं छिद्यमानं तत् क्रियमाणं, तस्मिन् क्रियमाणे—

कृतताकर्तव्यतोपपत्तेस्तूभयथा ग्रहणम् ॥ ४३ ॥

कृतताकर्तव्यतोपपत्तेरुभयथाग्रहणम् । कस्य ? वर्तमानस्य । कथं ? सुभयथा । केवलस्य व्यपवृक्तस्यातीतानागताभ्यां, सम्पृक्तस्य च ताभ्यामिति । क पुनर्व्यपवृक्तस्य ? विद्यते द्रव्यमित्यत्र हि केवलः शुद्धो वर्तमानोऽभिधीयते । पचति छिनत्तीत्यत्र सम्पृक्तः । कथं ? काश्चिदत्र क्रिया व्यतीताः काश्चिदनागताः एका च वर्तमाना इति । अन्यश्च लोके प्रत्यासत्तिप्रभृतेरर्थस्य विवक्षायामनेकप्रकारो वर्तमानस्य प्रयोगः । कदाचिदयं वर्तमानमतीते प्रयुक्ते आगतः सन् ब्रवीत्येष आगच्छामीति । कदाचिदनागते प्रयुक्ते यथा स्थितः सन् ब्रवीत्येष आगच्छामीति । एवमन्येषु प्रयोगेषूत्प्रेक्षितव्यमिति ॥

( इति वर्तमानपरीक्षा । )

द्वितीयेऽध्याये १ आह्निके ४३-४५ सूत्रम् । २५७

अथेदानीमुपमानमवसरप्राप्तं परीक्ष्यते । किं पुनरुपमानं ?  
प्रसिद्धसाधर्म्यात् साध्यसाधनमित्युक्तम्—तस्याक्षेपः—

अत्यन्तप्रायैकदेशसाधर्म्यादुपमानासिद्धिः ॥ ४४ ॥

प्रसिद्धसाधर्म्यादुपमानसिद्धेर्यथोक्तदोषानु-

पपत्तिः ॥ ४५ ॥

अत्यन्तप्रायैकदेशसाधर्म्यादुपमानासिद्धिरिति । नात्यन्तसा-  
धर्म्यादुपमानं भवति यथा गौरेवं गौरिति । भूयः साधर्म्यादपि  
नोपमानं सिद्ध्यति न हि भवति यथा गौरेवं महिष इति । एक-  
देशसाधर्म्यादापि न भवति यथा मेरुस्तथा सर्षप इति । न  
चान्या गतिरस्ति तस्मान्नोपमानं सिद्ध्यति ।

अत्यन्तादिसाधर्म्यादुपमानप्रतिषेधान्नोपमानप्रतिषेधः—यद-  
त्यन्तप्रायैकदेशसाधर्म्यादुपमानं तत्प्रतिषिद्ध्यते तेन सूत्रेण  
न पुनरुपमानमात्रस्य प्रतिषेधः । एवं सत्यन्यथोपमानं  
तत्स्वरूपं वक्तव्यम् ? । अथ नैवान्यथोपमानस्य स्वरूपम-  
स्तीति मन्यसे ? कथं तर्हीदं वाक्यं(१) अत्यन्तप्रा-  
यैकदेशसाधर्म्यादुपमानासिद्धिरिति, अनभ्युपगच्छता ह्युपमा-  
नमेवं वक्तव्यम्, उपमानं न प्रमाणगर्भाप्रतिपादकत्वादिति  
? । प्रसिद्धसाधर्म्य(स्य) वैधर्म्यस्य चोपमानहेतुत्वादप्रतिषेधः—  
योऽयं भवता प्रतिषेधः क्रियते अत्यन्तादिसाधर्म्यादुपमानं न  
सिद्ध्यतीत्ययमनुपपन्नोऽनभ्युपगमात्—कः खल्वेवमाहात्यन्ता-  
दिसाधर्म्यादुपमानमिति, अपि तु प्रसिद्धसाधर्म्यादुपमानम्, सा-  
ध्यसाधनभावमाश्रित्य । तथा चायमप्रतिषेधः सर्वथाभावान्चात्यन्त-  
साधर्म्यादप्युपमानं सिद्ध्यति तदक्रिययैव तदक्रियोपमीयते ।

( १ ) वाच्यम्—पा० १ पु० ।

यथा “रामरावणयोर्युद्धं रामरावणयोरिवे”ति। भूयः साधर्म्येणापि भवति यदा गोर्वलप्रकर्षजिज्ञासा भवति तदा भूयःसाधर्म्येणोपमानम्—यथा महिषस्तथा गौरिति । एकदेशसाधर्म्यादपि (भवति) यदा तु सन्मात्रं जिज्ञासानिमित्तं भवति मेरोः सत्ता किं रूपोति यथा सर्षपस्य तथा मेरोः तस्मादप्रतिषेधोऽयमिति ।

अस्तु तर्ह्युपमानमनुमानम् ?—

प्रत्यक्षेणाप्रत्यक्षसिद्धेः ॥ ४६ ॥

प्रत्यक्षेणाप्रत्यक्षसिद्धेः । यथा प्रत्यक्षेण धूमधर्मेणोद्ध्व-  
गसादिनाऽप्रत्यक्षो धूमधर्मोऽग्निरनुमीयते तथा प्रत्यक्षेण गवा  
ऽप्रत्यक्षस्य गवयस्य प्रतिपत्तिरित्यप्रत्यक्षार्थप्रतिपादकत्वादुपमा-  
नमनुमानमिति ? । नापरिज्ञानात्—न भवतोपमानलक्षणं व्यज्ञायि ।

नाप्रत्यक्षे गवये प्रमाणार्थमुपमानस्य पश्याम  
इति ( १ ) ॥ ४७ ॥

न चाप्रत्यक्षे गवय उपमानार्थं पश्यामः । अथ प्र-  
त्यक्षे गवये क उपमानार्थः ? याऽसौ सज्ज्ञासज्ज्ञिसम्बन्धप्रति-  
पत्तिः स उपमानार्थः । एवं च नोपमानमागमो न प्रत्यक्षम्,  
न ह्यमागमात् प्रत्यक्षाद्वार्यं गवय इति (सं)प्रतिपद्यते ।

तथेत्युपसंहारादुपमानसिद्धेर्नाविशेषः ॥ ४८ ॥

परार्थत्वाच्च—परार्थं चोपमानं भवति—न हि यथा गौरेवं  
गवय इत्येतदागममन्तरेण सारूप्यमात्रपरिज्ञानमुपमानम् । न  
ह्यागममात्रं सारूप्यपरिज्ञानमन्तरेणोपमानं भवितुमर्हति । न  
चैवमनुमानम् । तस्माद्यथा लिङ्गलिङ्गिसम्बन्धस्मृत्यनुग्रहे  
सति लिङ्गपरामर्शोऽनुमानम्, तच्च प्रत्यक्षम्, तथाऽऽगमाहि-

तसंस्कारस्मृत्यपेक्षं सारूप्यप्रत्यक्षमुपमानमिति ॥

प्रतिपत्तिभेदाच्च—नानुमानमेवं भवति यथा धूमस्तथाग्निरिति । अस्त्युपमाने यथा गौरेवं गवय इति । यत्र प्रतिपत्तिभेदस्तत्प्रमाणान्तरम् । यथा प्रत्यक्षादनुमान, मपूर्वानधिगमादुपमानं न भवतीत्यनेन प्रत्युक्तम् ॥

( इत्युपमानपरीक्षा । )

अथावसरप्राप्तः शब्दः परीक्ष्यते । कः पुनरयं शब्दः ? । आप्तोपदेशः शब्द इत्युक्तम् । तस्याक्षेपो—न शब्दः प्रमाणं सत्यप्यप्रसिद्धेः—यस्माद् विद्यमानोऽप्ययं शब्दोऽश्रूयमाणो न प्रतिपत्तिहेतुः प्रतिपत्तिहेतुश्च प्रमाणमिति । विषयाभावाच्च—न प्रत्यक्षानुमानव्यतिरेकी विषयः शब्दस्यास्ति । न चाविषयं प्रमाणमिति । अविज्ञानात्मकत्वाच्च न प्रमाणम्,—यद्यत्प्रमाणं तत् तद्विज्ञानात्मकं यथा प्रत्यक्षम्, अविज्ञानात्मकं च न प्रमाणं घटादिवदेव । बाह्यकरणप्रत्यक्षत्वाच्च घटादिवदेव न प्रमाणम् । आत्मन्यसमवायात् न घटादिवदेव प्रमाणम् । आकाशगुणत्वात् च संख्यादिवन्न प्रमाणम् ?

यत् तावत् सत्यप्यप्रमितेरिति ? तन्नासिद्धत्वात्—न हि कदाचिच्छब्द उपलभ्यमानो न प्रमाणं भवत्यनुपलभ्यमानो (न) भवतीति नासौ प्रमाणम् । प्रमाणं हि नाम येन प्रमीयते । कदा च तेन प्रमीयते ? यदोपलभ्यते । यत् पुनरेतद्विषयाभावादिति । क एवमाह प्रत्यक्षानुमानव्यतिरेकी विषयो नास्तीत्यसिद्धो हेतुः यथा प्रत्यक्षादिभ्यो भेदस्तथोक्तम् । यत्पुनरेतद्विज्ञानात्मकत्वाद् बाह्यकरणप्रत्यक्षत्वात् आत्मन्यसमवायाच्चेति ? तन्नेकान्तात् प्रदीपवत्, प्रदीप एतत् सर्वमस्ति प्रमाणं च प्रदीपः प्र-

क्षाङ्गत्वादित्युक्तम्<sup>(१)</sup> । तस्मादनैकान्तिकत्वादहेतव एवेति । यत् पुनरेतदाकाशगुणत्वादिति ? अयमप्यनैकान्तिक एव—यथाकाशे यत् परिमाणं तन्महत्प्रत्ययकर्तृत्वात् प्रमाणं भवति तस्मादाकाशगुणत्वादिसयमप्यहेतुः ।

अनुमानं शब्दः स्मृत्यपेक्षत्वात्—यस्य स्मृत्यपेक्षित्वं तदनुमानं, स्मृत्यपेक्षश्च शब्दोऽर्थप्रत्यायने, तस्मादनुमानम् । त्रिकालविषयत्वाच्च—त्रिकालविषयमनुमानम्, तथा च शब्दस्तस्मादनुमानम् । अन्वयव्यतिरेकोपपत्तेश्च—यदन्वयव्यतिरेके तदनुमानम्, यथा धूमविशेषदर्शनमग्निमत्प्रतीतौ, तथा च शब्दोन्वयव्यतिरेकाभ्यामेवार्थं प्रतिपादयति तस्मादनुमानम्—

शब्दोऽनुमानमर्थस्यानुपलब्धेरनुमेयत्वात् ॥ ४९ ॥

इतश्चानुमानं शब्दोऽर्थस्यानुपलब्धेः । प्रत्यक्षेणानुपलभ्यमानार्थविषयत्वादिति सूत्रार्थः ॥

उपलब्धेरद्विप्रवृत्तित्वात् ॥ ५० ॥

इतश्चानुमानमुपलब्धेरद्विप्रवृत्तित्वात् । प्रमाणान्तरभावे उपलब्धि(हेतौ) भेदो दृष्टः यथा प्रत्यक्षेऽनुमाने च । अन्यथा हि प्रत्यक्षे उपलब्धिरन्यथाऽनुमाने, न त्वेवं शब्दे इति । तस्मान्न प्रमाणान्तरम् ॥

सम्बन्धाच्च ॥ ५१ ॥

सम्बन्धाच्च । सम्बद्धार्थप्रतिपादकत्वाच्चेति सूत्रार्थः सम्बद्धार्थप्रतिपादकमनुमानं तथा च शब्द इति ॥

यत्तावत् स्मृत्यपेक्षत्वादनुमानं शब्द इति ! तन्नानेकान्तात् । अनुमानेऽपि स्मृत्यपेक्षित्वमस्ति यथा संशये यथा-तर्के यथोपमान इति । एतेन त्रिकालविषयत्वं प्रत्युक्तम् । यत् पुनरेतदन्वयव्यति-

रेकोपपत्तेरिति ? । अन्वयव्यतिरेकोपपत्तिः प्रत्यक्षेऽपि—यथा यत्र घटस्तत्र घटज्ञानम् । यत्र नास्ति तत्र तदभाव इति । यत् पुनरेतदनुपलभ्यमानार्थविषयत्वादिति ? सत्यम् अनुपलभ्यमानार्थविषयमनुमानं, न पुनः स्वर्गापूर्वदेवताद्यर्थेषु लौकिकस्य प्रत्यक्षमनुमानं वा, अपि तु—

आप्तोपदेशसामर्थ्याच्छब्दादर्थे सम्प्रत्ययः ॥ ५२ ॥

आप्तोपदेशसामर्थ्याच्छब्दादर्थे सम्प्रत्ययः ॥

न ह्ययं शब्दमात्रात् स्वर्गादीन् प्रतिपद्यते । किं तु पुरुषविशेषाभिहितत्वेन प्रमाणत्वं प्रतिपद्य तथाभूताच्छब्दात् स्वर्गादीन् प्रतिपद्यते । न चैवमनुमाने, तस्मान्नानुमानं शब्द इति । एवं ( शब्दं ) चोल्लिखन्ती प्रतिपत्तिः शब्दान्नानुमानादिति । एतेनाद्विप्रवृत्तित्वं व्याख्यातम् । यत् पुनरेतत् सम्बन्धाच्चेति । अस्ति शब्दार्थयोः सम्बन्धोऽनुज्ञातोऽस्ति च प्रतिषिद्ध इति वाच्यवाचकभावलक्षणः सम्बन्धोऽनुज्ञातः—अस्य शब्दस्यायमर्थो वाच्य इति । यः पुनरयं स्वाभाविकः शब्दार्थयोः सम्बन्ध इति कैश्चिदभ्युपगम्यते स प्रतिषिद्ध इति । न स्वाभाविकः शब्दार्थयोः सम्बन्धोऽस्ति ।

कथम्—

प्रमाणतोऽनुपलब्धेः ( १ ) ॥ ५३ ॥

प्रमाणतोऽनुपलब्धेः । तत्र प्रत्यक्षेण तावच्छब्दार्थस्यानुपलब्धिरतीन्द्रियविषयत्वात् । यस्माच्छब्दस्यातीन्द्रियोऽप्यर्थो विषयस्तस्मान्न प्रत्यक्षेणोपलब्धिरिति । अनुमानेनोपलप्स्यत इति चेत् नानुमानेन विकल्पानुपपत्तेः । शब्दो वार्थदेशमुपसम्पद्यतेऽर्थो वा शब्ददेशम् उभयं वा । न तावदर्थः शब्ददेशमु-

( १ ) न्यायसूचीनिबन्धे सूत्रमिदं न दृश्यते ।

पसम्पद्यते—

पूरणप्रदाहपाटनानुपलब्धेश्च ( १ ) सम्बन्धाभावः ॥५४॥

पूरणप्रदाहपाटनानुपलब्धेः । आस्यैकदेशस्थानकरणोच्चारणीयः शब्द इति—अन्नाग्न्यसिशब्दोच्चारणे पूरणप्रदाहपाटनानि गृह्येन् । मूर्तिमान् महान् पदार्थो मोदकादिर्गवादिवदागच्छन्नुपलभ्येत । ततश्च लोकव्यवहार उच्छिद्येत । अथ शब्दोऽर्थान्तिकमुपसम्पद्यते ? तस्याप्यनुपपत्तिर्व्याघातात् । नित्यः शब्दः सन्तानवृत्त्या चागच्छतीति व्याहतम् । अथ नागच्छत्यर्थदेश एव भवतीति ! नित्यश्च भवति चेत्यनिवृत्तो व्याघातः । स्थानकरणप्रयत्नासम्भवाच्चार्यदेशे न भवति । अथ न गच्छति न भवति तत्र व्यज्यते । एको वितत्यावस्थित इति चेत् न सर्वार्थोपसब्धिप्रसङ्गात् । यदि सर्वशब्दा एव वितत्यावस्थिताश्च स्थानकरणादि (निमित्त) सन्निधाने सति व्यज्यन्त इति मन्यसे ? सर्वार्थानामुपलब्धिः प्राप्ता यदेकस्य व्यञ्जकं तच्छब्दान्तराणामपीति । वितत्यावस्थितश्च शब्दो व्यक्त इति स्वविषयं (२) व्याप्यावस्थाने सति यत्र क्वचनावस्थितानां गोशब्दाभिव्यक्तौ ककुदादिमदर्थप्रत्यायनं स्यात् सामान्यवदेतत्स्यात्—यथा सामान्यं स्वविषयं व्याप्यावस्थितं न च सर्वत्रोपलभ्यते तथा शब्दोऽपि स्वविषयं व्याप्यावस्थित इति नियमो भविष्यति ? न युक्तमेवं भवितुम्, सामान्यस्याश्रयोपलब्धिर्व्यक्तिहेतुः न च पुनः शब्दस्याश्रयोपलब्धिरस्ति न च वाच्ये वृत्तिस्तस्मादसमो दृष्टान्तः । यदि च ( ३ ) वाच्यार्थवृत्तिः शब्दः स्यात् वा-

( १ ) पूरणप्रदाहपाटनानुपपत्तेश्च—इति वृत्तौ ।

( २ ) स्वविषयप्राप्त्यवस्थाने इति २ पु० पा० ।

( ३ ) अपि च—पा० १ पु० ।

च्योपलब्धावकृतसमयेनापि प्रतिपद्येत—यथा सामान्यमकृतस-  
मयोऽपि प्रतिपद्यते इति । तस्मान्नानुमानादपि प्रतिपद्यते ।  
इतश्च स्वाश्रयादन्येनापि न सम्बन्धी शब्दः गुणत्वात् अन्येन  
गवादिना शब्दं प्रति समवायो(ऽपि)नास्ति शब्दस्याकाशवृत्ति-  
त्वात् । नापि शब्दार्थयोरेकार्थसमवायः ताभ्यामेकस्यानारम्भा-  
त् । उपमानात् प्रतिपत्स्यत इति चेत् ? न उपमानस्यापि नायं  
विषयः । आगमात् प्रतिपत्स्यत इति चेत् ! स एवात्र विचार्यते—  
किं शब्दार्थौ सम्बद्धावाहोस्विदसम्बद्धानिनि । यदिदं भवताभि-  
धीयते स्मृसाद्यपेक्षत्वादनुमानसाधर्म्यादिनुमानं शब्द इति ? तस्मा-  
देव नानुमानं, न हि तेनैव तस्य साधर्म्यमिति । अथ स्मृत्या-  
दिसाधर्म्याच्छब्दानुमानयोरेकत्वमेव ? तर्हेकं प्रमाणं प्राप्नोति ।  
अस्ति ह्यर्थपरिच्छेदकत्वं सर्वप्रमाणानां साधर्म्यमिति । भवत्वेकं  
प्रमाणं किन्नो बाध्यत इति ? । कथं न बाध्यत इति ? यदभीष्टं  
तन्निवर्तते । किमभीष्टं ? प्रत्यक्षानुमाने भिन्ने इति । अथ सामान्य-  
माश्रित्याभेदो देश्यते तदोपेक्षया वर्तितव्यम्, सामान्यमाश्रित्या-  
भेदो विशेषमाश्रित्य भेद इति न किञ्चिद्वाधितम् । न  
चानुमानं शब्दः स्वपरात्मप्रत्ययायकत्वात् । यत् स्वपरात्म-  
प्रत्यायकं तदनुमानं न भवति यथा प्रदीपः—प्रदीपो  
येनापि क्रियते तस्याप्युपलब्धिसाधनं भवति अन्यस्यापि । श-  
ब्दोऽप्येवं तस्मान्नानुमानमिति ॥

शब्दार्थव्यवस्थानादप्रतिषेधः ॥ ५५ ॥

शब्दार्थव्यवस्था(नदर्श)नादप्रतिषेधः । यादि शब्दार्थावस-  
म्बद्धौ स्याताम्, शब्दार्थप्रत्ययव्यवस्था न स्यात् । शब्दः  
सम्बद्धोऽर्थं प्रतिपादयति प्रत्ययनियमहेतुत्वात् प्रदीपवत् ।



यः प्रत्ययनियमहेतुः स सम्बद्धोऽर्थप्रत्यायको दृष्टः यथा प्रदीपः । शब्दश्चैवंधर्मा, तस्माच्छब्दोऽपि सम्बद्धोऽर्थप्रत्यायक इति । यद्वा प्रत्ययः पक्षीकर्तव्यः सम्बद्धाभ्यां शब्दार्थाभ्यां वस्तुप्रत्ययो भवतीति नियमात् कुण्डलीति प्रत्ययवदिति ॥

न सामयिकत्वाच्छब्दार्थसम्प्रत्ययस्य ॥ ५६ ॥

न सामयिकत्वाच्छब्दादर्थे सम्प्रत्ययस्य । न सम्बन्धकारितं शब्दार्थव्यवस्थानं, किं तर्हि ? समयकारितं, कः पुनरयं समयः ? । अभिधानाभिधेयनियमनियोगः समययुक्ते(१) शब्दार्थव्यवस्था भवतीति । कश्चित् च सम्बन्धोनुज्ञात इति यद्वोचाम समयं तद्वोचाम इति । सेयं शब्दार्थव्यवस्थाऽन्यथापि भवतीत्यहेतुः । अयं च वाच्यवाचकभावलक्षणः सम्बन्धः स्वाभाविकशब्दार्थसम्बन्धवादिनाप्यनुज्ञेयः । न हि स्वाभाविकसम्बन्धवादिनोऽनुपयुक्तशब्दार्थसम्बन्धस्य शब्दग्रहणाद्विशेषप्रत्ययो भवति । स पुनः समयः कुतः प्रत्येतव्यः ? पदज्ञानाल्लोकतश्चेति तदिदं समयशास्त्रं शब्दस्याविलोपार्थं प्रणीतम् । लोकतश्च समयो बोद्धव्यः मात्रादींस्तेषु तेष्वर्थेषु तांस्तान् शब्दान् प्रयुञ्जानानुपलभ्य सोऽपि तथैव शिक्षितस्तांस्तानेव शब्दांस्तेषु तेष्वर्थेषु प्रयुङ्क्ते न पुनरेनं लिपिमिव कश्चित् शिक्षयतीति ॥

जातिविशेषे चानियमात् ॥ ५७ ॥

जातिविशेषे चानियमात् । न स्वाभाविकः शब्दार्थयोः सम्बन्धः—यदि स्वाभाविकः शब्दार्थसम्बन्धोऽभविष्यन्न जातिविशेषे शब्दार्थव्यवस्थाऽभविष्यत् । अस्ति तु यथाकामं प्रयोगो जातिविशेषे यथाकामं प्रयोगो दृष्टः न तु स्वाभाविकेन सम्बन्धेन

द्वितीयेऽध्याये १ आह्निके ५८-५९ सूत्रम् । २६५

सम्बद्धानां जातिविशेषे व्यभिचारो दृष्टः न हि प्रदीपोऽस्माक-  
मन्यथा प्रकाशयत्यन्यथा जातिविशेष इति । जातिविशेषशब्देन  
पुनर्देशोऽभिधीयत इति ॥

( इति शब्दस्यानुमानाद्भेदः । )

तदप्रामाण्यमनृतव्याघातपुनरुक्तदोषेभ्यः ॥ ५८ ॥

तदप्रामाण्यमनृतव्याघातपुनरुक्तदोषेभ्य इति सूत्रम् ।  
तदित्यधिकृतशब्दाभिधानाच्छब्दविशेषाधिकारः यस्मात् प्राप्त-  
मपि प्रकरणेन शब्दं तच्छब्देन पुनरभिधत्ते, तत्र ज्ञापयति  
शब्दविशेषं प्रतीयं चिन्ता न तु शब्दमात्रम् । अन्यथैव वक्तव्य-  
म्—अप्रमाणं शब्दोऽनृतव्याघातपुनरुक्तदोषेभ्य इति । अ-  
प्रामाण्यमर्थस्याप्रत्यायकत्वम्, अनृतत्वमयथार्थ्याभिधानम्, व्या-  
घातः पदयोर्वाक्ययोर्वा सहाम्भवः, पुनरुक्तं पूर्वाभिहितार्था-  
भिधानम् । उदाहरणानि भाष्ये । तत्रानृतत्वे हेतुः फला-  
दर्शनम् । अग्निहोत्रं जुहुयादिति विधिवाक्यम् । अस्य  
व्याघातः कालासम्भवेन उदितानुदितसमयाध्युषितप्रतिषेधो,  
न चान्यः कालो विद्यते यत्राग्निहोत्रहवनं स्यात् । उदि-  
तानुदितसमयाध्युषितवाक्यानां वा परस्परविरोधः । प्रथमो-  
त्तमोत्तमयोस्त्रिरभिधाने पुनरुक्तम् । उदाहरणं भाष्ये ।  
दृष्टान्तत्वेनैतानि वाक्यान्युपन्यस्य एककर्तृकत्वेन शेषवाक्या-  
नामप्रमाणत्वमिति । अग्निहोत्रादिवाक्यानां वा प्रमाणत्वप्राति-  
षेधो वैदिकत्वेन तदन्यवाक्यवत् । पुनरुक्ततायां पूर्वमुत्तरं वा न  
वाच्यमेकेन प्रतीयमानत्वात्(१) ॥

न कर्मकर्तृसाधनवैगुण्यात् ॥ ५९ ॥

( १ ) प्रणीयमानत्वात्—पा० १ पु० ।

न कर्मकर्तृसाधनवैगुण्यात् । यत्तावदनृतत्वादप्रमाणानि वेदवाक्यानि फलादर्शनादिति ? तदत्र सम्प्रधार्यम् । किं फलादर्शनं वेदवाक्यानामप्रमाणत्वादाहो कर्मकर्तृसाधनवैगुण्यादिति ? । वयं तु ब्रूमः (न) कर्मकर्तृसाधनवैगुण्यादिति, फलादर्शनात् तु कारणानामसामग्न्यं गम्यते, इष्टेः कारणसाधनत्वाच्चाऽविरोधः । न चेयमिष्टिर्मया साक्षात् पुत्रकारणत्वेनाभ्युपगम्यते, अपि तु पितराविष्टया संप्रयुज्यमानौ पुत्रं जनयत इति । तत्र न ज्ञायते किं पित्रोरसादगुण्यात् पुत्रजन्म न भवति ? आहोस्त्रिदिष्टेरसादगुण्यादिति ? । मन्त्राश्चेष्टिसाधत्वेन प्रयुज्यमाना इष्टयङ्गं भवन्ति(१) तत्रापि न ज्ञायते किमिष्टिमन्त्राणां वैगुण्यान्न सम्पन्ना ? आहो दर्भेन्धनादेः(२) कारणस्य वैगुण्यादिति ?—यथैव मन्त्राणां न्यूनाधिकभावेन प्रयुज्यमानानामिष्टिर्न निर्वर्त्यते तथा दर्भेन्धमादेरपि साधनस्य वैगुण्यादिति ? । न केवलं साधनवैगुण्यादेवेष्टेरनाभिनिर्दिष्टिस्तथेष्टेः साधयितुः कर्मणश्चासादगुण्यादिति ? । उपेत्येष्टिसम्पदं(३) न केवलैवेष्टिः कारणमित्युक्तम् । तत्र पुत्रजन्मादर्शनेन न युक्तं मनुष्यधर्मणो वक्तुम् मन्त्राणामसामर्थ्यात् पुत्रानुत्पत्तिरिति । उभयथा दृष्टत्वात् सन्देह इति चेत् ! न अभ्युपेतहानेः । अथ मन्यमे त्रिकारणं पुत्रजन्म, तत्रान्यतरकारणवैकल्यात् पुत्रो न भवतीति कारणवैकल्यं गम्यते—तत्र यथैव पित्रोर्वैगुण्यात्—पुत्रानुत्पत्तिस्तथा मन्त्राणामप्रमाणत्वादिति सन्दिह्यते ? । नाभ्युपेतहानेः—पूर्वं भवताऽभ्यधायि वेदोऽप्रमाणमिति, अधुना त्वभिधीयते सन्दिग्धं प्रमाणत्वमित्येवं ब्रुवता

( १ ) सम्भवन्ति—पा० १ पु० । ( २ ) दर्भेन्धमादे—पा० १ पु० ।

( ३ ) उपेक्षेष्टिसम्पदम्—पा० १ पु० ।

पूर्वो वादस्त्यक्तो भवति । समानामिति चेत् ?—अथ मन्यसे समानमेतद्भवतोऽपि—किं पित्रोर्वैगुण्यात् पुत्राजन्म ? वेदवाक्यानामप्रामाण्याद्भवेति सन्दिह्यते ? । नासाधनात्—न मयैतत् साध्यते वेदवाक्यानि प्रमाणमप्रमाणं वेति, भवता तु साध्यते । तत्र मया भवतः साधनान्यतरवैकल्यात्(१) पुत्राजन्म न भवतीति सन्दिग्धो हेतुरुपादिश्यते तत्सहकारित्वाच्चोपदेशो दारुमथनवादिति । नेयमिष्टिः साक्षात्कारणत्वेन पुत्रजन्मन उपादिश्यते, अपि तु ‘पुत्रकाम इष्टिं कुर्वीत’ इति । यथा ‘ऽग्निकामो दारुणी मथीया’दिति उपदेशस्तत्र कर्तृकर्मणोर्वैगुण्यादाग्निर्न भवतीति नोपदेशवैयर्थ्यं तथेहापीत्यदोषः । सामस्त्ये फलनिष्पत्तिदर्शनाच्च—यत्र समस्तानि कारणानि तत्र फलाभिनिर्वृत्तिर्दृष्टेत्यदोषः । यच्चेदं वाक्यं “तदप्रामाण्यमनृतव्याघातपुनरुक्तदोषेभ्यः” इति । तदपि वेदवाक्यस्य पक्षीकृतत्वादव्यापकम् । अथ यान्येवंधर्मकाणि वाक्यानि तानि पक्षीक्रियन्ते ? तेष्वप्येषां धर्माणां विशेषणत्वेनोपयुक्तत्वादप्रामाण्यप्रतिपादको हेतुर्वक्तव्यः । अनृतत्वादप्रामाण्यमिति चेत् ? किमिदमनृतत्वं नाम ? यद्ययथार्थाभिधानं ? नन्वयमेव प्रतिज्ञार्थोऽप्रमाणमिति । अनृतत्वं वाऽसिद्धमित्युक्तमेतत् ॥

यत् पुनरेतद्व्याघातदोषादिति—

अभ्युपेत्य कालभेदे दोषवचनात् ॥ ६० ॥

अभ्युपेत्य कालभेदे दोषवचनान्न व्याघातः । अग्न्याधानकाल एवायं नियमपरिग्रहः—‘उदिते होतव्यमनुदिते होतव्यं समयाध्युषिते होतव्य’मिति । सोऽयमभ्युपेत्य कालं यदाऽतिक्रामति

तदाऽभ्युपेतकालातिक्रमान्निन्द्यते निन्दावचनेन । न च व्याघातः उ-  
भयप्रतिषेधानभिधानान्नेदमन्यथा, यदि पुनरेतदुभयप्रतिषेधाभिधानं  
स्यात् भवेदयं प्रसङ्गो व्याघात इति, न पुनरेतानि प्रतिषेधवाक्यानि  
उदिते होतव्यमित्येवगादीनि, तस्मादप्रसङ्गोऽयमिति । अथ पुन-  
रेतानि वाक्यानि होमविधेः प्रतिषेधकानि स्युः ? तदोदितादि-  
ग्रहणं व्यर्थमेवं हि वक्तव्यम्—अग्निहोत्रं जुहुयादिति यद्वाक्यं तन्न  
कर्तव्यमिति । एवं च सङ्गतार्थता—यथैतद्व्याख्यानमेवं पूर्वोत्तरे  
वाक्ये सङ्गते भवतः हवनमनूद्य कालविशेषविधानादिति ।  
एवमेतन्न पुनर्यथाऽस्माभिर्व्याघातोऽभिधीयत इति नियमहेतुर्व-  
क्तव्यः ? इदमेवोदितादिवाक्यं नियमहेतुः । कथमिति ? । इदं  
पुनर्वाक्यं(तावद्वक्तव्यं) कामतो वा कल्प्येत अभिहितं वाऽनूद्यत ?  
इति । अभिहितानुवादो न्यायः । तत्र हि प्रमाणानामविसंवादा-  
दिति न व्याघात इति ॥

यत्पुनरेतत् पुनरुक्तदोषात् ? न पुनरुक्तदोषः—

अनुवादोपपत्तेश्च ॥ ६१ ॥

अनुवादोपपत्तेः । पुनरुक्तं नाम तस्यैवार्थस्यानङ्गीकृत-  
विशेषस्य सतः पुनर्वचनम् । अनुवादस्तु पुनःश्रुतिसामर्थ्या-  
दङ्गीकृतविशेषस्यार्थस्य वादः । एवं सति यथोक्तो न दोषः ।  
उदाहरणं भाष्ये । पुत्तकामेष्टिवाक्यानि प्रमा वेदैकदेशत्वात् “भू-  
मिरावपनं मह”दिति वाक्यवत् इतश्च पदादिनियमात् “द्वादश-  
मासाः संवत्सर” इति वाक्यवत् । इतश्च कर्तृविशेषाभिहितत्वात्  
“अग्निर्हिमस्य भेषज”मिति वाक्यवत् ॥

वाक्यविभागस्य चार्थग्रहणात् ॥ ६२ ॥

समस्तानि वा वेदवाक्यानि पक्षीकृत्याभिधीयन्ते प्रमाणं

वेदवाक्यानि अर्थविभागवत्त्वात् मन्त्रादिवाक्यवत्—यथा मन्त्रादिवाक्यान्यर्थविभागवन्ति, अर्थविभागवत्त्वे सति प्रामाण्यं, तथा च वेदवाक्यान्यर्थविभागवन्ति तस्मात् प्रमाणमिति ॥

विभागश्च त्रिविधो भवति—

विध्यर्थवादानुवादवचनविनियोगात् ॥ ६३ ॥

विध्यर्थवादानुवादवचनविनियोगात् । त्रिधा खलु ब्राह्मणवाक्यानि भवन्ति विधिवचनानि, अनुवादवचनानि, अर्थवादवचनानि च ॥

विधिर्विधायकः ॥ ६४ ॥

तत्र विधिर्विधायकः । यद्वाक्यं विधायकं—देशकं स विधिः । विधिस्तु नियोगोऽनुज्ञा वा—यद्वाक्यं विधत्ते इदं कुर्यादिति स नियोगः । अनुज्ञा तु—यत् कर्तारमनुजानाति(१) तदनुज्ञावाक्यम्, यथाऽग्निहोत्रवाक्यमेवैतत् साधनावाप्तिप्रवृत्तिपूर्वकत्वमनुजानाति ॥

स्तुतिर्निन्दा परकृतिः पुराकल्प इत्यर्थवादः ॥ ६५ ॥

स्तुतिर्निन्दा परकृतिः पुराकल्प इत्यर्थवादः । एषामुदाहरणानि भाष्ये ॥

विधिविहितस्यानुवचनमनुवादः ॥ ६६ ॥

विधिविहितस्यानुवचनमनुवादः । विध्यनुवचनं चानुवादः । विधिविहितानुवचनं च । पूर्वः शब्दानुवादः परोऽर्थानुवादो, यथा पुनरुक्तं द्विविधं शब्दपुनरुक्तमर्थपुनरुक्तं च । शब्दपुनरुक्तमनिस्रो ऽनित्य इति । अर्थपुनरुक्तमनित्यो निरोधधर्मक इति ॥

नानुवादपुनरुक्तयोर्विशेषः शब्दाभ्यासोपपत्तेः ॥ ६७ ॥

नानुवादपुनरुक्तयोर्विशेषः शब्दाभ्यासोपपत्तेः । कोऽस्य

सूत्रस्यार्थः ? । प्रतीतार्थशब्दाभ्यासोऽनुवादपुनरुक्तयोः साम्यम्, पुनरुक्तेऽपि प्रतीतार्थः शब्दोऽभ्यस्यते, अनुवादेऽप्येव, मतः प्रतीतार्थशब्दाभ्यासादुभयमसाधिवति ॥

शीघ्रतरगमनोपदेशवदभ्यासान्नाविशेषः ॥ ६८ ॥

शीघ्रतरगमनोपदेशवदभ्यासान्नाविशेष इति । यथा शीघ्रं गम्यतां शीघ्रतरं गम्यतामिति तरपा क्रियातिशयो गम्यते तथाऽनुवादलक्षणेनाप्यभ्यासेन क्रियातिशयोऽभिधीयत इति । अस्य प्रयोगः । अर्थवाननुवादलक्षणोऽभ्यासः प्रत्ययविशेषहेतुत्वात् शीघ्रतरगमनोपदेशवदिति । यथा(१) शीघ्रशब्दाच्छीघ्रतरशब्दः प्रयुज्यमानः प्रत्ययविशेषहेतुत्वान्न पुनरुक्तदोषं लभते(२) तथाऽनुवादलक्षणोऽप्यभ्यासः प्रत्ययविशेषहेतुत्वान्न पुनरुक्तदोषं लप्स्यत इति । कः पुनरसौ विशेषो भवतीति ? वक्तव्यस्तदुच्यते । आद्ये पचतुशब्दप्रयोगे पाको निर्वर्तनीय इति पक्तुः प्रत्ययो भवति, द्वितीयात् तु पचतुशब्दादवधारणप्रत्ययो भवति, मयैव पक्तव्यमिति, सातत्यप्रत्ययो वा भवति सततं मया पक्तव्यमिति, अध्येषणप्रत्ययो वा भवति मामेवायमधिकुरुत इति । आशुप्रत्ययो वा भवति आशु मया पक्तव्यमिति, एवं श्रोतुः । यथा च श्रोतुस्तथा वक्तुरप्येते (एव) प्रत्यया भवन्तीति । पुनरुक्ते तु न कश्चिद्विशेषो गम्यत इति महान् विशेषः पुनरुक्तानुवादयोः । एवमन्योऽप्यनुवादस्य प्रयोगो वाक्ये बोद्धव्य इति ॥

किं पुनः प्रतिषेधहेतूद्धारादेव प्रमाणता वेदवाक्यानां सिद्धा ? न । न किं कारणम् ? । न साधनमन्तरेण सिद्धिरस्तीति ।

( १ ) अथ इति २ पु० पा० ।

( २ ) न भवति इति २ पु० पा० ।

कुतस्तर्हि ? प्रमाणतः । किं तत् प्रमाणम् ? अर्थविभागवत्त्वम्—

मन्त्रायुर्वेदप्रामाण्यवच्च तत्प्रामाण्य-

मासप्रामाण्यात् ॥ ६९ ॥

मन्त्रायुर्वेदप्रामाण्यवच्च तत्प्रामाण्यमासप्रामाण्यात् । चशब्दः पूर्वहेत्वनुकर्षणार्थः । यथा मन्त्राऽऽयुर्वेदवाक्यानि पुरुषविशेषाभिहितत्वात् प्रमाणं, तथा वेदवाक्यानीति पुरुषविशेषाभिहितत्वं हेतुः । किमायुर्वेदस्य प्रामाण्यं ? यत् तदायुर्वेदेनोपदिश्यते—इदं कृत्वेष्टमधिगच्छति इदं कृत्वाऽनिष्टं जहाति, तस्यानुष्ठीयमानस्य तथाभावोऽविपर्ययः एतत् प्रामाण्यम् । किंकृतमेतत् ? आसप्रामाण्यकृतम् । किं पुनराप्तानां प्रमाणत्वम् ? साक्षात्कृतधर्मता—यं ते पदार्थमुपादिशन्ति स तैः साक्षात्कृतो भवतीति । भूतदया च—यस्मै चोपादिशन्ति तं प्रत्यनुकम्पा भवति । यथा-परिज्ञातार्थचिरूयापयिषा चास्य भवति(१) । एतेन त्रिविधेन विशेषणेन विशिष्टो वक्ता आप्तः । तेन य उपदेशः क्रियते स प्रमाणमिति । दृष्टार्थवाक्याविसंवादेन वा शेषानुमानं—यद्वाक्यं दृष्टार्थं यथा वा “ग्रामकामो यजेते”त्येवमादि तेन शेषानुमानं प्रमाणमिति(२) । लौकिकमपि वाक्यमनेनैव त्रिप्रकारेण विशेषणेन(३) विशिष्टस्य वक्तुः प्रमाणं भवति । अस्य प्रयोगः । प्रमाणं वेदवाक्यानि वक्तृविशेषाभिहितत्वात् मन्त्रायुर्वेदवाक्यवदिति । एककर्तृकत्वेन वा मन्त्रायुर्वेदवाक्यानि पक्षीकृत्यालौकिकविषयप्रतिपादकत्वेन वैधर्म्यहेतुर्वक्तव्यः ।

पौरुषेयत्वमसिद्धं नित्यत्वादिति चेत् ?—अथ मन्यसे नित्यानि

( १ ) यदि भवति—पा० १ पु० ।

( २ ) प्रमाणत्व इति—पा० २ पु० ।

( ३ ) विशेषेण इति—पा० २ पु० ।



वेदवाक्यानि नित्यत्वाच्चैषां प्रामाण्यं तस्मात् पौरुषेयत्वमसिद्ध-  
म् ? । नासिद्धत्वात्—सिद्धे नित्यत्वे एतद्युक्तं, तच्च न सिद्धमतो न  
युक्तमेतत् । यदि न नित्यानि कथं प्रमाणं ? प्रमेयप्रतिपादकत्वात्  
प्रमाणं न निश्चत्वात् ।

केचित्तु ब्रूवते न किञ्चिन्निश्चं प्रमाणमस्तीति प्रमा-  
णत्वादेवानित्यानीति ? । तच्च न सम्योगेति पश्या-  
मः नित्यमपि प्रमाणं यथा मनः आत्मा च, प्रमाणशब्दस्य  
समुदायवाचित्वात्—अयं खलु प्रमाणशब्दः समुदाये वर्तते ।  
तत्र नित्यमनित्यं चानेकं समुदायि प्रमाणस्याङ्गत्वात् प्रमाण-  
मित्युच्यते यथा प्रदीपः एवं च निश्चमपि प्रमाणमस्तीति ।  
यदा च परमाण्वादि नित्यमितरवस्तुसाधकत्वेनोपादीयते तदा  
परमाण्वादेर्नित्यस्य प्रमाणभावात् प्रमाणत्वादनित्य इत्ययं नैका-  
न्तो भवतीत्यनुत्तरमेतत् ।

तस्माद्युक्तमर्थविभागवत्त्वादनित्यत्वं लौकिकवाक्यवादि—  
यथार्थविभागवन्ति लौकिकवाक्यानि तथा च वेदवाक्या-  
नि तस्मान्न नित्यानीति । लौकिकान्यपि नित्यानीति  
चेत्—अथ मन्यसे यान्यप्येतानि लौकिकवाक्यानि अर्थ-  
विभागवन्ति तान्यपि नित्यानीति ? अर्थविभागो न स्यात्  
योऽयमर्थविभागो लौकिकवाक्ये स न स्यात्, दृष्टस्तु । तान्य-  
नित्यानीति चेत् ? विशेषहेतुर्वक्तव्यः तुल्ये चार्थविभागवत्त्वे तुल्ये  
चार्थप्रतिपादकत्वे लौकिकान्यनित्यानि वैदिकानि नित्यानीति  
विशेषहेतुर्वक्तव्यः ? । तुल्यं भवतोप्यनित्यत्वे विशेषहेतुर्वक्तव्य  
इति ? । उक्तोर्थविभागवत्त्वं हेतुः । इतश्च वर्णवत्त्वाद्वर्णवन्ति लौकि-  
कवाक्यानि अनित्यानि तथा च वेदवाक्यानि, तस्मात् तान्य-  
प्यनित्यानि । इतश्च सामान्यविशेषवत्त्वे साति श्रोत्रग्राह्यत्वात्

लौकिकवाक्यवत् । इतश्च पदवत्त्वात् लौकिकवाक्यवत् । दर्शनस्य परार्थत्वादिति चेत् ?—अथ मन्यसे दर्शनं परार्थं दर्शनशब्द उच्चारणार्थः उच्चारणं परप्रतिपादनार्थम्, न हि कश्चिदात्मप्रतिपत्तये शब्दमुच्चारयति, यदि चायं नित्यो भवति शब्दादर्थप्रत्ययो युक्तः, अथानित्य उत्पन्नप्रध्वंसी ततोऽस्य श्रोतुः नित्यमपूर्वः श्रोत्रविषयमेति, न चापूर्वश्रवणात् प्रतिपत्तिर्युक्ता, न हि नारिकेलद्वीपवासिनोऽप्रसिद्धगोश्रवणात् ककुदादिमदर्थप्रतिपत्तिर्भवति, तथा चानित्यत्रादिनः सर्वे शब्दाः (तथा) तस्मादस्यापि शब्दात् प्रत्ययनियमो न प्राप्त इति ? । नानेकान्तात्—क्षणविध्वंसिषु प्रदीपादिषु अपूर्वस्य प्रत्यायनं दृष्टमिति ? । नोदाहरणवैधर्म्यात् प्रदीपोनाख्यातः प्रकाशनीयार्थसम्बन्धात् प्रकाशनीयार्थसम्प्रतिपत्तिं करोति न पुनरनाख्यातः शब्द इति । कः पुनरेवमाह अनाख्यातः शब्दः प्रतिपादयति इति ? । सम्बन्धस्यादर्शनादाख्यानमनुपपन्नम् । उक्तमेतद्यथा न शब्दार्थयोः प्राप्तिलक्षणः सम्बन्धोऽस्तीति । वाच्यवाचकभावलक्षणस्तु पौरुषेयः सम्बन्धः स च कृतक इति । स च संसारानादित्वात् लोकतोऽवगम्यते । ये तु संसारमादिमन्तं वर्णयन्ति त एवमुपालभ्याः । अथ योऽयमभिलापो नित्यावर्णा(वेदा) इति, स कथं? सम्प्रदायस्याविच्छेदात् तान्येव वेदवाक्यानि मन्वन्तरचतुर्युगान्तरेषु सम्प्रदायाभ्यासाविच्छेदेन प्रवर्तन्ते तदपेक्षया लौकिकाः शब्दान् प्रयुज्जन्ते नित्या वेदा इति । यथा निसाः पर्वताः निसाः सरित इति । तन्मन्त्रादिवाक्येषु समानम् । कुत एवं सम्प्रदायाविच्छेदात् नित्यत्वं न पुनर्नित्यत्वादेव ? अनित्यत्वोक्तप्रमाणाविघातात्—यानिमयाऽनित्यत्वे प्रमाणान्युपन्यस्तानि तानि न विहन्यन्ते तेषामविघातादनित्यत्वे सति सम्प्रदायाविच्छेदात् नित्यत्वोपचार इति ॥

इति—औद्ध्योतकरे न्यायवार्त्तिके द्वितीयस्याध्यायस्याद्यमाह्निकम् ॥

## अथ द्वितीयमाहिकम् ।

न चतुष्टमैतिह्यार्थापत्तिसम्भवाभावप्रामाण्यात् ॥ १ ॥

प्रत्यक्षानुमानोपमानशब्दाः प्रमाणानीति सूत्रम् । तस्या-  
क्षेपः न चतुष्टमैतिह्यार्थापत्तिसम्भवाभावप्रामाण्यात् । अस्यार्थः  
अयथार्थोऽयं प्रमाणोद्देश इति । न चत्वार्येव प्रमाणानि ऐति-  
ह्यार्थापत्तिसम्भवाभावा अपि प्रमाणानीति । संशयव्युदासार्थं वा  
ऐतिह्यादय उपदिश्य प्रतिषिध्यन्ते । प्रत्यक्षादीनि च प्रमाणानि  
ऐतिह्यादीनि चेति केचित् मन्यन्ते तत्र श्रोतुः संशयः स्यात् किं  
विद्यमाना ऐतिह्यादयो नोक्ता अथाऽविद्यमाना इति ? विधिन्यू-  
नतापरिहारार्थं वा प्रकरणम् । विद्यमानान्यैतिह्यादीनि नो-  
क्तानीति विधिवाक्यहीनं (शब्द) शास्त्रं स्यात् । दोषवतां दोषान-  
भिधानात् दोषहीनं वा शास्त्रं स्यात् । इत्यत्र उद्दिश्य निवर्त्य-  
न्ते—दोषवन्त ऐतिह्यादय इत्यतो नाभिधीयन्त इति । दोष-  
स्तर्हि वक्तव्यः ? अथ दोषो नाभिधीयते दोषहीनं शास्त्रमिति  
तत्परिहारार्थं प्रकरणमुपक्षिप्यते । प्रत्यक्षादिष्वन्तर्भावप्रदर्शनार्-  
थं वा—ऐतिह्यादीनि प्रत्यक्षादिष्वन्तर्भावयितुं ये यत्रान्तर्भवन्ति  
तत्र तेषां प्रदर्शनार्थं प्रकरणमिति । सिद्धत्वादनारम्भः ?—नन्वय-  
मर्थः चत्वार्येव प्रमाणानीत्यस्मिन्नेव विभागोद्देशसूत्रे सिद्ध इति  
सिद्धत्वात् पुनरनारम्भ इति ? । न । अवधारणप्रयोजनस्य इतः-  
(श्व) सिद्धेः—येन न्यायेन चत्वार्येव प्रमाणानीत्येतद्वस्थाप्यते स  
न्याय इह प्रकरणे वर्णन इति तस्मादारभ्यमेवेति ।

किमिदमैतिह्यं नाम ? अनिर्दिष्टवक्तृकं प्रवादपारम्पर्यमिति  
होचुर्दृष्टाः कथयन्तीति । अर्थादापत्तिरर्थापत्तिः—आपत्तिः—प्राप्तिः  
प्रसङ्गः यस्मिन् वाक्ये विधीयमानादर्थादन्योऽर्थ आपद्यते साऽर्था-

पत्तिः—यथाऽसत्सु मेघेषु दृष्टिर्न भवतीति, किमत्रार्थादापद्यते सत्सु भवतीति । सम्भवो नामाविनाभाववर्त्तिनोऽर्थस्य ग्रहणादन्यसत्ताविज्ञानम्—यथा द्रोणस्य ग्रहणादाढकस्य सत्तेति । अभावो नाम प्रत्यनीकस्य ग्रहणात् तद्विरोधिनो ग्रहणम्—यथा विधारके वायवभ्रसंयोगे सति गुरुत्वप्रतिबन्धादपां पातः प्रतिषिद्धः तदपामपातेन विरोधिनं वायवभ्रसंयोगं प्रतिपद्यते इति ।

तान्येतान्यैतिह्यादीनि एवम्भूतानीति लक्षणाभेदादेनेष्वेवान्तर्भवन्ति इति न पृथगुच्यन्ते । विषयाभावाच्च—न प्रत्यक्षादिप्रमाणव्यतिरेकेण विषया ऐतिह्यादीनां सम्भवन्त्यनश्च न प्रमाणान्तराणि । अथ प्रयोजनभेदात् भिद्यन्त इति मन्यसे ? एवं तर्ह्यष्टत्वं निवर्तते—यदभ्युपगतं प्रमाणाष्टत्वं, तन्निवर्तते प्रयोजनभेदात् प्रमाणभेदमभ्युपगच्छत इति । एककरणश्च प्रयोजनभेदो दृष्ट इत्यनेकान्तः । यथैकं चक्षुरनेकनीलादिभिन्नरूपग्रहणप्रयोजनमिति । इन्द्रियानेकत्वं वा । अथ प्रयोजनभेदाद्धेदं मन्यसे ? एकमिन्द्रियमनेकं प्राप्नोति । अथ विषयसामान्याव्यतिरेकादेकमिन्द्रियं ? न युक्तस्तर्हि प्रतिषेधो न चतुष्ट्वमैतिह्यार्थापत्तिमम्भवाभावप्रामाण्यादिति ॥

यद्येतानि प्रमाणानि न प्रमाणान्तराणि क तर्ह्यन्तर्भवन्तीति वक्तव्यम् ? अन्तर्भावप्रदर्शनार्थं सूत्रम्—

शब्द ऐतिह्यानर्थान्तरभावादनुमानेऽर्थाप-

त्तिसम्भवाभावानर्थान्तरभावाच्चाप्रतिषेधः ॥ २ ॥

शब्द ऐतिह्यानर्थान्तरभावादनुमानेऽर्थापत्तिमम्भवाभावानर्थान्तरभावाच्चाप्रतिषेधः । शब्द ऐतिह्यमन्तर्भवति समानलक्षणत्वान्न शब्दलक्षणमैतिह्यान्निवर्तते सोऽयं भेदः सामान्येन संगृहीतः । अनुमानेऽर्थापत्तिमम्भवाभावानामन्तर्भावः समान-

नलक्षणत्वात् । कथमर्थापत्तिरनुमानेन संगृह्यते ? । द्वयोरेकतरप्रतिषेधस्य द्वितीयाभ्यनुज्ञाविषयत्वात् । यत्र यत्र द्वयोर्वस्तुनोरेकतरद्रस्तु प्रतिषिध्यते तत्र तत्र द्वितीयाभ्यनुज्ञा दृष्टा—यथा दिवा न भुङ्के इत्यभिधानाद्रात्रौ भुङ्के इति गम्यते ।

एके तु ब्रुवते नेयमर्थापत्तिर्दिवा न भुङ्के इति । अत्र किलाऽवधारणद्वयं दिवा न भुङ्के एव, दिवैव न भुङ्के इति चो, भयप्राप्तौ न वक्तव्यं रात्रौ भुङ्के इति ? । एतव तु न सम्यगसम्भवात्—दिवा न भुङ्के एव इत्ययमर्थोऽसम्भवेन निराकृतः न हि कश्चिदिवा न भुङ्क एव भुञ्जानोऽपि तावन्न भुङ्क एव किं पुनरभुञ्जान इति । तस्मादसम्भवेनार्थस्य निराकृतत्वात् कालप्रतिषेधोऽनेन दिवा न भुङ्क इति । अन्यथाऽनर्थकं स्यात् क्रियान्तरप्रतिषेधनिवृत्तेरसम्भवेन निराकृतत्वात् कालप्रतिषेधस्यानभ्युपगमात् अनर्थकं वाक्यम् । भवत्वनर्थकं किं नो बाध्यते? यदभ्युपगतं तन्निवर्तते । किं चाभ्युपगतम्? क्रियान्तरप्रतिषेधो (यत्र) न कालप्रतिषेध इति । न चेदनर्थकं तस्माद्द्वयोरेकतरप्रतिषेधे द्वितीयाभ्यनुज्ञानादनुमानमेवार्थापत्तिः । कतमदेवानुमानं ? सामान्यतोदृष्टम् । एतेन सम्भवाभावौ व्याख्यातौ । सम्भवोऽनुमानम्, अभावोऽप्यनुमानमेव । तच्च वर्णितम् । अनयोरपि सामान्यतोदृष्ट एवान्तर्भाव इति । तदेवमन्तर्भावात् पृथगनुपदेश इति । ( मन्यसे )

सत्यमेतानि प्रमाणानि न तु प्रमाणान्तराणीत्युक्तम्, तत्रार्थापत्तेः प्रमाणभावाभ्यनुज्ञा नोपपद्यते—

अर्थापत्तिरप्रमाणमनैकान्तिकत्वात् ॥ ३ ॥

तथाहि इयमर्थापत्तिरप्रमाणमनैकान्तिकत्वात् । येयं भवताऽर्थापत्तिः प्रमाणत्वेन प्रतिपाद्यते सा नप्रमाणं, अप्रमाणमिति नार्थस्यैकदापि प्रतिपादिका । यथा मेघेष्वसत्सु दृष्टिर्न भवतीति

अर्थादापन्नं सत्सु भवतीति, सत्स्वप्येकदा न भवतीति अनैकान्तिकी ! । अर्थापत्तिमात्रस्य पक्षीकरणे ऽनैकान्तिकत्वमव्यापकम्-यदि तावदर्थापत्तिमात्रं पक्षयसि ततोर्थापत्तेरनैकान्तिकत्वमशक्यम् । अथानैकान्तिकी या सा पक्षीक्रियते ? तदाभ्युपगमो वयमपि ब्रूमोनैकान्तिक्यप्रमाणमिति(१) हेतुश्च नास्ति—हेतोः प्रतिज्ञाविशेषणत्वात्—यदनैकान्तिकं तदप्रमाणमिति प्रतिज्ञा तत्र हेतुर्नास्ति, न चायमर्थः साध्य इति हेत्वभावः व्याघातश्चाभ्युपगमात् । याऽनैकान्तिक्यर्थापत्तिः सा प्रमाणं न भवतीति ब्रुवता ऐकान्तिकी सा प्रमाणमित्यभ्युपगतं भवति । अनर्थकं चेदमभिधानम्—याऽनैकान्तिक्यर्थापत्तिः सा न प्रमाणमिति ॥

यामपि भवानर्थापत्तिं मन्यते साऽपि नानैकान्तिकी—

अनर्थापत्तावर्थापत्त्यभिमानात् ॥ ४ ॥

अनर्थापत्तावर्थापत्त्यभिमानात् । नेयमर्थापत्तिरनैकान्तिकी । अर्थापत्तिश्च सत्सु मेघेषु दृष्टिर्भवतीति । सेयमनैकान्तिकी कथं न सत्सु भवत्येवेति अपि तु सत्सु भवतीति । यत्तु सत्सु मेघेषु दृष्टिर्न भवतीति ? कारणप्रतिबन्धोऽसौ, न तदर्थापत्तेः प्रमेयम्, किं त्वस्याः प्रमेयं कारणे सति (कार्यं) भवतीति । सेयमनैकान्तिकी कथं स्यात् । यद्यस्यपि कारणे कार्यमुत्पद्यते तत्तु न दृष्टमिति न कदाचिदनैकान्तिकत्वम् ॥

प्रतिषेधाप्रामाण्यं (वा) चानैकान्तिकत्वात् ॥ ५ ॥

प्रतिषेधाप्रामाण्यं चानैकान्तिकत्वात् । योऽयं भवता प्रतिषेधः क्रियते अर्थापत्तिर्न प्रमाणम् अनैकान्तिकत्वात्—अयमप्यनैकान्तिकः सत्ताऽप्रतिषेधात् नानेन प्रतिषेधेनार्थापत्तेः

सत्ता प्रतिषिध्यते । कथं न सत्ताप्रतिषेधः ? यस्मादर्थपत्तेर्विशेषः प्रतिषिध्यते नार्थापत्तिमात्रं तेन सत्ताऽप्रतिषेधादनैकान्तिको भवति । अथ मन्यसे न प्रतिषेधस्य सत्त्वं विषयः किं तु प्रमाणत्वम्, सोऽयं प्रतिषेधः स्वविषये प्रवर्तमानो नानैकान्तिको भवितुमर्हतीति ? । अनैकान्तिको हि नाम स ज्ञेयो यः स्वविषयतज्जातीयान्यवृत्तिः, न चानैकान्तिकत्वं प्रामाण्यप्रतिषेधेऽस्ति, तस्मान्नानैकान्तिकः प्रतिषेध इति ॥

तत्प्रामाण्ये वा नार्थापत्त्यप्रामाण्यम् ॥ ६ ॥

तत्प्रामाण्ये वा नार्थापत्त्यप्रामाण्यम् । यदि स्वविषयतज्जातीयान्यवृत्तिरनैकान्तिक इति मन्यसे ? अर्थापत्तिरपि तर्ह्यनैकान्तिकी न भवति, न ह्यसति कारणे कार्यमुत्पद्यमानं दृष्टमिति । तादिदं सूत्रं व्याघातदेशनार्थम् । यदुक्तं भवता स्वविषयादन्यत्र वर्तमानमनैकान्तिकं भवति अर्थापत्तिश्चानैकान्तिकीति व्याहतम् । अज्ञानं वा । अथाबुद्धैवानैकान्तिकव्यवहारमिदमुच्यते अर्थापत्तिरप्रमाणमनैकान्तिकत्वादिति ? । तत्रोपेक्षया वार्तितव्यम्—नोन्मत्तवाक्यानि प्रतिसन्धेयानीति ।

नाभावप्रामाण्यं प्रमेयासिद्धेः ॥ ७ ॥

नाभावः प्रमाणं विषयाभावात्—यदविषयं तदप्रमाणम्, यथा गोशब्दोऽश्वप्रतिपादने, तथा चाभावस्तस्मादप्रमाणम् ।

कश्चैवमाहाभावः प्रमाणम्, अपि त्वभावविषया प्रतिपत्तिः प्रमाणम्, तथा प्रमीयत इति । कः पुनरस्या विषयोऽभाव इत्युक्तम् । तत्रानेकधाभिन्नस्याभावप्रपञ्चस्योदाहरणार्थं सूत्रम्—

लक्षितेष्वलक्षणलक्षितत्वादलक्षितानां

तत्प्रमेयसिद्धेः (१) ॥ ८ ॥

द्वितीयेऽध्याये २ आदिके ९-१३ सूत्रम् । २७९

लक्षितेष्वलक्षणलक्षितत्वादलक्षितानां तत्प्रमेयसिद्धेः । अल-  
क्षितानि वासांस्यानयेति प्रयुक्तः उभयसन्निधौ येषु वासःसु  
लक्षणानि न पश्याति तानि लक्षणाभावेनैव प्रतिपद्यते, प्रेषण-  
सम्प्रतिपत्त्योरेकविषयत्वाद्, प्रतिपद्य चानयति प्रतिपात्तिहेतुश्च  
प्रमाणम् । तस्मात् सिध्यत्यभावस्य प्रमेयम् ॥

असत्यर्थे नाभाव इति चेन्नान्यलक्षणोपपत्तेः ॥९॥

असत्यर्थे नाभाव इति चेत् ?—अथ मन्यसे यत्र यद्भवति  
तत्र तस्याभावो, न चालक्षितेषु वासःसु लक्षणानि भवन्ति, त-  
स्मान्न तत्र न भवन्तीति ? नापरिज्ञानाद्—न भवताऽस्मद्भिप्रायो-  
ऽवोधि—न ब्रूमो यत्र यद्भवति तत्र तन्न भवतीति, अपि तु  
लक्षितानि वासांस्युपलभमान इतराणि लक्षणाभावविशिष्टानि  
प्रतिपद्यत इति । अयथार्थोऽयमुपालम्भः प्रयुज्यत इत्यत उक्तार्थं  
सूत्रम् नान्यलक्षणोपपत्तेरिति ॥

तत्सिद्धेरलक्षितेष्वहेतुः ॥ १० ॥

तत्सिद्धेरलक्षितेष्वहेतुः । यानि तानि लक्षितेषु वासःसु  
लक्षणानि तानि न कस्यचिन्न सन्तीति यानि च सन्ति तेषाम-  
भावो व्याहृतः ? अत्रोक्तम् नापरिज्ञानादिति । अस्य चार्थस्य  
ज्ञापनार्थं सूत्रम् ॥

न लक्षणावस्थितापेक्षसिद्धेः ॥ ११ ॥

न लक्षणावस्थितापेक्षसिद्धेः । न ब्रूमो यानि भवन्ति  
तेषां तत्रैवाभाव इति । अपि तु केषु चिल्लक्षणान्यवस्थिता-  
न्यपेक्ष्य येषु तानि न भवन्ति तानि लक्षणाभावेन प्रतिपद्यत इति ॥

प्रागुत्पत्तेरभावोपपत्तेश्च ॥ १२ ॥

प्रागुत्पत्तेरभावोपपत्तेः । अभावद्वैतं खलु भवति प्रागु-



त्पत्तेरविद्यमानता उर्ध्वं च विनाशादविद्यमानतोति । तत्र योऽयं विनाशादभावो लक्षणानामलक्षितेषु वासःसु सोऽनुपपन्नो नेतर इति । अमसर्थे नाभावस्तत्सिद्धेरलक्षितेष्वहेतुरिति उभे अप्येते छलसूत्रे । छलस्योक्तमुत्तरं ज्ञात्वाऽज्ञात्वा वाऽसम्बन्धत्वमज्ञानं वेति तस्मादप्रयोज्यं छलमिति ।

( प्रमाणचतुष्टयपरीक्षा । )

“आप्तोपदेशः शब्द” इति प्रमाणभावे विशेषणं ब्रुवतानाना-  
प्रकारः शब्द इति ज्ञाप्यते । कथं ? नासाति भेदे विशेषणमर्थवत्  
न चानर्थकं विशेषणं युक्तमिति—युक्तो नानाभूतः शब्दो विशे-  
षणसामर्थ्यादिति । तस्मिन् सामान्येन विचारो नित्योऽनित्यो  
वा, विचारः—परीक्षा—

विमर्शहेत्वनुयोगे च विप्रतिपत्तेः संशयः ॥१३॥(१)

विमर्शहेत्वनुयोगे च विप्रतिपत्तेः संशयः । विप्रतिपत्तिशब्द-  
स्योक्तोऽर्थः । तत्राकाशगुणः शब्दः महत्त्ववदभिव्यक्तिधर्मेत्ये-  
के—एके तावद्ब्रुवते नित्यः शब्द इति अविनश्यदाधारैकद्र-  
व्याकाशगुणत्वात्—यदविनश्यदाधारैकद्रव्यमाकाशगुणश्च तन्नि-  
स्यं दृष्टम्, यथाऽऽकाशमहत्त्वम्, तथा शब्दस्तस्मान्निस्य इति ।  
सोऽयं निस्यः सन्नाभिव्यक्तिधर्मा तस्याभिव्यञ्जकाः संयोगविभा-  
गनादा इति । गन्धादिसहवृत्तिर्द्रव्येषु सन्निविष्टो गन्धादिवदव-  
स्थितोऽभिव्यक्तिधर्मेत्यपरे—अपरे पुनर्ब्रुवते गन्धादिभिः सह स-  
न्निविष्टः शब्दो गन्धादिवदेवाभिव्यज्यते तस्याभिव्यञ्जका भूत-  
विशेषाभिधाता इति । आकाशगुणः शब्दः उत्पत्तिनिरोधधर्मेति

( १ ) विश्वनाथपञ्चाननमते नेदं सूत्रं किन्तु भाष्यम् । न्याय-  
सूचीग्रन्थे तु “ त्रयोदशभिः सूत्रैः ” प्रमाणचतुष्टयप्रकरणमित्युक्तं  
किन्त्विदं सूत्रं न दृश्यते तत्र १२ सूत्राणि वर्तन्ते ।

चान्ये—अन्ये पुनर्वर्णयन्ति अनित्यः शब्द आकाशगुण उत्पत्तिनिरोधधर्मक इति । महाभृतसंक्षोभजः शब्दोऽनाश्रित उत्पत्तिनिरोधधर्मोति चापरे । अतः संशयः किमत्र तत्त्वमिति ।

अनित्य इत्येतत् तत्त्वम् । किमिदमनित्यत्वं नाम ? यतोऽनित्य इति भवति । किं पुनः तत् ? प्राक्प्रध्वंसाभावाविश्ले-  
के—एके तावद्वर्णयन्ति यस्य प्राक्प्रध्वंसाभावौ स्तस्तद-  
नित्यमिति । नासम्बन्धात्—न हि प्राक्प्रध्वंसाभावाभ्यां  
भावः सम्बद्ध्यत इति । अनुत्पन्नविनष्टयोश्च प्रसङ्गात् ।  
यदि च प्राक्प्रध्वंसाभावानित्यतेति मन्यसे ? अनुत्पन्ने वस्तुनि  
प्रागभावोऽस्ति ऊर्ध्वं च वस्तुनः प्रध्वंसाभावोऽस्ति इत्य-  
सति प्राक्प्रध्वंसाभावेऽनिमित्ततोऽनित्यप्रत्ययः स्यात् । अनि-  
त्यस्य भावोऽनित्यतेति प्राक्प्रध्वंसाभावयोरभावत्वाद्भावशब्देना-  
नभिधानम् । अनित्यं नाम यस्य नास्त्यत्यन्तं भावः तस्यानित्यस्य  
यो भावः साऽनित्यता, प्राक्प्रध्वंसाभावौ च भावप्रतिषेधौ न  
चाभावो भावाभिधानेन(अभिधातुं)वक्तुं युक्तः । तस्मान्न प्राक्प्रध्वं-  
साभावानित्यतेति । षष्ठ्यर्थश्च नास्ति “तस्य भावस्त्वतला”विति  
तस्येति धर्म्यपदिश्यते, भाव इति धर्मिणो धर्मः न चाभावो धर्मः न  
च धर्मकाले तच्छब्दवाच्यो धर्मो विद्यते । न चाविद्यमानस्य षष्ठ्या  
योग इति । अथ यद्भवति तत्प्राङ् न भवति ऊर्ध्वं च न (प्र)भवतीति  
मन्यसे ? एवमपि न किञ्चित् प्रतिषिद्धम्, वयमपि ब्रूमः यत् प्राङ् न  
भवति तदूर्ध्वं न भवतीति । षष्ठ्यर्थस्तु पूर्ववन्नास्ति । घटस्य प्राग-  
भावो घटस्य प्रध्वंसाभाव इति एतत् कथम् ? नात्र षष्ठ्या सम्बन्धो  
ऽभिधीयते अपितु प्रागिदं वस्तु नासीत्(नास्ति)पश्चाज्जातमित्यर्थः ।  
ऊर्ध्वं च विनाशादिदं वस्तु न भविष्यतीति अनित्यमित्युच्यते

तस्य च भावोऽनित्यतेति । वर्तमाने चाऽसम्भवात् । यदि च प्राक्-  
प्रध्वंसाभावानित्यतेति मन्यसे वर्तमाने वस्तुनि न प्रागभावो न  
प्रध्वंसाभाव इति अनित्य इत्यभिलापो न स्यात् । पाठकादिश-  
ब्दवदिति चेत् ?—अथ मन्यसे यथाऽमी पाठकादिशब्दा-  
स्त्रिकालविषयास्तथाऽयमनित्यशब्दस्त्रिकालविषयो भविष्यतीति ? ।  
न, ण्वुलस्त्रिकालविषयत्वात् ण्वुलप्रत्ययः त्रिकालविषयो दृष्टः  
पाठको भवति पाठको भविष्याति पाठको ऽभूदिति । त्यपः  
त्रिकालविषयत्वमिति चेत् ?—अथ मन्यसे त्यपो ऽपि त्रि-  
कालविषयत्वमिति ? तच्च नादर्शनात् न ह्यसत्यनिसे अनित्य  
इति प्रयोगं पश्यामः । तस्मात् सप्तस्त्रिकालविषयत्वमयुक्तमिति ।  
अतो न प्रागभावप्रध्वंसाभावानित्यतेति ।

विनाशहेतुभाव इत्यन्ये—अन्ये पुनर्ब्रूवते विनाशहेतोरस्ति-  
त्वमनित्यतेति । एतच्च न युक्तमस्तीति भावात् प्राग्विनाशहेतुभावात्  
अनित्यप्रत्ययो दृष्टः अनुपजातकपालविभागेषु घटादिषु । यदि वि-  
नाशहेतुभावोऽनित्यता स्याद्वर्तमानेषु घटादिषु न स्यात् । न ह्यस्तीति  
उच्यते उच्यते प्रत्ययो दृष्टः विनाशहेतुभावाच्च विनाशहेतुरस्तीति  
युक्तः प्रत्ययो नानित्य इति । न हि गोत्वादश्वप्रत्ययो भव-  
तीति । अथ मन्यसे यस्य विनाशहेतुरस्ति तद्विनाशवत् यद्य-  
द्विनाशवत् तदनिस्त्वमिति ? एतदपि न बुद्धयामहे यस्य विनाशो  
हेतुरस्ति तद्विनाशवदिति, किन्तु यस्य विनाशहेतुरस्ति तद्विनाश-  
हेतुमिति युक्तं वक्तुम् । न चान्येन योगादन्यनिमित्तः प्रत्ययो  
युक्तः न हि दण्डयोगात् कुण्डलीति भवति । विनाशवच्छरी-  
रमिति प्रयोगदर्शनाद्युक्तमिति चेत् ?—अथ मन्यसे विनाशव-  
च्छरीरमिति दृष्टः प्रयोगो न चास्तीति सम्बन्धे प्रयोगो भवि-  
तुमर्हति ? । न, मनुष्योऽसत्स्वदर्शनात् नायं मनुष्य कचिदप्यसत्सु

दृष्टो न ह्यसता कुण्डलेन कुण्डलीति भवति । न चासता विना-  
शेन सम्बन्धोऽस्ति ताद्विनाशवच्छरीरमित्युक्तः प्रयोगः । दृष्ट  
इति चेत् ?—अथ मन्यसे दृष्टोऽयं प्रयोगो विनाश्येतच्छरीरमेतेऽ-  
ध्रुवा विषया इति ? नोपचारात्—विनाशीत्युपचारेण प्रयोगः  
विनाशो यस्यावश्यन्तया भविष्यति इति । अध्रुवा विषया इत्यनित्य-  
तैवोच्यते, तस्मान्न विनाशहेतुभावोऽनित्यता ।

उपलब्धिलक्षणप्राप्तस्य अत्यन्ततिरोभावोऽनित्यतेत्यन्ये—अन्ये  
पुनरनित्यताशब्दार्थमन्यथा वर्णयन्ति यदुपलब्धिलक्षणप्राप्तं वस्तु  
तेनैवात्मनाऽत्यन्तं नोपलभ्यते तिरोभूतं तदानित्यामित्युच्यते ? एतत्तु  
शून्यमभिधानम्, उपलब्धिलक्षणप्राप्तमत्यन्ततिरोभूतं नोपलभ्यत  
इति ब्रुवाणः सिद्धान्तं बाधते । न हि किञ्चिद्रस्त्वत्यन्तं नोप-  
लभ्यत इति सिद्धान्तः । अनुपजातविशेषस्य च वस्तुन-  
स्तिरोभावो न युक्त इत्यनेकधा वर्णितम् । तस्मादियमनित्यता  
न युक्ता ।

ये पुनर्वर्णयन्ति—स एव भावोऽभूत्वा भवन् भूत्वा  
चाभवन्ननित्य इत्युच्यते सा चावस्था भावप्रत्ययेनानित्यतेत्य-  
भिधीयते ? । एतत् तु न युक्तम्, स्वार्थे भावप्रत्ययस्यादर्श-  
नात्—न हि काश्चित् स्वार्थे भावप्रत्ययो दृष्टः । विनयादिव-  
दिति चेत् ? न, अनभ्युपगमात् । ननु च “विनयादिभ्यष्टगि”ति  
स्वार्थे प्रत्ययो दृष्टः विनय एव वैनयिकमिति ? नानभ्युपगमात् ।  
नायं स्वार्थे प्रत्ययोऽपि तु विनयेन योगो वैनयिकमित्युच्यते  
एवं सर्वत्र द्रष्टव्यम् । अनुपलभ्यमानभेदानामप्यनुमानतो भे-  
दोऽनुमेयः—यथापि भवाननुपलभ्यमानभेदान् प्रत्ययान् स्वार्थे  
मन्यते तेष्वप्यनुमानतो भेदोऽनुमेयः । किमनुमानं ? षष्ठ्या भेद-  
विषयत्वं—सर्वा षष्ठी भेदविषये दृष्टेति यथा चानर्थान्तरे षष्ठी

नास्ति तथोक्तं गुणगुणिभाववाद इति ।

तत्किमिदानीमनित्यतेत्ययं शब्दोऽनिरभिधेय एव ? ना-  
नभिधेयः अवध्यपेक्षानपेक्षाभेदात् सत्तैवोभयथा—योभया-  
न्तपरिच्छिन्नवस्तुसत्ता साऽनित्यतेति । या तूभयान्ता-  
नवाच्छिन्नवस्तुसत्ता सा नित्यता । यथा समवाय एकः सन्  
कार्येण विशिष्यमाणः कारणत्वमभिधीयते कारणेन विशिष्य-  
माणः कार्यत्वमिति च । कथमिति ? कारणमित्ययं प्रत्ययो  
नानिमित्तकः कदाचिद्भावात् न च वस्तुनिमित्तोऽवस्तुप्रत्ययः  
व्यतिरेकित्वात् । न च सत्तातो वैलक्षण्यात् । सत्तातः सदाति  
स्यात् । अयं तु सत्ताप्रत्ययाद्विलक्षणस्तस्मान्न सत्तातः । इहविशेष-  
णानिमित्तत्वाच्च सम्बन्धनिमित्त—इह तन्तुषु पट इत्याधाराविशिष्टः ।  
प्रत्यय उपजायते । न चासति सम्बन्धे इहप्रत्ययेन शक्यं भवितुम्  
यतोऽयमिहप्रत्ययः स समवायः कार्यसमवाये सति कारणमि-  
त्यभिधीयते । यस्य गुणस्य योगाद्यस्मिन्नर्थे शब्दनिवेशस्तदभि-  
धाने त्वतलौ । कार्यसमवायस्य भावादेतद्भवतीति कार्यसमवायः  
कारणत्वम् । एतेन कार्यत्वं व्याख्यातम् । कार्यात्मलाभहेतुः  
समवायः कारणविशिष्टः कार्यत्वं यथा समवाय एवं सत्ताप्येका  
सती उभयान्तपरिच्छिन्नवस्तुसम्बन्धित्वेनानित्यतेत्युच्यते विपर्य-  
यान्नित्यतेति । एतयाऽनित्यतया योगादानित्यः शब्द इति ॥

आदिमत्त्वादैनृद्वयकत्वात् कृतकवदुप-

चाराच्च(१) ॥ १४ ॥

आदिमत्त्वादादिः योनिः कारणमिति, कारणवत्त्वाद-  
नित्य इति सूत्रार्थः । किं पुनरिदं कारणवत्त्वं नाम ? निमित्त-  
कारणभेदानुविधानमुत्पत्तिधर्मकत्वं तदभिव्यङ्ग्येषु नास्ति । न

हि किञ्चिदभिव्यज्यमानं निमित्तकारणभेदानुविधायि दृष्टमिति । संयोगविभागानन्तरमुपलब्धेः सन्देह इति चेत् ?—अथ मन्यसे संयोगविभागानन्तरमुपलभ्यते शब्दः, सा च तदनन्तरोपलब्धिव्यज्यमानस्यापि युक्ता, अतः सन्देहः किमयं संयोगविभागाभ्यां व्यज्यते अथ क्रियत इति ? । न व्यज्यते ऐन्द्रियकत्वात् ।

किमिदमैन्द्रियकत्वम्, ? इन्द्रियप्रत्यासत्तिग्राह्यं ऐन्द्रियकमिति । ततः किं ? यदीन्द्रियप्रत्यासत्तिग्राह्य ऐन्द्रियकस्ततो न व्यज्यते । न हि व्यज्यमानस्येन्द्रियेण प्रत्यासत्तिर्युक्ता । कथमिति ? न श्रोत्रं तावच्छब्ददेशमुपगच्छति अमूर्तत्वात्—यदमूर्तं तन्निष्क्रियं यथा रूपादि, अमूर्तं चाकाशं तस्मान्निष्क्रियमिति । क्रियाकारणगुणसमवायात् क्रियावत्त्वमिति चेत् ?—अथ मन्यसे यत्र क्रियाकारणं गुणो वर्तते तत् क्रियावद्दृष्टं यथा लोष्ठम्, तथा चाकाशं, तस्मादेतदपि क्रियावदिति ? । नानेकान्तात् । क्रियाकारणं च गुणः आत्मानि, न क्रियावानात्मा इत्यनेकान्तः विद्यमानस्यापि न क्रियावत्त्वं(१) महत्परिमाणप्रतिबन्धात्—विद्यमानोप्याकाशेऽभिघातो न क्रियाहेतुः महत्परिमाणप्रतिबन्धात् । यदाकाशे वर्तते महत्त्वं तेनैकार्थसमवेतेन तद्दृष्टिरभिघातः प्रतिबध्यत इति । यथा लोष्ठगुरुत्वं तदेकार्थवृत्तिना संयोगेनेति । संयोगप्रतिबन्धात् गुरुत्वस्य सापेक्षत्वमप्रमङ्ग इति चेत् ?—अथ मन्यसे यदि संयोगेन प्रतिबध्यमानं गुरुत्वं न क्रियामारभते तत्प्रतिबन्धापगमापेक्षमारभत इति ? नन्वेवं गुरुत्वं सापेक्षं क्रियाकारणमिति प्राप्तम्, एवं च शास्त्रव्याघातः निरपेक्षं गुरुत्वं कर्मकारणमिति हि शास्त्रम् ? । न, निरपेक्षस्यान्यथा व्याख्यानात्—नायं निरपेक्षस्यार्थो गुरुत्वं न

किञ्चिदपेक्षत इति, अपि तु चरमभाविनिमित्तान्तरं नापेक्षत इति, निरपेक्षं गुरुत्वं कर्मकारणमिति नास्ति व्याघातः । तथा च शास्त्रं “संयोगाभावे गुरुत्वात् पतन”मिति(१) । विषयाभावाच्च—न क्रियाकारणसमवायमात्रं क्रियावत्त्वे हेतुः, अपि तु क्रियाकारण(गुण)समवाये सति मूर्तिः । यदि क्रियाविषयो मूर्तिर्भवति क्रियाकारणं गुणोपतिबद्धो भवति तदा क्रियोत्पद्यत इति । तस्मादक्रियावत्त्वादाकाशं न गच्छति शब्दोऽपि न गच्छति निष्क्रियत्वादेव । न चाप्राप्तस्य ग्रहणमस्ति सर्वशब्दोपलब्धिप्रसङ्गात् । परिशेषात् तु सन्तानसिद्धिः।तत्राद्यः शब्दः संयोगविभागहेतुकः तस्माच्छब्दान्तराणि कदम्बगोलकन्यायेन सर्वदिकानि, तेभ्यः प्रत्येकमेकैकः शब्दो मन्दतरतमादिन्यायेनाश्रया(२) प्रतिबन्धमनुविधीयमानः प्रादुरस्ति । ततोऽन्यस्यातिमान्द्याच्छब्दान्तरोत्पत्तिशक्तिविघातो येन केनचित् प्रतिबन्धाद्भवतीति । अतः शब्दसन्तानोच्छेदः तत्र यः कर्णशङ्कुलीमन्तमाकाशदेशं प्राप्नोति स उपलभ्यते नेतर इति तस्मादैन्द्रियकत्वं, तच्चान्यथा न युक्तमित्यतोऽनित्य इति ।

एक एवेति चेत् ? न, सर्वैरुपलब्धिप्रलङ्गात्—अथ मन्यसे नैव शब्दान्तराणि मयाऽभ्युपगम्यन्ते, अपि त्वेक एवायं शब्दो वितत्याकाशमवतिष्ठते, स संयोगविभागाभ्यामभिव्यक्तः सन्नुपलभ्यते यथा घटाद्यपवरकाद्यवस्थितं प्रदीपमयोगेनेति ? । तच्च न, सर्वैरुपलब्धिप्रसङ्गात् यद्येकः शब्दो वितत्यावस्थितः संयोगेनाभिव्यक्तः श्रोत्रवतोऽर्थे प्रत्ययं करोतीति मन्यसे ? तदा येन केनचिद्यत्र ऽकुत्रावस्थितेन शब्दो व्यक्त इति सर्वैः श्रोत्रवद्भिरुपल-

(१) वै० सू० ७ अ० ५ आ० १ । (२) तमादिभावेनाश्रया—पा० ६ पु० ।

भ्येत, न चोपलभ्यते तस्मात् कल्पनेयम् । एकदेशाभिव्यक्तिरिति चेत् ? न किमः तादात्म्यातादात्म्यानुपपत्तेः । अथ मन्यसे सत्यं वितत्यावस्थितः तस्य त्ववस्थितस्यैकदेशो निमित्तेनाभि व्यज्यत इति ? । न किमस्तादात्म्यातादात्म्यानुपपत्तेः । यास्तानेकदेशान् शब्दस्य मन्यसे ते किं शब्दात्मका आहो नेति ! किञ्चातः ? यदि शब्दात्मकास्ततोऽनेके शब्दा इति व्याघातः । अथाशब्दात्मकाः ? न तदा शब्दार्थप्रत्यय इति प्राप्तम् । तेषां स्वभावश्च वक्तव्यः(१) । शब्दस्याकाशवृत्तित्वादेकदेशार्थानभिधानाच्च । एकदेश इति समासपदमेतत् एकश्चासौ देशश्चेति । तत्र देशशब्द आधारार्थः कारणार्थो वा ? । तत्राधारार्थस्तावन्न युक्तः शब्दस्वाकाशवृत्तित्वात्—आकाशवृत्तिः शब्दस्तद्गुणत्वात् तस्मादाकाशव्यतिरिक्तो नाधार इति । कारणार्थोऽपि नास्ति अकृतकत्वाभ्युपगमात् अकृतकः शब्द इति स्वयं प्रतिपद्यमाना भवन्तो नाहन्ति वक्तुं कारणमेकदेश इति । न चान्य एकदेशार्थः सम्भवतीति शून्यमभिधानमेकदेशः शब्दस्य व्यज्यते इति । एकदेशाभिव्यक्तौ चार्थप्रत्ययो न स्यादूर्णवत्, वर्णाः सर्व एव व्यापका भवन्तीति । एतस्मिन् पक्षे वर्णैकदेशव्यक्तिः, न च वर्णैकदेशः शक्यो निरूपयितुम् । न च निरूपितादापि तस्मादर्थप्रत्ययो भवति वर्णानामर्थप्रत्यायनानभ्युपगमात् । वर्णा अपि तावदेकैकशोऽर्थप्रत्यायका न भवन्ति कुतस्तदेकदेशा इति ।

एतेन बहुत्वं प्रत्युक्तम् । यथैकस्य व्यक्तौ (२) दोष एवमनेकशब्दस्यापि व्यापित्वे दोषाः कोलाहलश्च स्यात् ।



यदि चानेकशब्दा आकाशे वर्तन्ते युगपदिति प्रतिपद्यमे ? एकशब्दाभिव्यञ्जकोपादाने समानदेशानां शब्दानां (१) व्यक्तिरिति कोलाहलः स्यात् । यथा मल्लनटसमाजेषु प्रयोग(झङ्कारा)कारणातिशया(२)वर्जितेषु नदत्सु भवति, तस्मान्नानेको व्यापक इति । नियमश्च न स्यात्—यदि चानेके शब्दा युगपदाकाशे वर्तन्ते इति—एवं च यत्किञ्चिद्व्यञ्जकमुपात्तं समानदेशान् सर्वानभिव्यनक्तीति यदा बीणा वाद्यते तदा रासभध्वनिरपि श्रूयेत । न हि समानेन्द्रियग्राह्याणां समानदेशानां व्यञ्जकेषु नियमो दृष्टः । यद्यस्य व्यञ्जकं तेन तस्य व्यक्तिरिति चेत् ? तन्नादृष्टत्वात् । अथ मन्यसेऽनेकशब्दसन्निपाते सति व्यञ्जकानि भिद्यन्ते व्यञ्जकभेदानुविधायिन्यो व्यक्तयः प्रतिशब्दमुपजायन्त इति ? तन्नादृष्टत्वात्—न हि समानदेशानामेकेन्द्रियग्राह्याणां व्यञ्जकेषु नियमो दृष्टः । न हि प्रदीप एकन्द्रियग्राह्यमनेकमर्थं युगपत् सन्निपतितं न प्रकाशयति । सामान्यवदेतत् स्यादिति चेत् ? नानभ्युपगमात् । अथ मन्यसेऽनेकार्थसन्निपाते सति सर्वाभिव्यक्तिभिः सामान्यानि सम्बद्ध्यन्तेऽनेकार्थसम्बन्धे सत्यापि सामान्यस्य केनचिदर्थेन किञ्चित्त्वामान्यं व्यज्यत इति एवमनेकसन्निपाते सति किञ्चिद्व्यञ्जकं किञ्चिच्छब्दं व्यनक्तीति ? तन्नानभ्युपगमात् । सामान्यमनेकेन भिन्नजातीयेनार्थेन सम्बद्ध्यते इति नाभ्युपगम्यतेऽपि तु स्वविषयसर्वगतं सामान्यं गोत्वं गोष्वेव नाश्वादिषु, अश्वत्वमश्वेष्वेव न गवादिषु, तस्मादसमोऽयं दृष्टान्तः । व्यञ्जकाभावे चोपलब्धेर्न व्यज्यते शब्दः । यदि च सं-

योगविभागाभ्यां व्यक्तः शब्द उपलभ्यत इति मन्यसे ? सोऽपि संयोगाभावे नोपलभ्येत, उपलभ्यते च दारु-  
श्चने दारुपरशुसंयोगनिवृत्ताविति । अभिघाताद्वायुरिति चे-  
त् ? अत्रोक्तम्, अथ मन्यसे दारुपरश्चोरभिघाताद्वायुर्जायते,  
स वायुः सन्तानवृत्त्या वर्तते, सन्तानवृत्त्या वर्तमानः कर्ण-  
शष्कुलीमन्तमाकाशं प्राप्नोति, तत्प्राप्तौ तत्रस्थः शब्दो  
गृह्यत(१) इति ? अत्रोक्तम्—यथैकः शब्दः कर्णशष्कुलीमन्मा-  
काशदेशे वर्तते तथा सर्व एव शब्दा वर्तन्त इति यन्-  
किञ्चिद्व्यञ्जकमुपात्तं यस्य कस्य चिच्छब्दस्य व्यञ्जकं स्यादि-  
ति सर्वशब्दोपलब्धिप्रसङ्गः । नियमश्च न स्यात् निमित्तस-  
न्निधाने च सर्वत्रोपलब्धेः न व्यज्यते—यत् खलु व्यज्यते  
तन्निमित्तसन्निधाने सति न सर्वत्र व्यज्यमानं दृष्टम् यथा  
घटार्थिनो विभ्राणाः प्रदीपं घटादिरहितानपवरकादीन् प्र-  
विश्य न घटादीनुपलभन्त इत्यभिव्यक्तिं घटादीनां(२)प्रतिप-  
द्यन्ते । न पुनस्तात्वाद्यभिघातसन्निपाते सति कचिदपि  
शब्दान्न पश्यामः तस्मान्न व्यज्यत इति । सर्वत्र सन्ती-  
ति चेत् ? नोक्तोत्तरत्वात् । अथ मन्यसे यस्यैकदेशवृत्तयः  
शब्दास्तं प्रत्यय(३)मुपालम्भोऽस्माकं तु सर्व एव व्यापका  
(४)स्तस्मान्नैष दोष इति ? नोक्तोत्तरत्वात्—उक्तोत्तरमेतद्वाक्यं  
न पुनः प्रतिसमाधानं प्रयोजनीति तस्मान्न व्यज्यत इति ।  
नादोपलब्धौ च विप्रकृष्टदेशावस्थितेन नादममानदेशशब्दानु-  
पलब्धेर्न व्यञ्जको नादः । एतेन वायवीयाः संयोगवि-  
भागा व्यञ्जका इति प्रत्युक्तम् ।

(१) व्यज्यत—पा० २ पु० । (२) अभिव्यक्तिं घटादीनां—पा० ६ पु० ।

(३) प्रति अयमितिच्छेदः । (४) सर्वत्र व्यापकाः—पा० १ पु० ।

कृतकवदुपचाराच्च तीव्रं मन्दमिति कृतकमुपचर्यते तीव्रं  
 सुखं मन्दं सुखमिति उपचर्यते च तीव्रः शब्दो मन्दः शब्द  
 इति । अत्र च प्रयोगः । अनिसः शब्दः तीव्रमन्दविषयत्वात् सुख-  
 दुःखवदिति कृतकवदुपचारादित्यनेन सूत्रेण सर्वानिसत्वसाधनधर्म-  
 संग्रहः कृतकत्वग्रहणस्योदाहरणार्थत्वात् यथा सामान्यविशेषवतो-  
 ऽस्मदादिबाह्यकरणप्रत्यक्षत्वात् उपलभ्यस्यानुपलब्धिकारणाभावे  
 सत्यनुपलब्धेः गुणस्य सतोऽस्मदादिबाह्यकरणप्रत्यक्षत्वात् इ-  
 सेवमादि । तीव्रशब्दस्य तीव्रार्थविषयत्वं न शब्दादिवि-  
 षयत्वमिति चेत् ? अथ मन्यसे तीव्रशब्देन तीव्रार्थोऽभि-  
 धीयते न शब्दः, न चान्यविषयः शब्दोऽन्यस्यार्थस्य प्रति-  
 पादक इति ? न, शब्दशब्देन समानाधिकरणस्य तीव्रशब्द-  
 स्याभिधानात् । सत्यमयं तीव्रशब्दः केवल उच्चारि-  
 तो द्रव्यगुणकर्मणां समानधर्मं प्रतिपादयति, शब्द-  
 शब्दोऽप्युच्चरन्नेकधर्मयोगिनं शब्दमभिधत्ते । यदा पुनरेतौ तीव्र-  
 शब्दशब्दौ विशेषणविशेष्यभावापन्नावभिधीयेते तदा तीव्रशब्दे-  
 न धर्मान्तराणि व्यवच्छिद्यन्ते शब्दशब्देन धर्म्यन्तराणीति  
 उभयशब्दप्रयोगात् शब्दो गम्यते तस्मादुपपन्नं तीव्रशब्दविष-  
 यत्वादनिसः शब्द इति । व्यञ्जकस्य तथाभावात् ग्रहणस्य  
 तीव्रमन्दता रूपवदिति चेत् ? नाभिभवोपपत्तेः । शेषं भाष्ये ।  
 ग्रहणं निमित्तभेदानुविधायीति चेत् ? न ग्रहणभेदस्यैकत्रादृष्टत्वा-  
 त् । अथ मन्यसे न शब्दो भिद्यते शब्दे त्वभिन्ने ग्रहणं निमि-  
 त्तभेदानुविधायि भवति ग्रहणभेदाच्चाभिभव इति ? न ग्रहण-  
 भेदस्यैकत्रादृष्टत्वात्—यद्यभिन्नः शब्दो ग्रहणभेदो न प्राप्नोति  
 न ह्यभिन्ने ग्रहणभेदं विषये पश्यामः । अथाभिन्ने ऽपि विषये  
 ग्रहणानि भिद्यन्त इति मन्यसे ? निसं ग्रहणभेदः स्यात्, ततश्च

भिन्नोऽभिन्न इति भिन्नाभिप्रत्ययौ न स्याताम् । अभिभवानुपपत्तिश्च ग्रहणयोर्युगपदसम्भवात् न हि ग्रहणे युगपद्भवतः । न चैकं ग्रहणमात्मन एवाभिभावकं न चायमभिभवो नास्ति तस्माद्भिद्यते शब्दः ।

अभिभवानुपपत्तिश्च व्यञ्जकसमानदेशस्याभिव्यक्तौ प्राप्त्यभावात्—व्यञ्जकेन समानदेशोऽभिव्यज्यत इति एतस्मिन् पक्षे नोपपद्यते ऽभिभवः, कस्माद्व्यञ्जकसमानदेशत्वात्—न हि व्यञ्जकसमानदेशेनाप्राप्तः शब्दोऽभिभवितुं शक्यः अप्राप्तत्वात् न ह्यप्राप्तमभिभावकं भवति(अस्ति) । अथाप्राप्तमप्यभिभावकं भवतीति मन्यसे ? वीणाशब्दानामश्रवणप्रसङ्गः । अप्राप्ताः शङ्खरासमादिशब्दाः अभिभावका इति न कदाचिद्वीणादिशब्दाः श्रूयेरन् । सर्वत्र सन्तीति चेत् ? न पूर्वदोषानुवृत्तेः । अथ मन्यसे योऽभिव्यञ्जकसमानदेशं शब्दमभ्युपोति तस्यैष दोषः अस्माकं तु सर्व एव शब्दाः समानदेशाः तस्माददोषोऽयमिति ? न पूर्वदोषानतिवृत्तेः समानदेशत्वे शब्दानां व्यञ्जकेषु नियमो नास्तीति यत्किञ्चिद् व्यञ्जकमुपात्तं सर्वशब्द(स्य) व्यक्तिहेतुरिति पूर्वदोषानतिवृत्तिरिति । समानदेशत्वे च वीणावेणुशब्दानां शङ्खशब्देन वीणावेणुशब्दयोरभिभव इति वीणादिशब्दाश्रवणप्रसङ्गः । तस्माच्छब्दा एव भिद्यन्त इति । तेषां च भिन्नानां समानदेशत्वे सति ये कर्णशङ्कुलीमत्याकाशदेशे युगपत् समवयान्ति तत्र यः पटुः शब्दः स इतरस्याभिभावक इति । अभिभवश्च नाम मन्दस्य पटीयसां ग्रहणादग्रहणमिति । यदि च सन्तानवृत्तिः शब्दः कर्णशङ्कुलीमदाकाशदेशं प्राप्तश्च गृह्यते ? दिग्देशप्रत्ययो न प्राप्नोति पूर्वेण शब्द उत्तरेण शब्द इति । न हि विषयेषु प्रत्यासीदत्सु दिग्देशप्रत्ययो दृष्टः गन्धादिवदिति ? । नोपादाननिभि-

तत्त्वादिग्देशव्यपदेशस्य—योऽयं शब्देषु दिग्देशव्यपदेशो नायं शब्दनिमित्तः पृष्ठापरादिभिन्नेभ्यो निमित्तेभ्य उपजायमानानामेकदेशग्रहणात् तुल्यो दिग्देशव्यपदेशः स्यात् । तस्मान्न शब्दनिमित्तः । कुतस्तर्ह्ययं भवतीति वाच्यम् ? निमित्तभेदात्—यानि निमित्तानि शब्दकारणस्य संयोगस्यानुग्रहकारीणि दिग्देशवन्ति तेषां निमित्तानां भेदादिग्देशप्रत्यया इति । य उपलभ्यमाननिमित्ताः शब्दास्तेषु तद्युक्तं येषां तु शब्दानां निमित्तानि नोपलभ्यन्ते तेषु दिग्देशप्रत्ययो न युक्तः ? न न युक्तः शब्दसन्तानस्य निमित्तभेदाभिमुख्येनादौ प्राप्तेः—यः शब्दसन्तानो यस्मान्निमित्तादुपजायते स समन्तात् शब्दान्तराणि सन्तनोति । तत्र यः शब्दविशेष आदौ कर्णशङ्कुलीमत आकाशदेशस्य तदभिमुखेन भागेन सम्बद्ध्यते तन्निमित्तः पूर्वापरादि(शब्द)व्यपदेशः इति । यदा पुनराद्यशब्दपरिच्छेदो नास्ति तदा विपर्यय इति ।

एके तु ब्रुवते—नैव शब्देषु दिग्देशप्रत्ययाः सन्ति । कुनः ? चक्षुर्विषयसिद्धौ दिग्देशाध्यवसायात्(१)—तथाहि जात्यन्धानां पूर्वापरादिप्रत्ययाः शब्दे न सन्तीति । अपरे तु दिग्देशव्यपदेशेन चक्षुःश्रोत्रे अप्राप्यकारिणी इति ब्रुवते । तेषामुक्तमुत्तरं प्रत्यक्षसूत्रं वर्णयद्भिति ॥

न घटाभावसामान्यनित्यत्वान्नित्येष्वप्यनित्य-

व(२)दुपचाराच्च ॥ १५ ॥

न घटाभावसामान्यनित्यत्वान्नित्येष्वप्यनित्यवदुपचाराच्च । सूत्रस्य पूर्वहेतूनामनैकान्तिकत्वज्ञापनमर्थः । शेषभाष्ये ।

तत्त्वभाक्तयोर्नानात्वस्य विभागादव्यभिचारः॥१६॥

(-१) देशव्यवसायात्—पा० १ पु० ।

( २ ) नित्येष्वनित्यवदिति क्वचित् ।

तत्त्वभाक्तयोर्नानात्वस्य विभागादव्यभिचारः । नित्यत्वमित्यत्र किं तावत् तत्त्वम् ? । उभयान्तापरिच्छिन्नवस्तुसत्तासंस्पर्शः(१) इति । विपर्ययादनित्यत्वमेतच्चाभावे नास्ति । भाक्तं तु तद्भवति नित्य इव नित्यो घटाभाव इति । न पुनर्नित्य एव कालद्वयानुभवात् । प्रध्वंसाभावो न प्रागस्ति न घटकाले ऽस्ति प्रागभावो न घटकाले न प्रध्वंसकाल इति । कथं तर्हि ? नित्य इव नित्य इत्युच्यते भक्त्या । का पुनरियं भक्तिः ? प्रागभावस्य कारणाभावः प्रध्वंसाभावस्य विनाशाभावः उभयं चैतन्नित्यविषयं इत्येतत्सामान्यान्नित्य इव नित्यो न पुनर्नित्य एवेति इन्द्रियप्रत्यासत्तिग्राह्य ऐन्द्रियक इति ॥

सन्तानानुमानविशेषणात् ॥ १७ ॥

सन्तानानुमानविशेषणादव्यभिचारः । न वयमैन्द्रियकत्वादित्यनेनानित्यत्वं प्रतिपादयामोऽपि तु शब्दस्याभिव्यक्तिप्रतिषेधामः । न हि व्यज्यमानस्यैन्द्रियकत्वं युक्तमिति पुरस्तादुक्तम् ॥

कारणद्रव्यस्य प्रदेशशब्देनाभिधानान्नित्येष्वव्यभिचार (इति)(२) ॥ १८ ॥

कारणद्रव्यस्य प्रदेशशब्देनाभिधानान्नित्येष्वव्यभिचारः(३) । न हि नित्यानां द्रव्याणां प्रदेशशब्देन कारणमुच्यते । आकाशस्य प्रदेश आत्मनः प्रदेश इति नाकाशात्मनोः कारणद्रव्यमभिधीयते यथा कृतकस्य । किमिति नाभिधीयते ? अविद्य-

( १ ) पाठोऽयं मुद्रितभाष्यपुस्तके स च प्रामादिकः वार्त्तिकन्यायसूचीनिबन्धविरोधात् ।

( २ ) व्यभिचारात्—पा० ६ पु० ।

( ३ ) सम्बन्धः—पा० १ पु० ।

मानत्वात्—न हि विद्यमाना आकाशादेः प्रदेशा इति । कथं न विद्यन्ते ? प्रमाणतोऽनुपलब्धेः—यद्याकाशादेः प्रदेशाः स्युः प्रमाणत उपलभ्येरन्निति । कथं प्रमाणतोऽनुपलब्धिः ? विकल्पानुपपत्तेः—प्रदेशशब्देन कारणं बाभिधीयते आधारो वा न कारणमकृतकत्वात् यस्मादकृतकमाकाशमतो न कारणार्थः प्रदेशशब्देनोच्यते । नाधारोऽनाश्रितत्वात् अनाश्रितमाकाशं तस्याधारार्थेन शक्यो वक्तुमिति । लोकविरोध इति चेत् ? नान्यथा तदुपपत्तेः—यद्याकाशं निष्प्रदेशं प्रतिपद्यसे ननु लोको विरुद्ध्यते पूर्वभागेन व्याप्त आदिस्य इति ? । नान्यथा तदुपपत्तेः संयोगस्याव्याप्यवृत्तित्वे प्रदेशशब्देनाभिधीयमाने न लोकविरोधो यस्माद्यत्संयोगस्याव्याप्यवृत्तित्वं तत्प्रदेशशब्देनाभिधीयते । एतच्च प्रदेशवता द्रव्येणाकाशस्य सामान्यम् । ये (खलु परिच्छिन्ने) अविप्रातिपन्न आमलकादिके भक्तस्तयोर्यः संयोगो वर्तते स ते न व्याप्नोति प्रदेशवती च ते । आकाशसंयोगोऽपि नाकाशं व्याप्नोतीति प्रदेशवद्द्रव्यसामान्यात् प्रदेशवदाकाशमिति भाक्तः प्रयोगः । का पुनरियं भक्तिः ? अतथाभूतस्य तथाभाविभिः सामान्यमुभयेन भज्यत इति भक्तिः । एतस्मात् सामान्यादध्यारोपितप्रदेशवृत्तिः प्रदेशशब्दः यस्मादाकाशस्य प्रदेशवद्भिर्द्रव्यैः सामान्यं संयोगस्याव्याप्यवृत्तित्वमस्सतः प्रदेशशब्दोऽप्याकाशे प्रयुज्यत इति । एवमेतत् न तत्त्वतः । कुत इति चेत् ? न प्रमाणतोऽनुपलब्धेः । अथ मन्यसे आकाशप्रदेशाः प्रदेशवद्द्रव्यसामान्यादाकाश उपचर्यन्ते न पुनस्तत्त्वतस्तदस्तीति(१) न प्रमाणमस्ति ? न प्रदेशस्य प्रमाणतोऽनुपलब्धेः । न ह्याकाशादेः प्रदेशप्रति-

पादकं प्रत्यक्षादि प्रमाणं सम्भवतीति । स्वरूपेणानभिधानाच्च । यद्याकाशस्य प्रदेशाः स्युः ते स्वरूपेण व्यपादि-  
श्येरन् यथा पटस्य प्रदेशाः । के ? तन्तवः, न पुनराकाशस्य  
प्रदेशाः के इत्युक्ते स्वरूपेण व्यपदेष्टुं शक्या इति ।  
किमोऽनुपपत्तिश्च पूर्ववत् । याँश्चाकाशप्रदेशान् भवान् मन्यते ते  
किमाकाशात्मका उत नेति ! किं चातः ? यद्याकाशात्मका  
अनेकमाकाशमिति प्राप्तम् । अथ न ? तेषां स्वभावो वक्त-  
व्यः ? कथं च ते तस्य प्रदेशा इति वक्तव्यम् ? । अनाका-  
शात्मकाः सन्तः आकाशस्य प्रदेशा इति केनार्थेनाभिधीय-  
न्ते ? तद्यथा तन्तवः पटस्य प्रदेशा इत्युक्ते कारणार्थ आधा-  
रार्थश्च गम्यते न पुनराकाशस्य प्रदेशेष्वेतदस्ति । प्रदेशाभावाद-  
नाधारः संयोग इति चेन्नानाधारः आकाशवृत्तित्वात् । अथ  
मनुषे यद्याकाशदेशा न सन्ति आकाशदेशाश्रयः संयोगो-  
ऽनाधारः ? न अनाधारः आकाशवृत्तित्वात् । यस्मात् त्वयै-  
वोच्यते आकाशाश्रय इति, तस्मान्नानाधार इति । समानदे-  
शा इति चेत् ? नाबाधनात् । अथ मन्यसे मूर्तिमद्द्रव्यसं-  
योगा ये आकाशदेशे वर्तन्ते ते प्रदेशाभावात् सर्व एव  
समानदेशाः प्राप्नुवन्ति इति । एवं च समानदेशत्वे सति न  
किञ्चिद्वाध्यत इति । तदेवं प्रदेशवद्द्रव्यसामान्यादाकाशप्रदेश  
इति भाक्तः प्रत्यय (प्रयोग) इति । निष्प्रदेशत्वात् सर्वेण सर्वश-  
ब्दोपलब्धिप्रसंग इति चेत् ? न उक्तोत्तरत्वात् । अथ मनुषे  
यदि निष्प्रदेशमाकाशं तेन तर्हि सर्व एव शब्दाः समानदेशा  
इति सर्वैः सर्वैः शब्द उपलभ्येत, न त्वपलभ्यते, तस्माद-  
न्यान्यवृत्तयः शब्दाः सर्वैरग्रहणादङ्गुलिरूपादिव(१)दिति ? ।



एतच्च न, उक्तोत्तरत्वात्—उक्तोत्तरमेतत्—यथा संयोग-  
स्याव्याप्यवृत्तित्वं तथा शब्दस्यापीति ।

गुणत्वाद्वापकमित्येके—एके गुणत्वाद्धेतोः शब्दसंयोगाद्यङ्गुलि-  
रूपवद्वापकं प्रतिपद्यन्ते । त एवं प्रष्टव्याः व्यापकत्वमिति कोऽर्थः ?  
यद्याश्रयवृत्तित्वव्याप्तिः (२) न किञ्चिद्वाध्यते । अथान्यत्तन्नास्ति ।  
वयं तु व्याप्तिमङ्गुलिरूपस्याश्रयोपलब्ध्योपलब्धिं ब्रूमः न पुनः  
शब्दादय आश्रयोपलब्धावुपलभ्यन्ते तस्मादङ्गुलिरूपवन्न व्या-  
पका इति । समुदितस्थानानामेकसमुदाय्युपलब्धावुपलब्ध्यनुप-  
लब्धी व्याप्यव्याप्ती एकाश्रयाणामाश्रयोपलब्धाविति । अ-  
थ य आकाशे मूर्तिमतां संयोगास्तेषां कांश्चित्  
केचित् कृतकान् प्रतिपद्यन्ते कांश्चिदकृतकानिति ।  
तत्र कार्यद्रव्यसंयोगः कृतकः संयोगजत्वादुत्पद्यमानस्य  
कारणसम्बन्धिभिः कार्यस्य संयोगजः संयोग इति । क्रियाजं तु  
केचिन्नेच्छन्ति यावदद्रव्यभाषित्वात् संयोगस्य अविभक्तस्य  
संयोगो नास्तीति नास्याकाशे क्रियाजः संयोग  
इति । अण्वाकाशसंयोगमकृतकमिच्छन्ति । तत्रैवाकाशसंयोग-  
स्य तावत् कृतकत्वेऽनुमानम् आकाशेन कृतकसम्बन्धेन  
सम्बन्धी परमाणुर्मूर्तिमत्त्वादिव्यो घटादिवदिति । कार्या-  
काशसंयोगो विप्रतिपत्तिविषयो न यावदद्रव्यभावी अविनश्य-  
दाधारत्वे क्रियावदद्रव्यवृत्तित्वे सत्यप्राप्तिप्रतिद्वन्द्वित्वात् (१) मूर्ति-  
मदितरसंयोगवत् । तस्मात् कार्यद्रव्येणाकाशस्य संयोगजः सं-  
योगः क्रियाजश्च परमाणोस्तु क्रियाज इति । विप्रतिप-  
त्तिविषयाविभागेनः आकाशादयः क्रियावदद्रव्यसंयोगित्वात् (२)

(१) प्रतिसन्धित्वात्—पा० १ पु० ।

(२) क्रियावदद्रव्यसंयोगित्वाद्विभागतत्वं संयोगवत्—पा० ६ पु० ।

परमाणुवत् । यथा परमाणोः क्रियावद्द्रव्यमयोगा अयाव-  
द्द्रव्यभाविनः, संयोगवत्(१)च्छब्दबुद्ध्यादयश्चात्मन्यव्यापकाः  
संयोगस्य चाव्याप्यवृत्तित्वमात्मनः प्रदेशार्थ इति व्याख्या-  
तम् । एकस्य चानेकमूर्तिमत्प्रदेशवद्द्रव्यसम्बन्धित्वं प्रदेशार्थः ।  
यद्वा यदाकाशस्यैकस्य सतः प्रदेशवताऽनेकेन सम्बन्धित्वं  
तत्प्रदेशवद्द्रव्यमामान्यं यथा घटादेः ।

कस्मात् पुनः सूत्रकारस्यास्मिन्नर्थे सूत्रं न श्रूयते इति ? ।  
कतमस्मिन्नर्थे ? निष्प्रदेशमाकाशं निष्प्रदेश आत्मेति एतस्मिन्न-  
र्थे ? । अर्थतोऽधिगतेन सूत्रं—यस्मादयमर्थोऽर्थतोऽधिगम्यते ततो न  
सूत्रित इति । शब्दसन्तानप्रतिपादने वा न सूत्रमर्थतोऽधिगतेः ।

शास्त्रसिद्धान्ताद्वा तदाधिगतिः—शास्त्रसिद्धान्तस्तु न्यायस-  
माख्यातं बहुशास्त्रमनुमानं तेनानुक्तमपि गम्यत इति न  
सूत्र्यते । अथापीदमस्ति इदं नास्तीति भाष्यम् ।  
योऽयं पर्यनुयोगस्तस्य को विषय इति ? । अनुप-  
लभ्यमानास्तित्वम्—ये शब्दस्य नित्यत्वं कल्पयन्ति ते इदं-  
पर्यनुयोज्याः इदमस्ति इदं नास्तीत्येतद्भवन्तः (कथं) कुतः प्र-  
तिपद्यन्त इति ? । एवमनुयुक्ताः सन्तः प्रतिब्रुवन्ते प्रमाणानु-  
पलब्धेरनुपलब्धेश्चेति ।

अविद्यमानस्तर्हि शब्दः ?—

प्रागुच्चारणादनुपलब्धेरावरणाद्यनुपलब्धेश्च ॥ १९ ॥

प्रागुच्चारणादनुपलब्धेरावरणाद्यनुपलब्धेश्चेति । यच्चोभय-  
पक्षमप्रतिपन्नं घटाद्यनित्यत्वेन, तेन चानुयोज्याः—यदिदम-  
नित्यं घटादि भवद्भिः प्रतिपद्यते तत्कथमनित्यमिति ? । ए-

वमनुयुक्ता यदि घटाद्यनित्यत्वन्वयायं प्रतिपद्यन्ते स शब्देऽपीति (प्रागिति) सूत्रम् । सतोऽनुपलब्धिकारणाभावे कदाचिदनुपलब्धेरनित्यः शब्द इति सूत्रार्थः । शेषं भाष्ये । व्यञ्जकाभावादग्रहणमिति चेत् ? नोक्तोत्तरत्वात्—अथ मन्यसे शब्दस्योच्चारणं व्यञ्जकं तस्याभावान्नोपलभ्यत इत्यसिद्धं विशेषणमनुपलब्धिकारणाभाव इति । किमिदमुच्चारणं नाम ? विवक्षाजनितेन प्रयत्नेन कौष्ठ्यस्य वायोः प्रेरितस्य कण्ठादिस्थानाभिघातः ? तन्नोक्तोत्तरत्वात्—वायुगतवेगापेक्षो वायुना(१) ताल्वादिसंयोगोऽभिघातः संयोगस्य व्यञ्जकत्वं प्राक् प्रतिषिद्धमिति । एवं च तत्त्वं(२) पांशुभिरवाकिरन्निदमाह । कोऽस्यार्थः ? । तत्त्व उक्ते जात्या प्रत्यवतिष्ठते ।

सा च जातिः—

तदनुपलब्धेरनुपलम्भादावरणोपपत्तिः ॥ २० ॥

तदनुपलब्धेरनुपलम्भादावरणोपपत्तिः । कोऽस्य वाक्यस्यार्थः ? आवरणाद्यनुपलब्ध्याऽनेकान्त इत्यर्थः । यथाऽऽवरणाद्यनुपलब्धिरनुपलभ्यमानाऽप्यस्ति तथाऽऽवरणमित्यनेकान्तः । अथानुपलब्धिरनुपलभ्यमाना नास्ति ? तदभावादुपलब्धिरस्ति । न चाविद्यमानस्योपलब्धिरस्तीति सिद्धमावरणम् । कथं पुनर्भवाद् जानीते नावरणानुपलब्धिरुपलभ्यत इति ? किमत्र ज्ञेयम् प्रत्यात्मवेदनीयत्वात् प्रत्यात्मवेदनीयमेवायमावरणानुपलब्धिमावरणोपलब्धिं च वेदयते । एवं च सत्यपहृतविषयमुत्तरवाक्यमिति । अपहृतविषयमिति नास्योत्थानमस्तीति ।

(१) वेगापेक्षेण वायुना—पा० ६ पु० ।

(२) च सति तत्त्वं—पा० ६ पु० ।

द्वितीयेऽध्याये २ आह्निके २१-२९ सूत्रम् । २९९

अभ्यनुज्ञावादेन दूच्यते—

अनुपलम्भादप्यनुपलब्धिसद्भाववन्नावरणानुपप-  
त्तिरनुपलम्भात् ॥ २१ ॥

अनुपलम्भादप्यनुपलब्धिसद्भाववन्नावरणानुपपत्तिरनुपल-  
म्भादित्यस्य सूत्रस्यानुपलब्धेरनैकान्तिकत्वमर्थः ॥

अनुपलम्भात्मकत्वादनुपलब्धेरहेतुः ॥ २२ ॥

अनुपलम्भात्मकत्वादनुपलब्धेरहेतुः । अतथाजातीयेन  
प्रत्यवस्थानादनुत्तरमिति सूत्रार्थः । यथाजातीयकः शब्दोऽ-  
नित्यस्तथाजातीयकं किञ्चिन्नित्यं न दृष्टमिति । उक्तं  
चात्र । किमुक्तम् ? उभयान्तापरिच्छिन्नवस्तुसत्तासम्बन्धो नित्य-  
तेति । तस्मादयथार्थप्रत्यवस्थानात् यत्किञ्चिदेतत् ।

अनित्यः शब्दो गुणत्वे सत्यस्मदादीन्द्रियविषयत्वात् बुद्धिवत् ।  
अव्यापकस्य व्यापकद्रव्यसमवायित्वे सति प्रत्यक्षत्वात् सुख-  
वत् । आकाशनिष्प्रदेशत्वे हेतुः निष्प्रदेशमाकाशं व्यापक-  
त्वात् आत्मवत्, द्रव्यस्य सतः सदाऽमूर्तत्वात् आत्मवदेव  
व्यापकत्वादेवाकृतकत्वम् । व्यापकत्वे च द्रव्यव्यापकस्य सतः  
सर्वदाऽमूर्तत्वात् । एतेन दिक्काळौ व्याख्यातौ । एतावत्  
स्वसाधनस्थित्या व्यवस्थितमनित्यः शब्द इति ॥

अथ शब्दस्य नित्यत्वं प्रतिजानान इति भाष्यम् । विप्र-  
तिपत्तेः प्रमाणमूलत्वाद्धेतोः परिप्रश्नः । विप्रतिपत्तिर्नाम द्वयो-  
रेकविषया विरुद्धधर्मप्रतिपत्तिः न च विप्रतिपत्तिः प्रमा-  
णान्तरमन्तरेण युक्तेति नित्यत्वे प्रमाणं वक्तव्यमित्यत्र आह ।

अस्पर्शत्वात् ॥ २३ ॥

नित्यः शब्दोऽस्पर्शत्वात् ॥

अनुपलब्धविपक्षैकदेशस्य प्रयोग आकाशवदिति ।

तस्य व्यभिचारदर्शनार्थं सूत्रम् । न कर्मानित्यत्वात् ।  
शेषमस्य भाष्ये ॥

न कर्मानित्यत्वात् ॥ २४ ॥

नाणुनित्यत्वात् ॥ २५ ॥

सम्प्रदानात् ॥ २६ ॥

अयमन्यो हेतुः शब्दनित्यत्वे सम्प्रदानात् । न हि किञ्चिन्नित्यं सम्प्रदीयमानमित्यन्वयिनो दृष्टान्तस्याभावाद्धिरुद्धः । अथायं प्रतिज्ञार्थोवतिष्ठते शब्दः सम्प्रदानाद् घटादिवदिति । एवमपि नित्यत्वं न सिद्ध्यति—

तदन्तरालानुपलब्धेरहेतुः ॥ २७ ॥

अध्यापनादप्रतिषेधः ॥ २८ ॥

तदन्तरालानुपलब्धेरहेतुः । अवतिष्ठमानो हि दातृप्रतिग्रहीत्रोरन्तराले उपलभ्येतेति इति विरोधः सूत्रार्थः । न विरोधोऽनुमानादुपलब्धेः न हि प्रत्यक्षतोऽनुपलब्धस्यानुमानेनोपलब्धिः सत्तां बाधते । किमनुमानम् ? अध्यापनम् । किमिदमध्यापनं नाम ? दीयमानस्य सम्प्रदानं—प्राप्तिः—दातृप्रतिग्रहीत्रोरन्तराले शब्दोऽस्त्यध्यापनात् शरादिवदिति । उभयोः पक्षयोरन्यतरस्याध्यापनादप्रतिषेधः ॥

उभयोः पक्षयोरन्यतरस्याध्यापनादप्रतिषेधः ॥ २९ ॥ (१)

न शब्दस्याध्यापनं प्रतिषिध्यते अपि तु नृत्योपदेश-

(१) कोचित्तु नास्य वाक्यस्य सूत्रत्वं किन्तु भाष्यत्वमिति वदन्ति ।

द्वितीयेऽध्याये २ आह्निके ३०-३३ सूत्रम् । ३०१

वदनित्यस्यैवाध्यापनमिति । यत् पुनरेतद्वातृप्रतिग्रहीत्रोरन्तरा-  
ले शब्दोऽस्तीति सिद्धमाधनमेतदिति । वयमापि ब्रूमो दा-  
त्रोच्चारितः शब्दः सन्तानवृत्त्या सम्प्रदानं प्राप्नोति तस्मात्  
सम्प्रदानमवस्थाने न हेतुः । अयं तर्हि हेतुः—

अभ्यासात् ॥ ३० ॥

अभ्यामात् । वीणादिवदिति । अनित्येष्वेव लङ्घनप्ला-  
वनादिष्वभ्यास इति विरुद्धः । अथावस्थानमभ्यामात् सा-  
ध्येत तथाप्यनवस्थितेष्वेवाभ्यास इत्यनेकान्तः अभ्यासस्वरू-  
पानवधारणादसिद्धश्च । अभ्यासो ह्येकविषयोऽनेकज्ञानोत्पाद  
एकाकारविषयो वा । तत्रायमभ्यास एकविषय एकाकारवि-  
षयो वेति सन्दिग्धामद्धः अभ्यासासिद्धावभ्यासोपचारविष-  
यत्वेन साधनं तस्यानैकान्तिकत्वज्ञापनार्थम्—

नान्यत्वेप्यभ्यासस्योपचारात् ॥ ३१ ॥

नान्यत्वेप्यभ्यासोपचारादिति । एतत्सूत्रमन्यत्वप्रतिषेधार्थम् ॥

अन्यदन्यस्मादनन्यत्वादनन्यदित्यन्यताभावः ॥ ३२ ॥

अन्यदन्यस्मादनन्यत्वादनन्यदित्यन्यताभावः । यदिदम-  
न्यदिति मन्यसे इदमन्यस्मादनन्यद्वा स्यादनन्यद्वा । यद्यन्यदनन्यन्न  
भवति यथा ब्राह्मणादन्यो न ब्राह्मण इति । अथानन्यत् तथाप्यन्यन्न  
भवति अनन्यत्वात् । यदनन्यत् तत् कथमन्यद्वाविष्यतीति ॥

तदभावे नास्त्यनन्यता तयोरितरेतरापेक्षसिद्धेः ॥ ३३ ॥

तदभावे नास्त्यनन्यता तयोरितरेतरापेक्षसिद्धेः । सूत्रस्यार्थो-  
ऽविरोधः । अनन्यत्वमभ्युपगमं तन्निवर्तत इति । कथं निवर्तते ?  
प्रतिषेधस्यान्यविषयत्वात्—अन्याभावे अनन्यत्वास्तीति, न हि  
ब्राह्मणाभावे ऽब्राह्मणः सिद्ध्यति ।

अयं तर्हि हेतुः प्रत्यभिज्ञानात् ?—तदभावे प्रत्यभिज्ञानं न दृष्टं मण्यादिषु, अस्ति च प्रत्यभिज्ञानं शब्दे, - तस्मात् प्रत्यभिज्ञानादवतिष्ठते शब्द इति ? । किमिदं प्रत्यभिज्ञानं ? तत्प्रत्ययविषयत्वम् ? तत्प्रत्ययविषयत्वमन्यत्वेऽपीत्यनेकान्तः । अथ प्रत्यभिज्ञानं तत्प्रत्ययविषयस्याव्यभिचारः न हि शब्दे कदाचित् तत्प्रत्ययविषयव्यभिचारोऽस्ति यः पुनः सदृशे तत्प्रत्ययविषयः स विशेषदर्शनान्निवर्तते, अतो यासौ तत्प्रत्ययस्य शब्देऽव्यावृत्तिः तत्प्रत्यभिज्ञानमिति ? न, तत्प्रत्ययस्याव्यावृत्तिरसिद्धा अयं तावत् तत्प्रत्ययः पुरुषान्तरे निवर्तमानो दृष्टः । यत् पुनरेतत् विशेषदर्शनात् सदृशे तद्भावप्रत्ययो निवर्तत इति मन्यसे एवमेतत्, शब्दे तु किं विशेषस्यादर्शनात् सदृशे तत्प्रत्यय उत तद्भावादेव तत्प्रत्यय इति सन्दिह्यते । अथ प्रत्यभिज्ञानं तद्भावाद्भवतीति पक्षस्तथाप्यन्यो हेतुर्वक्तव्यः । किं कारणम् ? प्रत्यभिज्ञानस्य पक्षाविशेषणत्वेनोपयुक्तत्वात् । यत्पुनर्गोशब्दो गोशब्द इति प्रत्ययस्याव्यावृत्तिरस्तीति । न च गोशब्दस्य गोप्रत्ययकर्तृत्वव्यभिचार इति ? एतदपि सन्दिह्यते, कथम् ? किं कारणसामान्याद्गोशब्दे गोप्रत्ययस्यानिवृत्तिराहो तद्भावादिति । एतेन तत्प्रत्ययकर्तृत्वं व्याख्यातम् । युक्तं तु कारणसामान्याद्गोशब्दे गोशब्दप्रत्ययस्याव्यावृत्तिः । कथमिति ? गोबुद्धौ गोबुद्धिप्रत्ययो न व्यावर्तते, न चास्या गोशब्दबुद्धेस्तत्प्रत्ययकर्तृत्वं निवर्तते तस्मात् तत्प्रत्ययहेतुत्वे प्रत्यभिज्ञानमहेतुः । यश्चानुपलब्धविशेष एव निवर्तते तं प्रति तस्य वस्तुनः किं विशेषोऽस्ति नास्तीति भवन्त एव प्रष्टव्याः । यद्यस्ति विशेषः प्रत्ययाव्यावृत्तिरहेतुरनेकान्तात् । अथ नास्ति एकं वस्तु व्यात्मकमिति प्राप्तम् । विरोधादहेतुः प्रत्ययाव्यावृत्तिश्चाशेषपुरुषविषय-

तथाऽसिद्धा-पुरुषमात्रविषयतयानैकान्तिकीति ।

अयं तर्हि हेतुः-

विनाशकारणानुपलब्धेः ॥ ३४ ॥

विनाशकारणानुपलब्धेः । यदनित्यं तस्य विनाशकारणमुपलभ्यते यथा लोष्टस्य, कारणद्रव्यविभागः, न तु शब्दस्य तस्मान्निसः शब्द इति ॥

अश्रवणकारणानुपलब्धेः सततश्रवणप्रसङ्गः ॥ ३५ ॥

अश्रवणकारणानुपलब्धेः सततश्रवणप्रसङ्ग इति । शेषं भाष्ये ॥

उपलभ्यमाने चानुपलब्धेरसत्त्वादनपदेशः ॥ ३६ ॥

उपलभ्यमाने चानुपलब्धेरसत्त्वादनपदेशः । अनुमानेन शब्दस्य विनाशकारणमुपलभ्यते । यच्चानुमानेनोपलभ्यते न तन्नास्ति । किमनुमानम् ? सन्तानोपपत्तिरिति । तस्मादनपदेशोऽयं विनाशकारणानुपलब्धेरिति । यथा यस्माद्विषाणी तस्मादश्व इति । किं पुनरत्रासत् विषाणमाहोस्वित् विषाणसम्बन्ध इति ? । उभयमित्याह यदा विषाणिनमर्थमश्वत्वेन साधयति तदा विषाणमस्तेव न विषाणं प्रतिषिध्यते । अश्वविषाणसम्बन्धस्याभावादनुमानमसदिति युक्तमुक्तमसत्त्वादनपदेश इति ।

कर्मत्ववीदिति चेत् ? नाश्रयानित्यत्वात् । अथ मनुषे-  
नित्यस्याप्युपलभ्यमानस्यात्यन्तमग्रहणं दृष्टम्-यथा कर्मत्वस्येति ।  
तच्च न, आश्रयानित्यत्वात् आश्रयस्य नित्यत्वादश्रवण(कारणा)  
नुपपत्तिरिति ब्रूमः । कर्मत्वस्य पुनरग्रहणकारणमाश्रयानित्यत्व-  
मस्ति तस्मादप्रसङ्ग इति ।

घण्टायामभिहन्यमानायां तारस्तारतरो मन्दो मन्दतर इति  
श्रुतिभेदान्नानाशब्दसन्तानो ह्यविच्छेदेन श्रूयते तत्रेदं चिन्त्यते ।



शब्दस्य व्यज्यमानस्य यद्व्यक्तिकारणं तत् किं घण्टास्थमा-  
 होस्विदन्यवृत्तीति । यदि घण्टास्थं किमवस्थितमुत सन्तानवृत्ती-  
 ति । अन्यवृत्तिश्चेऽपि किमवस्थितमुत सन्तानवृत्तिः ।  
 यदि घण्टास्थमवस्थितं च तदा श्रुतिभेदो न प्राप्नोति । अ-  
 थ घण्टास्थं सन्तानवृत्तिः च युगपदनेकशब्दोपलब्धिप्रसङ्गः ।  
 यदि घण्टास्थेनावस्थितेन सन्तानवृत्तिना वाऽभिव्यक्तस्तावानेव  
 शब्द एकस्मिन् काले उपलभ्येत । घण्टास्थं चाभिव्यक्तिकारणं  
 कथमन्यत्र वर्तमानं शब्दं व्यनक्तितीति वाच्यम् । अथान्यगतमव-  
 स्थितं सन्तानवृत्तिं चाभिव्यक्तिकारणं मनुषे तदैकस्यां घण्टाया-  
 मभिहतायां शब्दान् व्यनक्ति न प्रत्यासन्नदेशवृत्तिषु घण्टान्तरेष्वि-  
 ति नियमहेतुर्वक्तव्यः । असति च शब्दभेदे श्रुतीनां भेद उपपाद-  
 यितव्यः । तारो मन्द इति नादोऽभिधीयत इति चेत् ? न, शब्दसा-  
 मानाधिकरणस्य ग्रहणात्—शब्दसमानाधिकरणोऽयं तारमन्दश-  
 ब्दः प्रवर्तते न नादसमानाधिकरणः तस्माच्छब्दोऽभिधीयत इति ।  
 न चासति शब्दविषयत्वे शब्दसमानाधिकरणं युक्तम् नीलोत्प-  
 लादिवदिति । व्यामोहप्रत्ययः स इति चेत् ? न निमित्तानभिधाना-  
 त् । अथ मन्यसे तारो मन्द इति शब्दसमानाधिकरणो व्यामोह-  
 प्रत्ययो भवति—यथा दीर्घः शब्दो महान् शब्द इति ? । न, विशेष-  
 हेत्वभावात्—व्यामोहप्रत्यय इति न विशेषहेतुरस्ति । यदि चायं व्या-  
 मोहप्रत्ययो भवति व्यामोहप्रत्ययस्य निमित्तं वाच्यम् । यथा दीर्घः  
 शब्द इति अविरतशब्दसन्तानश्रुतौ शब्दे दीर्घप्रत्ययो भवति—यानि  
 खलु दीर्घाणि द्रव्याणि तेषामवयवोपचये सति ग्रहणमन्ततिविष-  
 यत्वं तत्सामान्यात् शब्दे दीर्घप्रत्ययः । न तु नित्यशब्दवादिनो-  
 व्यामोहप्रत्ययबीजमस्तीत्युक्तमेतत् । तुल्यमेतदिति चेत् ? न, त-  
 न्निमित्तस्य कदाचिद्भावात् । अथ मन्यसे यस्याप्यनित्यः शब्द-

सन्तानस्तेनापि घण्टास्थमवस्थितं सन्तानवृत्ति वाऽन्यस्थमवस्थितं  
सन्तानवृत्ति वोत्पत्तिकारणं वाच्यम् घण्टास्थमुत्पत्तिकारणं  
कदाचिच्छब्दानुत्पादयति कदाचिन्नेति नित्यवत् प्रसङ्गः ? ।  
न प्रसङ्गः कदाचिद्भावात् शब्दानामुत्पत्तिकारणं घण्टा-  
वृत्ति(तत्)कदाचिद्भवति कदाचिद्भावेऽपि सति सन्तानवृ-  
त्ति । तस्मान्निमित्तभेदानुविधायिनः शब्दाः कदाचिद्भ-  
वन्ति सन्तानवृत्तित्वात् च मन्दतरमन्दतमादिभिन्नरूपानुविधा-  
यिनं शब्दमुत्पादयन्तीति । तच्च कारणं संस्कार इति ।  
कुतस्तदुत्पत्तिः ? । पाणिसंश्लेषमपेक्षमाणात् कर्मणः पाणिघण्टासं-  
श्लेषात् पाणिगतवेगापेक्षात् घण्टायां कर्म, तत्कर्म पाण्यभिघातमपे-  
क्ष्यमाणं विभागसमकालं संस्कारं करोति । सा चलन्त्याध्या-  
त्मिकं वायुमुपगृह्णाति । सा च वायुनाभिहता पुनः कर्म करोति  
ततः कर्मणः संस्कारः संस्कारेण पुनः कर्म पुनर्वायूपग्रह  
इत्येवमादिन्यायेन संस्कार उत्पद्यत इति । तत्रान्त्यस्यातिमा-  
न्यात् घण्टायां महाभूतसंक्षोभणशक्तेरभावस्ततो वायूपग्रहोच्छेदः  
ततः संस्कारक्षय इति ॥

न संस्कारोऽस्त्यनुपलब्धेरिति चेत्—अथ मन्यसे नैव संस्कारो-  
ऽस्त्यनुपलब्धेः तच्चासत्—

पाणिनिमित्तप्रश्लेषाच्छब्दाभावे नानुपलब्धिः॥३७॥

पाणिनिमित्तप्रश्लेषाच्छब्दाभावे नानुपलब्धिः । उक्तार्थं सू-  
त्रम् । यदि संस्कारं शब्दोत्पत्तिनिमित्तं न प्रतिपद्यसे पाणिघण्टासं-  
श्लेषाच्छब्दे सन्तानोच्छेदो न प्राप्नोति । अथ घण्टास्थः संस्कारः  
पाणिसंश्लेषान्निवर्तते तथापि कथं शब्दसन्तानोच्छेद इति ? । न  
ब्रूमो घण्टासंश्लेषः शब्दानुच्छिनत्तिइति । अपि तु पाणिघण्टा-

संश्लेषात्तदवृत्तिसंस्कारः स्पर्शवद्द्रव्यसंयोगविरोधित्वाच्चिवर्तते ।  
निवृत्ते च कारणाभावात् कार्यभाव इति सन्तानोच्छेदः ॥

विनाशकारणानुपलब्धेश्चावस्थाने  
तन्नित्यत्वप्रसङ्गः ॥ ३८ ॥

विनाशकारणानुपलब्धेश्चावस्थाने तन्नित्यत्वप्रसङ्गः । यदि-  
दमुच्यते विनाशकारणानुपलब्धेर्नित्यः शब्द इति । यदि यस्य  
विनाशकारणं नोपलभ्यते तन्नित्यं यानीमानि शब्दग्रहणानि ते-  
षां न भवता विनाशकारणमुपपाद्यते अनुपपादनादवस्थानान्नि-  
त्यत्वमिति । अथानुपलब्धविनाशकारणान्यापि शब्दग्रहणानि  
अनित्यानि शब्दोऽप्येवमित्यनेकान्तः । अथानुमानतः शब्दग्रहण-  
विनाशकारणानि गम्यन्ते तत्समानं शब्द इति न किञ्चिद्वाधितं  
भवति ।

व्यधिकरणत्वादयुक्तमिति चेत् ?—अथ मन्यसे व्यधिकर-  
णः शब्दः कथमन्यवृत्तिना संश्लेषेण निवर्त्यते । अथ व्यधिकर-  
णोऽपि निवर्त्यते ? सर्वघण्टाशब्दोच्छेदप्रसङ्गः । तस्मात् पाणिघ-  
ण्टासंश्लेषसमानाधिकरणः शब्दः—

अस्पर्शत्वादप्रतिषेधः ॥ ३९ ॥

अस्पर्शत्वादप्रतिषेधः । अस्पर्शद्रव्याश्रयः शब्द इति सूत्रा-  
र्थः । कथमन्यत्र वर्तमानस्य पाणिघण्टासंश्लेषो निवर्तक इति ? ।  
नोक्तोत्तरत्वात्—उक्तोत्तरमेतत् कारणाभावादन्यशब्दानुत्पादः ।  
यस्तूत्पन्नः शब्दः स मन्दतरतमादिन्यायेनान्त्यस्यातिमान्द्यात्  
येन केनचिद्विरोधित्वात् क्षीयते । योऽयं संस्कारः शब्दकारण-  
त्वेन समाधिगतः स किमेकोऽनेको वेति सन्दिह्यते । अनेकः सं-  
स्कार इति तत्त्वम् । शब्दभेदात्—कारणभेदे सति कार्यभेदो दृष्टः

यस्यैकः संस्कारः तस्येषोः पातः प्राप्नोति अगत्त्वैव यावद्-  
न्तव्यमिति । अथाप्रतिवध्यमाने संस्कारे द्रव्यं गच्छति न कदा-  
चित्पातः प्राप्नोति तस्मादनेकः संस्कारः ॥

विभक्त्यन्तरोपपत्तेश्च समासे ॥ ४० ॥

विभक्त्यन्तरोपपत्तेश्च समासे । नायं शब्दो गन्धादिभिः सह  
सन्निविष्टो व्यज्यते विभक्त्यन्तरोपपत्तेः विभागश्च विभागान्तरं चे-  
ति विभक्त्यन्तरम् । (प्रतिद्रव्य)विधर्माणश्च सरूपाश्च शब्दाः एकद्र-  
व्याः श्रूयन्ते । समासः समुदायः एतच्च स्पर्शवद्द्रव्यवृत्तिषु शब्देषु  
न प्राप्नोति गन्धादिवत् यथा प्रतिद्रव्यमेको गन्ध एव प्रतिद्रव्यमे-  
कः शब्द इति । सन्तानोपपत्तेश्चेति चार्थः यद्ययं गन्धादिभिः सह  
सन्निविष्टः स्यात् नान्यत्र वर्तमानः श्रोत्र उपलभ्येत तस्मात्  
सन्तानवृत्तित्वादाकाशाश्रयः शब्द इति ॥

विकारादेशोपदेशात् संशयः ॥ ४१ ॥

विकारादेशोपदेशात् संशय इति । संशयकारणज्ञापनार्थं सूत्रम् ॥

प्रकृतिविवृद्धौ विकारविवृद्धेः ॥ ४२ ॥

प्रकृतिविवृद्धौ विकारविवृद्धेरिति सूत्रम् । प्रकृत्यनुविधाना-  
दिति सूत्रार्थः । विकारे प्रकृत्यनुविधानं दृष्टमिति ॥

न्यूनसमाधिकोपलब्धेर्विकाराणामहेतुः ॥ ४३ ॥

न्यूनसमाधिकोपलब्धेर्विकाराणामहेतुरिति साधनपक्षे दृष्टान्त-  
मात्रत्वादहेतुः ॥

नातुल्यप्रकृतीनां विकारविकल्पात् ॥ ४४ ॥

दूषणपक्षे नातुल्यप्रकृतीनां विकारविकल्पात् इससम्बद्धम् ।  
अतुल्यायाः प्रकृतेः विकल्प्यन्ते विकारा इहस्वदीर्घानुविधानं तु  
अकारे नास्तीति ॥

द्रव्यविकारवैषम्यवद्वर्णविकारविकल्पः ॥ ४५ ॥

द्रव्यविकारवैषम्यवद्वर्णविकारविकल्पः । यथा द्रव्यभावेन तुल्यायाः प्रकृतेर्विकारो विकल्प्यते । एवं वर्णभावेन तुल्यायाः प्रकृतेर्विकारविकल्पः स्यादिति ॥

न विकारधर्मानुपपत्तेः ॥ ४६ ॥

विकारप्राप्तानामपुनरापत्तेः ( १ ) ॥ ४७ ॥

विकारप्राप्तानामपुनरापत्तेरिति । यदि विक्रियन्ते वर्णाः पुनरापत्तिर्न प्राप्नोति ॥

सुवर्णदीनां पुनरापत्तेरहेतुः ॥ ४८ ॥

सुवर्णादीनां पुनरापत्ते ( २ ) रहेतुः । विकारप्राप्तानां पुनरापत्तिदर्शनादनेकान्त इति सूत्रार्थः ॥

न तद्विकाराणां सुवर्णभावाव्यतिरेकात् ॥ ४९ ॥

न तद्विकाराणां सुवर्णभावाव्यतिरेकात् । सर्वावस्थं सुवर्णदर्शनं न पुनरविकारयकारयोर्धर्मयोः कश्चिद्वर्णात्मा व्यवस्थितो भवति य इत्वं हित्वा यत्वमापद्यत इति ॥

वर्णत्वाव्यतिरेकाद्वर्णविकाराणामप्रतिषेधः ( ३ ) ॥ ५० ॥

वर्णत्वाव्यतिरेकाद्वर्णविकाराणामप्रतिषेधः । वर्णविकारा अपि न वर्णत्वं व्यभिचरन्तीति । अस्ति वर्णत्वं सामान्यमिति ॥

सामान्यवतो धर्मयोगो न पुनः सामान्यस्य ॥ ५१ ॥

सामान्यवतो धर्मयोगो न पुनः सामान्यस्योति परिहारः । इतश्च वर्णविकारानुपपत्तिः—

( १ ) अपुनरावृत्तेरिति पाठो मुद्रितभाष्यपुस्तके ।

( २ ) पुनरावृत्तेः—पा० १ पु० ।

( ३ ) न्यायसूचीनिबन्धे ५० । ५१ इति सूत्रद्वयं न दृश्यते ।

द्वितीयेऽध्याये २ आह्निके ५२-६० सूत्रम् । ३०९

नित्यत्वे ऽविकारादनित्यत्वे चानवस्थानात् ॥५२॥

नित्यत्वे ऽविकारात् अनित्यत्वे चानवस्थानात् । नित्या वर्णा इति न युक्तो विकारः व्याघातादनित्या वर्णा इति न युक्तो विकारोऽनवस्थितानां विकारादर्शनात् ॥

नित्यानामप्यतीन्द्रियत्वात् तद्धर्मविकल्पाच्च वर्णविकाराणामप्रतिषेधः ॥ ५३ ॥

नित्यानामप्यतीन्द्रियत्वदर्शनात् तद्धर्मविकल्पाच्च वर्णविकाराणामप्रतिषेध इति विकल्पसमा जातिः ॥

अनवस्थायित्वे च वर्णोपलब्धिवत् तद्विकारोपपत्तिः ॥ ५४ ॥

अनवस्थायित्वे च वर्णोपलब्धिवद्विकारोपपत्तिरिति साधर्म्यसमा जातिः ।

उभयोरप्युत्तरम्—

विकारधर्मित्वे नित्यत्वाभावात् कालान्तरे

विकारोपपत्तेश्चाप्रतिषेधः ॥ ५५ ॥

विकारधर्मित्वेन नित्यत्वाभावात् कालान्तरे विकारोपपत्तेश्चाप्रतिषेधः । नित्या विक्रियन्त इति व्याघातो दोषः । उपलभ्यमानस्य चेकारस्य यत्वानुपपत्तेः वर्णोपलब्धिवदित्यसम्बद्धम् ।

इतश्च वर्णविकारानुपपत्तिः—

प्रकृत्यनियमाद्धर्णविकाराणाम् ॥ ५६ ॥

प्रकृत्यनियमात् । विकारे प्रकृतीनां नियमो दृष्ट इति । इकारयकारयोस्त्वनियमः तस्मादनियमान्न विक्रियन्त इति ॥

अनियमे नियमान्नानियमः ॥ ५७ ॥

अनियमे नियमान्नानियमः । सूत्रार्थोऽनियमो नास्तीति ॥

नियमानियमविरोधादनियमे नियमाच्चाप्रतिषेधः ॥५८॥

नियमानियमविरोधादनियमे नियमाच्चाप्रतिषेधः । अनु-  
ज्ञातप्रतिषिद्धयोरेकत्वानुपपत्तेरिति विरोधः सूत्रार्थः । तस्माद-  
नुपलभ्यमानपृथग्धर्मिविशेषाणामादेश इति । यद्येते वर्णा वि-  
क्रियेरन् ततः पृथग्विकारलक्षणेभ्यो धर्म्युपलभ्येत, न तूपल-  
भ्यते तस्मान्न विक्रियन्त इति । अथ विक्रियन्ते एवं विका-  
रो भवति—

गुणान्तरापत्त्युपमर्दहासवृद्धिलेशश्लेषेभ्यस्तु वि-  
कारोपपत्तेर्वर्णविकारः ॥ ५९ ॥

गुणान्तरापत्त्युपमर्दहासवृद्धिलेशश्लेषेभ्यस्तु विकारोपपत्तेः  
सन्ति वर्णविकाराः । सूत्रार्थो गुणान्तरापत्त्यादेरादेश इति ।  
अयं च विकारादेशोपदेशविचारो भाष्यकारेणैव सम्यक् नि-  
रूपित इति सूत्रार्थमात्रं निरूपितमिति ॥

( इति वर्णानित्यत्ववादः । )

ते विभक्त्यन्ताः पदम् ॥ ६० ॥

ते विभक्त्यन्ताः पदम् । ते वर्णा यथादर्शनं विकृता विभ-  
क्त्यन्ताः पदसञ्ज्ञका भवन्ति । अर्थप्रत्ययस्तर्हि न प्राप्नोति ? । न  
न प्राप्नोति । अन्त्यवर्णप्रत्ययात् पूर्ववर्णप्रतिसन्धानप्रत्ययापे-  
क्षादर्थप्रत्यय इति । विभक्तिर्द्वयी नामिकी चाख्यातिकी च ।  
नामिकी स्वादयः आख्यातिकी तिबादयः । तया विशिष्यमा-  
णं पदं द्वेधा भवति । नाम च आख्यातं च । अभिधेयस्य क्रि-  
यान्तरयोगात् विशिष्यमाणरूपः शब्दो नाम—यथा ब्राह्मण  
इति—क्रियाकारकसमुदायः कारकसंख्याविशिष्टः । क्रियाकाल-  
योगाभिधायिक्रियाप्रधानमाख्यातम्—पचतीति यथा । यदि द्वयी

विभक्तिरूपसर्गनिपातास्तीहि न पदसञ्ज्ञकाः ? (१) । न ना-  
स्यन्तर्भावात्—उपसर्गनिपाता ना(म्ना) संगृहीताः (२) । यस्मा  
दाह अव्ययाल्लोप इति, ते सुबन्तत्वात्तेनैव संगृहीता इति ।

पदेन व्यवहार इति पदार्थाश्चिन्त्यते । नामपदं चाधिकृत्य  
व्यवहार इति नामपदं चिन्त्यते । नाम्नश्चाधिकारो व्यापकत्वात्—  
यस्मान्नाम्ना सर्व (एव) पदं व्याप्यते तस्माद्गौरित्यस्य प-  
दस्यार्थाश्चिन्त्यते । न पदादर्थ्याधिगतिर्विशेषेऽनवस्थानात् । न हि  
पदे उच्चरिते कश्चिद्विशेषो गम्यते तस्मात्पदमवाचकम् ? । न  
पदस्य विशेषाविषयत्वात् । क एव माह पदेन विशेषो ग-  
म्यते, अपि तु सामान्यवर्त्तिपदं विशेषवर्त्ति वाक्यम् । न च  
सामान्याभिधानादनर्थकं भवितुमर्हतीति ? । न सामान्यस्य व्यव-  
हारविशेषाविषयत्वात् । सर्व उपदेष्टा विशेषप्रतिपत्त्यर्थं प-  
दमुच्चारयति । न च सामान्ये प्रैषो न सम्प्रतिपत्तिः त-  
स्मात्पदमवाचकमेवेति । ? न सामान्यविषयकत्वे सति विशेषश्रु-  
तेर्नियामकत्वात्—यदि पदमवाचकं स्यात् न च पदश्रव-  
णात् सामान्यं गम्येत । यदवाचकं न ततः सामान्यं वि-  
शेषो वा गम्यते यथार्थाद्, गम्यते च पदात् तत् सामान्यं  
सामान्यश्रुतेर्विशेषश्रुतिर्नियामिका भवति । यथा गौरिति सा-  
मान्याधिगतौ तिष्ठति गच्छतीति विशेषश्रुत्या विशेषो गम्यत  
इति । कथं पुनरियं विशेषश्रुतिस्तिष्ठति गच्छतीति ? । नैवेयं  
केवला विशेषश्रुतिः किं तु पूर्वपदापेक्षया विशेषप्रत्ययहेतु-  
त्वाद्विशेषश्रुतिरित्युच्यते । भवतु वा पदादेवोभयम् । एतस्मा-  
देव (वा) गोशब्दादुभयं गम्यते क्रिया च तत्साधनं च, प्रधा-  
नोपसर्जनभावस्यानियमेन, यदायं गोशब्दो गोत्वनिमित्तो गोत्व-



योगाद्वैरिति तदा गोशब्दात् प्रधानं साधनं गौर्गम्य-  
ते । क्रिया त्वङ्गभूता विशेषकत्वात् । यदा पुनः क्रिया-  
प्रधानं पदं तदा गोर्भावो गोत्वमिति । तदा गौरङ्गभूता वि-  
शेषकत्वाद्गम्यते प्रधानं गोत्वमिति । तदेवं प्रधानोपसर्जन-  
भावस्यानियमेन गोत्वमिति च पदे गौरिति चोभयं गम्यत इति ॥

तत्र प्रधानोपसर्जनभावमाश्रित्य तदर्थे व्यक्त्याकृति-  
जातिमन्निधायुपचारात् संशयः ( १ ) । यस्मादयं गोशब्दो  
व्यक्त्याकृतिजातिष्वविनाभावेन वर्त्तमानासु प्रयुज्यते ( २ ) ।  
अविनाभाववृत्तिश्च सन्निधिः । अनो न ज्ञायते किं व्यक्तिः  
पदार्थ उताकृतिरुत जातिरिति—

याशब्दसमूहत्यागपरिग्रहसङ्ख्यावृद्ध्युपचयवर्ण-  
समासानुबन्धानां व्यक्तावुपचाराद्व्यक्तिः ॥ ६१ ॥

शब्दस्य प्रयोगसामर्थ्यात् पदार्थविधारणमिति प्रयोगप्रद-  
र्शनार्थं याशब्दादिमूत्रम् । नामी याशब्दादयः ( इति ) जातौ  
प्रयुज्यन्ते, कस्मादभेदात् एका जातिस्तस्या विशेषणमनर्थक-  
म् । या गौस्तिष्ठतीति या गौर्निषण्णेति । एवं शेषेषु ।  
आकृतेरप्यभिधायकमेतन्न भवति । निष्क्रियत्वादाकृतेः न हि  
निष्क्रिया गच्छति तिष्ठति भवति चेति । एवं सर्वत्र । य-  
स्य चानेन विशेषणेन ( ३ ) तिष्ठत्वादिना योगस्तं गोशब्दो  
ऽभिधातुमर्हतीति । कुतः विशेषणविशेष्यभावस्यैकविषयत्वात् ।  
यदि गोशब्दस्य तिष्ठतिशब्दस्य चैकमभिधेयं भवति ततो गो-

( १ ) अस्य वाक्यस्य सूत्रत्वं क्वचिद्दृश्यते ।

( २ ) प्रवर्तमानासु प्रयुज्यते—पा० १ पु० ।

( ३ ) विशेषेण—पा० १ पु० ।

द्वितीयेऽध्याये २ आह्निके ६२-६५ सूत्रम् । ३१३

शब्देन धर्म्यन्तराणि निराक्रियन्ते तिष्ठतिशब्देन च क्रियान्तराणीति विशेषणविशेष्यभावापन्नयोस्तिष्ठतिगोशब्दयोः सामानाधिकरण्यं युज्यते अन्यथा नेति ।

द्रव्यं व्यक्तिरिति हि नार्थान्तरं तिष्ठतिशब्दसन्निहितेन(१) गोशब्देन व्यक्तिरभिधीयत इति तत्प्रतिषेधार्थम्—

न तदनवस्थानात् ॥ ६२ ॥

न तदनवस्थानादिति सूत्रम् । नानेन गोशब्देन व्यक्तिमात्रं शुद्धमुच्यते । यद्ययं व्यक्तिमात्राभिधायकोभविष्यन् तेन यस्यां कस्यां चिद्व्यक्तौ प्रत्ययोऽभविष्यदिति सूत्रार्थः । यदि व्यक्तिर्न पदार्थः कथं या गौस्तिष्ठतीत्यादिप्रयोगः ? । निमित्तादतद्भावेऽपि तदुपचारः ।

क पुनानिमित्तादतद्भावेऽपि तदुपचारो दृष्ट इति तस्योपपादनार्थं सहचरणादिसूत्रम्—

सहचरणस्थानतादर्थ्यवृत्तमानधारणसामिप्ययोगसाधनाधिपत्येभ्यो ब्राह्मणमश्वकटराजसक्तुचन्दनगङ्गाशकटान्नपुरुषेष्वतद्भावेऽपि तदुपचारः ॥ ६३ ॥

अतद्भावेऽपि तदुपचार इति । अतच्छब्दस्य तच्छब्देनाभिधानमुपचारो यथा यष्टिकाशब्देन द्रव्यविशेषोऽभिधीयत इति यष्टिकाशब्दात् पुनः साहचर्याद्ब्राह्मणविशेषो (२)ऽभिधीयते । यथा यष्टिकाः प्रवेशयेति । एवं सर्वत्र । किंपुनरत्रोपचारबीजं यष्टिका ब्राह्मण इति । न ह्युपचारबीजमन्तरेणोपचारो लभ्यते । ननुक्तं साहचर्यमिति ? साहचर्यं नाम यष्टिकया नित्यसम्बन्धः । यष्टिकासम्बन्धाच्च यष्टिका-

( १ ) तिष्ठति सहितेन-पा० १ पु० ।

( २ ) ब्राह्मणो-पा० ६ पु० ।

वानिति स्यान्न यष्टिकोति । यष्टिकावानिति चायं शब्दो मुख्य एवेति । तस्मादुपचारबीजमन्यद्वक्तव्यमिति । यष्टिकायां तावदयं यष्टिकाशब्दो जातिनिमित्तः यष्टिकात्वं जातिः सा यष्टिकायां वर्तते तथा यष्टिकात्वयुक्तया यष्टिकया ब्राह्मणस्य योगः साहचर्यात् संयुक्तसमवेतां जातिं ब्राह्मणेऽध्यारोप्य ब्राह्मणं यष्टिकेत्याह । एवं शेषाण्युपचारबीजानि स्वयमुत्प्रेक्षणीयानीति ॥

आकृतिस्तदपेक्षत्वात् सत्त्वव्यवस्थानसिद्धेः ॥६४॥

यदि तर्हि गौरिति पदस्य न व्यक्तिरर्थः अस्तु तर्ह्य-  
कृतिः ( १ ) तदपेक्षत्वात् सत्त्वव्यवस्थानमिद्धेः । आकृतिः  
पदार्थः कस्मात् ? तदपेक्षत्वात् सत्त्वव्यवस्थानस्य गौरश्वः पुरुष  
इत्येवमादि ( २ ) सत्त्वव्यवस्थानमाकृत्यपेक्षं सिद्ध्यति यदपे-  
क्षा च सत्त्वव्यवस्थानसिद्धिः स गोशब्दस्य विषय इति । अत्रापि  
तदेवोपस्थितं न तदनवस्थानादिति । यस्य च जात्या योगः स  
गोशब्दस्य विषयो नाकृतिर्जात्ययोगात् । कस्य पुनर्जात्या योगः ?  
नियतावयवव्यूहस्यावयविनः—नियतावयवव्यूहो यस्य भवति स  
नियतावयवव्यूहः—अन्यपदार्थेन बहुव्रीहिणाऽवयव्यभिधीयत इति ॥

व्यक्त्याकृतियुक्तेऽप्यप्रसङ्गात् प्रोक्षणादीनां मृद्ग-  
वके जातिः ॥ ६५ ॥

अस्तु तर्हि जातिः पदार्थः व्यक्त्याकृतियुक्तेष्वप्रसङ्गात् (३)  
प्रोक्षणादीनां मृद्गवके जातिः । यस्मान्मृद्गवके व्यक्त्या-

( १ ) कस्मात्—इत्यधिकम् ६ पु० ।

( २ ) इत्यादि—पा० १ पु० ।

( ३ ) व्यक्त्याकृत्योरप्यप्रसङ्गात्—पा० १ पु० ।

कृती स्तः न च तत्र प्रोक्षणादीनि प्रयुज्यन्ते । न हि गामानय गां देहीति मृद्गवके प्रैषमम्प्रतिपत्ती भवतः । यदभावात्तत्रासम्प्रत्ययः स गोशब्दस्यार्थः । कस्याभावात्तत्रासम्प्रत्ययो ? जातेः ।

अथ मृद्गवके कस्माद्गोत्वं न जातिः ? यस्मान्मृद्गवको गौर्न भवति, यश्च गौर्न, न तत्र गोत्वं, वर्त्तते यथाश्व इति । अथ मृद्गवकः कस्माद्गौर्न भवतीति अत एव गौर्न भवति यस्मान्मृद्गवक इति । न चायं युक्तः प्रश्नो मृद्गवकः कस्माद्गौर्न भवतीति । किं कारणम् ? प्रतिपत्तिबाधितत्वात्—भवानप्येनमर्थं प्रतिपद्यते नायं गौरिति । प्रतिपत्त्या च प्रश्नो बाध्यत इति । अथ मृद्गवके गोशब्दः कुतः ? आकृतिमामान्यात् चित्रादिवदिति । सर्वगतेति चेत् ?—अथ मन्यसे सर्वगता जातिः सोत्पद्यमानेन यथा गवा सम्बद्ध्यते तथा मृद्गवकेनापीति अस्ति मृद्गवके गोत्वं—? । नानभ्युपगमात् केन सर्वगतत्वं जातेरभ्युपगम्यते, अपि तु स्वविषये सर्वत्र वर्त्तन इति सर्वगतेत्युच्यते । कः पुनर्गोत्वस्य स्वोविषयः ? । यत्र गोत्वं वर्त्तते । कः पुनर्गोत्वं वर्त्तते ? यत्र गोत्वनिमित्तोऽनुवृत्तप्रत्ययो भवति । कः पुनरनुवृत्तप्रत्ययं गोत्वं करोति ? यत्तस्य साधनं, कः पुनर्निसे गोत्वे गोः साधनार्थः ? यत्तेन व्यङ्ग्यते । न हि ककुदादिमर्धव्यतिरेकेण गोत्वस्य अभिव्यक्तिरस्ति(१) ।

न हि पिण्डेभ्योऽर्थान्तरं गोत्वं पिण्डान्तरालेष्वदर्शनादिति केचित् । न विकल्पानुपपत्तेः पिण्डान्तरालेष्वदर्शनादिति(२) ब्रुवाणः पिण्डान्तरालं पर्यनुपोऽयः । किमिदं पिण्डान्तरालं किमाकाशम् आहो अभाव उत द्रव्यान्त-

रम् ? । यद्याकाशम् न तत्र गोत्वं न ह्याकाशं गौरिति । एतेना-  
भावो द्रव्यान्तरं च व्याख्यातम् । विशेषप्रत्ययानामनाकस्मिक-  
त्वात् च । अयं च पिण्डप्रत्ययव्यतिरेकभाक् प्रत्यय उपजायमानो  
निमित्तान्तराद्भवति दृष्टा खलु पिण्डप्रत्ययव्यतिरेकभाजां प्रत्य-  
यानां निमित्तान्तरादुत्पत्तिः । यथा वस्त्रचर्मकम्बलेषु नीलप्रत्यय  
इति । आकृतिसामान्यादिति चेत् ?—अथ मन्यमे सखमयमस्तु  
पिण्डव्यतिरेकनिमित्तादनुवृत्तिप्रत्ययो भवति, न पुनरस्य जाति-  
निमित्तं अपि तु यच्छिरःपाणिपादाकृतिसामान्यं तस्मादनुवृ-  
त्तिप्रत्यय इति ? । न पिण्डवदसाधारणत्वादाकृतेः—यथैव पिण्डाः  
पिण्डान्तरवृत्तयो न भवन्ति तथाकृतिरपि एकपिण्डवृत्तित्वात्  
पिण्डान्तरवृत्तिनी न भवति । आकृतेः पिण्डान्तरवृत्तित्वमभ्यु-  
पगम्यते नास्ति विवादो नार्थ इति । अथ पिण्डव्यतिरिक्तं सामान्यं  
नाभ्युपगम्यते तथाप्येकसामान्यनिराकरणात् समानप्रत्ययबी-  
जमन्य(१)द्वक्तव्यं स्यात् । न ह्यसति सामान्ये समानप्रत्ययं  
पश्याम इति । अमत्यापि सामान्ये दृष्टः सामान्यप्रत्यय इति चेत् ?—  
अथ मन्यमे यथा सामान्येष्वमाति सामान्यान्तरे ऽनुवृत्तप्र-  
त्ययो दृष्टो गोत्वादिषु इदं सामान्यमिदं सामान्यमिति—तस्मा-  
दनैकान्तिकत्वादनुवृत्तिप्रत्ययोऽसाधनमर्थान्तर(२)(निमित्त)प्राति-  
पादन इति ? । नानभ्युपगमात्—न मया गोत्वघटत्वाश्वत्वेषु  
निर्निमित्तः सामान्य(३)प्रत्ययोभ्युपगम्यते तस्मादनुत्तरमेतत् ।  
सूत्रव्याघात इति चेत् ?—यदि मन्यसे सामान्येष्वपि सामान्य-  
मस्तीति ननु सूत्रव्याघातः “सामान्यविशेषेषु सामान्यविशेषा-  
भावात् तत एव ज्ञान”मिति ?\* । न सूत्रार्थापरिज्ञानात्—अयं

(१) सामान्यमन्य-पा० १ पु० ।

(२) असाधारणमर्थान्तर-पा० १ पु० । (३) समान-पा० १ पु० ।

सूत्रार्थो यथा द्रव्यमिति प्रत्ययो द्रव्यत्वविशेषणो द्रव्ये भवति न पुनः सामान्यविशेषेणैवमिति । न पुनरयं सूत्रार्थो निर्निमित्तोऽनुवृत्तिप्रत्यय इति । किन्निमित्तमिति चेत् ?—अथ मन्यमे गोत्वादिष्वनुवृत्तिप्रत्ययस्य किं निमित्तं यतः सामान्यमिति भवति ? कुतः सामान्यमिति भवति ? अनेकार्थसमवायात्—यथा गोत्वमनेकार्थसमवाये तथाश्वत्वादीत्यनेकार्थैस्तत्समवायस्य समानत्वात् गोत्वादिष्वनुवृत्तिप्रत्यय इति । पाचकादिशब्दवदिति चेत् ?—अथ मन्यसे यथा पाचकादिशब्दा अनुवृत्तिप्रत्ययाश्च भवन्ति न च पाचकत्वं नाम सामान्याविशेषोऽस्ति तथा गवादिष्वनुवृत्तिप्रत्यया इति ? न हेत्वर्थापरिज्ञानात्—विशेषप्रत्ययानामनाकस्मिकत्वादित्यस्य हेतोः पिण्डप्रत्ययव्यतिरिक्तस्य प्रत्ययस्य निमित्तान्तरादुत्पाद इत्ययमर्थः न पुनः सर्वोऽनुवृत्तिप्रत्ययः सामान्यादेव भवतीति । एवं सति पचनक्रियायां यत् प्रधानं साधनं तत्पाचकशब्देनोच्यते । तच्च प्राधान्यं पाचकान्तरेऽप्यस्तीति न दोषः ।

यद्यनेकानुवृत्ति गोत्वं तत् किं प्रतिपिण्डं परिसमाप्त्या वर्त्तते अथैकदेशेनेति ? । किं चातः ?—यदि प्रतिपिण्डं परिसमाप्त्या वर्त्तते पिण्डवदमाधारणत्वाच्च सामान्यं भवितुमर्हति ? अथैकदेशेन वर्त्तते ? तथापि नैकमनेकत्र वर्त्तते किन्त्वनेकमनेकत्रेति तस्मात्(१) प्रदेशाः सामान्यस्य वर्त्तन्त इति । ये ते(२) एकदेशाः सामान्यस्य पिण्डेषु प्रत्येकं वर्त्तन्ते ते किं सामान्यात्मका उत नेति । यादि सामान्यात्मका एकमेकत्र वर्त्तत इति प्राप्तम्, न चैकमनेकत्र वर्त्तमानं सामान्यामिति युक्तं वक्तुम्(३) अथासामान्यात्मकाः ?

\* वै. सू. ५ अ. ८ आ. १ सू. । (१) यस्मात्—पा० १ पु० ।

(२) येनैते—पा० ६ पु० ।

(३) युक्तमुक्तम्—पा० १ पु० ।

शून्यमभिधानम्—सामान्यस्यैकदेशाः प्रत्येकं वर्त्तन्ते इति तैरापि देशैः सामान्यं पूर्ववद्वर्त्तत इति पूर्ववत्प्रसङ्गः । न चान्या गतिरस्ति तस्मान्नानेकवृत्ति सामान्यमिति ? न विकल्पानभ्युपगमात्—नायं विकल्पोऽस्ति गोत्वं प्रत्येकं पिण्डेषु परिसमाप्य(वर्त्त)ने अथ प्रदेशेन वर्त्तत इति, तस्माद्विकल्पानभ्युपगमादप्रश्नोपम । कस्माद्गोत्वस्यावयविसमुदायत्त्वानभ्युपगमात् । न गोत्वमवयवे न समुदायः, समुदायस्य भाग एकदेशशब्दः अवयविनश्चावयवे यदा न किञ्चित्परिहायाशेषमभिधीयते तदावयविनोऽवयवानपेक्ष्य कृत्स्नशब्दः समुदाये च समुदायिनोपेक्ष्य । न च गोत्वमवयवी न समुदायः तस्मान्न कृत्स्नैकदेशशब्दौ स्तः । न चेत्तत्रैतौ शब्दौ स्तः तस्माद्गोत्वं किं कात्स्न्येन वर्त्तते उतैकदेशेनेति न युक्तः प्रश्नः । उक्तं चात्र एकमनेकत्र वर्त्तत इति प्रतिजानानो नानुयोक्तव्यः । कस्मादुभयेन व्याघातादिति । कथं तर्हि गोत्वं गोषु वर्त्तते ? आश्रयाश्रयिभावेन । कः पुनराश्रयाश्रयिभावः ? समवायः तत्र वृत्तिमद्गोत्वम् । वृत्तिः समवाय इतीहप्रत्ययहेतुत्वादित्युक्तम् (न गोत्वं) गव्यगविवृत्त्यभावादिति चेत् ?—अथ मन्यसे यदिदं गोत्वं गोष्वनुवृत्तिप्रत्ययकारणं तत् किं गावि वर्त्तते आहोस्विदगवि, यदि तावद्गावि प्राक् गोत्वयोगाद्गौरैरेवासाविति व्यर्थं गोत्वम् । अथागावि (न) अश्वाद्यपि गोत्वयोगाद्गौः प्राप्नोति । न चान्या गतिरस्ति तस्मान्न गोत्वादनुवृत्तिप्रत्यय इति ? न विकल्पानभ्युपगमात्—न गावि गोत्वं नागवि प्राक् गोत्वान्नासौ गौर्नाप्यगौरिति । किं कारणम् ? उभावेतौ विशेष्यप्रत्ययौ न विशेषणसम्बन्धमन्तरेण भवतः न च प्राक् गोत्वयोगाद्गस्तु विद्यते न चाविद्यमानं गौरिसगौरिति च शक्यं व्यपदेश्यम् यदैव वस्तु तदैव गोत्वेनाभिसम्बद्ध्यत

इत्यनास्पदो विकल्पः । एतेन सत्तामम्बन्धस्य सदसद्विकल्पो व्याख्यातः । न सतः सत्तामम्बन्धः नामतः । यदैव तद्वस्तु तदैव सत्तया सम्बद्धमिति सदसदाश्रयो दोषोऽनुपपन्न इति तस्मादुपपन्ना जातिः । न चासौ मृद्ववक इति । यदभावात् तत्रा-सम्प्रत्ययः स पदार्थ इति ॥

नाकृतिव्यक्त्यपेक्षत्वाज्जात्याभिव्यक्तेः ॥ ६६ ॥

नाकृतिव्यक्त्यपेक्षत्वाज्जात्याभिव्यक्तेः । जातेरभिव्यक्तिराकृ-तिव्यक्ती अपेक्षेत व्यक्त्याकृती इति प्राप्ते प्राधान्यादाकृतेः पूर्व-निपातः । किं पुनः प्राधान्यम् ? आकृतिविशेषणत्वं व्यक्तेः यस्माच्च-त्त्या विशेष्यमाणा आकृतिर्जातेर्लिङ्गं भवति तस्मान् प्रधानमाकृतिः न चागृह्यमाणायामाकृतौ व्यक्तौ च जातिमात्रं शुद्धं शब्दा-द्रम्यते तस्मान्न जातिरेव पदार्थः । न च वै पदार्थेन न शक्यं भवितुम् ।

कस्तर्हि पदार्थो ? व्यक्त्याकृतिजातयस्तु पदार्थः ॥

व्यक्त्याकृतिजातयस्तु पदार्थः ॥ ६७ ॥

तुशब्दो विशेषणार्थः । किं विशिष्यते प्रधानोपसर्जन-भावस्यानियमेन पदार्थत्वम्—यदा भेदविवक्षा विशेषगतिश्च गौस्तिष्ठति गौर्निषण्णेति तदा व्यक्तिः पदार्थः अङ्गं जात्या-कृती, जातावाकृतौ च स्थानगमनादीनामभावाद्यत्र सम्भवः स पदार्थ इति । यदा पुनर्भेदो न विवक्षितः सामान्यावग-तिश्च तदा जातिः पदार्थः यथा गौर्न पदा स्पष्टव्येति आ-कृतेश्च प्रधानभाव उत्प्रेक्षितव्य इति स्वयमुत्प्रेक्ष्य इत्य(यम)र्थः । क पुनराकृतेः प्राधान्यं दृष्टं ? यथा पिष्टकमय्यो गावः क्रि-



यन्तामिति । तदेतद्वहुलं प्रयोगेषु प्रधानोपसर्जनभावः  
स्वयमुत्प्रेक्ष्य(त) इति ।

न व्यक्त्याकृतिजातयः पदार्थ इति केचित् कुतः  
विकल्पानुपपत्तेः सदित्येतदेव व्यापकत्वादुपादाय चि-  
न्त्यते सदित्यनेन पदेन पुनर्जातिरभिधीयते पिण्डो वा  
सम्बन्धो वा जातिमान् वा पदार्थः । तत्र न तावज्जा-  
तिरभिधीयते भेदार्थैरभिन्नविभक्तिकत्वात् यद्ययं जातिवा-  
चकः सच्छब्दो भवति सदद्रव्यमिति भेदवाचिना द्रव्यश-  
ब्देन सहसामानाधिकरण्यं न प्राप्नोति न हि भिन्ना-  
र्थवाचकानां सामानाधिकरण्यं पश्यामः न हि गवाश्वमिति  
सामानाधिकरण्यं दृष्टम् । अथ द्रव्यादिवृत्तित्वात्मत्ताया  
एव द्रव्यादिशब्दैः सह सामानाधिकरण्यम् तथापि पारत-  
न्यात्सत्ताया गुणत्वं गुणगुण्यभिधायिनोश्च शब्दयोः सा-  
मानाधिकरण्यं न दृष्टमिति यथा शङ्खस्य शौक्ल्यमिति । ए-  
तेन सम्बन्धो व्याख्यातः । सच्छब्दः पिण्डानां वाचको भ-  
विष्यतीति न युक्तं पिण्डानामानन्सात् न ह्येकस्य शब्द-  
स्यानेकद्रव्यगुणप्रपञ्चेन सम्बन्ध आख्यातुं शक्यः न चाना-  
ख्याते शब्दार्थसम्बन्धे शब्दादर्थप्रतिपत्तिर्युक्ता स्वरू-  
पमात्रप्रतीतिः व्यभिचाराच्च । सच्छब्दश्रवणाच्च द्रव्यगुण-  
कर्मणीति परिप्लवमाना बुद्धिरवतिष्ठते । न च यस्माद-  
भिधानात् परिप्लवते बुद्धिस्तदभिधानमिति युक्तं वक्तुम्  
तस्मात् सच्छब्दो भेदानां न वाचक इति । जातिमन्मात्रा-  
भिधायकोऽपि सच्छब्दो न भवति कस्मादस्वतन्त्रत्वात् न हि  
सच्छब्दाच्छेदेदा घटादयो गम्यन्त इति तद्द्रव्यघटादिभेदाना-  
क्षेपात् सामानाधिकरण्याभावः । अथवा अस्वतन्त्रत्वा-

दिति सञ्छब्दः प्राधान्येन सत्तायां वर्त्तने । तत्र वर्त्तमान-  
स्तद्र(दि)न्युपचर्यते यच्च यत्र वर्त्तमानमन्यत्रोपचर्यते न तत्त-  
स्याभिधायकं मञ्जशब्दवदिति । उक्तं चात्र । किमुक्तम् ? तद्र-  
तामानन्त्यात् न सञ्छब्देनाभिधानं युक्तमिति । तद्रति च न  
गुणमारूप्यात् प्रत्ययसङ्क्रान्तिः—यथा स्वामिशब्दस्य भृत्ये, न  
गुणोपरागात्—यथा नीलः स्फटिक इति, क्रमवृत्त्यभावात्  
युगपदसम्भवाच्च । अथार्थज्ञानोत्पत्तिप्रसङ्गाच्च । तस्मान्न जा-  
तिमन्मात्राभिधायकोऽपि । अमाधारणविशेषणविशेष्याभिधायको  
भविष्यतीति न युक्तम् । अन्यत्र प्रत्ययाभावप्रसङ्गात् । न चा-  
न्या गतिरस्ति तस्मादन्यार्थापोहकृच्छुरितिरिति । अन्यपदार्था-  
न्तरा(१)पोहं हित्वा स्वार्थं कुर्वती श्रुतिरभिधत्त इत्युच्यत इति ।

अत्रास्माभिर्व्यक्त्याकृतिजातयः पदार्थ इति प्रधानो-  
पमर्जनभावस्यानियमेन व्यवस्थापितमेकान्तवादिनश्चैते दोषा  
ज्ञात । न चैते दोषाः । कथमिति ? यत्तावत्सत्ताशब्दः  
सत्ताया न वाचक इति ? तन्न व्याघातात्—सत्ताश-  
ब्दो न सत्तावाचक इति व्याहतमुच्यते । कथं वा तद-  
वाचकत्वे सति सत्ताशब्द ईशभिधीयते । भवदभिप्रायेणा-  
भिधीयत इति चेत् ?—अथ मन्यसे नैव नः सिद्धान्ते सत्ता-  
दिशब्दाः सन्ति, किं तु भवद्भिः सत्ताशब्दो द्रव्यगुणकर्म-  
शब्दा इति च परिकल्प्य व्यवहारः क्रियते । ततोऽस्माभि-  
रपि युष्मदभिप्रायानुविधानेन सत्ताशब्दा इति वाच उच्चा-  
र्यन्त इति ? । न व्याघातानिवृत्तेः । सदिसेवमादीनि पदा-  
नि लोकप्रसिद्धानि केष्वर्थेषु वर्त्तन्त इत्युभयोर्विचारः ।  
वयं तु ब्रूमः सत्ताशब्दः सत्तायां वर्त्तने त्वं पुनर्ब्रवीषि स-

ज्ञाशब्दो न सत्तायामिति । एवं ब्रुवाणो मया विरोधेन प्रत्यवस्थीयमे विरोधोद्धारं चाकृत्वा त्वन्नयो मयाभिधीयत इति ब्रुवाणो न व्याघातमतिवर्त्तते ।

यच्चेदमुच्यते त्वया त्वया परिकल्पिताः सत्तादि-  
शब्दा इति ? तदपि न, परिकल्प्यविषयानभिधाना-  
त्—परिकल्प्यस्य च विषयोऽतथाभूतस्य तथाभाविभिः सा-  
मान्ये ससध्यारोपिततद्धर्मणः प्रधानार्थप्रतिपत्तिः यथा  
स्थानौ पुरुष इति । यदि चामी शब्दाः परिकल्पिता  
भवन्ति प्रधानमेषां वाच्यम् । न हि निष्प्रधानं परिकल्प्यम् ।  
यत्पुनरेतद्धेदाऽर्थैकभिन्नविभक्तिकत्वादिति । तन्न, समानार्था-  
परिज्ञानात् (१) न ब्रूमः सत्ताशब्देन द्रव्यशब्दस्य सामा-  
नाधिकरण्यम्, अपि तु सत्तायाः प्रधानसाधनवाचिना सच्छ-  
ब्देन द्रव्यगुणकर्मण्यभिधीयन्ते ( इत्यत्र ) गुणकर्मशब्दैरपीतरे-  
तरविशेषणविशेष्यभावापन्नैस्तान्येव । एवं च सति युक्तं सामा-  
नाधिकरण्यमुभयोः सदद्रव्यशब्दयोः (२) रेकविषयत्वात् यदा  
पुनरयं सत्ताशब्दः सत्ताप्रधान एवाङ्गभूतं साधनमभिधत्ते  
न तदा सामानाधिकरण्यम् द्रव्यस्य सत्तेति भवति । तस्मा-  
त् सामानाधिकरण्यानुपत्तिरदोषः विभक्तिभेदनियमाद्गुण-  
गुण्यभिधायिनोः सामानाधिकरण्यासिद्धिः सदद्रव्यशब्दयोरि-  
ति एतदनेन प्रत्युक्तम् ।

एतेन सम्बन्धो व्याख्यातः । कथमिति न ? स-  
च्छब्देन सम्बन्धो ऽभिधीयते अपि तु सम्बन्धिशब्देनैव,  
सम्बन्धश्च गुणः न सच्छब्दो गुणशब्दः, न च गुण-

( १ ) सामानाधिकरण्यार्थापरिज्ञानात्—पा० १ पु० ।

( २ ) सच्छब्दद्रव्यशब्दयोः—पा० १ पु० ।

शब्देनैव द्रव्यवाचिनः शब्दस्य सामानाधिकरण्यमस्तीति ।  
यत्पुनरेतदानन्त्या(१)न्न जातिशब्दो भेदानां वाचक इति ? ।  
कश्चैवमाह जातिशब्दो भेदानां वाचक इति, क्लृप्तां स्वयम्प्र(युक्तां)  
वाचोयुक्तिं भवान् प्रतिषेधति । यदि तर्हि भेदानां न वाच-  
कः कथं सच्छब्देन द्रव्यगुणकर्माण्यभिधीयन्ते(२) ? । न चायं  
भोः सच्छब्दो जातिशब्दः अपि तु भेदशब्द एवायम् । भेदशब्देन  
च भेद एवाभिधीयते इति न किञ्चिद्राध्यते । कथं न  
वाध्यते ? यदा सच्छब्द एको भेदानामानन्त्यं तदवस्थमेव ।  
न चैकस्थानेकेन सम्बन्धः शक्य आख्यातुम् । न चाना-  
ख्याते सम्बन्धे शब्दार्थप्रतिपत्तिर्युक्तेति ? न केवलानामन-  
भिधानात्—यो हि सच्छब्देनाविशेषणानि द्रव्यगुणकर्माण्य-  
भिधीयन्त इत्यभिधत्ते तं प्रत्येष दोषः । अस्माकं तु द्र-  
व्यगुणकर्माणि सत्ताविशेषणान्यभिधीयन्तोऽयत्र यत्र सत्तां पश्यति  
तत्र तत्र सच्छब्दं प्रयुङ्क्ते एका च सत्ता तत्प्रत्ययस्यानुवृत्तेः तस्माद्धे-  
दानामानन्त्यं न दोषः । कश्चायमेवम्भूतः साध्यसाधनभावः  
शब्दं पक्षयसि आनन्त्यादिति वस्तुधर्मं हेतुत्वेनाभिधत्त इति ।  
अथ भेदा एव जातिशब्दावाच्यत्वेन पक्षीक्रियन्ते ? तथा-  
पि नान्वयी न व्यतिरेकी च दृष्टान्तोऽस्तीत्यहेतुरानन्त्या-  
दिति । अथाप्येकदेशात् पक्षीकृतानन्त्यादिति हेतुः एकदे-  
शो दृष्टान्त इति ? अयमपि न, विरोधात् । एवं च सति-  
न कश्चित्पदार्थो वाच्यः न कश्चिच्छब्दो वाचक इति  
वाच्यवाचकभावनिवृत्तौ विशेषणमनर्थकम् एते न वाच्या  
एते न वाचका इति ।

(१) पुनरेतदस्त्यानन्त्या—पा० १ पु० ।

(२) उच्यन्ते—पा० १ पु० ।

यत्पुनरेतद्व्यभिचारादिति ? न, व्यभिचारविषयापरिज्ञानात्—व्यभिचारी हि नाम स ज्ञेयः यः स्वविषयज्जातीयवृत्तित्वे सखन्यत्र वर्त्तते, न पुनरयं सच्छब्दः स्वाविषयव्यातिरेकेणासाति वर्त्तते । तस्मादस्थाने व्यभिचारदेशनेति । हेतुभावात्तदभ्युपगमाच्च । केन चात्र हेतुरभिधीयते द्रव्यं गुणः कर्म सत्त्वादिति । तस्मादयुक्तमेतदपि । भेदवाचकत्वप्रतिषेधाद् द्रव्यसच्छब्दयोः सामानाधिकरण्यमिति न वक्तव्यम्, व्याघातात् । न च कश्चिच्छब्दो द्रव्यवाचकः द्रव्यसच्छब्दयोश्च सामानाधिकरण्यमिति व्याहतम् ।

यत्पुनरेतत् तद्वतो नास्वतन्त्रत्वादिति ? न किल(१)सच्छब्देन तद्वेदा घटादयो गम्यन्ते तद्वद्वेदादिभेदानाक्षेपात् सामानाधिकरण्याभाव इति ? । तन्न उक्तोत्तरत्वात्—उक्तोत्तरमेतत् सद्व्यवशब्दयोरेकविषयत्वात् सामानाधिकरण्यमिति । तद्वद्वेदादिभेदानाक्षेप इति चायुक्तम् सच्छब्देन सत्तासाधनानां द्रव्यगुणकर्मणामाक्षेपात् । सत्ताशब्देन द्रव्यगुणकर्माणि नास्तिप्यन्ते न पुनः शब्देन शक्यते वक्तुं(२) सत्ताशब्देनापि गुणभूतानि गम्यन्ते इति । सदिनि चायं अभिधानशब्दः कस्तस्याभिधेयो योयस्मात् प्रतीयते स तस्यार्थ इति । कोऽस्यार्थः ? विभज्यते सत्ता तद्योगोऽर्थान्तरमिति त्रयोऽर्थाः । तत्र प्रधानोपमर्जनभावविवक्षायां प्रधानं साधनं गम्यते । अङ्गं सत्ता च तद्योगश्च । किंकृतः प्रधानाङ्गभावः ? अर्थकृतः—यदा सत्ता किञ्चित्कुरुते तदा सत्ता विशेषणं पदार्थमुपादाय किञ्चित् करोति तत्प्रधानम् । अङ्गं सत्ता प्रधानप्रत्ययहेतुत्वा-

(१) न खलु—पा० १ पु० ।

(२) सत्त्वमुक्तम्—पा० १ पु० ।

त । यस्मात् सत्तया पदार्थो विशेष्यते अङ्गहीने प्रत्यय-  
निवृत्तेः यत्र तदङ्गं सत्तादिकं नास्ति न तत्र सदिति  
प्रत्ययः । तदेवं तद्वद्व्यादिभेदानाक्षेपादित्युक्तम् ।

यत्पुनरेतत्सञ्छब्दः सत्तायां प्राधान्येन वर्त्तत इति तत्र  
वर्त्तमानस्तद्वत्युपचर्यत इति ? तन्न सञ्छब्दविषयापरिज्ञानात्—न  
भवता सञ्छब्दस्य विषयो व्यङ्गायि, क एवमाह सञ्छब्दः  
सत्तायां प्राधान्येन वर्त्तत इति, यथा च सञ्छब्दस्य द्रव्य-  
गुणकर्माणि सत्तासाधनभावाद्विषय इति तथा चोक्तम् ।  
एतेन भेदानामानन्त्यं प्रत्युक्तम् । सञ्छब्दस्य विषयः स-  
त्तासाधनं विषयश्च सत्तासाधनभूत एक एवेति ।

यत्पुनरेतत्तद्वति च न गुणसारूप्यात् प्रत्ययसङ्क्रान्तिर्यथा  
स्वामिशब्दस्य भृत्य इति । अस्यार्थः स्वाम्यनुकारित्वादभृत्ये  
स्वामिशब्द इति ? । एतच्च न बुद्ध्यामहे प्रत्ययानां सङ्क्रा-  
न्तिरिति । यदि स्वामिप्रत्ययविषयत्वं तन्न प्रत्ययसङ्क्रा-  
न्तिः न हि स्वामिप्रत्ययो भृत्ये भवति, केवलं गुरुतां पि-  
यतां वा सम्पश्यन् स्वामिशब्दं गुणभूतं तत्र प्रयुङ्क्ते ।  
तथा च भृत्यः स्वाम्यर्थकारित्वात्(१) भृत्यः स्वामीत्युपचर्य-  
ते(२) न पुनरेवं सत्ताशब्दः कदाचिदपि द्रव्यादिषु वर्त्तत  
इति । यदा तु सतां भावः सत्तेति तदा सतां विशेष-  
कत्वादगुणभूतानां सत्ताशब्देनाभिधानं विशेषकत्वमुपचारः ।  
एतेनैव गुणोपरागाद्यथा नीलः स्फटिक इति प्रत्युक्तम्(३) ।

यत्पुनरेतत् क्रमवृत्त्यभावाद्युपपदसम्भवाच्चेति । अस्यार्थः ।  
सत्ताशब्दः सत्तायां किल वर्त्तित्वात् तद्वति वर्त्तत इति । न चैवं

(१) करणात्—पा० ६ पु० । (२) उच्यते—पा० ६ पु० ।

(३) एतत् प्रत्युक्तम्—पा० १ पु० ।

पश्यामः युगपदपि न सम्भवति सत्ताप्रत्ययश्च द्रव्यप्रत्ययश्च न युगपद्भवतः ? । एतदपि न, उक्तोत्तरत्वात्—उक्तोत्तरमेतत् नात्र क्रमो न युगपत्प्रत्ययः सत्प्रत्ययस्य साधनविषयत्वात् । एतेनायथार्थज्ञानोत्पत्तिप्रसङ्गादिति प्रत्युक्तम् । एवं हि कुहेतु-प्रताननिरासाद्व्यवस्थितं व्यक्त्याकृतिजातयः पदार्थ इति ।

नजातिशब्दो भेदानां वाचक इति च विशेषणानर्थक्यम् न हि कश्चिच्छब्दो भवता भेदानां वाचकत्वेनाभ्युपगम्यते विशेषणं नाम विशेष्ये (च) साति सामान्यप्रतिपत्तौ (च) भवति नास्य किञ्चिद्विशेष्यमस्ति । न च जातिशब्दस्य कश्चित्पदार्थो वाच्योऽभ्युपगम्यते तस्माद्विशेषणानर्थक्यम् । विरोधाच्च यदि चायं जातिशब्दो भेदानां वाचकोभविष्यदपि तर्हि जातिशब्द एव नाभाविष्यत् न ह्यन्य(पदार्थ)वाचकानां तच्छब्दत्वं सम्भवति । कथं वा भेदवाचकत्वे साति जातिशब्द इत्युच्यते । यच्चोच्यते न जातिशब्दो भेदानां वाचक इति तथा तत् । को हि स्वस्थात्मा(१) जातिशब्दवाच्यान् भेदानभ्युपैति । यदि च जातिशब्दवाच्या भेदा न भवन्ति अन्यशब्दवाच्यास्तर्हि प्राप्नुवन्ति । अथान्यशब्दवाच्या अपि न भवन्ति ते न जातिशब्दवाच्या नान्यशब्दवाच्या इत्युभयावाच्यत्वे किमस्य विशेषणस्य सामर्थ्यं न जातिशब्दो भेदानां वाचक इति । अत एव वक्तव्यं(२) न वाच्या भेदा अवाचकाः शब्दा इति । अथ मन्यसे परमतव्यपेक्षयैतदुच्यते न जातिशब्दो भेदानां वाचक इति । नानभ्युपगमात् न हि कश्चित्तान्त्रिकोऽस्ति यो जातिशब्दवाच्यान् भेदान् प्रतिपद्यते जातेरप्यवाचकत्वे व्याघातो जातिशब्द इति । न हि यो यस्यावाचकः स तच्छब्द इति शक्यं वक्तुम् न जातिशब्दो भेदानां

वाचक इति । कस्य तर्हि वाचकः भेदवाचकत्वप्रतिषेधादन्यवाचकत्वमायातम् । अथान्यवाचकत्वमपि नेष्यते व्यर्थं विशेषणं जातिशब्दो भेदानां न वाचक इति । सर्व एव शब्दा अर्थानां न वाचका इति युक्तं वक्तुम्(१) अथावाचकाः शब्दा अवाच्या अर्था इत्ययुक्तं चैतत् व्याघातात्—अवाचकाश्च शब्दा भवन्ति अवाचकत्वं च शब्दानां शब्देनैव प्रतिपाद्यत इत्यवाचकत्वे शब्दानां प्रतिज्ञाहेत्वोर्व्याघातः न हि जातिशब्दो भेदानां वाचक इति प्रतिज्ञाहेतुरानन्त्यादिति । उभयं च वचनात्मकमित्युभयस्यावचनात्मकत्वाद्याघातः(२) । शब्दांश्चावाचकान् प्रतिपद्यमानेन लोकप्रतिपादनोपायोऽन्यो वक्तव्यः । अन्यथाभ्युपगत(३) इति चेत् ?—अथ मन्यमे न मया शब्दा अवाचका अभ्युपगम्यन्ते नाप्यर्था अवाच्याः अपि तु यो भवद्भिर्वाच्यवाचकन्यायोऽभ्युपगम्यते सोऽस्माभिर्निराक्रियते । अस्माकं तु शब्देनान्यापोहलक्षणा जातिरभिधीयत इति ? विशिष्य वक्तव्यम् यद्यन्यथा शब्दा अर्थानामभिधायका (भवन्ति) इति ? विशिष्य वक्तव्यम्—अस्मत्प्रकृतृप्तजात्यादिव्यतिरेकेण जात्यादिशब्दा न जात्यादीनां वाचका इति । स्वरूपानभिधानाच्च । न च समानप्रत्ययकारणता(४)व्यतिरेकेण जातेः स्वरूपं निर्देष्टुं शक्यम् न चानुवृत्तिप्रत्ययः प्रत्याख्यातुं शक्यः । न च विशेषप्रत्ययेनाकस्माच्छक्यं भवितुं यतोऽयं प्रत्ययः सा जातिरिति नास्ति विवादः । एष तावद्यथाश्रुतित्राक्ये दोषः । अथ जातिशब्दावाच्यत्वेन

( १ ) युक्तमुक्तम्—पा० १ पु० ।

( २ ) अवाचकत्वाद्याघातः—पा० ६ पु० ।

( ३ ) अभ्युपगम—पा० ६ पु० ।

( ४ ) कारणत्व—पा० १ पु० ।



भेदा अपि(१) पक्षीक्रियन्ते । एतस्मिन्नपि प्रतिज्ञार्थे यादन्त  
एते वाक्यदोषास्ते सर्वे प्रमज्जन्ते एवमेकदेशपक्षीकरणे ऽपि  
विशेषणविशेष्यभावानुपपत्तेः पूर्वदोषानुवृत्तिः ।

यदपीदमुच्यते द्रव्यसच्छब्दयोः सामानाधिकरण्यमिति ? तदपि  
न, व्याघातात् । द्रव्यसच्छब्दयोश्च सामानाधिकरण्यं न च भेदवा-  
चकाः शब्दा इति व्याहतम् । उपचारतो न व्याघात इति चेत् ?—  
अथ मन्यमे सदद्रव्यशब्दावेतौ उपचारतोऽभिधीयेते। कथमिति ?  
द्रव्यशब्देनाद्रव्यव्युदासः सच्छब्देनासद्व्युदासः तावेतावसदद्र-  
व्यव्युदासरूपेण प्रवर्त्तमानौ एकमर्थं ब्रूवते इति सामानाधिकरणा-  
वित्युच्यते मुख्यतस्तु न काश्चिद्विधानतः शब्दो वाचक इति ? न  
मुख्यासम्भवात् मुख्यतः सदद्रव्यशब्दप्रयोगे सति तेन सामा-  
न्यादतथाभूत उपचार इति युक्तम्, न त्वेवं वादिनां प्रधानमस्ति ।  
न च प्रधानमन्तरेणोपचारः सम्भवति । न चान्यापोहवादे उप-  
चारो युक्तः उभयोः प्रधानशब्दत्वात् । यथा सिंहशब्दः सिंहे  
वर्तते ऽसिंहरूपव्युदासेन तथा माणवकेऽपीति तुल्यवृत्तित्वात्  
कस्मादुपचार इति ।

यत्पुनरेतदन्यशब्दार्थापोहः(२) शब्दार्थ इति ? तदप्ययु-  
क्तम् विधानशब्दार्थसम्भवे सत्याद्या प्रतिपत्तिः(३) यादि  
विधानशब्दार्थो भवति ततो विधीयमानशब्दार्थप्रतिपत्तौ  
सत्यां तस्यान्यत्र(४) प्रतिषेधः इत्युपपन्नः प्रतिषेधः यस्य पुन-  
र्विधीयमानः पदार्थो नास्ति तस्याद्यां प्रतिपत्तिमन्तरेण कथं  
प्रतिषेधः(५) यावच्चेतरं न प्रतिपद्यते तावदितरं न प्रतिषेधतीति ।

(१) भेदा एव—पा० १ पु० । (२) अन्यार्थापोहः—पा० १ पु० ।

(३) प्रवृत्तिः—पा० १ पु० । (४) तस्माद्यत्र—पा० ६ पु० ।

(५) मन्तरेण कस्य प्रतिपत्तिमन्तरेण कस्य प्रतिषेधः—पा० ६ पु० ।

यथा गौरिति पदसार्थोऽगौर्न भवतीति यावच्च गां न प्रतिपद्यते तावद् गवि प्रतिपत्तिर्न युक्ता यावच्च गां न प्रतिपद्यते तावद् गवीत्युभयप्रतिपत्त्यभावः ।

यश्चायमन्यापोहः अगौर्न भवतीति गोशब्दस्यार्थः स किं भावोऽथाभाव इति ? यदि भावः किं गौरगौरिति ? यदि गौर्नास्ति विवादः, अथागौर्गोशब्दस्यार्थः ? अहो शब्दार्थकौशलम् । अभावस्तु न युक्तः प्रैषमम्प्रातिपत्त्योरविषयत्वात्, न हि गोशब्दश्रवणादभावे प्रैषो न वा सम्प्रतिपत्तिः, शब्दार्थश्च प्रतिपत्त्या प्रतीयते । न च गोशब्दादभावं कश्चित्प्रतिपद्यत इति ।

अन्यापोहश्च शब्दार्थ इत्ययुक्तम् अव्यापकत्वात्—यत्र द्वैराश्यं भवति तत्रेतरप्रतिषेधात्तदितरः प्रतीयते यथा गौरिति पदे गौः प्रतीयमानः अगौः प्रतिषिध्यमानः, न पुनः सर्वपद एतदस्ति, न ह्यसर्वं नाम किञ्चिदस्ति यत्सर्वपदेन निवर्त्येत । एकादिव्युदासाद् व्यापकमिति चेत् ?—अथ मन्यसे एकाद्यसर्वं तत् सर्वशब्देन निवर्त्यते ? । तन्न, स्वार्थापवाददोषप्रसङ्गात् । एवं सत्येकादिव्युदासेन प्रवर्त्तमानः सर्वशब्दः अङ्गस्य प्रतिषेधादङ्गव्यतिरिक्तस्य चाङ्गिनो ऽनभ्युपगमात् अनर्थकः स्यात् । एवं सर्वे समुदायशब्दा एकदेशप्रतिषेधरूपेण प्रवर्त्तमानाः समुदायिव्यतिरिक्तममुदायानभ्युपगमादनर्थकाः प्राप्नुवन्तीति । व्यादिशब्दानां च समुच्चयविषयत्वादेकादिप्रतिषेधे प्रातिषिध्यमानानामममुच्चयात् व्यादिशब्दानामनर्थकत्वम् ।

क्रियारूपत्वाच्चापोहस्य स्वविषयो वक्तव्यः—अगौर्न भवतीति अयमपोहः किं गोविषयो वाऽगोविषय इति । यदि गोविषयः ? कथं गोर्गव्येवाभावः । अथागोविषय इति मन्यसे ? कथमन्याविषयादपो-

हादन्यत्र प्रतिपत्तिः न हि खदिरे छिद्यमाने पलाशे छिदा भवति । अथागौर्गवि प्रतिषेधः अगौर्गौर्न भवतीति ? । केन गोरगोत्वं प्रसक्तं यत्प्रतिषिध्यत इति । कथं वा गवि गोप्रतिपत्तिमन्तरेण प्रतिषेधः, न ह्युत्तरपदार्थप्रतिपत्तिमन्तरेण प्रतिषेधं पश्यामः । उक्तं चान्न आद्या प्रतिपत्तिर्न प्राप्नोतीति । आदिप्रतिपत्तिं चान्तरेण न प्रतिषेध इति ।

इतश्च न युक्तोऽपोहः विकल्पानुपपत्तेः—योऽयमगोरपोहो गवि, स किं व्यतिरिक्त आहोस्विद्व्यतिरिक्त इति ? । यदि व्यतिरिक्तः ? किमाश्रितोऽनाश्रितो वेति । यद्याश्रितः आश्रितत्वादगुण इति गोशब्देन गुणोऽभिधीयते, न गौरिति, गौस्तिष्ठतीति सामानाधिकरण्यं न प्राप्तम् । अथानाश्रितः ? केनार्थेन षष्ठी गोरपोह इति । अथव्यतिरिक्तः ? गौरेवासामिति न किञ्चित्कृतं भवतीति ।

अयं चापोहः प्रतिवस्त्वेकोऽनेक इति वा वक्तव्यः । यद्येकोऽनेकगोसम्बन्धी तदा गोत्वं तादित्वे । अथानेकस्ततः पिण्डवदानन्त्यादारूपानानुपपत्तेरर्थप्रसयो न युक्तः ।

इदं च तावत्प्रष्टव्यो जायते भवान् किमयमपोहो वाच्योऽथावाच्य इति ? । यदि वाच्योऽनैकान्तिकः शब्दार्थः अन्यापोहः शब्दार्थ इति । अनवस्था वा—अथानपोहव्युदासरूपेणाभिधीयते अपोहस्तस्याप्यन्य इत्यनवस्था । अथावाच्योऽन्यशब्दार्थापोहं(१) करोतीति व्याहतम् । यदि च शब्दस्यापोहो नाभिधेयार्थः ? अभिधेयार्थव्यतिरेकेण स्वार्थो(२) वक्तव्यः । अथ स एवास्य स्वार्थः ? तथापि व्याहतम्—अन्यशब्दार्थापोहं स्वार्थं कुर्वती श्रु-

( १ ) शब्दार्थान्तरापोहं—पा० ६ पु० ।

( २ ) स्वार्थोऽभिधेयो वक्तव्यः—पा० १ पु० ।

तिरभिधत्त इत्युच्यते इति तस्य वाक्यस्यायमर्थः तदानीं भव-  
त्यन्यदनभिधानोऽभिधत्त इति । अनेकमिति चास्य पदस्य  
व्यादिविषयत्वात् सामान्याधिगतौ विशेष आश्रयितव्यः न  
ह्यसति विशेषाश्रयणे सामान्यशब्दाद्विशेषप्रतिपत्तिर्युक्तेति । नीलो-  
त्पलशब्दयोश्च प्रधानत्वाद्विशेषणविशेष्यभावानुपपत्तौ विशेष-  
णस्य पूर्वनिपात इत्युभयोः प्रधानत्वान्न प्राप्तिः । एतेन राज-  
पुरुषशब्दौ व्याख्यातौ । समानाधिकरणार्थश्चान्यापोहवादि-  
ना वाच्यः । यस्य चान्यापोहः शब्दार्थस्तेनानीलानुत्पलव्युदा-  
दासौ कथं समानाधिकरणाविति वक्तव्यम् । यस्य पु-  
नर्विधीयमानः शब्दार्थस्तस्य जातिगुणविशिष्टं नीलोत्पल-  
शब्दाभ्यां द्रव्यमभिधीयते जातिगुणौ च द्रव्ये वर्त्तेते न  
पुनरनीलानुत्पलव्युदासौ, तस्मात् समानाधिकरणार्थोनास्ती-  
ति । तदेवमन्यापोहो यथा यथा विकल्प्यते तथा तथा  
प्रमाणवृत्तं(१) बाधत इति ॥

कथं पुनर्ज्ञायते नाना व्यक्त्याकृतिजातय इति ? ।  
अधिगतत्वात् प्रश्नानुपपत्तिरिति चेत् ?—अधिगता व्यक्त्या-  
कृतिजातयो याशब्दादिसूत्रैरधिगतत्वात् प्रश्नोऽनुपपन्नः ? ।  
न, निमित्तत्रैविध्ये सति तद्विशेषविषयज्ञापनार्थत्वात् प्रश्नस्य,  
गोशब्द उच्चरन् प्रधानोपसर्जनभावेन निमित्तत्रयं प्रति-  
पादयतीति याशब्दादिसूत्राणामर्थः, एवं च सति तद्विशेषविषय-  
ज्ञापनार्थो युक्तः प्रश्नः—कतमा तत्र व्यक्तिः ? कतमा आकृतिः ?  
कतमा जातिरिति ? व्यक्त्याकृतिजातीनां भेदो लक्षणभे-  
दात् । किं पुनर्व्यक्तेर्लक्षणमस्ति ? व्यक्तिलक्षणप्रतिपादनार्थं  
व्यक्तिगुणविशेषाश्रयो मूर्तिरिति सूत्रम् ॥

व्यक्तिर्गुणविशेषाश्रयो मूर्तिः ॥ ६८ ॥

तत्र व्यज्यत इति व्यक्तिरिन्द्रियग्राह्येति—यद्द्रव्यमुप-  
लब्धिलक्षणमाप्तानां स्पर्शान्तानां गुणानामाश्रयः तन्मूर्च्छित्वाव-  
वयत्वात् मूर्तिरिति चोच्यते व्यक्तिरिति च । एतत्तु न  
बुद्ध्यामहे किमिदमवयविद्रव्यस्य लक्षणम् ? आहो पदार्थत्वेन  
त्रयाणां प्रमत्तानां जात्याकृतिव्यवच्छेदकं व्यक्तिलक्षणमिति ? ।  
वयं तु ब्रूमां नात्रावयवी व्यवच्छेद्योऽपि तु जात्याकृतिपद-  
व्यतिरिक्तस्य व्यक्तिपदस्यार्थो वक्तव्य इति । सा च व्य-  
क्तिर्या न जातिर्नाकृतिस्तस्या अनेन सूत्रेण सङ्ग्रहः व्यक्ति-  
गुणविशेषाश्रयो मूर्तिरिति । गुणाश्च विशेषाश्च तदाश्रय-  
श्चात्र तच्छब्दलोपाद्गुणविशेषा, आश्रयशब्देन द्रव्यमुच्यते  
कर्मापि गुणविशेषशब्दाल्लभ्यते गुणेभ्यो विशेषाः गुणविशेषा  
इति । गुणविशेषग्रहणं किमर्थं ? गुणपदार्थेन सङ्गृहीताया आ-  
कृतेर्निराकरणार्थम्—आकृतिः संयोगविशेषः सा च गुणग्र-  
हणेन सङ्गृहीतेति तन्निराकरणार्थं गुणविशेषग्रहणम् । गुणवि-  
शेषा इत्यत्र द्विरूपो निग्रहः गुणाश्च ते विशेषा इति च गुणे-  
भ्यो विशेषा इति च । आश्रयशब्दसमानाधिकरणो मूर्ति-  
शब्दो द्रव्ये वर्तते मूर्च्छने इति मूर्तिशब्देन द्रव्यमुच्यते । एवं च  
प्रतिपदं लक्षणं सिद्ध्यति । एवं च रूपाकाशाद्यवरोधः—यदि  
प्रतिपदमेतद्व्यक्तिलक्षणं भवति ततो रूपाद्यश्चाकाशाद्यश्च  
व्याप्यन्ते अन्यथा तु (न) लक्षणमव्यापकं स्यादिति(१) । अ-  
थवा गुणविशेषाणामाश्रय इति गुणाश्च विशेषाश्च गुणवि-  
शेषाः तेषामाश्रयो द्रव्यं तत्र मूर्च्छेति इति मूर्तिः ॥

## आकृतिर्जातिलिङ्गाख्या ॥ ६९ ॥

आकृतिर्जातिलिङ्गाख्या । जातिर्जातिलिङ्गानि च प्रख्या-  
यन्ते यथा तामाकृतिं विद्यात् । सा च नान्या सत्त्वावयवानां  
नियताद्व्यूहात्—नियतव्यूहाः खल्ववयवा जातिमनुमापयन्ति ।  
शिरःपाण्यादिमदाकारमामान्येन गोत्वं व्यज्यते इति । शिरः-  
पाण्यादीनां चावावयवविशेषदर्शनेन । कदाचित्पुनारयमाकृतिः  
पदार्थत्वं जहाति । क पुनर्जहाति ? यत्राकृतिव्यङ्ग्या जातिर्न भवति  
यथा मृत्सुवर्णरजतमिति(१) आकृतौ नियमो न जातौ सर्वा-  
कृतिर्जातिलिङ्गमिति न पुनः सर्वा जातिराकृत्या लिङ्गयते ॥

## समानप्रसवात्मिका जातिः ॥ ७० ॥

समानप्रसवात्मिका जातिः । यथा भिन्नान्यनेकानि वस्तूनि  
इतरेतरतोनुवृत्तिप्रत्यययहेतुत्वेन व्यवनिष्ठन्ते सा जातिः । यथे-  
मानि कुण्डानीत्यनुवर्त्तन्ते नेमानि कुण्डानीति व्यावर्त्तन्ते तदेकं  
सन्निमित्तमनुवृत्तिकारणं यत्सामान्यविशेषो जातिरिति । तत् समा-  
नप्रसयोत्पत्तिकारणं जातिरिति जातौ नियमो न समानप्रस-  
योत्पत्तौ, जातिमन्तरेणापि दृष्टत्वात्(२)—जातिमन्तरेणापि स-  
मानप्रसयो दृष्टः यथा पाचकादिषु, तस्माद्व्यवस्थितं व्यक्त्या-  
कृतिजातयः(३) पदार्थ इति । गवादिष्वनुवृत्तिप्रत्ययो दृष्टः  
पिण्डव्यतिरिक्ताल्लिङ्गाद्भवतीति(४) विशेषवच्चान्नीलादिप्रत्यय-  
वदिति । गोतोऽर्थान्तरं गोत्वं भिन्नप्रसयविषयत्वात् रूपस्पर्शप्र-

(१) मृत्सुवर्णरजतादि—पा० १ पु० ।

(२) अन्यथापि दृष्टत्वात्—पा० १ पु० ।

(३) जात्याकृतिव्यक्तयः—पा० ६ पु० ।

(४) निमित्ताद्भवतीति—पा० १ पु० ।

त्ययवदिति । गोतोऽर्थान्तरं गोत्वं व्यपदेशशब्दविषयत्वात् चै-  
प्राश्नवत्, गोगोत्वानुवृत्तिप्रसया भिन्ननिमित्ता विशेषवत्(१) रू-  
पादिप्रत्ययवदिति ॥

संशयस्य प्रमाणानां विचारस्तद्व्यवस्थितिः ।

शब्दस्य तत्त्वं प्रामाण्यं पदार्थाश्चेह कीर्त्तिताः ॥

इति—औद्द्योतकरे न्यायवार्तिके द्वितीयाध्या-  
यस्य द्वितीयमाह्निकम्(२) ॥

समाप्तश्चात्र द्वितीयोऽध्यायः ॥

(१) विशेषवत्त्वात्—पा० १ पु० ।

(२) उद्द्योतकरकृतं न्यायसूत्रद्वितीयाध्यायवार्तिकमिति कश्चित् ।

अत्र प्रथमादर्शपुस्तके लिपिकालो लेखकेन एवरूपेण लिखितः ।

“इत्याचार्यश्रीउद्द्योतकरकृतौ द्वितीयोऽध्यायः समाप्तः ॥ शुभम-  
स्तु ॥ संवत् १६०० शाके १४६५ विरोधकृतनामसंवत्सरे पुस्तक  
लिषितं वाराणसिमध्ये लिषायितं ब्राह्मण लिखितं धर्मदास का-  
यस्थ ॥ मास माघवदी एकादशी ॥ श्रीविश्वेश्वरस्थानात् ॥ श्रि-  
( श्री ) साहि आलमराज्ये ॥ प्रवर्त्तमाने ॥”

# न्यायवार्तिके

तृतीयोऽध्यायः ।

आनन्तर्यात् प्रमेयपरीक्षा(१)। यद्विषयोऽहङ्कारः संसारं प्र-  
तनोति यद्विषयं च तत्त्वज्ञानं संसारनिवृत्तिहेतुर्भवति तदानन्त-  
र्यात् परीक्ष्यते । तच्चात्मादीयात्मा विचार्यते । किं पुनरस्य  
विचार्यम् ? किं शरीरेन्द्रियमनोबुद्धिव्यतिरिक्त आहो नेति ? न,  
धर्म्यप्रसिद्धेः—व्यतिरेकाव्यतिरेकावात्मधर्मो, सति धर्मिणि धर्मो  
भवतीति धर्मो चात्राप्रसिद्धः, न चाप्रसिद्धे धर्मिणि धर्मयोर्वि-  
चारो युक्तः, तस्माद्धर्म्येव तावत्प्रतिपाद्यतामिति ? । न, इच्छादि-  
सूत्र आत्मसद्भावः प्रतिपादितः प्रतिपादितत्वादनन्तरो विचारो

(१) अत्र भाष्ये परीक्षितानि प्रमाणानि प्रमेयमिदानीं परीक्ष्यते  
इति वृत्तानुकीर्तनं प्रमेयपरीक्षां वर्त्तिष्यमाणां प्रति वृत्तायाः प्र-  
माणपरीक्षायाः हेतुभावं दर्शयितुम् । प्रमाणेन हि प्रमेयं परीक्ष्यते  
नान्येन । न च तदपरीक्षितं प्रमाणं प्रमेयपरीक्षायै प्रभवति । त-  
स्मात् प्रमाणपरीक्षा हेतुः हेतुमती च प्रमेयपरीक्षेति । द्वादशविधं  
च प्रमेयमिति कस्मात् प्रथमत आत्मैव परीक्ष्यते न च प्रमेयान्त-  
रमित्यत आह । तच्चात्मादीत्यत्रात्मा विचार्यते इति । आत्मैव हि  
प्रमेये प्रथममुद्दिष्टः लक्षितश्चेति तदनुरोधादात्मैव प्रथमं परीक्ष्यते  
न प्रमेयान्तरमिति । अत्र यद्यपि स्वरूपेणात्मन्येव परीक्षां प्रतिजा-  
नीते तथापि लक्षणपरीक्षाद्वारेण लक्ष्यपरीक्षणात् लक्षणपरीक्षैव  
द्रष्टव्या । यथा चेयमात्मलक्षणपरीक्षा तथोपदिष्टादर्शयिष्यते । तदे-  
तद्वार्त्तिककारो व्याचष्टे । आनन्तर्यादिति । किं पुनः प्रयोजनं प्रमे-  
यपरीक्षायाः न हि निष्प्रयोजनं परीक्षन्ते प्रेक्षावन्त इत्यत आह ।  
यद्विषयोऽहङ्कार इतीति तात्पर्यटीकायां श्रीवाचस्पतिमिश्राः ।



युक्त इति । अविप्रतिपद्यते—न कश्चिद्वाद्यात्मसद्भावे विप्रतिपद्यते, किन्तु विशेषे विप्रतिपद्यते शरीरमात्रमात्मा बुद्ध्यादय आत्मा सङ्घात आत्मा व्यतिरिक्त आत्मेति । इयं च धर्मविशेषविप्रतिपत्तिरप्रतिपन्नात्मसत्त्वानां न युक्तेति युक्तो धर्मविचारः । असत्त्वप्रतिपादकप्रमाणासम्भवाच्च । न चात्मासत्त्वप्रतिपादकं प्रतिपादकं प्रमाणमस्तीत्यतश्च सद्भावे न विप्रतिपद्यत इति ।

न नास्त्यजातत्वादित्येके—नास्त्यात्मा अजातत्वात् शशविषाणवदिति ! तत्र नास्त्यात्मेतिपदे तावद्वाहन्येते नास्त्यशब्दसमानाधिकरणोऽयमात्मशब्दो नात्मनोऽसत्त्वं प्रतिपादयति । किं कारणम् ? आत्मेति सत्त्वमभिधीयते, नास्तीति तस्य प्रतिषेधः, यच्च यत्र प्रतिषिध्यते तत्तस्मादन्यत्रास्ति, यथा नास्तिना समानाधिकरणो घटशब्दो न घटाभावं प्रतिपादयितुं शक्नोति, अपि तु देशकालविशेषे प्रतिषेधति नास्ति घट इति । देशविशेषे वा प्रतिषेधो गेहे नास्तीति, कालविशेषे वा प्रतिषेध इदानीं नास्तीति प्राङ्गास्ति ऊर्ध्वं नास्तीति, सर्वश्चायं प्रतिषेधो नानभ्युपगतघटसत्त्वस्य(१) युक्तः । तथा नास्त्यात्मेति किमयं देशविशेषे प्रतिषिध्यते अथ कालविशेष इति ? । यदि तावद्देशविशेषे प्रतिषिद्धः(२) स आत्मनि न युक्तः अदेशत्वादात्मनः । न च देशविशेषप्रतिषेधा(३)दात्मा प्रतिषिद्धो भवति । अथायं भवतामभिप्रायः शरीरमात्मा न भवतीति ? कस्य वा शरीरमात्मा यं प्रति प्रतिषेधः । शरीरे नास्त्यात्मेत्येवं(४)

(१) नालभ्यगतघटसत्त्वस्य—पा० ३ पु० ।

(२) देशविशेषे प्रतिषेधः—पा० ४ पु० ।

(३) देशविशेषे प्रतिषेधा—पा० १ पु० ।

(४) आत्मेत्ययं—पा० ४ पु० ।

प्रतिषेध इति चेत् ? कस्य वा शरीरे आत्मा यं प्रति प्रतिषेधः । क्व तर्ह्ययमात्मा ? न क्वचिदात्मा । किमयं नास्त्रेव ? न नास्ति, विशेषप्रतिषेधात् । केयं वाचोयुक्तिः न च शरीरे, न चान्यत्र, न च नास्ति ? एषैषा वाचोयुक्तिः यद्यथाभूतं तत्तथा निर्दिश्यते न चायमात्मा क्वचिदपीति तस्मात्तथैव निर्देशः । न च कालविशेषप्रतिषेधोऽपि युक्तः आत्मनि त्रैकाल्यस्यानभिव्यक्तेः (१)—न ह्यात्मनि त्रैकाल्यमभिव्ययते नित्यत्वात् नित्य आत्मेत्येतदुपरिष्ठात् पूर्वभ्यस्तसूत्रे प्रतिपादयिष्यामः । तस्मान्न कालविशेषप्रतिषेधोऽपि । आत्मप्रतिक्षेपं च (२) कुत्राणैनात्मशब्दस्य विषयो वक्तव्यः । न ह्येकं पदं निरर्थकं पश्यामः । अथापि शरीरादिविषयमात्मशब्दं प्रतिपद्येथाः एवमप्यनिवृत्तो व्याघातः । कथमिति ? नास्मात्मेति वाक्यस्य तदानामयमर्थो भवति शरीरादयो न मन्तीति । अथ यं भवन्त आत्मानं कल्पयन्ति स नास्तीति ? न वयमात्मानं कल्पयामः—कल्पना हि नामातथाभूतस्य तथाभाविभिः सामान्यात् तद्धर्मरोपेण तत्प्रत्ययविषयत्तम् । न चात्मानमेवम्भूतं प्रतिपद्यामहे ।

यं भवन्त आत्मानं कल्पयन्तीति च ब्रुवाणो भवान् प्रष्टव्यो जायते कथं वयमात्मानं कल्पयाम इति । किं सत्त्वेनाथासत्त्वेन वा । यदि सत्त्वेन ? किमसतः सता साधर्म्यं येन कल्पनाविषय आत्मा, आत्मसामान्यं चानात्मनो ब्रुवता आत्माभ्युपगतो भवतीति, न ह्यसतः सता सामान्यमस्तीति (३) । अथ शरीरादिविषयमहङ्कारमात्मनि कल्पयित्वा विप-

(१) त्रैकाल्यात् तस्यानभिव्यक्तेः—पा० १ पु० ।

(२) प्रतिषेधं च—पा० ४ पु० ।

(३) सता साधर्म्यमस्तीति—पा० ४ पु० ।

र्यस्यति(१) एवं शरीरादिव्यतिरिक्ताऽहङ्कारविषयसत्त्वाभ्युप-  
गमादनिवृत्तो व्याघातः । अथ मन्यसे—एकपदस्य नावश्यमर्थेन  
भवितव्यमिति यथा शून्यं तम इति ? तन्न, व्याघातानिवृत्तेः शू-  
न्यशब्दस्य तावदयमर्थः यस्य रक्षिता द्रव्यस्य न विद्यते तदद्र-  
व्यं स्वभ्योहितत्वाच्छून्यमित्युच्यते, तमःशब्दस्याप्यनुपलब्धि-  
लक्षणप्राप्तानि द्रव्यगुणकर्माणि विषयः यत्र यत्रामन्निधिस्ते-  
जसस्तत्र तत्र द्रव्यादि तमःशब्देनोच्यते । तमःशब्दश्चानर्थक  
इति ब्रुवाणः स्वसिद्धान्तं बाधते चतुर्णामुपादेयरूपत्वात्तमस  
इति, तस्मान्नानर्थकं पदमिति ।

नास्त्यात्मेति चैवंब्रुवाणः सिद्धान्तं बाधते । कथमिति ? रूपं  
भदन्त नाहं वेदना संस्कारो(२) विज्ञानं भदन्त नाहमिति एव-  
मेताद्विक्षो रूपं न त्वं वेदना संस्कारो विज्ञानं वा न त्वमि-  
ति । त एते स्कन्धा रूपादयोऽहंविषयत्वेन(३) प्रतिषिद्धाः(४)  
विशेषप्रतिषेधश्चायं न सामान्यप्रतिषेधः, आत्मानं चानभ्युप-  
गच्छता सामान्यमेव प्रतिषेद्धव्यम् नाहं नैव त्वमसीति । अथै-  
कशः प्रतिषेधेन(५) समुदायविषयोऽहङ्कार इति ? तथापि  
रूपादिस्कन्धपञ्चकव्यतिरेकेण समुदायो वक्तव्योऽहङ्कारविषयः  
तद्व्यतिरिक्तं च समुदायमहङ्कारविषयमभ्युपगच्छता(६) सज्ज्ञा  
भिद्यते आत्मा समुदाय इति । अथाव्यतिरिक्तमेकप्रत्ययो न  
प्राप्नोत्यहमिति । न हि बहुष्वेकशब्दं(७) पश्यामः । न च रू-

(१) विपर्ययित्यति—पा० १ पु० ।

(२) वेदना संज्ञा संस्कारो—पा० ४ पु० ।

(३) अहङ्कारविषयत्वेन—पा० १ पु० ।

(४) प्रसिद्धाः—पा० ४ पु० ।

(५) प्रतिषेधे—पा० १ पु० ।

(६) गच्छतः—पा० ४ पु० ।

(७) एकप्रत्ययं—पा० ४ पु० ।

पादिस्कन्धा एकशः समुदिता वा आत्मा इत्यहङ्कारप्रत्ययो-  
ऽतस्मिंस्तदिति प्राप्तः । भवतु मिथ्याप्रत्ययः किञ्चो बाध्यत  
इति? कथं न बाध्यते यदा सम्यक्प्रत्ययानुकारिणो मिथ्याप्रत्यया  
भवन्ति । न चात्मानमनभ्युपगच्छता तथागतदर्शनमर्थवत्तायां  
व्यवस्थापयितुं शक्यम् । न चेदं वचनं नास्ति सर्वाभिसमयसूत्रे  
ऽभिधानात् । तस्मान्नास्त्यात्मेति ब्रुवाणः(१) सिद्धान्तं बाधत  
इति । तथा “भारं वो भिक्षवो देशयिष्यामि भारहारं च, भारः  
पञ्चस्कन्धा भारहारश्च पुद्गल इति । यश्चात्मा नास्तीति स  
मिथ्यादृष्टिको भवतीति” सूत्रम् ।

योऽप्ययं हेतुरजातत्वादिनि अयमपि राश्यन्तरव्यवच्छेद-  
हेतुत्वाद्विरुद्धः जातमजातमिति च वस्तुधर्मावेतौ । किं पुनर्जातिं  
किं चाजातमिति ? । यस्य कारणवतः सत्ता तज्जातम् । यस्या-  
कारणवतः सत्ता तदजातम् । किं कारणम् ? नञो जन्मप्रतिषेध-  
विषयत्वात्—अयं खलु नञ् प्रवर्त्तमानो जन्मनः प्रतिषेधं करोति  
नास्य जन्म विद्यत(२) इति । तदिदमजातमित्यात्मनः प्रति-  
षेधो न भवति यथानुदकः कमण्डलुरिति । अथायं भाव-  
प्रतिषेध एवाजातमिति ? तथापि प्रतिज्ञाहेत्वोरेकत्वम् । अजातमिति  
चायं धर्मः, न च धर्मः स्वतन्त्रो युक्तोऽन्यत्र समवायात्, य-  
त्तन्त्रोऽयं धर्मः स आत्मेति विरुद्धः । अथ धर्मोऽस्ति न  
धर्मीति ? तथाप्यनिवृत्तो व्याघातः स्वतन्त्रस्य धर्मस्यादर्शनात् ।  
कश्चायमर्थोऽजातत्वादिनि ? यदि चायमर्थो नास्य जन्मेति ततो-  
ऽसिद्धं(३) जन्मवानात्मा । किं पुनरात्मनो जन्म ? निकायाविशि-

(१) नात्मेति ब्रुवाणः—पा० ४ पु० ।

(२) जन्म प्रतिषेध इति—पा० १ पु० ।

(३) तदाऽसिद्धं—पा० ४ पु० ।

छायेः शरीरेन्द्रियबुद्धिवेदनाभिरपूर्वाभिरभिसम्बन्धः । अथा-  
जातत्वमकारणकत्वं ? तथा न कश्चि(१)द्व्याध्यते विरुद्धश्च हेतु-  
रकारणकस्य नित्यत्वादसत्त्वं साधयतो नित्यतामापाद्यत इति  
विरुद्धो हेतुः । प्रतिज्ञाहेत्वोश्च विरोधः—प्रतिज्ञाया विषयो ना-  
स्वात्मेति, हेतोर्विषय आत्यन्तिकः सत्ताऽसम्बन्धः, तावेतौ प्रति-  
ज्ञाहेतु असत्सद्विषयत्वाद्विरुद्धौ । एतेन निर्हेतुकत्वाज्जन्महे-  
त्वनुपादानादकार्यत्वादकारणत्वादित्येवमादयस्तुल्यदोषा इति  
प्रत्युक्ताः ॥

यदपीदमुच्यते शशविषाणवदिति ? अयमप्यसिद्धो दृष्टान्तः ।  
कथमिति ? शशविषाणशब्दस्य सम्बन्धविषयत्वात् सम्बन्धप्रतिषे-  
धो न विषाणप्रतिषेधः । शशविषाणसम्बन्ध उदाहरणं भवि-  
ष्यतीति ? सोऽपि न युक्तः कदाचिद्विषाणेन शशस्य सम्बन्धो-  
पपत्तेः । लोकविरोध इति चेत्—अथ मन्यसे यदि शशे वि-  
षाणमस्ति ननु लोको विरुद्ध्यत इति ? न विरुध्यते, कार्यकार-  
णभावप्रतिषेधद्वारेण लौकिकप्रवृत्तेः—लोकस्तावत् कार्यं का-  
रणं वा शशस्य विषाणं नास्तीत्येवं प्रतिषेधाति यथा गोर्विषा-  
णस्य च कार्यकारणभावो न चैवं शशस्य विषाणस्य च कार्य-  
कारणभावः । न च कार्यकारणभावप्रतिषेधादसत्त्वम् । न हि  
यद्यस्य न कार्यं न कारणं(२) तन्नास्ति । यथा देवदत्तस्य घट  
इति । इदं च शशविषाणं नास्तीति ब्रुवाणः प्रष्टव्यः किमयं सा-  
मान्यप्रतिषेधोऽथ विशेषप्रतिषेध इति । यदि सामान्यप्रतिषेधः  
तन्न युक्तमशक्यत्वात् शशस्य विषाणं नास्ति इति गवादिविषा-  
णान्यपि शशस्य न सन्तीति प्राप्तम् । एतच्चाशक्यम् । न हि तानि

(१) किञ्चित्—पा० ४ पु० ।

(२) न हि यस्य यन्न कार्यं न कारणं—पा० ४ पु० ।

न सन्ति । अथ विशेषप्रतिषेधः किञ्चिद्विषाणं शशस्य प्रतिषि-  
द्ध्यते यस्य शशो न कार्यम् तच्च(१) शशस्य न कारणमिति ?  
सोऽयं कार्यकारणसम्बन्ध एव प्रतिषिध्यते । कार्यकारणसम्ब-  
न्धश्चान्यत्र दृष्ट इह प्रतिषिध्यते इति नात्यन्तासत्त्वप्रतिपादने  
दृष्टान्तो भवति । एतेन स्वपुष्पाद्यसत्त्वं व्याख्यातं वेदितव्यम् ।

नास्त्यात्मानुपलब्धेरिति चेत् ? अत्रापि प्रतिज्ञादिदोषो  
दृष्टान्तदोषश्च पूर्ववत् । यदनुपलब्धेरिति तदुप्ययुक्तम् । अनु-  
पलब्धिरसिद्धा प्रत्यक्षादिप्रमाणाविषयत्वा(२)दात्मनः—प्रत्यक्षेण  
तावदात्मा उपलभ्यते । कथं ? लिङ्गलिङ्गिसम्बन्धस्मृत्यनपेक्षं वि-  
षयस्वभावभेदानुविधाय्यहमिति विज्ञानं(३) रूपादिज्ञानवत् प्र-  
त्यक्षम् । यच्चापि भवान् मुक्तसंशयं प्रत्यक्षं प्रतिपद्यते तस्य  
कुतः प्रत्यक्षत्वमित्यवश्यं भवता विज्ञानमेव लिङ्गादिसम्बन्धनि-  
रपेक्षं स्वात्मसंवेद्यं प्रतिपत्तव्यम् । अथ मन्यसे अस्त्ययमहंप्र-  
त्ययो न पुनरस्यात्मा विषयः ? हन्त तर्हि निर्दिश्यतां विषयः ।  
रूपादि विषय इति चेत् ?—अथ मन्यसे रूपादय एवाहङ्कारस्य  
विषयः तथाचोक्तमहङ्कारालम्बनोत्पत्तिनिमित्तत्वादात्मेत्युच्यते  
इति ? तन्न, असत्त्वात् प्रतिषेधाच्च—प्रतिषिद्धोऽहङ्कारो रूपादिषु  
रूपं नाहमेवमेतदभिज्ञो रूपं न त्वमिति । तस्माद्रूपादयः ता-  
वदहङ्कारस्य विषया न भवन्ति । न चायमहङ्कारो रूपादिषु क-  
दाचिदापि दृष्टः । न हि भवति कदाचिदहं रूपमहं वेदनादय  
इति । ननु भवत्यहं गौरोऽहं कृष्ण इति ? न भवतीति ब्रूमः, कथं ?  
न ह्येतस्य द्रष्टुर्यदेतन्मम रूपं गौरमेतदहमिति प्रत्ययो भवति केवलं  
मनुष्योपं कृत्वाऽहं गौर इति षष्ठ्यर्थं निर्दिशति । एवमेतन्न त-

(१) यच्च— पा० १ पु० ।

(२) गोचरत्वा—पा० ४ पु० ।

(३) ज्ञानं—पा० ४ पु० ।

त्तत्र इति कुत्र इति चेत् ?—अथ मन्यसे मतुल्लोपादयं षष्ठ्या-  
र्थव्यपदेशो न तत्तत्र इति(१) को हेतुरिति ? ममप्रत्ययसमाना-  
धिकरणस्य निर्देशात्—यस्मिन्नर्थे ममप्रत्ययोऽस्य भवति तत्रैवा-  
यमहङ्कारोऽपीति ममप्रत्ययसमानाधिकरण्याद्गम्यते मतुल्लोप  
इति । ममप्रत्ययसमानाधिकरणश्चायमहंप्रत्ययोऽन्यत्वे दृष्टः  
उपकारकत्वात्—उपकारके वस्तुनि ममप्रत्ययसमानाधिकरणो-  
ऽहंप्रत्ययो दृष्टः योऽयं सोऽहमिति । उक्तं चात्र रूपादि-  
स्कन्धेष्वहंप्रत्ययोऽतस्मिंस्तदितिप्रत्यय इति । तदेवमहंप्रत्यय-  
विषयत्वादात्मा तावत्प्रत्यक्षः अनुमानेनापि यथात्मोपलभ्यते  
तथोक्तमिच्छादिमूत्रे इति । आगमोऽप्यस्त्येव । तान्येतानि  
प्रमाणानि त्रीण्येकविषयतया प्रतिसन्धीयमानान्यात्मानं प्रति-  
पादयन्ति । न च प्रमाणान्तरं विप्रतिपत्तिहेतुरस्ति तस्मा-  
दनुपलब्धेरित्यसिद्धो हेतुः ।

सन्दिग्धश्चानुपलब्धेस्त्रिकारणत्वात्—अनुपलब्धिकारणा-  
नि त्रीणि उपलब्धोपलम्भनमुपलभ्यमिति । तत्रेयमनु-  
पलब्धिर्भवन्ती कस्याभावादिति(२) सन्दिह्यते । यदि  
ब्रूषे उपलभ्यस्याभावादिति ? नन्वयं प्रतिज्ञार्थ एव । न  
च प्रतिज्ञा प्रतिज्ञां साधयतीत्यनुपलब्धिरहेतुः । या चेय-  
मनुपलब्धिरात्मासत्त्वप्रतिपदिनायोपादीयते तस्याः क आ-  
श्रयः ? । यद्यात्मानं प्रतिपद्यसे ? व्याहतं भवति आश्रय-  
श्च नास्ति चेति । अथानाश्रयः ? कः साधनार्थः न ह्यनाश्रयो  
धर्मः साध्यं साधयितुं शक्नोति । अथानुपलब्धिरपि नास्ति ?  
कः साधनार्थोऽनुपलब्धेरिति न ह्यसाधनं भवितुमर्हतीति ।

(१) इति इह-पा० १ पु० ।

(२) भावाद्भवतीति—पा० ४ पु० ।

अथ कल्पितस्यानुपलब्धिर्धर्म इति ? कथं कल्पितस्येति वा-  
च्यम्—किं सत्त्वेनाथासत्त्वेन ? यदि सत्त्वेन ? नानुपलब्धिस्तस्य  
धर्मः, न हि स्थाणोः पुरुषत्वेन कल्पितस्य स्थाणुधर्माः  
प्रत्यवभासन्ते । अथासत्त्वेन कल्पितस्यानुपलब्धिर्धर्मः ? सिध्यत्य-  
नुपलब्धिर्धर्मो वृथा तु कल्पना । किं कारणम् ? कल्प-  
नाया अतथाभावात् । कल्पना हि नामातथाभावः असत्त्वेन  
चात्मा कल्पित इत्यसत्त्वेन नास्ति, असत्त्वेन चेन्नास्ति वृथा  
कल्पना । किमर्थं चायमात्मा असत्त्वेन कल्प्यते ? यदि हे-  
त्वर्थमुपपन्नो हेतुर्यदर्थमुपात्तः स पुनरर्थो न सिध्यति, न हि  
यः पुरुषे स्थाणुधर्मानध्यारोप्य हेतुत्वेनापदिशेत्(१) तस्यासौ  
स्थाणुः स्यादिति । तदेवमप्यनुपलब्धिरप्यहेतुः ।

रूपादिस्कन्धवाचकशब्दविषयव्यतिरिक्तविषय आत्मशब्दः  
रूपादिशब्देभ्योऽन्यत्वे सत्येकशब्दत्वात् घटशब्दवदिति(२) ।  
एतेनाहंप्रत्ययो व्याख्यातः । असिद्धो दृष्टान्त इति चेत् ? अत्रो-  
क्तम्—यथा गुणव्यतिरिक्तो गुणीति । तमःशब्दादिभिरनैका-  
न्तिक इति चेत् ?—अथ मन्यसे यथा रूपादिशब्देभ्योऽन्यत्वे  
सत्येकपदत्वे च तमःशब्दस्यार्थान्तराविषयत्वमेवमात्मशब्दस्था-  
पीति ? तन्न, विरोधात्—तमःशब्दो निर्विषय इति ब्रुवाणः  
सिद्धान्तं बाधते । उपादायरूपत्वात्तमस इति । न चैतदस्मा-  
भिरभ्युपगम्यते तमःशब्दो निर्विषय इति । तमःशब्दस्य सविष-  
यत्वे सूत्रव्याघातो द्रव्यगुणकर्मनिष्पत्तिवैधर्म्याद्भावावस्तम  
इति ? । न सूत्रार्थापरिज्ञानात् निराकृततेजःसम्बन्धीनि द्रव्य-  
गुणकर्मणि तमःशब्देनाभिधीयन्ते तस्मान्न सूत्रव्याघातः ।

(१) व्यपदिशेत्—पा० ४ पु० ।

(२) घटादिवदिति—पा० ४ पु० ।



अपरे तु जीवच्छरीरं निरात्मकत्वेन पक्षयित्वा सत्त्वादिस्वे-  
चमादिकं हेतुं ब्रूते । तन्न विकल्पानुपपत्तेः । निरात्मकमि-  
ति(१) कोऽर्थः । यदि तावदात्मनोऽनुपकारकमिति ? न  
दृष्टान्तोऽस्ति । न हि किञ्चिदात्मनोऽनुपकारकमस्ति ।  
अथात्मप्रतिषेधः आत्मा शरीरं न भवति ? कस्यात्मा शरी-  
रम् उत्तरपदविषयत्वाच्च निसः किं सात्मकमिति वाच्य-  
म्—न ह्यसत्युत्तरपदे निसः प्रयोगं पश्यामः यथा निर्मशकमिति ।  
अथ शरीरे आत्मा प्रतिषिध्यते ? सिद्धं साधयति कस्य वा श-  
रीरे आत्मा विद्यते । अथ शरीरमात्मसम्बन्धि न भवतीति  
पुनर्दृष्टान्तो नास्तीति, सर्वे चैते विशेषप्रतिषेधाः, विशेषप्रतिषेधाच्च  
सामान्यमभ्युपगम्यते(२) एवं च सति यत् प्रतिषेद्धव्यं तद-  
नुज्ञातं भवति । अथात्मशब्दो ऽनिसविषयो वर्णात्मकत्वात् त-  
थापि नित्यशब्देनानैकान्तिकं शरीरादीनामात्मशब्दत्वात् सि-  
द्धमाधनम् । अथ शरीरादिव्यतिरिक्तविषय आत्मशब्दोऽनि-  
त्यविषयः तथापि शरीरादिव्यतिरिक्तविषयाभ्युपगमे वि-  
रोधः । तदेवं यथायथा आत्मासत्त्वं विचार्यते(३) तथातथा  
न्यायं न सहत इति ॥

परार्थाश्चक्षुरादयः सङ्घातत्वात् शयनासनादिब्रूदिति । सङ्घा-  
तान्तरार्था इति चेत् ?—अथ मन्यसे सत्यं सङ्घाताः परार्था  
भवन्ति ते तु सङ्घातान्तरार्थाः यथा शयनादय इति ? न,  
सङ्घातस्याभ्युपगमे विरोधात् न हि रूपादिस्कन्धव्यति-  
रिक्तं सङ्घातं भवन्तः प्रतिपद्यन्ते न चासति सङ्घातान्तरे स-

(१) निरात्मकत्वमिति—पा० १ पु० ।

(२) सामान्यमधिगम्यते—पा० ४ पु० ।

(३) प्रतिपद्यन्ते—पा० ४ पु० ।

ज्ञातानां सङ्घातान्तरार्थता भवति । अथ प्रतिपद्यते ? व्याहतं भवति । अनिष्टप्रसङ्ग इति चेत् ?—अथ मन्यसे न मया सङ्घातान्तरं प्रतिपद्यते अपि त्वस्मिन् हेतौ सतीदमनिष्टं भवति परार्थस्य सङ्घातान्तराविनाभावित्वात् यावत्परार्थं भवति तत्सर्वं सङ्घातान्तरार्थं दृष्टमिति ? । न विरोधात् अनभ्युपगमाच्च—न हि कश्चिद्व्यतिरिक्तान्मवादिनः सङ्घातः सङ्घातस्य परार्थं(१) करोति तदुभयपक्षे संप्रतिपन्ने नानिष्टापादनं दृष्टमिति । विरोधाच्च । यदि विवक्षितार्थव्यतिरेकेणानुमानस्याविवक्षितमपि विषयः नन्वेतस्यां कल्पनायां सर्वमनुमानं व्याह्रयेत् । कथमिति ? यदिष्टमनुमानत्वेन तदापि नानुमानं प्राप्नोति । यथा शब्दानिखत्वे कृतकत्वम् । किं कारणम् ? यथेदं कृतकत्वमनित्यत्वेनाविनाभूत(२)-मनित्यत्वं साधयति । एवं दुःखशून्यानात्मकत्वमपि(३) साधयति दुःखशून्यानात्मकत्व(४) वदश्रोत्रग्राह्यत्वमपि साधयिष्यति ततश्च न श्रोत्रग्राह्यः शब्दः कृतकत्वात् घटवादिनि । अथानुमानेन बाध्यते अयं प्रतिज्ञार्थ इत्यतो न हेतुः ? नन्वयमपि सङ्घातान्तरार्थाश्रक्षुरादय इत्यागमेनानुमानेन च बाध्यते । यच्चापि भवान् सङ्घातान्तरं प्रतिपद्यते तत्राप्यनिवृत्तं सङ्घातत्वमिति तेनापि सङ्घातान्तरार्थं भवितव्यमिति एवं चानवस्था । न चैनां शक्तः कश्चित् प्रतिपादयितुमिति । यत एषा निवर्त्तते तदसंहतम् । अथासंहतं नैवास्ति ? असंहता(५) नभ्युपगमे सङ्घातानुपपत्तेर्व्याघातः

(१) परस्यार्थं करोति—इति शोधितम् ४ पु० ।

(२) अनित्येनाविनाभूत—पा० ४ पु० ।

(३) शून्यात्मकत्व—पा० ४ पु० ।

(४) दुःखशून्यात्मकत्व—पा० ४ पु० ।

(५) असङ्घाता—पा० ४ पु० ।

न हि कदाचिदसंहतप्रतिषेधे (१) सङ्घातः सिध्यति । अथानुमानं नैवास्तीति परः प्रतिपद्यते ? स कथं न प्रतिपद्यत इति प्रष्टव्यः यद्यनुमानबाधितत्वादनुमानं नास्ति ? अतिन्यायोऽनुमानेन च बाध्यते अनुमानं च नास्तीति । अतीन्द्रियार्थाधिगतिश्च कथम् (२) यद्यनुमानं नास्ति कथमतीन्द्रियार्थो गम्यते । आगमादतीन्द्रियार्थाधिगतिर्भविष्यतीति न युक्तम् आगमव्यतिरिक्तविषयत्वात् । कस्मादनुमानस्यागमव्यतिरिक्तो विषयः ? यथा स्तनयित्नुशब्दस्य हेतौ, न हि तत्र प्रत्यक्षं नागम इति ।

तदेवमात्मास्तीति समधिगतम् । तस्मिन् व्यपदेशस्योभयथा सिद्धेः संशयः । कः पुनरयं व्यपदेशः ? क्रियाकरणयोः कर्त्रा सम्बन्धाभिधानं व्यपदेशः—दर्शनं क्रिया करणं चक्षुः, करणस्य क्रियायाः कर्त्रा सम्बन्धः चक्षुषा पश्यतीति । स चायं व्यपदेशो द्वेधा भवति अवयवेन समुदायस्य, यथा मूलैर्वृक्षस्तिष्ठतीत्यत्र समुदायशब्देनावयवी वृक्षोऽभिधीयते इति । एकदेशेन चैकदेशान्तराणां यद्विन्नजातीयैरारभ्यते तत्र ह्येकदेशदर्शनादेकदेशान्तराणि प्रतिपद्यन्ते तत्रापि (३) च व्यपदेशः स्तम्भैः प्रासादो ध्रियत इति । अन्येन चान्यस्य व्यपदेशः परशुना वृश्चतीति, परशुः करणं वृश्चतिः क्रिया ताभ्यां कर्तुरभिसम्बन्धः परशुना वृश्चतीति । अस्ति चायमिहापि व्यपदेशः चक्षुषा पश्यतीति । किमन्येनान्यस्य व्यपदेशः ? अथवा अवयवेनाप्यवयविनः ? अथैकदेशेनैकदेशान्तराणामिति ? क्रियाकरणकर्मणां वा कर्त्रा सम्बन्धो व्यपदेशः चक्षुषा वृक्षं पश्यतीति

(१) सङ्घातप्रतिषेधे—पा० ४ पु० ।

(२) इन्द्रियार्थाधिगतिः कथम्—पा० ४ पु० ।

(३) तदापि—पा० ४ पु० ।

क्रियाकरणकर्मणां कर्त्रा सम्बन्धः अस्ति चायमिहापि व्यप-  
देशः शरीरेण सुखदुःखमनुभवति । तत्र न ज्ञायते किं तत्त्व-  
मिति ? अन्येनायमन्यस्य व्यपदेश इति तत्त्वम् ॥

कथम् ?—

दर्शनस्पर्शनाभ्यामेकार्थग्रहणात् ॥ १ ॥

दर्शनस्पर्शनाभ्यामेकार्थग्रहणात् । दृश्यते ऽनेनेति दर्श-  
नं चक्षुः, स्पृशत्यनेनात्मा स्पृष्टव्यमर्थमिति(१) स्पर्शनं त्वगि-  
न्द्रियमुच्यते । दर्शनेन दृष्टमर्थं स्पर्शनेन प्रत्याभिजानाति यम-  
द्राक्षं तं स्पृशामि यमस्पाक्षं तं पश्यामीति एकविषयावेतौ  
प्रत्ययौ प्रतिसन्धीयेते प्रतिसन्धानं च नाम स्मृत्या सहैकवि-  
षयत्वम् । दर्शनस्पर्शनप्रत्यययोर्घटादिविषयत्वादसम्बन्ध इति  
चेत् ?—अथ मन्यसे यावेतौ दर्शनस्पर्शनप्रत्ययौ तौ घटा-  
दिविषयौ न व्यतिरेकमात्मनो व्यधिकरणत्वाद्गमयत इति ? ।  
न सूत्रार्थापरिज्ञानात्—दर्शनस्पर्शनप्रत्ययावेककर्तृकाविति सू-  
त्रार्थः । यदि चानुषक्तं गुणव्यतिरेकमप्येकविषयत्वेन  
साधयति न कश्चिदोषः । गुणव्यतिरेकोऽसिद्ध इति चे-  
त् ? उक्तमेतद्यथा गुणव्यतिरेक्तो गुणीति । कार्यकारणभा-  
वात् प्रतिसन्धानमिति चेत् ? उक्तोत्तरमेतदिच्छादिसूत्र  
इति । अकार्यकारणभूतानां च प्रतिसन्धाने ऽनेकान्तः(२) ॥

भावस्य भवितृपक्षत्वाद्देति सूत्रार्थः—दृष्टिर्दर्शनम् स्पृष्टिः  
स्पर्शनमिति भावरूपावेतौ प्रत्ययौ भवितारं प्रतिपादय-  
तः । न हि भावमनाधारं पश्यामः । उत्पत्तिवत् कर्माधा-

( १ ) स्पृष्टव्यमिति—पा० १ पु० ।

( २ ) सन्धानेनानेकान्तः—पा० ४ पु० ।

रो भविष्यतीति न युक्तम् ? कर्मण्यसति दर्शनात् अमत्यापि कर्मणि स्मृतेर्भावो भवतीति । न च विनष्टं कर्म भावस्याधारो युक्तः ततो यदाधारो भावः स आत्मा । दर्शनस्पर्शनग्रहणयो रूपादिविषयत्वा(१)न्न घटादिविषयत्वं ? न, रूपानुपलब्धौ तद्विशिष्टप्रत्ययदर्शनात्—यदाऽयमनुपलभ्यमानरूपादिकं वस्तुपलभते तदाऽस्य तद्विशिष्टः प्रत्यय उपजायते यथा(२) नीलाद्युपरिस्थितस्फटिके प्रत्ययो रूपाद्यनुपलब्धौ भवति राज्ञौ च(३) बलाकायां शुक्लादिरूपाग्रहणात् पक्षिप्रत्ययः । तस्माद्रूपस्पर्शव्यतिरिक्ते घटप्रत्ययः प्रतिसन्धानाच्च व्यतिरिक्तनिमित्तत्वम् । न हि नानाविषयौ प्रत्ययौ प्रतिसन्धीयेते । अस्ति च प्रतिसन्धानं यमद्राक्षं तं स्पृशामीति यमस्पाक्षं तं पश्यामीति, तस्मादेकविषयत्वम् । सङ्घातकर्तृकौ दर्शनस्पर्शानविषयौ प्रत्ययौ भविष्यत इति न युक्तम् सङ्घातस्य नात्वाबाधनात् । सङ्घातः संहन्यमानतन्त्रो भवतीति संहन्यमानं चानेकम् । अनेकं च प्रतिसन्धानप्रत्ययकारणं(४) न युक्तम्, बानाकर्तृकाणां नानाविषयाणां च प्रत्ययानामप्रतिसन्धानात् । एकेन्द्रियप्रत्ययाविति चेत् ?—अथ मन्यसे यदेवेन्द्रियं दर्शनप्रत्ययस्य कारणं तदेव स्पर्शनप्रत्ययस्यापीति ? । तन्नाविषयत्वात्—चक्षुः खलु स्वविषयं प्रतिसन्धातुमर्हतीति यमद्राक्षं स एवायमर्थ इति, न पुनः स्पर्शमिन्द्रियान्तरविषयत्वादिति । इन्द्रियान्तरवैयर्थ्यं वा एकैकमेवेन्द्रियम-

(१) रूपस्पर्शविषयत्वात्—पा० ४ पु० ।

(२) तदा—पा० ४ पु० ।

(३) राज्ञौ तु—० ४ पु० ।

(४) अनेकप्रतिसन्धानकारणं—पा० ४ पु० ।

नेकविषयग्रहण प्रतिसन्धत्ते इन्द्रियान्तरोत्पादो व्यर्थः(१) ॥

न विषयव्यवस्थानात् ॥ २ ॥

न विषयव्यवस्थानात् । चेतनानीन्द्रियाणि विषयव्यवस्थानात्—विषयव्यवस्थानादित्यस्यायमर्थः करणविषयानियमादिति—सति चक्षुषि रूपग्रहणं भवत्यमिति न भवति । यच्च यस्मिन् सति भवति असति न भवति तस्य तत् । सति च चक्षुषि रूपग्रहणं भवति तस्माद्रूपग्रहणं चक्षुषः । एवं शेषेष्वपि । एवं सति किमन्येन चेतनेनेति चेत् ? न, स-  
न्द्रिग्धन्वादहेतुः—किमयमिन्द्रियाणां विषयनियमः चेतनत्वात् आहो चेतनोपकरणत्वादिति सन्दिह्यते ? । चेतनोपकरण-  
त्वेऽपि सतीन्द्रियाणामेतद्भवितुमर्हति यथा प्रदीपस्य सद्भावे रूपग्रहणं भवत्यसति न भवति, न च रूपग्रहणं प्रदीपस्य । विपर्ययप्रसाधकश्चायं हेतुर्विषयव्यवस्थानादिति ।

विपर्यय(२) साधकत्वज्ञापनार्थं च तद्व्यवस्थानादेवात्मसद्भावादप्रतिषेध इति सूत्रम्—

तद्व्यवस्थानादेवात्मसद्भावादप्रतिषेधः ॥ ३ ॥

यस्मादेवैतानीन्द्रियाणि व्यवस्थितविषयाण्यत एवाव्यवस्थितविषयेणान्येन भवितव्यम् । यदि हि किञ्चिदिन्द्रियमनेकार्थग्राह्यव्यवस्थितविषयं स्यादिति कस्ततोऽन्यं चेतनमनुमातुं शक्नुयात् चैतन्यं तु आत्मनः स्वातन्त्र्ये सत्यव्यवस्थानाच्चक्षुरादिवदिति नाचेतन आत्मा अस्वातन्त्र्यप्रसङ्गाच्चक्षुरादिवदिति । अन्वयाभावादयुक्तमिति चेत् ?—अथ मन्यसे आत्मनश्चैतन्यसाधनस्याव्यवस्थानस्य नान्वयोऽस्ति, न

(१) इन्द्रियान्तरोत्पादवैयर्थ्यम्—पा० १ पु० ।

(२) विपर्यास—पा० ४ पु० ।

चान्वयमन्तरेण हेतुः सिद्ध्यतीति ? न, विपर्यय(१)सम्बन्धस्या-  
व्यभिचारात् नायमन्वयी हेतु(२)रपि तु व्यतिरेकी हेतुः(३)  
तत्र च व्यतिरेकसम्बन्धा(४)व्यभिचारः सामर्थ्यम् । यच्चा-  
चेतनं तत्सर्वं व्यवस्थितविषयं दृष्टमिति । पृथिव्यादिनित्यत्व-  
साधने गन्धवत्त्वादिप्रसङ्ग इति चेत् ?—अथमन्यसे यदि व्य-  
तिरेकी हेतुर्भवत्यन्वयमन्तरेण अथ पृथिव्यादिनित्यत्वे  
साध्ये गन्धवत्त्वं कस्मान्न हेतुः ? । न हेतुरुभयव्यावृत्तेः—यस्मा-  
द्गन्धवत्त्वं नित्याच्चा नित्याच्च व्यावर्त्तते, न पुनरव्यवस्थानमेवं,  
तस्मादव्यवस्थानं हेतुर्न गन्धवत्त्वमिति ॥

इतश्च शरीरादिव्यतिरिक्त आत्मा न शरीरादिसङ्घातमात्रम्—

शरीरदाहे पातकाभावात् ॥ ४ ॥

शरीरदाहे पातकाभावात् । शरीरग्रहणेन शरीरेन्द्रि-  
यबुद्धिवेदनासङ्घातः प्राणिभूतो गृह्यते । शरीरं प्राणिभूतं  
दहतः प्राणिर्हिसाकृतं पापं पातकमित्युच्यते तस्याभावोऽकर्तुः  
फलेन सम्बन्धः कर्तुश्चानभिसम्बन्ध इति । कस्मात् ! अन-  
भ्युपगतार्थान्तरात्मनोऽन्यः शरीरेन्द्रियबुद्धिवेदनासङ्घातः कर्त्ता  
अन्यश्च तत्फलसम्भोक्तेति । तदेवमकृतकृताभ्यागमविनाश-  
दोषप्रसङ्गः अनिष्टश्च तस्मात् कर्त्ता भोक्ता च यः स आत्मेति ।

तदिदं सूत्रं यस्यात्मा नास्ति तस्यायं दोष इति  
दोषप्रतिपादनार्थं न साधनार्थमिति हेतुफलभावात् स्मृति-  
वत्कर्तृभोक्तृव्यवहारः यथा हेतुफलभावेन व्यवस्थितायां स-

(१) विपर्ययसि—पा० ४ पु० ।

(२) अन्वयहेतु—पा० ४ पु० ।

(३) व्यतिरेकहेतु—पा० ४ पु० ।

(४) विपर्ययसम्बन्धा—पा० ४ पु० ।

न्ततौ यस्यामेव भावनोपजायते तस्यामेव सन्ततौ स्मृतिर्भवतीति । एवं यत्कायचित्तमन्तानप्रभव कर्म तत्कायचित्तसन्तानप्रभवं फलमिति नास्त्यकृताभ्यागमकृतनाशप्रसङ्गः । स कथं स्यादिति यद्यन्यस्यां सन्ततौ कृत कर्म अन्यस्यां सन्ततौ फलं दद्यात् । यदि च भवानेवमर्थं(१) प्रतिपादयितुं शक्नोति य एव करोति स एव भुङ्क्ते इति उभयञ्च नास्ति तस्मादकृताभ्यागमादिरदोषः ? नोक्तोत्तरत्वात्—न सन्तानो नानात्वं बाधते इत्युक्तोत्तरमेतत् । यत् पुनरेतदेकस्मिन्नदर्शनादिति ? अत्राप्युक्तमेकनिमित्तानां प्रत्ययानां प्रतिसन्धानादिति । शाल्यादि(२)बीजवदिति चेत् ?—अथ मन्यसे यथा शालिबीजादङ्कुर उपजायते शालिबीजावमर्दोत्तरकालं नालकाण्डादिभावेन भूतानुग्रहवशाच्छालिबीजं प्रादुर्भवति न च तत्रैकं निमित्तं किञ्चिदनुबद्धमस्ति अथ च नियमः शालिबीजपूर्वादङ्कुराच्छालिबीजम् एवं हेतुफलभावेन व्यवस्थितायां सन्ततावान्तरे चेतसि परिणामविशेषप्राप्तात् कर्मणः फलमिति ? । तन्न बीजावयवानुवृत्तेः—शालिबीजवदित्यसिद्धो दृष्टान्तः तत्रापि ये बीजावयवास्ते पूर्वव्यूहपरिखागेन व्यूहान्तरमापद्यन्ते व्यूहान्तरापत्तौ च पृथिवीधातुरब्धातुना सङ्गृहीत आन्तरेण तेजसा पच्यमानो रसद्रव्यं निर्वर्त्तयति, स रसः पूर्वावयवसहितोऽङ्कुरादिभावमापद्यते तस्माद्वीजावयवानुवृत्तेरसिद्धमिदमुच्यते यथा शालिबीजाद्विनष्टादङ्कुर उत्पद्यते अथ च प्रतिसन्धानमिति । परमावस्थत्वाद्बीजावयवानां यथोक्तदोषापत्तिरिति चेत् ?—अथ मन्यसे अथापि(३)

(१) एतदर्थ—पा० ४ पु० ।

(२) धान्यादि—पा० ४ पु० ।

(३) यस्यापि—पा० ४ पु० ।



बीजावयवाः पूर्वव्यूहं परित्यजन्ति व्यूहान्तरं चापद्यन्ते तस्या-  
पि परमाण्ववस्थत्वाद्धीजस्य परमाणुमात्रं शिष्यत इति । न च  
यवबीजशालिबीजपरमाणूनां कश्चिद्विशेषः यथानुपजातविशेषाः  
परमाणवः कार्यकारणभावनियमात् तत्पूर्वकतया शाल्यङ्कुरम-  
भिनिर्वर्त्तयन्ति तथा ममापि कार्यकारणभावान्नियम(१) इति ? ।  
नानभ्युपगमात्—परमाण्ववस्थानि बीजानि भवन्तीत्येतन्न प्र-  
तिमद्यामहे सर्वावस्थोपलब्धेः यस्माच्छाल्यादिबीजमुच्छ्रान्त-  
स्थामादिं कृत्वा यावदुपान्त्यं शालिबीजकार्यं तावन्न कदाचित्  
परमाण्ववस्थं भवति । यदि तु स्यात् कदाचिन्नोपलभ्येत । यदि  
तर्ह्यपरमाणोर्विभागो नास्ति कल्पादावुत्पत्तिर्न स्यात् परमा-  
ण्ववस्थत्वाज्जगतः परमाण्ववस्थे च जगति न शाल्यादिजा-  
तिव्यक्तिरस्तीति पुनरुत्पादे जातिव्यक्तिहेतवः परमाणव  
एवेसभ्युपगन्तव्यम् यथा च कल्पादावेवं परमाण्ववस्थे  
बीजेऽपीति ? । नानेनैवोक्तोत्तरत्वात्—अनेनैव सर्वावस्थोप-  
लब्धेरित्युक्तोत्तरमेतत् । सर्गादौ शालिजातिव्यक्तिहेतुरदृष्ट-  
विशेषो येनादृष्टेन प्राणिनामुपभोगाय शाल्यादयो निर्वर्त्सन्ने  
तमदृष्टविशेषमपेक्षमाण ईश्वरस्तांस्तान् परमाणून् तथा तथा  
सङ्घातयति यथा यथा शाल्यादिजातिव्यक्तिरिति । एतेन घ-  
टादिपाको व्याख्यातः । नापरमाण्वन्तो विनाशः(२) सर्वाव-  
स्थोपलब्धेरिति । आमध्यात् पाकानुपपत्तिरिति चेत् ? अथ  
मन्यसे यदि कार्यकारणद्रव्ये पच्येते आमध्यात् पाको न प्रा-  
प्नोति पाचकेन तेजसा अप्राप्तत्वात् ? नाप्रतिबन्धात्—भवेदप्येष

(१) भावनियम—पा० १ पु० ।

(२) विभागः—पा० ४ पु० ।

दोषो यदि तेजोऽनुप्रवेशमवयवी प्रतिबध्नाति(१) स तु न प्रतिबध्नाति अप्रतिबद्धं तेजोऽनुप्रविशति इति । न प्रतिबध्नातीति न हेतुरस्तीति, ? न नास्ति परिस्रवादिमतो घटस्योपलब्धेः—यस्मात् परिस्रवादिमतो घटस्य द्रवत्वप्रतिबन्धो न दृष्टः अप्रतिबन्धेन द्रवत्वं परिच्छुतिं करोति तच्च प्रसक्षत-उपलभ्यते । यदि चायमवयवानुप्रवेशो द्रव्यस्य विनाशकः स्यात् न परिस्रवादिमान् घट उपलभ्येत परिस्रवमाणत्वाद्वा-जनगतानामपामवस्थानं न स्यात्(२) विनाशे च कार्यद्रव्याणां व्यवहिताव्यवहितयोस्तुल्यकालोपलब्धि(३)प्रसङ्गः—यदि चानुप्रविश्य द्रव्यं द्रव्यान्तरं व्यतिभिनत्ति तेन चाक्षुषस्य रश्मेरनुप्रवेशात् स्फटिकादि विनष्टमिति व्यवहिते चाव्यवहिते च तुल्योपलब्धिः प्राप्नोति । तस्माच्छालिवी-जमदृष्टान्तः ।

यस्य च पूर्वस्कन्धनिरोधसमकालानि स्कन्धान्तराणि प्रादुर्भवन्ति तस्य तेषां स्कन्धान्तराणां न कर्मनिमित्तः सर्गः प्राप्नोति । अकर्मनिमित्तेन सत्त्वसर्गेण शुभाशुभप्राप्त्यर्था क्रिया न प्राप्नोति । सुखी स्यामिति तत्क्रियेति चेत् ?—अथ मन्यसे स्वयं कर्माणि करोति कथमहं सुखी स्यां दुःखी न स्यामिति ? । तन्नाननुभूतत्वात्—येन सुखमनुभूतं सुखमाधनसम्बन्धानुस्मृतिश्च यस्य स तत्माधनमुपादत्ते यस्य पुनः प्रतिक्षणं प्रध्वंमिनः संस्कारास्तस्य सुखमाधनसम्बन्धानुस्मृतेरभावात् सुखी स्यामिति क्रियानुपप-

(१) प्रतिबध्नीयात्—पा० ४ पु० ।

(२) अवस्थानमेव न स्यात्—पा० ४ पु० ।

(३) तुल्योपलब्धि—पा० ४ पु० ।

त्तिः मोक्षार्थश्च प्रयासो नोपपद्यते(१) अथत्रसिद्धत्वात् जा-  
तमात्र एवायं मुच्यत इति मुक्त्यर्थं ब्रह्मचर्यवासो व्यर्थः  
परिपृच्छा च न प्राप्नोति । तथागतेन भिक्षवः परिपृच्छय-  
न्ते कच्चिद्युयं मया विनीता इति ? ते चाहुर्विनीताः स्म  
इति । अतीतानागतवर्त्तमानानां चानुपकार्यत्वात्—ये तावदना-  
गताः संस्कार्यास्ते तावदसत्त्वान्नोपक्रियन्ते ये ऽप्यतीता(२)-  
स्तेऽप्येवं, ये तु वर्त्तमानास्तेषु संस्काराधानमशक्यं वर्त्तमान-  
लक्षणस्यानुपकार्यत्वात् न हि तस्यावस्थानकालोऽस्ति य-  
स्मिन्नुपक्रिया स्यात् । संस्कार्यसंस्कारकयोः सहोत्पादाद्यु-  
क्तमिदमिति चेत् ? न संस्कार्यसंस्कारकयोः सहोत्पादे(३) नि-  
यमानुपपत्तिरिति । इदं संस्कारकमिदं संस्कार्यमिति निय-  
मो नोपपद्यते । अथ संस्कारकमपेक्षमाण संस्कार्यं विलक्षण-  
कार्यं करोति विलक्षणकार्योत्पादश्च संस्कार इत्युच्यते ? । न  
संस्कार्यानभिधानात् इदं संस्कारकमिदं संस्कार्यमिषेतत् क-  
थम् ? न हि यो यस्य विशेषं नाधत्ते स तत्संस्कारकः  
तत्संस्कार्यमिति च शक्यं व्यपदेष्टुम् । अथाप्युपदेशेन संस्का-  
राणामनागतानामनुत्पत्तिः क्रियते ? । न, अनागतानामनुत्पत्तेः  
सत्त्वात् । यासावनागतानामनुत्पत्तिः संस्काराणां नासौ  
कदाचिन्नास्तीति किं तस्याः क्रियते । तस्मान्मुक्त्यर्थो ब्रह्मच-  
र्यवास इत्यनुपपन्नम् । तदेवमनभ्युपगतार्थान्तरात्मनो दोष  
इति ॥

तदभावः सात्मकप्रदाहेऽपि तन्नित्यत्वात् ॥ ५ ॥

तदभावः सात्मकप्रदाहेऽपि तन्नित्यत्वात् । यस्यात्मा

(१) मुक्त्यर्थश्च प्रयासो नोपयुज्यते—पा० ४ पु० ।

(२) येऽप्यतीताः—पा० १ पु० । (३) सहोत्पादात्—पा० ४ पु० ।

निसः तस्यापि हिंसाफले न प्राप्नुतः हिंसा तावन्न प्राप्नोति निसत्वात्, फलमपि नात्मनो युक्तम् अनुपकार्यत्वात् । अस्य चार्थस्य ज्ञापिकां कारिकामुदाहरन्ति ॥

वर्षातपाभ्यां किं व्योम्नश्चर्मण्यस्ति तयोर्भयम् ।

चर्मोपमश्चेत् सोऽनिसः खतुल्यश्चेदसत्फलः ॥

तदेवमेकस्मिन् मते हिंसा विफला अपरस्मिन्स्तु पक्षेऽनुपपन्ना निष्फला चेति । इयं च हिंसा सांख्यपक्षे सम्भवति बुद्धेः परिणामित्वात् कार्यकारणभावः(१) परिणामित्वादुच्छिद्यते स एव च तत्फलानि भुङ्क्ते तत्फलस्य तत्र व्यक्तेः ? । न, पूर्वावस्थाऽपरिखागात्—यथैवात्मा पूर्वावस्थां न जहातीति तत्र फलं नेष्यते तथा बुद्धिरपि पूर्वावस्थां न जहाति निसत्वादिति । अथ मन्यसे पूर्वावस्थां जहातीति ? निसत्त्वं विरुध्यते पूर्वावस्थापरिखागेन बुद्धिनिसत्त्वं विरुध्यते । अथाप्यवस्था भिद्यत इति मन्यसे ? तथाप्यनिवृत्तो व्याघातः अवस्थाभ्योऽवस्थावतोऽनन्यत्वात्(२) न ह्यवस्थाभ्योऽवस्थावानन्य इति अवस्थाभेदे ऽवस्थावान् भिद्यत इति । य एव बौद्धस्य प्रतिक्षणं ध्वंसिषु संस्कारेषु दोषः स एव प्रतिक्षणपरिणामिष्वपीति । ऋजुवक्रतावदिति चेत् ?—अथ मन्यसे ऋजुवक्रतादिभेदे यथाङ्गुलिद्रव्यं न भिद्यते न चाङ्गुलीतोऽन्ये ते तथावस्थाभेदे बुद्धेरभेद इति ? नान्यत्वात्—अन्ये ऋजुवक्रते । युक्तं च यदन्यभेदे अन्याभेद(३) इति, न पुनरवस्थाभ्योऽत्राव-

(१) कार्यकारणसङ्घातः—पा० १ पु० ।

(२) अभेदात्—पा० ४ पु० ।

(३) भेदेनान्वाभेद—पा० ४ पु० ।

स्थावतोऽन्यत्वम्, तस्मादसमो दृष्टान्तः । किं पुनर्वक्तृत्वं ऋजुत्वं वा ? गुणः—आकुञ्चनज वक्तृत्वं प्रसारणजं ऋजुत्वं गुणाश्च गुणिनोऽर्थान्तरमिति प्रतिपादितमेतत् ।

बुद्धेरप्येवमिति चेत् ? अथ मन्यसे बुद्धेरपि ये ते अवस्थे भिद्येते तयोर्भेदे बुद्धिर्न भिद्यत इति ? ( अन्यावस्थातो बुद्धिः?) (१) तन्न सिद्धान्तविरोधात्—न भवतां पक्षे धर्मधर्मिणोर्भेद इति भेदं चाभ्युपगच्छता सिद्धान्तस्त्यक्तो भवति । तस्माद्यथा आत्मनित्यत्वे सुखदुःखानुपभोगो दोष इति न तत्र सुखदुःखे कल्प्येते इति तथा बुद्धिनित्यत्वात् बुद्ध्यावपि न कल्पनीये(२) समानं नित्यत्वमिति । अथात्मनो नित्यस्य पुण्यपापाभ्यां किं क्रियते ? सुखदुःखे, ताभ्यां किं क्रियते ? प्रत्ययः(३) ये सुखदुःखे आत्मनि तद्विषय(४) प्रत्यय आत्मनि भवतीत्येतावत् क्रियते स च प्रत्ययो भोगः । यत् पुनरेतद्वर्षातपाभ्यां किं व्योम्न इति ? यदेव चर्मणो वर्षातपाभ्यां क्रियते तद्व्योम्नः । अथ चर्मणः किं ? सम्बन्धः यथा चर्म वर्षातपाभ्यां सम्बद्ध्यते तथा व्योमापि । वर्षातपसम्बन्धाच्चर्मवदनित्यं व्योमेति चेत्—अथ मन्यसे यथा चर्म वर्षातपाभ्यां सम्बन्धाद्विक्रियते तथा व्योम वर्षातपसम्बन्धाद्विकरिष्यते(५) इति चेत् ? नानेकान्तात् वर्षातपसम्बन्धी परमाणुरथ च नित्य इत्यनेकान्त इति । चर्मणश्चानित्यत्वं किं वर्षातपसम्बन्धादथ कारणविभागादथा-

(१) एतन्मध्यस्थः पाठो नास्ति ४ पु० ।

(२) कल्प्येते—पा० ४ पु० ।

(३) सुखदुःखे पुण्यपापाभ्यामात्मनो नित्यस्य क्रियते अथाभ्यां सुखदुःखाभ्यां नित्यस्यात्मनः किं क्रियते प्रत्ययः—पा० ४ पु० ।

(४) आत्मनस्तद्विषयः—पा० १ पु० ।

(५) वर्षातपाभ्यां विकरिष्यते—पा० ४ पु० ।

श्रयविनाशादिति ? । वयं तु ब्रूमः कारणवतः तद्विभागाद्युक्तो विनाशः(१) न पुनराकाशस्य कारणमस्तीत्युभयाभाव इति तद्वतां चावस्थानान्न सम्बन्धो नाशहेतुः । यदि चायं सम्बन्धो नाशहेतुरभविष्यन्न तद्वतामवस्थानमभविष्यत् अवतिष्ठन्ते तु भावाः यावन्न विनाशकरणमन्निपात इति ।

अथ मन्यसे वर्षातपाभ्यां चर्मणः सङ्कोचविकाशौ भवतो नत्वाकाशस्येति ? तन्न विकल्पानुपपत्तेः । सङ्कोचविकाशौ चर्मण इति कोऽयः ? किं तावदल्पत्वमहत्त्वे ? उत संयोगविभागाविति ? तन्न तावत् सङ्कोचविकाशावलपत्वमहत्त्वे यावद्द्रव्यभावित्वान् परिमाणस्य, यावद्द्रव्यं हि परिमाणं तद्द्रव्ये सति न निवर्त्तते इति । अथ चर्मणः सङ्कोचविकाशौ संयोगविभागाविति ? तदपि न युक्तमेकत्वात्—न ह्यकस्य संयोगविभागौ सम्भवत इति । कथं तर्हि इदमुच्यते चर्मणः सङ्कोचश्चर्मणो विकाश इति ? चर्मकारणानामविनश्यत्कार्याणामवयवानामातपसम्बन्धात्परस्परेण याः प्राप्तयः आरब्धकार्याणां द्रव्यान्तरानारम्भिकास्ता इतरेतरोपश्लेषेणावयवेषु वर्त्तमानास्तदेकार्थसमवायिनि चर्मण्युपचर्चन्ते तदपेक्षं चेदमुच्यते चर्मणः सङ्कोचो न पुनश्चर्म सङ्चतीति । एतेन तदवयवानामेवोदकसम्बन्धापेक्षाणामविनश्यत्कार्याणां परस्परतो विभागो विकाश इति । विक्रियायां च दृष्टान्ताभावात् तदेव वस्त्वविनश्यद्विक्रियामापद्यत इति न दृष्टान्तोऽस्ति । विक्रिया तु पदार्थान्तरोत्पादः यथा पूर्वरूपादिनिवृत्तौ रूपान्तरोत्पादे विकृतो घट इति । यद्येवम्भूतो विकार आत्मन्यपि चकास्ति तत्रापि सुखनिवृत्तौ दुःखप्रादुर्भाव इति सुखप्रत्ययानिवृत्तौ दुःखप्रत्यय इति, तस्मान्निस-

स्यात्मनः सुखदुःखोपभोग इति सिद्धम् । नित्यत्वादात्मनो हिंसादोषोऽपरिहार्यः ? न अन्यथा तदुपपत्तेः—आत्मनिसत्त्वेऽप्यन्यथा हिंसा भवति ।

अस्यार्थस्य ज्ञापनाय न कार्याश्रयकर्तृवधादिति सूत्रम्—

न कार्याश्रयकर्तृवधात् ॥ ६ ॥

न ब्रूमो नित्यस्य सत्त्वस्य वधो हिंसेति, अपि तु अनुच्छित्तिधर्मकस्य सत्त्वस्य यच्छरीरं यानि च सुखसंविक्तिसाधनानि(१) इन्द्रियाण्यसाधारणानि तेषां पीडा वैकल्यं वा प्रमापणं वा हिंसेति । कुत एतत् प्रतिपत्तव्यम् ? हिंसायाः फलोपभोगस्य च उभयपक्षसम्प्रतिपन्नत्वात् हिंसाफलोपभोगश्चोभयपक्षसम्प्रतिपन्नः सेयं हिंसा एकस्मिन् पक्षे सम्भवति । यस्य तावत् प्रतिक्षणध्वंसिनः संस्कारास्तस्य किं हिंस्यते निर्हेतुकत्वाद्विनाशस्य कस्य व्यापारोऽस्ति । अथ विलक्षणोत्पत्तिनिमित्तत्वेन व्यवतिष्ठमानः परो हिनस्तीत्युच्यते ? ननूपचारो भवति, न भवतः प्रधानमस्ति येन शरीरोत्पादक उपचर्यते । न समानत्वात्—भवतामपि पक्षे न प्रधानं हिंस्यत इति ? सत्यम् ममापि कार्याश्रयकर्तृवधो हिंसेति तुल्यम् । अयं तु विशेषो यत् एकस्मिन् पक्षे य एवायमात्मा शरीरादिसाधनः कर्म करोति स एव तत्फलमुपभुङ्क्ते इति अकृताभ्यागमदोषो नास्ति । भवतामकृताभ्यागमः कृतप्रणाशश्चेति(२) परिशेषादात्मनित्यत्वे हिंसेति व्यवस्थितम् । तत्र कार्याश्रयशब्देन शरीरमुच्यते तन्निमित्तत्वादुपभोगस्येति कर्तृणीन्द्रियाणि तत्साधनत्वात् । अथवा समानाधिकरणसमासाच्छ-

(१) सुखदुःखसाधनानि—पा० ४ पु० ।

(२) कृतहानं चेति—पा० ४ पु० ।

रीरमेव कार्याश्रयकर्तृशब्दाभ्यामुच्यत इति कर्त्ता भोक्ता चा-  
त्मा । किं पुनरिदं कर्तृत्वं भोक्तृत्वं वा किमिति ? ज्ञान(१)-  
चिकीर्षाप्रयत्नानां समवायः कर्तृत्वम्, सुखदुःखसंवित्समवायो  
भोक्तृत्वम्, एतच्च न शरीरे, निमित्तत्वात् कर्तृ शरीरमुच्यते ।

इतश्च देहादिव्यतिरेक्त आत्मा—

सव्यदृष्टस्येतरेण प्रत्यभिज्ञानात् ॥ ७ ॥

सव्यदृष्टस्येतरेण प्रत्यभिज्ञानात् । सव्येन चक्षुषा दृष्टमि-  
तरेण प्रत्यभिजानातीति सूत्रम् । तच्च प्रतिसन्धानं प्रत्यभिज्ञानं,  
स्मृतिपूर्वकत्वात् प्रत्यभिज्ञानस्य, प्रतिसन्धानाच्चैककर्तृत्वं प्र-  
त्ययानां सिध्यतीति ।

सिद्धत्वादनारम्भ इति ?—दर्शनस्पर्शनाभ्यामेकार्थग्रहणा-  
दित्येतस्मिन् प्रकरणे सिद्ध आत्मव्यतिरेकः सिद्धत्वादना-  
रम्भं प्रकरणमिति ? । इन्द्रियव्यतिरेकज्ञापनार्थमिष्येके—  
एके इदं प्रकरणमिन्द्रियव्यतिरेकज्ञापनार्थं वर्णयन्ति ।  
तन्न, तत एव सिद्धेः—पूर्वप्रकरणेनैव इन्द्रियशरीरव्यतिरेकः  
सिद्ध इति । समुच्चयार्थमित्यपरे—अपरे तु समुच्चयार्थं सव्य-  
दृष्टस्येतरेण प्रत्यभिज्ञानादिति हेतुं ब्रुवते । युक्तोऽन्यः स-  
मुच्चयः, अयं तु न युक्तो विरोधात् सव्यदृष्टस्येतरेण प्र-  
त्यभिज्ञानादिति ब्रुवाणो युक्तिं बाधते । का पुनरियं युक्ति-  
बाधा ? अनेकत्वादिन्द्रियस्य युगपदधिष्ठानासम्भवः अणु मनो-  
ऽनेकं चक्षुः, न चाणोर्मनसो युगपदनेकेन चक्षुषा सम्बन्धः  
सम्भवति । अथासम्बद्धमपि द्वितीयं चक्षुरर्थानालोचयति ? एवं  
च सति द्वितीयचक्षुर्वदितरचक्षुरपि मनसाऽनधिष्ठितमेव प्रव-



क्षिप्यत इति(१) व्यर्थं मनः प्राप्तम्, अनधिष्ठितं च प्रवर्त्तमानमिन्द्रियं करणत्वं बाधते । न च करणमनधिष्ठितं प्रवर्त्तमानं दृष्टमिति समग्रासमग्रयोश्च तुल्योपलब्धिप्रसङ्गः न ह्यनधिष्ठितमिन्द्रियं प्रवर्त्तत इत्यणुत्वान्मनसा नित्यमेकमेव सम्बध्यत इति विकलाविकलयोस्तुल्योपलब्धिः प्राप्नोति । प्रकरणविरोधश्च इन्द्रियपञ्चकत्वाद्वितीयपञ्चत्वप्रतिपादकं प्रकरणं विरुध्यते इति ।

यदि तर्ह्येकमिन्द्रियं द्वित्वोपलब्धिः कथं ? द्वित्वोपलब्धिप्रतिपादनार्थं नैकस्मिन्नासास्थिव्यवहिते द्वित्वाभिमानादिति सूत्रम्—नैकस्मिन् नासास्थिव्यवहिते द्वित्वाभिमानात् ॥ ८ ॥

एकमिन्द्रियं द्रव्यं द्व्यधिष्ठानमभिन्नम् । कोऽधिष्ठानार्थः ? तैजसस्य चक्षुषः पार्थिवेन कृष्णमारेण उपकारविकारभेदानुविधानम्—यस्मात् कृष्णमार उपक्रियमाण उपक्रियते विक्रियमाणे विक्रियते तिष्ठति पश्यतीति, तस्मादस्य कृष्णमारमधिष्ठानमुच्यते । एतच्च व्याख्यातं शरीरसूत्रे । तस्यान्तौ गृह्यमाणौ द्वित्वाभिमानं प्रयोजयतः यथा दीर्घस्य द्रव्यस्य मध्ये व्यवहितस्यान्तावुपलभ्यमानौ द्वित्वाभिमानं प्रयोजयत इति ॥

एकविनाशे द्वितीयाविनाशनैकत्वम् ॥ ९ ॥

एकविनाशे द्वितीयाविनाशनैकत्वम् । एकस्मिन् विनष्टे उद्धृते वा द्वितीयमवतिष्ठते विषयग्रहणे लिङ्गम् । नान्यथा तदुपपत्तेः—द्वितीयमवतिष्ठते इति नैतत् कस्यचित् प्रसक्तम् प्रसयमात्रं तु विनष्टेऽप्येकस्मिन्नधिष्ठाने यदवतिष्ठते तेन भवति । न चाधिष्ठानमिन्द्रियम्, अपि तु यत्तदनुवि-

(१) प्रवर्त्तयिष्यतीति—पा० ४ पु० ।

तृतीयेऽध्याये १ आह्निके १०-१२ सूत्रम् । ३६१

धायि तदनुविधत्त इति(१) यथा बहुवातायनस्य वेश्मन  
एकविधानादितरेण ग्रहण(२)मिति ॥

अवयवनाशेऽप्यवयव्युपलब्धेरहेतुः ॥१०॥

अपरे त्ववयवनाशेऽप्यवयव्युपलब्धेरहेतुरिति परिहारं(३)  
वर्णयन्ति ।

तस्योत्तरम्—

दृष्टान्तविरोधादप्रतिषेधः ॥ ११ ॥

दृष्टान्तविरोधादप्रतिषेध इति सूत्रम् । अस्यार्थः—न  
कारणद्रव्यविनाशे कार्यद्रव्यमवतिष्ठते । यदि नावतिष्ठते  
कथं कारणद्रव्यविनाशे कार्यमुपलभ्यत इति ? । क एवमाह  
उपलभ्यत इति, अपि तु बहुष्ववयवेषु यस्य कारणानि  
विभक्तानि तद्विनष्टम् । यस्य न विभक्तानि(४) तदुपलभ्यत  
इति । शेषं भाष्ये ॥

इन्द्रियान्तरविकारात् ॥ १२ ॥

अनुमीयते चायं देहादिव्यतिरिक्तश्चेतन आत्मा इन्द्रि-  
यान्तरविकारात् । कस्यचिदम्लस्य फलस्य दृष्टसाहचर्ये(५)  
रूपे गन्धे वा केनचिदिन्द्रियेण गृह्यमाणे रसनेन्द्रियविकारः ।  
कः पुनर्विकारः ? रसानुस्मृतौ रसगर्द्धिप्रवर्त्तितः गर्द्धिः तृष्णा  
रसतृष्णाप्रवर्त्तितो दन्तान्तरपरिस्त्रुताभिरङ्गीरसनेन्द्रियस्य संप्ल-

(१) तदेकमनुविधत्त इति—पा० ४ पु० ।

(२) विधानमपरेण ग्रहण—पा० ४ पु० ।

(३) परिहारान्तरं—पा० ४ पु० ।

(४) न विनष्टानि—पा० ४ पु० ।

(५) गृहीतसाहचर्ये—पा० ४ पु० ।

वः सम्बन्धो विकार इत्युच्यते । सा चेयं स्मृतिरिन्द्रियचैत-  
न्ये न प्राप्नोति । न च प्रतिक्षणध्वंसिषु(१) संस्कारैष्वन्या-  
नुभूतस्यान्येनास्मरणादिति । इन्द्रियान्तरविकार इन्द्रियान्त-  
रधर्मः स कथं व्यधिकरणत्वादात्मव्यतिरेकं प्रतिपादयति ? ने-  
न्द्रियान्तरविकार आत्मव्यतिरेकप्रतिपत्तिकारणमपि तु स्मृतिः  
न ह्येकमनुभावितारमन्तरेण स्मृतिः प्राप्नोति, स्मृतिश्च भाव-  
त्वान्नवित्रपेक्षा उत्पत्तिवदिति न्यायः । न च स्मृतिमन्तरेणे-  
न्द्रियविकारः सम्भवतीति प्रत्यक्ष इन्द्रियान्तरविकार उपादी-  
यते अननुभूतरसस्येन्द्रियविकाराभावादिति व्यतिरेकहेतुः ।

न स्मृतेः स्मर्तव्यविषयत्वात् ॥ १३ ॥

न स्मृतेः स्मर्तव्यविषयत्वात् । स्मृतिर्नाम धर्मस्तस्याः  
स्मर्तव्योऽर्थो विषयः सेयं स्मर्तव्यार्थसन्निधानादुपजायमाना-  
ऽपरिदृष्टसामर्थ्यं न स्मर्तारं प्रतिपादयिष्यति । न हि स्व-  
कारणसन्निधानादुत्पन्नो(२)ऽङ्कुरोऽपरिदृष्टसामर्थ्यं कुम्भादिकमर्थं  
प्रतिपादयति ।

तदात्मगुणसद्भावादप्रतिषेधः ॥ १४ ॥

तदात्मगुणसद्भावादप्रतिषेधः । न स्मर्तव्यमात्रात् स्मृ-  
तिरुत्पद्यते—यदायमतीतमर्थं स्मरति तदा स्मृतिरनाधारा  
प्राप्नोति, न चेयमनाधारा युक्ता गुणत्वात्, न हि काश्चि-  
द्गुणोऽनाधारो दृष्ट इति(३) न चेयमिन्द्रिये सम्भवत्यन-  
नुभूतत्वात् । न विषये तस्यासत्त्वात् । न शरीरे शरीरगु-

( १ ) प्रतिक्षणविनाशिषु—पा० ४ पु० ।

( २ ) उपजायमानो—पा० ४ पु० ।

( ३ ) युक्त इति—पा० ४ पु० ।

णानां प्रत्यक्षाणां स्वात्मपरात्मप्रत्यक्षत्वात् । न चेयमनाधारा  
गुणत्वादित्युक्तम् । न चेयं नास्ति । न चात्मन्यस्यस्याः  
सद्भावो युक्त इति । तेभ्योऽन्यस्य तदुत्पत्तौ(१) सामर्थ्यमु-  
पगम्यते कथमित्यनेनैव प्रत्युक्तम् । अस्यात्मनः सामर्थ्यं  
स्मृतेराधारभावः । न चेयमनाधारा कार्यत्वात् सर्वं कार्यमाधा-  
रवत् क्षीरादि दृष्टमिति । एतेन—

“न तच्चक्षुषि नो रूपे नान्तराले तयोः स्थितम् ।

न तदस्ति न तन्नास्ति यत्र तन्निष्ठितं भवेत् ॥”

इति प्रत्युक्तम् । न तदस्ति न तन्नास्तीति व्याहतम् ।  
न चानया कारिकया विज्ञानस्याश्रयिभावः प्रतिषेद्धुं श-  
क्यते । किं कारणम् ? विशेषप्रतिषेधात्—न तच्चक्षुषि नो  
रूप इत्यादिविशेषप्रतिषेधः । अथानाश्रितमेव विज्ञानम् ? व्यर्थं  
वाक्यं न तच्चक्षुषि नो रूप इति—कस्य वा चक्षुषि रूपे वा  
विज्ञानं वर्तते यं प्रति प्रतिषेधः, अयं च विज्ञानस्याश्रयप्र-  
तिषेधो(२) विचार्यमाण आत्मसत्त्वं प्रतिपादयति । न हि  
विज्ञानस्यात्मसत्त्वमन्तरेण वाक्यमेतदर्थवत्तायां व्यवतिष्ठते ।  
अथवा एकस्यानेकविषयोपलब्धिप्रतिसन्धानमनेन सूत्रेणोपद-  
र्श्यत इत्युक्तञ्चायम् । शेषं भाष्य इति ।

अपरिसंख्यानाच्च स्मृतिविषयस्य ॥ १५ ॥

( इत्यष्टभिः सूत्रैः प्रासङ्गिकं चक्षुरद्वैतप्रकरणम् ॥ )

नात्मप्रतिपत्तिहेतूनां मनसि सम्भवात् ॥ १६ ॥

नात्मप्रतिपत्तिहेतूनां मनसि सम्भवात् । य एते भवता

(१) तदुपलब्धि—पा० ४ पु० । तदुत्पत्तौ—इति च क्वचित् ।

(२) अत्राय निषेधो—पा० पु० ।

आत्मप्रतिपादका हेतव उपदिष्टाः सर्व एते मनसि सम्भवन्ति । एवं च न मनोव्यतिरिक्त आत्मा सिद्ध्यति ।

ज्ञातुर्ज्ञानसाधनोपपत्तेः सज्ज्ञाभेदमात्रम् ॥ १७ ॥

ज्ञातुर्ज्ञानसाधनोपपत्तेः सज्ज्ञाभेदमात्रम् । यथा ज्ञातारमभ्युपगच्छता ज्ञानसाधनानि चक्षुरादीनि प्रतिपद्यन्ते तथा मन्तारं प्रतिपद्यमानेन मातिसाधनमभ्युपेयम् । यच्च तन्मातिसाधनं तन्मन इति सज्ज्ञाभेदमात्रम् । अथ मन्ता निःसाधनो मातिं करोति ? एवमयं ज्ञाता निःसाधनो ज्ञानं करिष्यतीति सर्वेन्द्रियविलोपप्रसङ्गः ।

नियमश्च निरनुमानः ॥ १८ ॥

नियमश्च निरनुमानः । योऽयं नियम आश्रीयते मतिरसाधना न पुनर्ज्ञप्तिरिति नियमो निरनुमानः ज्ञप्तिवचु(१) सत्तेः ससाधनत्वे ऽनुमानमस्ति सुखादयश्च रूपादिभ्यो विषयान्तरमिति तद्विषयत्वादुपलब्धेः साधनेन भवितव्यम् न हि किञ्चित् सविषयं ज्ञानमसाधनं दृष्टं रूपादिज्ञानवदिति नियमश्च निरनुमानः सुखादिविज्ञानानि निःसाधनानि भवन्तु माभूवन्(२) रूपादिविषयाणीति । यदि सर्वं विज्ञानं समाधनमुच्यते(३) मन्तस्यपि करणान्तरं प्राप्नोति विषयत्वात् ? ओमित्युच्यते अस्ति मनसि करणं, किं पुनस्तत् ? येन मनोऽधिगम्यते । केन च मनोऽधिगम्यते ? अयुगपज्ज्ञानोत्पत्त्या । यस्य तु मनः प्रसक्तं भवति तस्य योगजधर्मानुगृहीत आत्ममनःसंयोगः करणं योगि-

(१) ज्ञप्तिवचु—पा० ४ पु० ।

(२) मा भवन्तु—पा० ४ पु० ।

(३) ससाधनं मन्यते—पा० ४ पु० ।

धर्माणां चाचिन्त्यविषयत्वात् कथं ते मनो गृह्णन्तीत्यविचार-  
णीयमेतत् । एतेनात्मज्ञानं(१) प्रत्युक्तम् । आत्ममनःसंयोगस्य  
कारणभावादिति । एवं तावदात्मनोऽस्तित्वव्यतिरेकौ सिद्धौ,  
बहुत्वं चात एव, दर्शनस्पर्शनाभ्यामेकार्थग्रहणात् नान्यदृष्टमन्यः  
स्मरतीति शरीरदाहे पातकाभावादिति । सेयं सर्वा व्यवस्था  
शरीरिभेदे सति सम्भवतीति ॥

( इति त्रिभिः सूत्रैर्मनोव्यतिरेकाप्रकरणम् । )

किं पुनरयं देहादसङ्घतादन्यो नित्योऽथानित्य इति ? एत-  
स्मिन्नर्थे उभयथा दृष्टत्वादिति संशयमुपपादयति । अनुपपन्न-  
रूपश्चायं(२) संशयः—आत्मास्तित्वव्यतिरेकहेतुभिः शरीरभेदे-  
ऽप्यभेद आत्मनि सिद्धः सिद्धत्वात् प्रकरणमनारभ्यमिति ? ।  
नानारभ्यं कथं ? जन्मप्रभृति यावत् प्रायणमेतस्मादेकः सिध्यति  
न पुनर्देहवन्निनाशादूर्ध्वं भवतीत्येतत् सिद्ध्यत्येतस्यार्थस्य ज्ञापनार्थं  
पूर्वाभ्यस्तस्मृत्यनुबन्धाज्जातस्य हर्षभयशोकसम्प्रतिपत्तोरिति-  
सूत्रम्—

पूर्वाभ्यस्तस्मृत्यनुबन्धाज्जातस्य हर्षभयशोकसम्प्र-  
तिपत्तेः ॥ १९ ॥

अस्यार्थः । जातः स्रल्वयं कुमारको विषयाभिगमासम-  
र्थेषु इन्द्रियेषु हर्षभयशोकान् प्रतिपद्यमानो दृष्टः स्मितकम्प-  
दितानुमेयान्, ते च(३) स्मृत्यनुबन्धादुत्पद्यन्ते । स्मृत्यनुबन्धश्च  
नान्तरेण पूर्वशरीरमिति । तत्र जन्म निकायविशिष्टाभिः शरीरे-  
न्द्रियबुद्धिवेदनाभिः सम्बन्धः । अभिषेकविषयप्रार्थनाप्राप्तौ सुखा-

(१) विज्ञानं—पा० ४ पु० ।

(२) अनुपपन्नोऽयं—पा० ४ पु० ।

(३) अनुमेयानि तानि च—इति क्वचित् ।

नुभवो हर्षः । अनिष्टविषयसाधनोपनिपाते तज्जिहासोर्हानाश-  
क्यता भयम् । इष्टविषयवियोगे सति तत्माप्स्यशक्यप्रार्थना  
शोकः । तदनुभवः सम्प्रतिपत्तिः । एकविषयानेकविज्ञानो-  
त्पादोऽभ्यासः एकाकारविषयो वा । यथा शालयोऽनेना-  
भ्यस्ता इति । प्रत्यक्षबुद्धिनिरोधे (१) तदनुमन्धानविषयः  
प्रत्ययः स्मृतिः ? तदनुगृहीतस्तदनुसन्धानविषयः प्रत्ययस्त-  
द्भावविषयः प्रत्यभिज्ञानम् । अनुबन्धो-भावनाख्यः स्मृतिहेतुः  
संस्कारः । इष्टविषयानुस्मरणान्नयनादिप्रसादः स्मितम् । अनि-  
ष्टविषयानुस्मरणात् तत्साधनजिहासानुष्ठानलक्षणो हस्तादि-  
विश्लेषवतोऽश्रुविमोचनसहितः शब्दविश्लेषो रुदितम् ।

स्मितरुदिते व्यधिकरणत्वादसाधनम् ?—अथ मन्यसे स्मितरु-  
दिते बाल्यावस्थायां भवतो न च बाल्यावस्था आत्मनः तस्मा-  
द्व्यधिकरणत्वादसाधनमिति ? । न, शोकादिमदात्मवतीति बा-  
ल्यावस्थायाः साध्यत्वात्—शोकादिमदात्मवती बाल्याव-  
स्थेति साध्यं स्मितरुदितादिमत्त्वादिति । बाल्यावस्था व्यो-  
थर्मो यौवनावस्थावत् । एतेन स्मृतिसंस्कारानुभवपूर्वशरी-  
रसम्बन्धवदात्मवत्त्वं व्याख्यातम् । कथमिति ? यथा स्मित-  
रुदितवत्त्वेन शोकादिमदान्मवती बाल्यावस्था साध्यते एवं  
शोकादिमदात्मवत्त्वेन स्मृतिमदात्मवती बाल्यावस्था साध्या,  
तथा स्मृतिमदात्मवत्त्वेन संस्कारवदात्मवती बाल्यावस्था  
साध्या, संस्कारवदात्मवत्त्वेन पूर्वानुभववदात्मवती, पूर्वानुभ-  
ववदात्मवत्त्वेन पूर्वशरीरसम्बन्धवदात्मवती साध्या सर्वत्र  
पूर्वानुभववदात्मवत्त्वेन पूर्वशरीरसम्बन्धवदात्मवती साध्या सर्वत्र  
यौवनावस्था दृष्टान्तः(२) सा हि स्मितरुदितवती भवतीति

(१) प्रत्यक्षविरोधे—पा०४ पु० । (२) यौवनादिर्दृष्टान्तः—पा०४ पु० ।

शोकादिमदात्मवती चेति सर्वत्र वक्तव्यम् ॥

पञ्चादिषु प्रबोधसम्मीलनविकारवत् तद्विकारः ॥२०॥

पञ्चादिषु प्रबोधसम्मीलनविकारवत् तद्विकारः । अनित्येऽपि विकारदर्शनादनेकान्त इति सूत्रार्थः ।

कः पुनरयं प्रबोधः किं च सम्मीलनमिति ? पञ्चपञ्चावयवविभागोऽविनश्यत्कार्यः प्रबोधः । पञ्चपञ्चावयवानामारब्धकार्याणां याः पुनः (१) परस्परेण प्राप्तयः तत्सम्मीलनमिति । न विकल्पानुपपत्तेः—पञ्चादिषु प्रबोधसम्मीलनविकारादिवत्तद्विकार इति किमयं दृष्टान्तः साधनपक्ष ? उतानैकान्तिकपक्ष (२) इति ? । यदि साधनपक्षे ? हेतुमन्तरेण दृष्टान्तमात्रं न साधनमित्यसाधनं दृष्टान्तः । अथ दूषणं ? तर्किं दृष्टकारणप्रत्याख्यानम् ? उत कारणान्तरोपपादनम् ? अथात्मन उत्पत्ति (३) निरोधकारणानुमानम् ? अथाकस्मिकत्वमिति ? । तद्यदि तावद्दृष्टकारणप्रत्याख्यानम् ? तदयुक्तम् दृष्टेन विशेषितत्वात्—यौवनाद्यवस्थासु स्मितरुदितवत्त्वं शोकादिमदात्मवत्त्वं च दृष्टमिति—दृष्टेन स्मितरुदितवत्त्वेन शोकादिमदात्मवत्त्वं बाल्यावस्थायां गम्यत इति न दोषः । अथ कारणान्तरोपपादनम् ? तदपि न युक्तम्—अत एव दृष्टेन विशेषितत्वादिति । अथात्मन उत्पत्तिनिरोधकारणानुमानम् ? तन्न युक्तं—द्रव्यस्य सतः सर्वदा अमूर्तत्वादकारण आत्मा आकाशादिवदिति । आत्मानं च कृतकं प्रतिपद्यमानेन कारणमस्य वाच्यम् ? कुतः ?

(१) यत् पुनः—पा० ४ पु० ।

(२) उतानैकान्तिकपक्ष—पा० ४ पु० ।

(३) अथात्मन उत्पत्ति—पा० ४ पु० ।



कार्यस्य कारणवत्त्वात्(१) सर्वं कार्यं कारणवद्दृष्टमिति ।

अथ पद्मादिप्रबोधसम्मीलनविकारोऽकस्माद्भवतीति ? तन्मो-  
ष्णशीतवर्षकाल(२) निमित्तत्वात् पञ्चात्मकविकाराणाम् ॥

नोष्णशीतवर्षकालनिमित्तत्वात् पञ्चात्मकविका-  
राणाम् ॥ २१ ॥

नायमाकस्मिकः पद्मादिप्रबोधसम्मीलनविकार इति सू-  
त्रार्थः । एवं च सति दृष्टान्तेन न किञ्चित् प्रतिषिध्यते पञ्चा-  
त्मकविकाराणामिति । न पञ्चात्मककारणानि(३) पद्मानि-  
ति, अपि तु पञ्चानां भूतानामनुग्रहे सति भवन्तीति पञ्चा-  
त्मकानित्युच्यन्ते । वस्तुतस्तु न पञ्चात्मकं किञ्चिदस्ती-  
त्युपरिष्ठाद्रक्ष्यामः ॥

प्रेत्याहाराभ्यासकृतात् स्तन्याभिलाषात् ॥ २२ ॥

प्रेत्याहाराभ्यासकृतात् स्तन्याभिलाषात् । जातमात्रस्य  
वत्सस्य प्रवृत्त्या स्तन्याभिलाषो गम्यते तत्र प्रवृत्त्युक्ते-  
यः(४) स्तन्याभिलाषस्तेन स्मृतिस्तया संस्कारस्तेनानुभवस्तेन  
पूर्वशरीरमिति पूर्ववत् प्रयोगः । किमर्थं पुनरिदं सूत्रमा-  
रभ्यते यदाऽयमर्थः पूर्वाभ्यस्तसूत्रेऽवगतः ? सामान्यतो-  
ऽधिगतस्य(५) विशेषज्ञापनार्थं सूत्रमित्यदोषः ॥

प्रवृत्तिमात्रस्यानैकान्तिकत्वज्ञापनार्थम्—अयसोऽयस्कान्ता-  
भिगमनवत्तदुपसर्पणमिति सूत्रम्—

(१) कारणवत्त्वनियमात्—पा० ४ पु० ।

(२) वर्षाकाल—पा० १ पु० ।

(३) कारणानि—इति नास्ति ४ पु० ।

(४) प्रवृत्त्यनुमेयः—पा० ४ पु० ।

(५) सामान्यतो ज्ञातस्य—पा० ४ पु० ।

तृतीयेऽध्याये १ आह्निके २१-२५ सूत्रम् । ३६१

अयसोऽयस्कान्ताभिगमनवत् तदुपसर्पणम् ॥ २३ ॥

न विकल्पानुपपत्तेः—किमिदमयसोऽयस्कान्ताभिगमन(१)  
सनिमित्तमाहो निर्निमित्तमिति ? । यदि सनिमित्तं ?  
तत्केन गम्यते ? नियमेन अयस्ययस्कान्तमेवोपसर्पन्ति न तु  
लोष्टादीन्, न च लोष्टादय उपसर्पन्ति, सोऽयं कार्यानियमात्  
कारणनियमो गम्यते । एतेनाकस्मिकत्वं प्रतिषिद्धम् । तदि-  
दमयसामुपसर्पणं किं दृष्टकारणप्रत्याख्यातार्थमुपन्यस्य? मथन  
कारणान्तरोपदर्शनार्थम् ? अथात्मन्युत्पत्तिनिरोधानुमानमिति(२)  
पूर्ववत्प्रसङ्गः ॥

नान्यत्र प्रवृत्त्यभावात् ॥ २४ ॥

आकस्मिकत्वप्रतिषेधार्थं च नान्यत्र प्रवृत्त्यभावादिति सूत्रम् ।

वीतरागजन्मादर्शनात् ॥ २५ ॥

नित्य आत्मा वीतरागजन्मादर्शनात् । न हि कश्चिज्ज्ञान-  
मात्रो वीतरागो जायते वीतरागाणां जन्मादर्शनात् सरागो  
जायते इति गम्यते । जन्म व्याख्यातम् । ततः किं ? रागस्य  
पूर्वानुभूतविषया(३)नुचिन्तनं योनिः, न च विषयावगमा-  
समर्थेषु इन्द्रियेषु रागः सम्भवति, न च स्मृतिमन्तरेण विष-  
यानुचिन्तनम्(४) युक्तम्, पूर्वानुभूतविषयप्रार्थना मङ्गल्यः ।  
अदृष्टादिति चेत् ?—अथ मन्यसे न पूर्वशरीरयोगो रागाद्ग-  
म्यते अपि त्वदृष्टाद्राग इति ? । नाभिप्रायापरिज्ञानात्(५)—

(१) अयस्कान्तस्याभिगमनं—पा० ४ पु० ।

(२) निरोधार्थमिति—पा० ४ पु० ।

(३) पूर्वानुभवविषया—पा० ४ पु० ।

(४) रागचिन्तनं—पा० ४ पु० ।

(५) नाभिप्रायाविज्ञानात्—पा० ४ पु० ।

वमभिप्रायः कारणनियमेन रागोऽपि तु पूर्वशरीरसम्बन्धप्र-  
तिपादनं सूत्रार्थः । न चादृष्टाद्राग इति ब्रुवता तत्प्रतिषि-  
ध्यत इति किञ्चिदुक्तम् । तन्मयत्वाद्राग इति, विषयाभ्यासः  
खल्वयं भावनाहेतुस्तन्मयत्वमुच्यते जातिविशेषाच्च रागविशेष  
इति । कर्म खल्विदं जातिविशेषस्य निर्वर्तकं तादर्थ्यात्ताच्छ-  
ब्दं लभ्यते वीरणादिवत् ॥

सगुणद्रव्योत्पत्तिवत् तदुत्पत्तिः ॥ २६ ॥

सगुणद्रव्योत्पत्तिवत्तदुत्पत्तिरित्यनैकान्तिकपक्षे सूत्रम् ।  
नोक्तोत्तरत्वात्—उक्तोत्तरमेतत् ॥

न सङ्कल्पनिमित्तत्वाद्रागादीनाम् ॥ २७ ॥

न सङ्कल्पनिमित्तत्वाद्रागादीनामिति । अत्रापि पूर्ववत्  
सङ्कल्पस्मृतिसंस्कारपूर्वानुभवपूर्वशरीरवदात्मवच्चानि योज्यानी-  
ति । एवं चानादिः संसारोऽपवर्गान्तः सिध्यतीति व्यव-  
स्थितमेतदस्मात्मा व्यतिरिक्तो नित्यश्चेति ॥

( इति नवभिः सूत्रैर्नित्यप्रकरणम् । )

आत्मानन्तरं शरीरमवसरप्राप्तं परीक्ष्यते । अथवा अ-  
नादिश्चेतनस्य शरीरयोग इति शरीरं परीक्ष्यते । तस्मिन्  
परीक्ष्यमाणे आत्माधिकारश्च परि(१)समाप्तो भवति । किं  
पुनरस्य परीक्ष्यं ? किं घ्राणादिवदेकप्रकृति ? अथ नानाप्रकृ-  
तीति ? विप्रतिपत्तेः संशयः । श्रूयते खल्वत्र विप्रतिपत्ति-  
स्तत्रेदं तत्त्वम् ॥

पार्थिवं गुणान्तरोपलब्धेः ॥ २८ ॥

मानुषं शरीरं पार्थिवमिति । मानुषमिति किमर्थं(२)

(१) आत्माधिकारः एव—पा० ४ पु० ।

(२) किमिति—पा० ४ पु० ।

विशिष्यते ? लोकान्तरशरीराणि न पार्थिवानीति युक्तं विशेषणं, गन्धवत्त्वात् परमाणुवत्—गन्धवान् परमाणुरेकात्मको दृष्टः गन्धवच्च शरीरं तस्मादेकात्मकमेकस्वभावमिति । न त्विदमवादिभिरसंपृक्तया पृथिव्याऽऽरब्धं चेष्टेन्द्रियार्थाश्रयभावेन कल्प्यत इति भूतसंसर्गोऽविप्रतिषिद्धः ।

एवं तर्हि पार्थिवाप्यतैजसं तद्गुणोपलब्धेः, निःश्वासोच्छ्वासोपलब्धेश्चातुर्भौतिकम्, गन्धक्लेदपाकव्यूहावकाशदानेभ्यः पाञ्चभौतिकमिति (१) प्रत्युक्तम् (२) ॥

तत्र सन्निहितानां तद्गुणोपलब्धेरिति तदिदमनेकभूतप्रकृति शरीरमरसमगन्धमरूपमस्पर्शं च प्रकृत्यनुविधानात् स्यादिति भाष्यम् । तस्य व्याख्यानं पृथिव्युदकाभ्यामारभ्यमाणमगन्धं कारणगन्धस्यैकस्यानारम्भकत्वात् । पृथिव्यनलाभ्यामारभ्यमाणमगन्धमरसं च कारणगन्धरसयोः केवलयोरनारम्भकत्वात् । पृथिव्यनिलाभ्यामगन्धमरसश्चारूपं च वायोरगन्धरसरूपत्वात् । पृथिव्याकाशाभ्यामगन्धमरसमरूपमस्पर्शं च आकाशे गन्धाद्यभावात् सर्वत्र समानो न्यायः कारणगुणस्य केवलस्यानारम्भकत्वात् । जलानलाभ्यामगन्धश्चारसं च, जलवायुभ्यामगन्धं चारसरूपं च, जलाकाशाभ्यामगन्धमरसमरूपमस्पर्शं च, तेजोनिलाभ्यामगन्धं चारसं चारूपञ्च, अनलाकाशाभ्यामगन्धमरसमरूपमस्पर्शं च, अनिला-

(१) पार्थिवाप्यतैजसमिति—निःश्वासोच्छ्वासोपलब्धेरिति—गन्धक्लेदपाकेति च वाक्यत्रयं सूत्रत्वेन निर्णीतं वाचस्पतिमिश्रैर्न्यायसूचीनिबन्धे विश्वनाथपञ्चाननेन गोतमसूत्रवृत्तौ च । युक्तं चैतत् अनुपदमेव “इति भाष्य”मिति दर्शनात् ॥

(२) प्रतिषिद्धम्—पा० ४ पु० ।

काशाभ्यामेवमेव भूजलानलैरगन्धमेव भूजलानिलैरेवमेव भूज-  
लाकाशैरेवमेव पृथिव्यानिलानलैरगन्धमरसं च, पृथिव्यनलाका-  
शैरेवमेव, पृथिव्यानिलाकाशैरगन्धमरसमरूपं च, जलानिलानलै-  
रगन्धमरसं च जलानलाकाशैरेवमेव जलानिलाकाशैरगन्धं  
चारसं चारूपं च अनलानिलाकाशैरेवमेव पृथिव्युदकतेजो-  
वायुभिरगन्धं पृथिव्युदकज्वलनाकाशैरेवमेव अवनिजलाकाशै-  
रेवमेव पृथिव्यानिलज्वलनाकाशैरगन्धमरूपं च(१) जलानिला-  
नलाकाशैरेवमेव पृथिव्युदकतेजोवाय्वाकाशैरगन्धं कारणगुण-  
स्यैकस्यानारम्भकत्वादिति वाच्यम्(२) एककारणकत्वे(३) तु  
सततोत्पन्न्यनुत्पत्ती नित्यत्वप्रसङ्गश्चेत्युक्तम् ॥

श्रुतिप्रामाण्याच्च ॥ २९ ॥

श्रुतिप्रामाण्याच्च । सूर्य ते चक्षुः स्पृणोमीत्यस्य म-  
न्त्रस्यान्ते पृथिव्यां ते शरीरमिति—तेयं स्पृतिः कारणात्  
कार्योत्पत्तिः । यदुक्तं भवति सूर्यश्चक्षुःकारणं, पृथिवी श-  
रीरस्येति अन्त्योष्टिकाले मन्त्रः सूर्य ते चक्षुर्गच्छतु पृथिवीं  
शरीरमिति । अस्यापि मन्त्रस्यार्थो यद्यस्मादायातं तत्तस्मि-  
न्नेव प्रलयं गच्छति प्रकृतौ विकारस्य प्रलयाभिधानम् ।  
प्रलयशब्देन च कार्यशून्यं कारणमुच्यते न पुनः कार्यस्य  
कारणे लयः प्रलयः एवं चामहुत्पद्यते सन्निरुध्यते इत्यय-  
मर्थ उक्तो भवति ॥

( इति शरीरपरीक्षाप्रकरणम् । )

(१) रगन्धमरसश्च—पा० ४ पु० ।

(२) दिति समानम्—पा० ४ पु० ।

(३) एककारणगुणत्वे—पा० ४ पु० ।

अथेदानीमिन्द्रियाणि प्रमेयक्रमेण विचार्यन्ते । किमा-  
व्यक्तिकान्याहंकारिकाणि आहो भौतिकानीति संशयकारण-  
प्रतिपादनार्थं सूत्रम्—

कृष्णसारे सत्युपलम्भाद् व्यतिरिच्य चोपलम्भा-  
त् संशयः ॥ ३० ॥

कृष्णसारे सत्युपलम्भाद्व्यतिरिच्य चोपलम्भात् संशयः ।  
कृष्णसारं भौतिकं तस्मिन्ननुपहते विषयोपलब्धिः, कृष्णसार-  
व्यतिरेकेण विप्रकृष्टदेशावस्थितस्य विषयस्योपलब्धिः, सेयं  
व्यतिरेकोपलब्धिरभौतिकधर्मः, तदेवमुभयधर्मोपलब्धेः संशय  
इति । कृष्णसारमेव चक्षुः तस्मिन् सति भावादूपग्रहणस्य-  
यस्मादिदं रूपग्रहणं सति कृष्णसारे भवति असति न  
भवति । यच्च यस्मिन् सति भवत्यसति न भवति तस्य  
तदिति । यथा कार्यद्रव्यस्य रूपादय इति । न प्रदी-  
पादिभिरनेकान्तात्—प्रदीपे सति रूपोपलब्धिर्भवति न च  
प्रदीपस्य रूपोपलब्धिरित्यनेकान्तः । यस्य कृष्णसारं चक्षुः  
तस्य सन्निकृष्टविप्रकृष्टयोस्तुल्योपलब्धिप्रसङ्गः । कृष्णसारं न  
विषयं प्राप्नोति अप्राप्त्यविशेषात् सन्निकृष्टविप्रकृष्टयोस्तुल्यो-  
पलब्धिः प्राप्नोति । विषयीभावादिति चेत् ?—अथ मन्यसे  
सन्निकृष्टोऽस्य विषयो भवति विप्रकृष्टो न विषयः एवं  
च न तुल्योपलब्धिरिति ? नोक्तोत्तरच्चात् प्रत्यक्षसूत्र इति ।

अभौतिकानीत्यपरे—

महदणुग्रहणात् ॥ ३१ ॥

महदणुग्रहणात् । महदिति महत्तरं महत्तममुच्यते अ-  
ण्विति अणुतरमणुतममिति(१) तदिदमुभयं चक्षुष्युपलभ्यमानं

भौतिकत्वं चक्षुषो बाधते भौतिकं हि यावद्भवति तावदेव व्याप्नोति अभौतिकं तु व्यापकत्वात् सर्वसम्बद्धम् ।

न भौतिकेषु प्रदीपादिषु दृष्टत्वात्—भौतिकाः प्रदीपादयो महदण्वोः प्रकाशका भवन्तीत्यनेकान्तः प्रदीपाद्यनभ्युपगमे वा महदणुप्रकाशकत्वं चक्षुष एवेत्यसाधारणत्वादहेतुः भौतिका-भौतिकयोर्निवृत्तेः । ननु चाभौतिके ज्ञाने महदणुप्रकाशक-त्वं दृष्टं ? न दृष्टं—न हि बुद्ध्या महदणुनी प्रकाश्येते, अपि तु प्रकाशो बुद्धिर्न प्रकाशनमिति, अवधारितस्यार्थस्य हानोपादानोपेक्षाबुद्धीनां साधनं बुद्धिरिति नाभौतिकं महदणु-प्रकाशकमस्ति । ननु मनो विद्यते ? सत्यं न पुनस्तद्भौतिकं नाप्य-भौतिकमिति । एतेनात्मा व्याख्यातः—न भौतिको नाभौतिक इति । यदि मनो नाभौतिकं यदुक्तं भौतिकानीन्द्रियाणि अभौतिकं मन इति तद्व्याहतं ? नाभौतिकार्थस्याभूतात्मकपर्यायत्वात् अ-भौतिकं मन इति अभूतात्मकं मन इति यावदुक्तं भवति । सु-ख्यतस्तु मनो न भौतिकं नाभौतिकमिति । नेन्द्रियेऽपि समान-त्वात्—इन्द्रियमभौतिकमिति यावदुक्तं भवति अभूतात्मकमिति ? । अभूतात्मकं व्यापकं चेन्द्रियं प्रतिपद्यमान इदं पर्यनुयोज्यः व्यवहितार्थग्रहणं कस्मान्न भवति ? किं कारणम्—व्यापकत्वादिन्द्रियस्य न कुड्यादेरावरणसामर्थ्यमस्तीति ? वृत्तिः प्रतिविध्यत इति चेत् ?—अथ मन्यसे सखं व्यापकमिन्द्रियं तस्य तु पुरुषार्थहेतुना क्षोभ्यमाणस्य महाहृदाद्बुद्बुदा इव निःसरन्त्यस्ताः कुड्यादि-भिः प्रतिविध्यन्तः(१) इति ? न वृत्तिव्यतिरेकेणेन्द्रियसत्त्वे(२) प्र-माणाभावात्—येयं विषयग्रहणात्मिका वृत्तिः तां त्यक्त्वा तद्व-

(१) प्रतिवध्यन्त—पा० ४ पु० ।

(२) व्यतिरिक्तेनेन्द्रियसत्त्वे—पा० ४ पु० ।

तिरिक्तमिन्द्रियमिति किं प्रमाणम् ? न चाप्रामाणिकोऽर्थः शक्यः  
प्रतिपत्तुम्, न च प्रतिषिध्यमानाप्रतिषिध्यमानयोः(१)रेकत्वम्, ए-  
कत्वे वाऽऽनर्थक्यं वृत्तिः प्रतिषिध्यते निश्चरतीति च । अव्य-  
तिरेकाच्च तदुत्पत्तिविनाशधर्मकम्—यदि वृत्त्यव्यतिरेकीन्द्रियं यथा  
वृत्तेरुत्पादविनाशावेवमिन्द्रियस्यापि प्राप्नुतः । वृत्तेर्व्यक्तिर्नो-  
त्पत्तिरिति चेत् ?—अथ मन्यसे न मया वृत्तेरुत्पत्तिरभ्युपगम्यते  
ऽपि तु व्यक्तिः न निरोधो विनाशोऽपि तु तिरोभाव इति ?  
नोत्पत्तिविशेषत्वात्—व्यक्तिरुत्पत्तेर्विशेषः । कथमिति ? नानुपजा-  
तविशेषस्य व्यक्तिरिति । अथानुपजातविशेषं व्यज्यत इति म-  
न्यसे ? नित्यं व्यक्तिः स्यात् । एतेन विनाशो व्याख्यातः । ति-  
रोभाव इति विद्यमानं न किञ्चिन्निरुद्धं न ह्यनिवृत्तविशेषस्या-  
ग्रहणं भवति । न च सर्वानिखवादिना ग्रहणाग्रहणे युक्ते-विशे-  
षस्यानुपजननान्न ग्रहणं विशेषस्यानुपचयान्नाग्रहणमिति । निखं  
व्यापकञ्चेन्द्रियमभ्युपगच्छतः कारणार्थो हीयते—कारणं नाम  
यस्यानन्तरं यद्भवति कारणञ्च नित्यं कार्यञ्च नित्यमिति किं  
कस्यानन्तरं कार्यकारणभावश्च कथं तयोर्नित्यत्वात् । कारकश-  
ब्दार्थश्च वाच्यः(२) । ननु करोतीति कारकम् ? सखं करोतीति  
कारकम्(३) न पुनर्नित्यवादिनः किञ्चित्कर्तव्यमस्ति न चा-  
सति कर्तव्ये कारकार्थं पश्यामः । व्यक्तौ कारकार्थं इति चेत् ?  
व्यक्तौ च तुल्यं व्यक्तिरपि व्यङ्ग्यवन्नित्येति व्यक्तावपि न का-  
रकार्थोऽस्ति(४) युगपदनेकविज्ञानप्रसङ्गाच्च—यदि च वृत्तिर्वृत्ति-  
मतो नान्या भवति वृत्तिमतोऽवस्थानाद्वृत्तीनामवस्थानमिति यु-

(१) प्रतिवक्ष्यमानाप्रतिवक्ष्यमानयोः—पा० १ पु० ।

(२) वक्तव्यः—पा० ४ पु० । (३) बाधकम्—पा० ५ पु० ।

(४) कारकोऽस्ति—पा० १ पु० ।



गपदनेकविज्ञानप्रसङ्गः वृत्त्यनेकत्वे चैकमिन्द्रियमनेकं प्राप्नोति वृत्तिभ्योऽनन्यत्वात् । अथ माभूदिन्द्रियभेद इति ? वृत्तीनां त-  
र्ह्येकत्वं प्राप्नोति वृत्तिवृत्तिमतोरनन्यत्वात् । अथ माभूदयं दोष  
इत्युभयं नेष्यते ? भेदस्तर्हि वृत्तिवृत्तिमतोरिति न चान्या गतिर-  
स्ति तस्मादयुक्तम् व्यापकमिन्द्रियं नित्यं चेति ॥

महदणुग्रहणस्य चान्यथासिद्धेरहेतुः—योऽयं हेतुर्महदणु-  
ग्रहणा(१)दभौतिकानीन्द्रियाणीत्ययमन्यथासिद्धः न महदणु-  
ग्रहणमात्रादभौतिकत्वं व्यापकत्वमिन्द्रियाणां शक्यं प्रतिपत्तुं,  
कस्मात् इदं ? यस्माद्रश्म्यर्थसन्निकर्षविशेषान्महदण्वोर्ग्रहणम् ॥

रश्म्यर्थसन्निकर्षविशेषात् तदुग्रहणम् ॥ ३२ ॥

चक्षुरश्मेरर्थस्य च सन्निकर्षविशेषान्महदण्वोर्ग्रहणं भवति ।  
तत्र सन्निकर्षमात्रात् सामान्यग्रहणं सन्निकर्षविशेषाद्विशेषग्रह-  
णम् । कः पुनः सन्निकर्षस्य विशेषः ? भूयोऽवयवसन्निकर्षानु-  
ग्रहः यस्मादयं सान्निकर्षो विशेषमतिपत्तिहेतुर्भूयोऽवयवसंयोगै-  
रनुगृह्यते सोऽयमवयवान्तरसंयोगापेक्षोऽवयवीन्द्रियसन्निकर्षः स-  
न्निकर्षविशेष इत्युच्यते स च रश्म्यर्थसन्निकर्षविशेषोऽणुमह-  
तोस्तुल्यो भवतीत्यन्यथा महदण्वोर्ग्रहणं सिद्ध्यति । रश्म्यर्थस-  
न्निकर्षश्चावरणलिङ्गः कुड्यादिव्यवहितानामप्रकाशरूपत्वात् अ-  
प्राप्यकारित्वे तु न कुड्यादेरावरणसामर्थ्यमस्तीत्यस्ति चाक्षुषो  
रश्मिः यथा प्रदीपरश्मिरिति ॥

आवरणानुमेयत्वे सतीदमाह—

तदनुपलब्धेरहेतुः ॥ ३३ ॥

तदनुपलब्धेरहेतुः । न चाक्षुषो रश्मिर्विद्यत इति सूत्रार्थः ।

कथमिति ? । उपलब्धिलक्षणप्राप्तत्वादनुमानानुपपत्तिः यत् स-  
लूपलब्धिलक्षणप्राप्तं नोपलभ्यते तन्नास्ति यथा घटादि घटा-  
देर्महदनेकद्रव्यवत्त्वरूपवत्त्वानि सन्तीत्युपलभ्यन्ते घटादयः तथा  
महदनेकद्रव्यवत्त्वरूपवांश्चाक्षुषो रश्मिः कस्मात् प्रत्यक्षतो(१)  
नोपलभ्यत इति—महत्त्वं तावत् कारणमहत्त्वबहुत्वप्रचयेभ्यः अ-  
नेकद्रव्यवत्त्वमपि कारणबहुत्वादेव रूपस्पर्शवद्भि तेज इति ना-  
रूपं तत्—एवमशेषोपलब्धिकारणसन्निधाने सति यन्नोपलभ्यते(२)  
तेन गम्यते नास्तीति ॥

नानुमीयमानस्य प्रत्यक्षतोऽनुपलब्धिरभावहेतुः ॥३४॥

नानुमीयमानस्य प्रत्यक्षतोऽनुपलब्धिरभावहेतुः । यत् प्रत्य-  
क्षतो नोपलभ्यते तदनुमानेनोपलभ्यमानं नास्तीत्युक्तम्(३)  
यथा चन्द्रमसः परभागः पृथिव्याश्चाधोभागः प्रत्यक्षलक्षणप्रा-  
प्तावपि न प्रत्यक्षत उपलभ्यते अनुमानेन चोपलब्धेर्नतौ न स्तः ।  
किं पुनरनुमानम् ? अर्वाङ्गभागवदुभयप्रतिपत्तिः तथा चाक्षुषस्य  
रश्मेः कुड्याद्यावरणमनुमानं सम्भवतीति ।

अपरे तु महदनेकद्रव्यवत्त्वाद्वृषवत्त्वाच्चोपलब्धिरित्युपलब्धौ  
नियमं वर्णयन्ति । नोपलभ्यमान इति किमुक्तं भवति न  
युक्तो(४) यत्र यत्र महदनेकद्रव्यवत्त्वरूपाणि सन्ति तत्तदुपल-  
भ्यत इति, अपि तु यद्यदुपलभ्यते तत्र तत्र महदनेकद्रव्यव-  
त्त्वरूपाणि सन्तीति ? । एवं तर्हि इदं सूत्रं नोपलब्धेः कारणप्र-  
तिपादकम् सत्त्वभावादिति—सत्सु महदनेकद्रव्यरूपेषु उपलब्धिर्न  
भवतीति नैतान्युपलब्धिकारणमिति ॥

(१) प्रत्यक्षतया—पा० ४ पु० ।

(२) येन नोपलभ्यते—पा० ४ पु० ।

(३) न नास्तीत्यत उक्तम्—पा० ४ पु० । (४) न ब्रूमो—पा० पु० ।

द्रव्यगुणधर्मभेदाच्चोपलब्धिनियमः ॥ ३५ ॥

द्रव्यगुणधर्मभेदाच्चोपलब्धिनियम इति । शेषं भाष्ये । कस्मात् तर्हि चाक्षुषो रश्मिर्नोपलभ्यते इति ? उपलब्धिकारणाभावादिति । नैतावदेवो(१)पलब्धिकारणं यन्महदनेकद्रव्यरूपाणि, अपि तु रूपग्रहणाद्रपविशेषोऽभिधीयते न रूपमात्रम् ।

एवं च सूत्रम् ॥

अनेकद्रव्यसमवायाद्रूपविशेषाच्च रूपोपलब्धिः ॥ ३६ ॥

अनेकद्रव्येण समवायाद्रपविशेषाच्च रूपोपलब्धिरिति । अत्र रूपविशेषग्रहणेन रूपधर्म उद्भवसमाख्योऽभिधीयते न रूपत्वं रूपान्तराद्रूपं विशिनष्टि अपि तद्भवो विशेषकत्वाद्विशेष इत्युच्यते यथा ब्राह्मणविशेष इति न ब्राह्मणत्व ब्राह्मणविशेषः एवं समानजातीयविशेषकत्वं यत् तद्विशेष इत्युच्यते उद्भवश्च कार्यगम्यः यस्याभावाद्विषक्तावयवमाप्यं द्रव्यं हेमन्ते न गृह्यते नैजसञ्च ग्रीष्मे(२) यस्य भावात् प्रदीपरश्मिरुपलभ्यते आदित्यरश्मिश्च, स उद्भवो नाम विशेषः स तस्मिन्नायने रश्मौ रूपविशेषो नास्तीत्यतश्चाक्षुषो रश्मिर्नोपलभ्यते दृष्टश्च तेजसो धर्मभेदः । चतुर्विधश्च तेजो भवति उद्भूतरूपस्पर्शी यथाऽऽदित्यरश्मिः । उद्भूतरूपमनुद्भूतस्पर्शी यथा प्रदीपरश्मिः । उभयं च प्रत्यक्षम् रूपस्योद्भूतत्वात् । उद्भूतस्पर्शमनुद्भूतरूपं यथा वारिस्थितं तेजः । अनुद्भूतरूपस्पर्शी यथा नायनं तेजः(३) । उभयं चाप्रत्यक्षम् रूपस्यानुद्भूतेः ॥

कर्मकारितश्चेन्द्रियाणां व्यूहः पुरुषार्थतन्त्रः ॥ ३७ ॥

कर्मकारितश्चेन्द्रियाणां व्यूहः पुरुषार्थतन्त्रः । शेषं भा-

(१) नैतदेवो—पा० ४ पु० । (२) उष्मा इत्यधिकं ४ पु० ।

(३) रूपस्पर्शी यथा नायनो रश्मि—पा ४ पु० ।

व्ये । रूपस्पर्शानभिव्यक्तिश्च व्यवहारप्रकृत्यार्था—यदि नायनो रश्मिरुद्भूतस्पर्शो भवेत् तेन दृश्यविषये ऽनेकरश्मिसन्निधाने सति द्रव्यं दह्येत अनेकरश्मिसन्निपाते च सति(१) व्यवहितत्वादद्रव्यस्यानुपलब्ध्या भवितव्यम् । अथ मन्यसे यथादिसरश्मि-सम्बद्धेर्न नायनो रश्मिर्न व्यवधीयते एवं रश्म्यन्तरसन्निपाते ऽपीति ? । तन्न व्यतिभिद्यार्थग्राहकत्वात्(२) व्यतिभिद्यादिसरश्मिं तत्सम्बद्धेन द्रव्येण सम्बद्ध्यते उद्भूतरूपस्पर्शवत्त्वे च चक्षुषो यस्य पूर्वं सन्निपातितं चक्षुस्तदितरेण व्यवहितमपि(३) नार्थं गृह्णीयात् । अथानेकरश्मिसन्निपाते सति समानजातीयद्रव्येभ्यो द्रव्यान्तरं रश्मिरुत्पद्यत इति । एवं सति समग्रासमग्रचक्षुषोस्तुल्योपलम्भः प्राप्नोति । न चैतदिष्टमनुपलब्धेरिति व्यवहारकृत्यर्थं च नायनस्य रश्मेरनुद्भूतरूपस्पर्शवत्त्वमिति । सर्वद्रव्याणां विश्वरूपो व्यूहः पुरुषार्थकारित इति । कर्म च धर्माधर्मरूपं चेतनस्योपभोगार्थमिति ॥

अव्यभिचाराच्च प्रतीघातो भौतिकधर्मः ॥३८॥ (४)

अव्यभिचारी तु प्रतीघातो भौतिकधर्मः । भौतिकं चक्षुः कुञ्चादिभिः प्रतीघातदर्शनात् घटादिवदिति । अप्रतीघाताद-भौतिकमिति चेत् ?—अथ मन्यसे यदि प्रतीघाताद्भौतिकमप्रतीघा-तादभौतिकम् दृष्टश्चाप्रतीघातः काचाभ्रपटलस्फटिकान्तरितोप-लब्धेः ? नानेकान्तात्—प्रदीपरश्मिवत् भौतिकस्याप्रतीघातः यथा

(१) सन्निधाने सति—पा० ४ पु० ।

(२) ग्राह्यत्वात्—पा० १ पु० ।

(३) व्यवहितमिति—पा० ४ पु० ।

(४) इदं सूत्रं न विश्वनाथपञ्चाननसम्मतम् नापि न्यायसूची-निबन्धे दृश्यते ।

प्रदीपरश्मेरिति । स्थाल्यादिषु च पाचकस्य तेजसोऽप्रती-  
घातादिति ।

उपपद्यते चानुपलब्धिः कारणभेदात्—

मध्यन्दिनोल्काप्रकाशानुपलब्धिवत्तदनुपलब्धिः ॥ ३९ ॥

मध्यन्दिनोल्काप्रकाशानुपलब्धिवत्तदनुपलब्धिः । यथोप-  
लब्धिलक्षणप्राप्तस्य मध्यन्दिनोल्काप्रकाशस्य निमित्तादग्रहण-  
मभिभवात् तथोपलब्धिलक्षणप्राप्तस्य चाक्षुषस्य रश्मेरग्रहणं  
निमित्ताद्रूपस्यानुद्भूतेरिति । मध्यन्दिनोल्काप्रकाशो नोपल-  
भ्यते इति आदित्यप्रकाशात्—आदित्यप्रकाशाभिभवादित्ययु-  
क्तम् सर्वरश्मिवत्त्वप्रसङ्गात् ?—एवं सतिः सर्वं लोष्टादि रश्मिमत्  
प्राप्नोति ? । अथ लोष्टादिरश्मयः कस्मान्नोपलभ्यन्ते इत्यनुक्तो  
ब्रूयादादित्यरश्म्यभिभवादित्ययुक्तं तदेतदुत्तरद्वारकं सूत्रम्—

न रात्रावप्यनुपलब्धेः ॥ ४० ॥

न रात्रावप्यनुपलब्धेः । यदि लोष्टादिरश्मयः स्युर्दि-  
वादित्यप्रकाशाभिभवाच्च नोपलभ्यन्ते इति रात्रौ तर्ह्युपलब्धे-  
रन् रात्रावपि नोपलभ्यन्ते । व्यञ्जकाभावादिति चेत् ? न  
हि यद्यस्याभिभावकं तत् तस्याभिव्यञ्जकमिति । कथं न  
प्राप्नोति लोष्टादिरश्मीनामुपलम्भः अनुमानतश्च नोपलभ्यते  
लोष्टरश्मिरित्यपिशब्दात् गम्यते । तदेवं सर्वप्रमाणनिवृत्तेर्न  
विद्यते लोष्टरश्मिः न पुनरेवं चाक्षुषो रश्मिर्निरनुमानः कु-  
ल्यादेरावरणस्य सामर्थ्यादिति तस्य विद्यमानस्य बाह्यप्र-  
काशानुग्रहाद्विषयोपलब्धेरनभिव्यक्तितोऽनुपलब्धिः ॥

बाह्यप्रकाशानुग्रहाद् विषयोपलब्धेरनभिव्यक्ति-  
तोऽनुपलब्धिः ॥ ४१ ॥

दृष्टान्तस्थान एवैतत् सूत्रम् । किमुक्तं भवति ? यत् खलु

तृतीयेऽध्याये १. आह्निके ३९-४३ सूत्रम् । ३८१

बाह्यप्रकाशमपेक्षते(१) तस्यानुपलब्धीरूपानभिव्यक्तित इत्यनु-  
द्भूतेर्यथा विषक्तावयवस्याऽऽप्यद्रव्यस्य रूपानुद्भूतेरग्रहणम् तथा  
चाक्षुषो रश्मिर्बाह्यप्रकाशानुग्रहमपेक्षते तस्मादस्यापि रूपस्या-  
नुद्भूतेरग्रहणमिति । कस्मात् पुनर्नायनस्य रश्मेरनुपलब्धेर-  
भिभवो न कारणमुच्यते इति ? नोच्यते—

अभिव्यक्तौ चाभिभवात् ॥ ४२ ॥

अभिव्यक्तौ चाभिभवात्—यदुद्भूतरूपं बाह्यप्रकाशा-  
नुग्रहं च नापेक्षते तदभिभूयते यथा मध्यन्दिनोल्काप्रका-  
शः, अनुद्भूतरूपश्च नायनो रश्मिर्बाह्यप्रकाशानुग्रहं चापे-  
क्षते यदनुद्भूतरूपं तन्नाभिभूयते यथा तदेव विषक्तावयव-  
माप्यं द्रव्यम् । यच्च बाह्यप्रकाशानुग्रहापेक्षं उद्भूतरूपमपि  
तन्नाभिभूयते यथा घटादिद्रव्यमिति, सोऽयमुभयविषयोऽभिभ-  
वो नायनरश्मावनुपपन्न इति विप्रतिपत्तिविषयः । कृष्णसारं  
रश्मिमत् द्रव्यत्वे सति रूपोपलब्धौ नियतस्य साधनाङ्गस्य  
निमित्तत्वात् प्रदीपवादिति । अथवा रश्मिमच्चक्षुः द्रव्यत्वे  
सति नियतत्वे च सति स्फटिकादिव्यवहितार्थप्रकाशकत्वात्  
प्रदीपवत् ॥

नक्तश्चरनयनरश्मिदर्शनाच्च ॥ ४३ ॥

नक्तश्चरनयनरश्मिदर्शनाच्चेति दृष्टान्तसूत्रम् । मानुषं च-  
क्षु रश्मिमत् अप्राप्तिस्वभावत्वे सति रूपानुपलब्धिनिमित्त-  
त्वात् नक्तश्चरचक्षुर्वदिति । जातिभेदादिन्द्रियप्रभेद इति  
चेत् ?—अथ मन्यसे यथा विहालत्वं जातिर्दृष्टदंशो वर्त्त-  
ते न मनुष्ये एवं रश्मिमद्विहालस्यैव चक्षुर्भविष्यति

(१) प्रकाशानुग्रहमपेक्षते—पा० ४ पु० ।

न मानुषस्येति ? नावरणसामर्थ्यात्—सत्येतस्मिन् जातिभेदे यथा-  
 वृषदंशप्रभृतीनां कुड्यादिभीरश्मय आत्रियन्ते तथा मनु-  
 ष्याणामपीति समानमेवेति । इतश्च(१) भौतिकानीन्द्रियाणि  
 प्रतिघातित्वात् घटादिवदित्वात्(२) भूतं श्रोत्रं द्रव्यत्वे सति  
 बाह्यप्राप्तार्थप्रकाशकत्वात् घ्राणादिवदिति ॥

रश्म्यर्थसन्निकर्षग्रहणात्तद्ग्रहणमयुक्तमन्यथापि ग्रहणात्—

अप्राप्यग्रहणं काचाभ्रपटलस्फटिकान्तरितोपलब्धेः ॥ ४४ ॥

अप्राप्यग्रहणं काचाभ्रपटलस्फटिकान्तरितोपलब्धेः । तृ-  
 णादिसर्पदद्रव्यं काचे ऽभ्रपटले वा प्रतिहन्यते । यदि चाक्षु-  
 षो रश्मिः प्राप्तार्थप्रकाशकः स्यात् काचाभ्रपटलैकान्तरिते  
 प्रकाशको न स्यात् । अस्ति तु । तस्मान्न प्राप्यकारि चक्षु-  
 रिति । अत एवाभौतिकं प्राप्यकारित्वं भौतिकधर्म इति ।

कुड्यान्तरितानुपलब्धेरप्रतिषेधः ॥ ४५ ॥

न कुड्यान्तरितानुपलब्धेरप्रतिषेध इति ।

अप्राप्यकारित्वे इन्द्रियस्य न कुड्याद्यावरणसामर्थ्यमस्ती-  
 त्युक्तम् । शेषं भाष्ये ॥

अप्रतिघातात् सन्निकर्षोपपत्तिः ॥ ४६ ॥

अप्रतिघातात् सन्निकर्षोपपत्तिः(३) । न काचोऽभ्रप-  
 टलं वा रश्मिं प्रतिबध्नाति सोऽप्रतिहन्यमानो व्यतिभिद्यर्थेन  
 सम्बध्यते ।

(१) अतश्च—पा० ४ पु० ।

(२) घटादिवदिति—पा० ४ पु० ।

(३) सन्निकर्षोपलब्धिः—पा० ४ पु० ।

तृतीयेऽध्याये १ आह्निके ४४-४८ सूत्रम् । ३८३

यश्च मन्वेत न भौतिकस्यास्यप्रतीघात इति सर्वं हि भौतिकं  
प्रतीघातधर्मकमिति ? तन्न—

आदित्यरश्मेः स्फटिकान्तरिते ऽपि दाह्ये ऽवि-  
घातात् ॥ ४७ ॥

आदित्यरश्मेः स्फटिकान्तरिते ऽपि(१) दाह्ये ऽविघाता-  
त् । न आदित्यरश्मेरविघातात् स्फटिकान्तरिते ऽप्यविघा-  
तादाह्ये ऽप्यविघातात् । अविघातादिति(२) पदाभिसम्बन्धा-  
द्वाक्यभेदः । नैकं वाक्यमनेकार्थं प्रतिवाक्यं चार्थभेद इति ।  
शेषं भाष्ये ॥

कोऽयमविघातः ? अव्यूह्यमानावयवद्रव्यानुप्रवेशः—यस्य  
द्रव्यस्थावयवा न व्यूह्यन्ते तस्यान्तरावयवैरव्यूह्यमानस्य योऽ-  
भिसम्बन्धः सोऽविघात इति । अन्तर्व्यवस्थितस्य वा द्रव्यस्य  
वाऽव्यूह्यमानावयवद्रव्यस्य बहिरवस्थितद्रव्यप्राप्तिः । दृष्टं कलशे  
निषक्तानामपां बहिःशीतस्पर्शग्रहणम् न हि गुणस्यास्वत-  
न्त्रस्य(३) गुणिनमन्तरेण बहिर्निर्गमनं(४) युक्तमिति । तत्र परि-  
स्पन्दः तिर्यग्गमनं परिस्रवः पात इति ॥

नेतरेतरधर्मप्रसङ्गात् ॥ ४८ ॥

नेतरेतरधर्मप्रसङ्गात् । इतरधर्म इतरत्र प्रसज्यते(५) इतरधर्म-  
श्चेतरत्र यद्यविघातः चक्षुरश्मेः स्फटिकादिभिः कुड्यादिभिरपि

(१) स्फटिकान्तरेऽपि—पा० ४ पु० ।

(२) अप्रतिघातादिति—पा० ४ पु० ।

(३) गुणस्य द्रव्यतन्त्रस्य—पा० ४ पु० ।

(४) बहिर्निर्गमनं—पा० ४ पु० ।

(५) प्रयुज्यते—पा० ४ पु० ।



प्राप्नोति कुड्यादिभिर्वा प्रतीघातः स्फटिकादिभिरपि प्राप्नोति ?  
नैष दोषः—

आदर्शोदकयोः प्रसादस्वाभाव्याद्रूपोपलब्धिवत्  
तदुपलब्धिः ॥ ४९ ॥

आदर्शोदकयोः प्रसादस्वाभाव्याद्रूपोपलब्धिवत्तदुपलब्धिः ।  
आदर्शोदकयोः प्रसादो रूपविशेषः स च स्वो भवति निय-  
मात् । कः पुनरयं रूपविशेषः द्रव्यान्तरासंयुक्तद्रव्यसमवायः  
तस्य वा रूपोपलम्भनसामर्थ्यं स्वो धर्मः स च स्वभावतः तस्य  
या विद्यमानता उदकादिषु तत्स्वाभाव्यं प्रसादस्वभावत्वाद्  
आदर्शोदकादिषु नयनरश्मिः प्रतिहन्यते स च प्रतिहतः प्रति-  
निवृत्तौ स्वमुखादिना सम्बध्यते तस्य चाग्रसम्बन्धाद्यदभि-  
मुखमग्रं तदभिमुखं मुखादि पश्यतीति यथाग्रतोऽवस्थितस्य  
पुरुषस्येति आदर्शमुखग्रहणमनुक्रमेण तदप्याद्युभावान्न वि-  
भाव्यते आदर्शरूपानुग्रहणात् तदनुरजितः प्रत्ययः ।  
क्षेपं भाष्ये ॥

दृष्टानुमितानां हि नियोगप्रतिषेधानुपपत्तिः ॥ ५० ॥

दृष्टानुमितानां हि नियोगप्रतिषेधानुपपत्तिः । प्रमाणस्य  
तत्त्वविषयत्वाद्—दृष्टानुमिताः खल्विमे द्रव्यधर्मा यथाभूता  
भवन्ति तथाभूता एव प्रमाणेन प्रतिपाद्यन्ते इमौ च  
भवता नियोगप्रतिषेधौ देशितौ क विषये स्याताम्, न  
चैतद्युक्तम् न हि यथा धूमेनाग्निप्रतिपत्तिस्तथोदकप्रतिप-  
त्तिरपि भवत्विति । न चोदकप्रतिपत्तिर्धूमेन भवतीत्य-  
ग्निप्रतिपत्तिरपि न युक्ता, अर्थान्नियुञ्जानो भवानुपेक्षणियः  
प्रतिघाताप्रतिघातयोः खलूपलब्ध्यनुपलब्धी व्यवस्थापिके व्य-  
वहितोपलब्ध्यानुमीयते स्फटिकादिभिरप्रतीघातः व्यवहिता-

तृतीयेऽध्याये १ आदिके ४९-५१ सूत्रम् । ३८५

नूपलब्ध्या च कुञ्जादिभिः प्रतीघात इति । यदि प्रा-  
प्यकारि चक्षुर्भवति अथ कस्मादञ्जनशलाकादि नोपलभ्यते ?  
नेन्द्रियेणासम्बन्धात्(१) इन्द्रियेण सम्बद्धा अर्था उपल-  
भ्यन्ते न चाञ्जनशलाकादीन्द्रियेण सम्बद्धम् अधिष्ठा-  
नस्यानिन्द्रियत्वात् रश्मिरिन्द्रियं नाधिष्ठानं न रश्मिनाऽञ्ज-  
नशलाका सम्बद्धेति ॥

( इति इन्द्रियभौतिकत्वपरीक्षाप्रकरणम् । )

एव तावद् भौतिकानीन्द्रियाणीति समर्थितम् । किं पुनरे-  
कमिन्द्रियमाहोऽनेकमिति ? । एके तु-

स्थानान्यत्वे नानात्वादवयविनानास्थानत्वाच्च  
संशयः ॥ ५१ ॥

स्थानान्यत्वे नानात्वादवयविनानास्थानत्वाच्च संशयः ।  
एके तु स्थानान्यत्वे नानात्वं दृष्टं यथा बहूनां घटा-  
नामिति । एकस्य च नानास्थानत्वं यथाऽवयविन इति ।  
अनुपपन्नरूपश्चायं संशयः । कथमिति ? यदि तावदेवं क्रि-  
यते स्थानान्यत्वे नानात्वैकत्वदर्शनादिति ? तदैकत्वे स्थानान्य-  
त्वस्या(२)दर्शनान्न समानधर्मः । अथ नानास्थानत्वे सत्तेकाने-  
कत्वदर्शनात् संशय इति ? तदा द्रव्यं नानास्थानमनेकं न कि-  
ञ्चिद्दृष्टमिति न समानधर्मत्वम् यद् घटाद्यनेकं तन्न नाना-  
स्थानम् अपि तु स्थानान्यत्वं(३) तस्य, सोऽयं संशय उभय-  
थानुपपन्न इन्द्रियेषु । स्थानेषु तु युक्तः किं नानास्थानानि

(१) नेन्द्रियाणामसम्बन्धात्--पा० ४ पु० ।

(२) स्थाननानात्वस्या--पा० ४ पु० ।

(३) स्थाननानात्वं--पा० ४ पु० ।

उत नानास्थानम् ? इन्द्रियेषु तु न स्थाननानात्वात् सम्भवति न च नानास्थानत्वादिति । शरीरव्यतिरेकित्वात् सत्त्वाच्च संशयः—शरीरव्यतिरिक्तमुभयथा दृष्टमेकमनेकं च यथाकाशं घटादि च । सच्चोभयथा दृष्टमेकमनेकं च । तदेवमुभयथेन्द्रियेषु(१) शरीरव्यतिरेकः सत्त्वं च, तेन सन्दिह्यते ।

एकमिन्द्रियं, किं पुनस्तत्—

त्वगव्यतिरेकात् ॥ ५२ ॥

त्वगव्यतिरेकात् । कः पुनरयमव्यतिरेकः ? सर्वाधिष्ठा-  
नसम्बन्धः—नहि न किञ्चिदिन्द्रियं न त्वचा प्राप्तम् । सति भावो वा—न ह्यसत्तां त्वचि किञ्चिदर्थग्रहणं भवति(२) त-  
स्मात् त्वगेकमिन्द्रियम् ।

नेन्द्रियान्तरार्थानुपलब्धेरिति लोकविरोधः—एकमिन्द्रियमिति  
ब्रूयाणो लोकं विरुणाद् विद्यमाने त्वगिन्द्रिये स्पर्शोपलब्धिप्रस-  
ङ्गः इन्द्रियान्तरार्था रूपादयोऽन्धादिभिरुपलभ्येरन् न तूपलभ्यन्ते  
तस्मान्नैकमिन्द्रियमिति । यदप्यव्यतिरेकादिति ? तदपि नानेकान्ता-  
त् अनेकेन चानिन्द्रियेण सर्वाणीन्द्रियाधिष्ठानानि पृथिव्यादिना  
प्राप्तानीत्यनेकान्तः । अवयवोपघातादिति चेत् ?—अथ भवेदेतत्  
त्वगवयवः कश्चिदुपहतो भवति तदुपघातादन्धादिभिर्नोप-  
लभ्यन्ते(३) रूपादय इति—यथा त्वगवयवविशेषेणैव धू-  
मोपलब्धिः यश्चक्षुषि त्वगवयवविशेषस्तदुपघाताद्धूमस्पर्शानु-  
पलब्धिरिति(४) ? । न व्याघातात्—त्वगवयवविशेषेण धूमो-

(१) उभयमिन्द्रियेषु—पा० ४ पु० ।

(२) किञ्चिद्विषयग्रहणं सम्भवतीति—पा० ४ पु० ।

(३) नोपपद्यन्ते—पा० ४ पु० ।

(४) धूमस्यानुपलब्धिरिति—पा० ४ पु० ।

षष्ठिब्रह्मपञ्चपलब्धिरिति ब्रुवता यदुक्तमेकमिन्द्रियमिति त-  
 द्वाहृतं भवति प्रागेकमिन्द्रियं त्वगित्युपमम्येदानीं त्वगवयव-  
 विश्लेषा रूपादिग्राहका इति ब्रुवाणः प्रतिषेध्यमभ्यनुजाना-  
 ति न ह्यवयव्यनतिरिक्ता अवयवा इति । यांश्चावयवान् रूपा-  
 दिग्राहकान् त्वचो मन्यन्ते ते किमिन्द्रियात्मका उत नेति ?  
 किं चातः ? यदीन्द्रियात्मका नैकमिन्द्रियम्, अथेन्द्रियात्मका न  
 भवन्ति न तर्हीन्द्रियग्राह्या रूपादय इति ।

सूत्रेण चाभिसम्बन्धः—

न युगपदर्थानुपलब्धेः ॥ ५३ ॥

न युगपदर्थानुपलब्धेः । यस्यैकमिन्द्रियं तस्य युगपद-  
 र्थानामुपलब्धिः प्रसज्यते । कथमिति ? आत्मा मनसा सम्बध्यते  
 मन इन्द्रियेण, इन्द्रियं सर्वार्थैः सन्निहितैरिति, आत्मेन्द्रिय-  
 मनोऽर्थसन्निकर्षेभ्यो युगपदुपलब्धयः प्रादुः स्युरिति ।

नैकेन्द्रियग्राह्याणां युगपदुपलब्धिप्रसङ्गात्—यथैकेन्द्रियवादिनो  
 युगपदनेकार्थसन्निधाने(१) सति युगपदुपलब्धिर्दोषो भवति  
 तथानैकेन्द्रियवादिनोऽपि एकेन्द्रियग्राह्येषु युगपदुपलब्धि-  
 प्रसङ्गः । य एवात्र परीहारः स एव ममापि भविष्य-  
 तीति । अथायमदुष्टः पक्षः ? अदेश्यं तर्हेतत् युग-  
 पदुपलब्धिप्रसङ्ग इति । अत्र केचित् परिहारं वर्णय-  
 न्ति बुभुत्साभेदान्न युगपदुपलब्धिरिति । ममाप्येकम्-  
 यदि बुभुत्साभेदान्न युगपदुपलब्धिर्लभ्यते ममापि न  
 बुभुत्साभेदो दण्डवारित इति । सस्यां च बुभुत्सायाम-  
 युगपदुपलब्धौ न्यायोऽन्यो स्वधारणीय इति । करणत्वा-

दित्यन्ये—अन्ये तु ब्रुवते परिहारं करणत्वादिति—करण-  
स्य किलायं धर्मः अधिष्ठितमप्यनेकां युगपत्क्रियां न श-  
क्नोति कर्तुम् अनधिष्ठितं च न प्रवर्तत इति तुल्यम् ।  
यस्याप्येकमिन्द्रियं तस्यापि करणत्वं न निवार्यत(१) इति  
तस्माद्युगपदर्थानुपलब्धिरित्यदोषोऽयमिति । एवं ब्रुवाण ए-  
कोन्द्रियवादी विकल्प्य पर्यनुयोज्यः—यत्तदेकमिन्द्रियं स-  
र्वार्थमिति मन्यसे तत्र किं प्राप्यकार्याहो नेति, किं चातः ?  
यदि प्राप्यकारि ? किं तदिति वक्तव्यम् ? यदि त्वक् त्व-  
च्चा प्राप्तानां रूपाणामग्रहणप्रसङ्गः । अथाप्राप्तं रूपं गृह्णाति ?  
स्पर्शादिष्वप्येवं प्रसङ्गः । अथ सामिकारीन्द्रियं किञ्चित्  
प्राप्तं गृह्णाति किञ्चित्प्राप्तम् ? एवं सति करणधर्मातिक्रमः ।  
भवतु करणधर्मातिक्रमः किन्नो बाध्यत इति ? एतस्मिन्  
पक्षे न युगपदुपलब्धिप्रसङ्गादिति सूत्रम् । यथानेकोन्द्रिय-  
वादिन(२) एकोन्द्रियग्राहेषु युगपदुपलब्धिप्रसङ्गे करणत्वादिति  
परिहारः सोऽस्य(३) न भवति करणधर्मातिक्रमात् । व्याहृतं  
चैतत् करणं प्राप्यकार्यप्राप्यकारि चेति । असाहचर्याच्च  
न त्वक्—साहचर्यं नाम यस्यैकं विषयग्रहणं तस्य द्वितीय-  
मपीत्यन्धबधिराद्यभावप्रसङ्गः ॥

विप्रतिषेधाच्च न त्ववेका ॥ ५४ ॥

विप्रतिषेधाच्च न त्वगेका । शेषं भाष्ये । एकोपघा-  
ते तद्विनाशे वा सर्वानुपलब्धिप्रसङ्गः—अथैकमिन्द्रियं भ-  
वति तद्विघाते विनाशे वा सर्वानुपलब्धिप्रसङ्गः । आवरणा-

(१) निवर्तत—पा० ४ पु० ।

(२) यथा नानेन्द्रियवादिन—पा० ४ पु० ।

(३) सोऽत्र—पा० ४ पु० ।

नुपपत्तेः—यदि त्वगेकमिन्द्रियं भवति नावरणस्य साम-  
र्थ्यमस्तीति विप्रकृष्टावस्थितोपलब्धिप्रसङ्गः । दूरान्तिकार्थानु-  
विधानं चोपलब्ध्यनुपलब्ध्योर्न स्यात्—अप्राप्यकारित्वे त्व-  
गिन्द्रियस्यान्तिके ग्रहणं दूरे चाग्रहणमित्येतन्न स्यात् ।  
प्रतिषेधाच्च नानात्वसिद्धौ स्थापनाहेतुरप्युपादीयते प्रतिषेधा-  
न्नानात्वं सिध्यतीति । तन्न बुद्ध्यामहे प्रतिषेधादेकत्वसाधनं  
न स्यात् नानात्वं कथं सिध्यतीतिनासाधना क्रियेति ए-  
कत्वं च प्रतिषेद्धुं कथं शक्यते प्रतिषेधात् एकत्वसाधनम-  
नुमानं निवर्तते न पुनरेकत्वमनेकत्वं वा निवर्तत इति ।  
कथं तर्हि अयं ग्रन्थो ग्राह्यः ? प्रतिषेधाच्चनन्तरं नानात्वसिद्धौ  
स्थापनाहेतुरप्युपादीयते इन्द्रियार्थपञ्चत्वात् । अथवा प्रति-  
षेधाच्च नानात्वसिद्धाविति प्रतिषेधहेतुना एकत्वप्रतिषेधे कृते  
ऽर्थान्नानात्वं सिध्यतीत्ययमर्थः । कतमः पुनरसौ प्रतिषेधहे-  
तुः ? युगपदर्थोपलब्धिप्रसङ्गादित्ययम् । अनेनैकत्वं प्रतिषिद्धम् ।

तदेवमवीतसिद्धौ वीतदर्शनार्थमिदमुच्यते—

इन्द्रियार्थपञ्चत्वात् ॥ ५५ ॥

इन्द्रियार्थपञ्चत्वादिति सूत्रम् । अर्थः प्रयोजनमित्ये-  
वमादि भाष्ये । इदं च सूत्रं न कथञ्चन न्यायेन स-  
म्बध्यते । कथमिति ? विधीयमानोऽर्थः साध्यः पञ्चेन्द्रिया-  
णीति इन्द्रियार्थपञ्चत्वादित्यसम्बद्धम्(१) अथ प्रयोजनपञ्च-  
त्वं(२) ? तदप्येवमेव । अथ ग्रहणानि पक्षीक्रियन्ते ? तत्राप्यै-  
कान्तिको हेतुर्नास्तीति । एतेन विषया व्याख्याताः ।  
इदं तु सूत्रमेवं स्यात् रूपरसगन्धस्पर्शशब्देषु नानासाधनाक्रियः

(१) इत्यसिद्धम्—पा० ४ पु० ।

(२) परत्वम्—पा० ४ पु० ।

कर्ता एकविषयावसितौ विषयान्तरसिद्धौ करणान्तरापेक्षित्वात्  
 यस्य कर्तुरनेको विषयः तस्यान्यतमविषयावसाये विषयान्तर-  
 सिद्धौ करणान्तरापेक्षित्वं(१) दृष्टम् यथाऽनेकशिल्पपर्यवदात-  
 स्य पुरुषस्य क्रियावसायात् क्रियायां करणान्तरापेक्षित्वम् ।  
 तथा च रूपाद्यन्यतमविषयावसाये विषयान्तरसिद्धौ(२) सा-  
 धनान्तरापेक्षित्वमस्ति तस्माद्रूपरसगन्धस्पर्शशब्देषु नानासाधन-  
 क्रियः कर्ता ॥

न तदर्थबहुत्वात् ॥ ५६ ॥

न तदर्थबहुत्वात् । अस्य यथाश्रुत्युत्थानमस्य चार्थ इन्द्रिय-  
 पञ्चत्वविरोधः ।

न विरोधात् अर्थबहुत्वादिन्द्रियबहुत्वामेति ब्रुवाणो यद-  
 भ्युपगतमेकमिन्द्रियमिति तद्वाधते । नासाधनात्—न मयार्थ-  
 बहुत्वादिन्द्रियबहुत्वं साध्यते यतो मे विरोधः स्याद्, अपि तु  
 भवतेन्द्रियार्थपञ्चत्वात् पञ्चेन्द्रियाणीति यत्साधनमुक्तं तस्य मया  
 विरोधो देश्यते यदीन्द्रियार्थपञ्चत्वात् पञ्चेन्द्रियाणि भवन्ती-  
 न्द्रियार्थबहुत्वाद् बहूनीन्द्रियाणि प्रसज्यन्ते इति ।

अस्योद्धारकं सूत्रम्(३)—

गन्धत्वाद्यव्यतिरेकाद् गन्धादीनामप्रतिषेधः॥५७॥

गन्धत्वाद्यव्यतिरेकाद्गन्धादीनामप्रतिषेधः । गन्धत्वादिभिः  
 सामान्यैः कृतव्यवस्था(४) गन्धादयः न स्वकरणव्यति-  
 रक्षण करणान्तराणि प्रयोजयन्ति यावत्सु गन्धत्वं वर्तते ता-  
 वतामेकसाधनसाध्यत्वात् यः पुनरपरो जातिभेद इष्टानिष्टोपेक्षणी-

( १ ) साधनान्तरापेक्षित्वम्—पा० ४ पु० (२) सिद्धौ—पा० ४ पु० ।

( ३ ) अस्योत्तरद्वारकं सूत्रम्—पा० ४ पु० ।

( ४ ) कृतकत्वव्यवस्था—पा० ४ पु० ।

तृतीयेऽध्याये १ आह्निके ५६-५९ सूत्रम् । ३९१  
यत्वादिर्नासौ करणान्तरं प्रयोजयति एवं सर्वत्र । शेषं भाष्ये ।

यदि सामान्यं संग्राहकं प्राप्तमिन्द्रियाणां विषयत्वाव्यतिरे-  
कादेकत्वम्(१)—

विषयत्वाव्यतिरेकादेकत्वम् ॥ ५८ ॥

अस्यार्थोऽविरोध एव नोक्तोत्तरत्वात् इन्द्रियार्थपञ्चत्वादि-  
त्यस्यार्थेनोक्तोत्तरमेतत् । अस्य चार्थस्य ज्ञापनार्थं न बुद्धि-  
लक्षणाधिष्ठानगत्याकृतिजातिपञ्चत्वेभ्य इति सूत्रम्—

न बुद्धिलक्षणाधिष्ठानगत्याकृतिजातिपञ्चत्वेभ्यः॥५९॥

तत्र बुद्ध्य एव लक्षणानीयस्यार्थो वर्णित इन्द्रियार्थपञ्च-  
त्वादिति । नानेन्द्रियं भिन्नाधिष्ठानत्वात्(२) यस्याधिष्ठा-  
नं भिन्नं तदनेकं दृष्टम् यथा घटादिष्वधिष्ठानभेदस्तथेन्द्रियाणा-  
मस्ति(३) तस्मान्नानेति । अधिष्ठानभेदोऽसिद्ध इति चेत् ?  
न अन्धवधिराद्यभावप्रसङ्गात् । यस्य पुनराधिष्ठानभेदस्तस्य-  
भेदे एकाधिष्ठानविनाशे ऽधिष्ठानान्तराश्रयस्यावस्थानमिति(४)  
न दोषः । गतिभेदादिस्य भिन्नगतित्वादिति प्रयोगः प्र-  
सङ्गः पूर्ववत् । आकृतिः परिमाणमियत्ता । स्वस्थानपरि-  
माणानि घ्राणरसनस्पर्शनानि । चक्षुर्बाहिर्निःसृतं विषय-  
व्यापि तन्महत् । श्रोत्रं त्वाकाशं तदधिष्ठाननियमेन प्रवर्तते  
धर्माधर्मसंहितया इष्टानिष्टोपेक्षणीयशब्दसाधनभूतया कर्णशङ्कुल्या  
य आकाशस्य सम्बन्धस्तत्सम्बन्धानुविधायकाकाशं न विव-

( १ ) विषयव्यतिरेकित्वादेकत्वं—पा० ४ पु० ।

( २ ) भिन्नाधिष्ठितत्वात्—पा० ४ पु० ।

( ३ ) यथा घटादि, अधिष्ठानभेदश्चेन्द्रियाणामस्ति—पा० ४ पु० ।

( ४ ) भेदे एकाधिष्ठानविनाशेऽधिष्ठानान्तराश्रयस्थेन्द्रियस्या-  
वस्थानमिति—पा० ४ पु० ।



रान्तरेणास्यादिना शब्दमुपलक्षयति(१) नान्यत्रेति तदुपकारप्रतीकारभेदाद्वोपक्रियते प्रतिक्रियते चेति, न च पुनराकाशं नित्यत्वादुपक्रियते न(२) प्रतिक्रियत इति । प्रकृष्टाप्रकृष्टश्रोत्रभेदोऽप्यत एव । जातिरिति योनिं प्रचक्षते । पञ्च खल्विमा इन्द्रिययोनयः पृथिव्यादीनि भूतानीन्द्रियाणां योनय इति योनिस्तादात्म्यं न पुनस्तत् कार्यत्वमाकाशे सम्भवति नित्यत्वात् । कथं पुनर्ज्ञायते भूतप्रकृतीनीन्द्रियाणि नाव्यक्तप्रकृतीनीति ? नोक्तोत्तरत्वात् नाव्यक्तप्रकृतीनीन्द्रियाणीत्युक्तोत्तरमेतत् ॥

भूतगुणविशेषोपलब्धेस्तादात्म्यम् ॥ ६० ॥

भूतगुणविशेषोपलब्धेस्तादात्म्यम् । भूतगुणविशेषो गन्धरसरूपस्पर्शशब्दा विशेषकत्वाद्विशेषा इत्युच्यन्ते । यथा गन्धवत्त्वादिना(३) पृथिव्यवादिभ्यो भिद्यते रसादिभिरवादय इति । दृष्टो हि बाह्यानामुभयपक्षसम्प्रतिपन्नानां पृथिव्यादिभूतानां स्वगुणाभिव्यक्तिनियमः अस्ति च घ्राणादिभिरपि गन्धाद्यभिव्यक्तिनियमः तेन भूतगुणविशेषोपलब्धेर्भूतप्रकृतीनीन्द्रियाणीति । किं किमात्मकमिति ? येन यद्गुणाभिव्यक्तिः । तत्र पार्थिवं घ्राणं गन्धाभिव्यक्तिहेतुत्वात् बाह्यपार्थिवद्रव्यवदिति । एवं शेषेष्वपि ॥

( इतीन्द्रियनानात्वप्रकरणम् । )

गन्धादयः पृथिव्यादिगुणा इत्युद्दिष्टम् उद्देशश्च नियोगविकल्पसमुच्चयैः समानः तत्र नियोग एकैकगुणत्वं, विक-

(१) शब्दमुपलम्भयति—पा० ४ पु० ।

(२) न—नास्ति ४ पु० ।

(३) गन्धवत्त्वेन—पा० ४ पु० ।

रूपः कस्यचिदेकः कस्यचिद्द्राविसेवमादिः, समुच्चयः सर्वः (१)  
सर्वत्र, अतो विशेषणार्थम्—

गन्धरसरूपस्पर्शशब्दानां स्पर्शपर्यन्ताः पृथिव्याः ॥ ६१ ॥

अप्तेजोवायूनां पूर्वं पूर्वमपोह्याकाशस्योत्तरः ॥ ६२ ॥

गन्धरसरूपस्पर्शशब्दानां स्पर्शपर्यन्ताः पृथिव्याः, अप्तेजो-  
वायूनां पूर्वं पूर्वमपोह्याकाशस्योत्तरः, नियमार्थे सूत्रे (२) ॥

चत्वारः पृथिव्यामेकैकशोऽपकर्ष उत्तरेषु स्पर्शपर्यन्ताना-  
मिति विभक्तिविपरिणामः । तेन किं कृतं भवति ? स्पर्शपर्य-  
न्तानां विनियुक्तानां य उत्तरः स आकाशस्येति आका-  
शस्योत्तरः शब्दः । उत्तर इत्ययं तरबुनिर्देशो न युक्तः  
द्वयोर्दृष्टत्वात् इह पुनः प्रकृष्टवाचित्वे सत्युत्तम इति स्यात् ? ।  
नायं (नो)तरबुनिर्देशः, अपि तु पराभिधानमेतत् यदुक्तं  
भवति पर इति तदुक्तं भवत्युत्तर इति । तन्त्रं वा स्पर्श-  
स्य विवक्षितत्वात्—भवतु वा तरबुनिर्देशः । ननूक्तमुत्तम इति  
प्राप्नोति ? न स्पर्शस्य विवक्षितत्वात् गन्धादिभ्यः परः स्पर्शः  
स्पर्शादयं पर इति यावदुक्तं भवति तावदुक्तं भवत्युत्तर इति ।

न सर्वगुणानुपलब्धेः—

न सर्वगुणानुपलब्धेः ॥ ६३ ॥

नायं गुणेषु विनियोगः साधुः, कस्मात् ? पार्थिवेन घ्राणेन  
पार्थिवानां गन्धादीनामुपलम्भमसङ्गात्, एवमाप्येन रसनेन  
त्रयाणां, तैजसेन चक्षुषा द्वयोरिति ।

कथं तर्हिमे गुणा विनियोक्तव्याः ?—

एकैकश्येनोत्तरोत्तरगुणसङ्गाबादुत्तरोत्तराणां तद-  
नुपलब्धिः ॥ ६४ ॥

एकैकश्येनोत्तरोत्तरगुणसङ्गाबादुत्तरोत्तराणां तदनुपलब्धिः  
यस्मादेकैकगुणानि भूतानि तस्मादेकगुणग्रहणमिति(१) एकै-  
कश्येनेति सूत्रो निर्देशः(२)

कथं तर्ह्यनेकगुणानि भूतानि गृह्यन्ते इति ?—

संसर्गाच्चनेकगुणग्रहणमिति । संसृष्टाऽबादिभिः पृथिवी  
तस्मादनेकगुणा(३) गृह्यन्ते इति । एवं शेषेषु । संसर्ग(४)स्त्वप्र-  
तिषिद्धो मिथः पञ्चानां चेति । नियमस्तर्हि न प्राप्नोति पृथि-  
व्यां चत्वारो नेतरेषु संसर्गस्यानियमादिति ? न न प्राप्नोति,  
कस्मात्(५) ?—

विष्टं ह्यपरं परेण ॥ ६५ ॥

विष्टं ह्यपरं परेण—

विष्टमबादिना परेणापरं, नापरेण पृथिव्यादिना पर-  
मबादि । विष्टत्वं—संयोगविशेषः ।

न पार्थिवाप्ययोः प्रत्यक्षत्वात् ॥ ६६ ॥

न पार्थिवाप्ययोः प्रत्यक्षत्वादिति(६) ।

नेति त्रिसूत्रीमनन्तरोक्तामनेन प्रत्याचष्टे । यस्यैकैकगु-  
णानि भूतानि तस्य तैजसमेव द्रव्यं रूपवत्त्वात् प्रत्यक्षं प्राप्नोति

(१) तस्मादेकैकगुणग्रहणमिति—पा० ४ पु० ।

(२) सूत्रे निर्देशः—पा० ४ पु० ।

(३) अनेकगुणानि गृह्यन्ते—पा० १ पु० ।

(४) संयोगः—पा० ४ पु० ।

(५) कथं यस्मात्—पा० ४ पु० ।

(६) प्रत्यक्षसिद्धत्वात्—पा० ४ पु० ।

न पार्थिवमाप्यं वा अरूपत्वात् । अस्य सूत्रस्य विक-  
कल्पतोऽनेकः सूत्रार्थः कल्प्यत इति भाष्ये वर्णितम् ।

तदेवं न्यायविरुद्धं प्रवादं प्रतिषिध्य न सर्वगुणानुपलब्धे-  
रिति यत् देशितं तत्समाधीयते ॥

पूर्वपूर्वगुणोत्कर्षात्(१) तत्तत् प्रधानम् ॥ ६७ ॥

पूर्वपूर्वगुणोत्कर्षात् तत् तत्प्रधानम् तस्मान्न सर्वगुणोपल-  
ब्धिः—प्राणादीनामिन्द्रियाणां पूर्वं पूर्वमिन्द्रियं परस्मात् प्रधा-  
नम् । का प्रधानता ? चतुर्गुणत्वादिः । को गुणोत्कर्षः ? स्वगुणा-  
भिव्यक्तिसामर्थ्यम्—येन गुणेन यद्द्रव्यमुत्कृष्यते स तज्जाती-  
याभिव्यञ्जकत्वादुत्कृष्टो भवति यथा बाह्यानां द्रव्याणामिति ।  
अस्ति चेन्द्रियाणामपि स्वगुणाभिव्यक्तिनियमः तस्मान्न सर्व-  
गुणोपलब्धिः(२) । यः पुनर्गन्धगुणत्वाद् घ्राणं गन्धग्राहक-  
मिति प्रतिजानीते तस्य सर्वगुणोपलब्धिप्रसङ्गः ।

कस्मात् पुनर्न सर्वं पार्थिवं घ्राणमिति ?

तद्व्यवस्थानं तु(३) भूयस्त्वात् ॥ ६८ ॥

व्यवस्थानियमज्ञापनार्थम् तद्व्यवस्थानं तु भूयस्त्वादिति सू-  
त्रम् किं पुनरिदं भूयस्त्वम् ? अर्थनिर्वृत्तिसमर्थस्य प्रविभक्तस्य  
द्रव्यस्य संसर्गः पुरुषसंस्कारकारितो भूयस्त्वम्, दृष्टो हि प्रकर्षे  
भूयस्त्वशब्दः(४) यथा लोके प्रकृष्टो विषयो भूयानित्युच्यते ।  
यथा च पृथगर्थक्रियासमर्थानि पुरुषसंस्कारोपग्रहात् विषौषधि-  
मणिप्रभृतीनि द्रव्याणि निर्वर्त्यन्त इति ।

(१) पूर्वपूर्व गुणोत्कर्षात्—पा० ४ पु० ।

(२) सर्वगुणोपलब्धिप्रसङ्गः—पा० ४ पु० ।

(३) तद्व्यवस्थापनं तु—पा० ४ पु० ।

(४) भूयस्त्वे प्रकर्षशब्दः—पा० ४ पु० ।

स्वगुणान्नोपलभन्त इन्द्रियाणि । कस्मादिति चेत् ?—केन कारणेन स्वानि गन्धादीनि इन्द्रियाणि नोपलभन्त इति ?—

सगुणानामिन्द्रियभावात् ॥ ६९ ॥

सगुणानामिन्द्रियभावात्—सह गुणेनेन्द्रियं भवति, निर्गुणं तु नेन्द्रियमतो न गृह्णाति ।

यदि पुनरिन्द्रियस्य, सहकारी च गन्धः स्याद् ग्राह्यश्चेति ?—

तेनैव तस्याग्रहणाच्च ॥ ७० ॥

तेनैव तस्याग्रहणाच्च—पदीन्द्रियं स्वगन्धं गृह्णीयात् ते, नासा-  
विन्द्रियगन्धः । अथेन्द्रियगन्धः ? नेन्द्रियग्राह्यः स्यात् गन्धश्च गृह-  
दिन्द्रियमात्मानं गृह्णीयात् आत्मा ह्यस्य गन्ध इति । न चात्मसा-  
धनं करणमस्तीति दृष्टान्तविरोधः । न चैतत् प्रत्यक्षं यद् घ्रा-  
णगन्धो घ्राणग्राह्य इति । कस्मात् पुनरिदं न देश्यते घ्रा-  
णेन घ्राणं कस्मान्न गृह्यत इति ? । न देश्यते ऽदृष्टत्वात्—  
न दृष्टं घ्राणेन घ्राणस्य ग्रहणमित्यतो न देश्यत इति ?  
तुल्यं—घ्राणेन स्वस्य गन्धस्याग्रहणमित्येतदपि अदेशनी-  
यम्—स्वगुणान्नोपलभन्त(१) इन्द्रियाणि, कस्मादिति ? तुल्यो  
ह्युभयत्र हेत्वभावः ॥

न शब्दगुणोपलब्धेः ॥ ७१ ॥

न शब्दगुणोपलब्धेः—स्वगुणान्नोपलभन्त इन्द्रियाणीत्येत-  
दयुक्तम् । स्वगुण उपलभ्यते आकाशेन शब्द इति ।

न पुनः श्रोत्रं सशब्दमिन्द्रियमिति—यथेतराणि सगुणानीन्द्रिया-  
णि नैवमाकाशमिति । कस्मात् ? शब्दस्येतरगुणैवधर्म्यात्—आका-  
शस्येतरद्रव्यवैधर्म्यात् अस्यार्थस्य ज्ञापनार्थं तदुपलब्धिरितरे-  
तरधर्मवैधर्म्यादिति सूत्रम्—

तदुपलब्धिरितरेतरद्रव्यगुणवैधर्म्यात् ॥ ७२ ॥

न शब्दः शब्दस्य व्यञ्जको नाकाशं सगुणमिन्द्रियमिति । किं पुनरिदं श्रोत्रम् ? आकाशं परिशेषात् । तत्रात्मा तावन्न श्रोत्रं, कर्तृत्वात्—श्रोता आत्मा न श्रोत्रम् । मनः श्रोत्रं(१) भविष्यतीत्यपि न, मनसः श्रोत्रत्वे बाधिराद्यभावः सर्वविषयत्वाच्च मनसः—सर्वविषयं च श्रोत्रं प्राप्नोति । पृथिव्याद्यपि न श्रोत्रं, घ्राणादिभावेन विनियोगात्—घ्राणादिविनियुक्ताः पृथिव्यादयः श्रोत्रभावे च घ्राणादीनां तद्वैकल्ये शब्दानुपलब्धिप्रसङ्गः । त्वचः श्रोत्रभावे(२) बाधिराद्यभावः सर्वोपघाते च प्रायणम् । दिक्कालयोः श्रोत्रभावे च शब्दस्यान्यगुणत्वादग्रहणप्रसङ्गः । तदगुणत्वमेवेति चेत् ? नास्ति विवादः—यस्य शब्दो गुणस्तदाकाशं, भवता सञ्ज्ञामात्रं भिद्यते तौ दिक्कालाविति । आकाशप्रत्याख्यानं वाऽन्यगुणत्वाच्छब्दस्य—यदि शब्दो दिक्कालगुणो भवति आकाशं तर्हि प्रत्याख्यातम् । न हि शब्दमन्तरेणाकाशास्तित्वे लिङ्गमिति(३) यथा दिक्कालयोः परापरादि(४) लिङ्गमिति । न च द्रव्यान्तरं शिष्यते । न च गुणानां श्रोत्रभावो युक्तः, न च कर्मणाम्, न च सामान्यविशेषसमवायानां सामर्थ्यानुपलब्धेः । न चेदं श्रोत्रं नास्ति शब्दोपलब्धिलिङ्गं, शिष्यते चाकाशं, तस्मादाकाशं श्रोत्रमिति ॥

( इति अर्थपरीक्षाप्रकरणम् । )

इति—औद्द्योतकरे न्यायवार्तिके तृतीयस्याध्यायस्याद्यमाह्निकम् ॥

(१) श्रवणं—पा० ४ पु० । (२) श्रोत्रत्वे—पा० ४ पु० ।

(३) लिङ्गमस्ति—पा० ४ पु० । (४) परत्वापरत्वे—पा० ४ पु० ।

# तृतीये ऽध्याये

द्वितीयमाह्निकम् ।

ॐ नमः परमात्मने ।

परीक्षितानीन्द्रियाण्यर्थाश्च, बुद्धेरिदानीं परीक्षाक्रमः । सा किमनित्या नित्या वेति धर्मविचारः सत्त्वस्याधिगतत्वात्, तस्यां च संशयमुपपादयति(१) ॥

कर्माकाशसाधर्म्यात् संशयः ॥ १ ॥

कर्माकाशसाधर्म्यात् संशयः । उभाभ्यां साधर्म्यमस्पर्श-वत्त्वम्, विशेष उपजननापायधर्मकत्वं(२) विपर्ययश्च बुद्धौ नो-पलभ्यते ततः संशयः ।

अनुपपन्नरूपः खल्वयं संशयः सर्वशरीरिणां प्रत्या-त्मवेदनीयत्वात्—सर्वशरीरिणां प्रत्यात्मवेदनीयमेतत् यदुता(३)-नित्या बुद्धिरिति, त्रैकाल्यव्यक्तेश्च—बुद्धौ त्रैकाल्य-व्यज्यमानं दृष्टम्—जानामि ज्ञास्याम्यज्ञासिषमिति । न चोपजननापायावन्तरेण त्रैकाल्यव्यक्तिः—न ह्यनुपजनना-पायधर्मेषु आकाशादिषु त्रैकाल्यं व्यज्यते । न च विशेषदर्शने सति युक्तः संशयः तस्मात् संशयप्रक्रियानुपपत्तिरिति ? । शेषं भाष्ये । दृष्टिप्रवादोपालम्भार्थं प्रकरणम्—न च बुद्धेरनित्यत्वं

(१) उत्पादयति—पा० ४ पु० ।

(२) उपजननापायधर्मकत्वं—पा० ४ पु० । एवमग्रेऽपि ।

(३) यद्वता—पा० ४-पु० ।

प्रतिपाद्यमपि तु परस्य दर्शनं निवर्तनीयमिति । एवं हि पश्यन्तः प्रवदन्ति साङ्ख्या नित्या बुद्धिरिति ।

साधनं च प्रचक्षते विषयप्रत्यभिज्ञानादिति—

विषयप्रत्यभिज्ञानात् ॥ २ ॥

यं पूर्वमज्ञासिषं तमिमं जानामीति ज्ञानयोः समानेऽर्थे प्रतिसन्धानमवस्थिताया बुद्धेरुपपन्नम्—बुद्धिनानात्वे प्रत्यभिज्ञानानुपपत्तिः यथा पुरुषान्तरबुद्धिषु ॥

साध्यसमत्वादहेतुः ॥ ३ ॥

साध्यसमत्वादहेतुः । यथैव बुद्धेर्नित्यत्वं साध्यं तथैव बुद्धौ प्रत्यभिज्ञानमपि साध्यम्, कस्मात् ? चेतनधर्मस्य करणेऽनुपपत्तेः—पुरुषधर्मः खल्वयं ज्ञानं दर्शनमुपलब्धिर्बोध इति । चेतनो हि पूर्वज्ञातमर्थं प्रत्यभिजानातीति तस्यैव तस्माद्धेतोर्नित्यत्वं युक्तम् ।

क्रियानाधारत्वाच्च करणस्य । न हि करणं क्रियाया आधारो भवति, उपलब्धिश्च क्रिया सा च न करणे वर्तितुमर्हतीति । स्वक्रियाधारत्वादयुक्तमिति चेत् ?—अथ मन्यसे सर्वं कारकं स्वक्रियाया आधारो भवतीत्यतोऽयुक्तं क्रियानाधार इति ?, सत्यम् भवति स्वक्रियाधारो, न पुनः स्वक्रियातः करणव्यपदेशः । स्वक्रियासु सर्वं कारकं कर्तृ भवति, करणभावं चाश्रित्य बुद्धौ विचारः, तस्मादयुक्तमेतत् । सर्वकर्तृत्वप्रसङ्ग इति चेत् ?—यदि पुनः स्वक्रियानिमित्तकः कर्तृव्यपदेशः सर्वं कारकं कर्तृ प्राप्तं ?, सत्यमेतत् नाभ्युपगमा एव दोषत्वेन देश्यन्त इति । कर्तृकरणादिव्यपदेशश्च कथं ? प्रधानक्रियापेक्षः कर्तृकरणादिव्यपदेशः



यदर्थं करण(१)मुपादीयते सा प्रधानक्रिया, तस्यां च साधनभावे विवक्षिते भेदे वा ऽविवक्षिते कारकमित्यनेन शब्देनाभिलष्यन्ते कर्त्रादयः, यदा तु भेदो विवक्षितस्तदा कर्तृकरणकर्मशब्दवाच्यानीति । कारकशब्देनापि सामान्येनाभिधीयमानेषु कारकेषु यः स्वगनो विशेषः इतरेतरव्यावृत्तः सोऽभिधीयते अन्यस्याभावात्, प्रधानक्रियापेक्षं तु कारकाणां कर्त्राद्यभिधानमिति(२) । तत्र यदितराप्रयोज्यमितरकारकप्रयोक्तृ च तत् कर्तृ, एवं शेषेषु कारकशब्दाः पूर्ववद्भक्तव्याः(३) । यद्यन्यकारकाप्रयोज्यत्वं कर्तृत्वं नन्वयमपि कारकोपादानेन प्रयुज्यते ? न प्रयुज्यते फलस्य प्रयोजकत्वात्—फलं कर्तारं प्रयोजयति, न कारकं करणादि, न च फलं कारकमिति तेषां तन्त्रान्तरीयकमुपादानम् । न हि करणादिकारकोपादानमन्तरेण क्रिया सम्भवतीति तन्त्रान्तरीयकत्वात् कारकाण्युपादीयन्त इति । तस्माच्चेतनधर्मः करणे न सम्भवतीति ।

उपेत्य प्रत्यभिज्ञानमन्तःकरणे तस्यैकान्तिकव्यावृत्तेरसाधारणता । न हि प्रत्यभिज्ञानमेकत्वे दृष्टं न नानात्व इति प्रत्यभिज्ञानेन स्वरूपावधारणे च सति विरुद्धः । यदा चेदं प्रत्यभिज्ञानं निरूप्यते तदा बुद्धिभेदं प्रतिपादयति प्रत्यभिज्ञानं हि नामाद्यप्रत्यक्षानिरोधे द्वितीयदर्शने प्रागाहितस्मृत्यारम्भकौ स्मृतिपूर्वं तृतीयं दर्शनम् । न च बुद्धयभेदादिना द्वितीयमपि तावद्दर्शनमस्ति कुतस्तृतीय-

(१) कारक—पा० ४ पु० ।

(२) अभिधानादिति—पा० ४ पु० ।

(३) पूर्ववत् प्रयोक्तव्याः—पा० ४ पु० ।

मिति । प्रत्ययभेद इति चेत् ?—अथ मन्यसे अवस्थिताया बुद्धेः प्रत्ययास्तिरोभवन्ति व्यज्यन्ते च, तत्राऽऽद्यदर्शनतिरोभावे प्रत्ययान्तराविर्भावे च प्रत्यभिज्ञानमिति ? तन्न युक्तम् तद्व्यतिरेकेण बुद्धिस्वभावानवधारणात्—यां तां प्रत्ययव्यतिरिक्तां बुद्धिं भवन्तः कल्पयन्ति तस्याः कः स्वभाव इति वक्तव्यम् ? । अस्माकं तु प्रत्ययमात्रं बुद्धिः—अर्थग्रहणं हि बुद्धिरिति । दर्शनदृष्टस्य स्पर्शनेन प्रत्यभिज्ञानान्नानात्वे प्रत्यभिज्ञानमिति विरुद्धः प्रदीपान्तरदृष्टस्य प्रदीपान्तरेणेति ।

यदि बुद्धिरध्यवस्यति ? अथ बुद्धौ वर्तमानेन ज्ञानेन चेतनः किं करोति, चेतयत इति ? कश्चेतयते ? यदि यस्याध्यवसायः स चेतयते विरुद्धमेतत् । अथात्मा चेतयते ? कथं बुद्धौ वर्तमानेन प्रत्ययेनात्मा चेतयते—न ह्यन्यत्र वर्तमानया क्रियया अन्यस्य तद्वत्ता भवति । अथ पुरुषश्चेतयते बुद्धिर्जानीत इति ? नेदं ज्ञानादर्थान्तरमुच्यते यावदुक्तं भवति चेतयते तावदुक्तं भवति जानीत(१) इति । बुद्धिर्ज्ञापयतीति चेत् ?—अथ मन्यसे बुद्धिर्ज्ञापयत्यात्मा जानीते इति ? अद्धा जानीते च पुरुषो बुद्धिर्ज्ञापयतीति अध्यवसायचेतनयोश्च स्वभावभेदो वक्तव्यः । भवताप्येकत्वं वक्तव्यम् ? (२) देशकालस्वभावाभेदात् यस्मादविदेशमविकालं च बुद्ध्याध्यवसितमात्माप्यध्यवस्यति । स्वभावाभेदोऽसिद्ध इति चेत् ?—अथ मन्यमे सत्यमभिन्नकालमभिन्नदेशं च बुद्ध्याऽध्यवसितमात्माप्यध्यवस्यति न पुन(यैँ)-

(१) जानातीति—पा० ४ पु० ।

(२) वाच्यम्—पा० ४ पु० ।

स्वेतनात्मैवाध्यवसाय इति ? । न प्रतिशरीरमनेकपुरुषप्रसङ्गात्  
 यद्यन्यश्चेतयिता अन्यश्चाध्यवसाया भवति, अन्यः प्रतिजा-  
 नीते अन्यः पश्यत्यन्यः शृणोति मन्तेत्येवमादिषु, पुरुषा-  
 न्तराणि खल्विमानि द्रष्टा श्रोता मन्तेति, नैकस्येते धर्मा  
 इति । अत्र भवता किं वक्तव्यम् ? अभिन्नार्था एते श-  
 ब्दा इत्येतद्रक्तव्यम् अभिन्नार्थास्तदेते शब्दा भवन्ति, नन्व-  
 ज्ञाप्यर्थो न भिद्यते चेतनोऽध्यवसाया मन्ता बोद्धेति(१)  
 तस्माद्युक्तमेतद् बुद्धिरध्यवस्यत्यात्मा चेतयत इति । यदि  
 पुनरिदं प्रत्यभिज्ञानं मनसो नित्यत्वसाधकं(२) स्यात् न  
 युक्तमेवं भवितुम् मनसोनिष्ठत्वाभ्युपगमात्(३) अभ्युपगम्यते  
 मनसो निष्ठत्वमिति तत्र साधनमनर्थकम् । अनेकान्ताच्च न  
 प्रत्यभिज्ञानात् करणैकत्वं सिध्यति दृष्टं करणभेदे ऽपि  
 प्रत्यभिज्ञानं ज्ञातुरेकत्वात् दर्शनदृष्टस्य स्पर्शनेन प्रत्यभिज्ञा-  
 नात् प्रदीपदृष्टस्य प्रदीपान्तरेणेति ॥

यत्त्विदं मन्यते बुद्धेरवास्थिताया यथाविषयं वृत्तयः प्रादु-  
 र्भवन्ति वृत्तिश्च वृत्तिमतो नान्येति(४) तच्च न युगपदग्रहणात्,

न युगपदग्रहणात् ॥ ४ ॥

वृत्तिमतोऽवस्थानाद् वृत्त्यवस्थानमिति सूत्रार्थः ॥

अप्रत्यभिज्ञाने च विनाशप्रसङ्गः ॥ ५ ॥

अप्रत्यभिज्ञाने च विनाशप्रसङ्गः वृत्तीनामपगमे वृत्तिम-  
 तोऽप्यपगम इति सूत्रार्थः ।

(१) मन्ता वेति—पा० ४ पु० ।

(२) साधनं—पा० १ पु० ।

(३) नित्यस्याभ्युपगमात्—पा० ४ पु० ।

(४) ऽनन्येति—पा० ४ पु० ।

अविभु चैकं मनः पर्यायेणेन्द्रियैः सम्बद्ध्यत इति—

क्रमवृत्तित्वादयुगपद्ग्रहणम् ॥ ६ ॥

क्रमवृत्तित्वादयुगपद्ग्रहणम् । वृत्तिवृत्तिमतोर्नात्वादिति सूत्रार्थः । वृत्तिवृत्तिमतोरेकत्वे प्रादुर्भावतिरोभावयोरभाव इति ॥

अप्रत्यभिज्ञानं च विषयान्तरव्यासङ्गात् ॥ ७ ॥

अप्रत्यभिज्ञानं च विषयान्तरव्यासङ्गादिति वृत्तिवृत्तिमतोर्भेदे सत्युपपद्यत इति । एकत्वे त्वनर्थको व्यासङ्ग इति । विभुत्वे चान्तःकरणस्य पर्यायेणेन्द्रियैः संयोगः

न, गत्यभावात् ॥ ८ ॥

न गत्यभावात् । प्राप्तान्यन्तःकरणेनेन्द्रियाणीति सूत्रार्थः । व्यापित्वे च युगपदनेकेन्द्रियसम्बन्धाद्युगपद्ग्रहणप्रसङ्गश्च दोषः ।

अणावपि मनस्येकेन्द्रियग्राह्येषु युगपदुपलब्धिप्रसङ्ग इति चेत् ? करणत्वान्न युगपद्ग्रहणम् । ममाप्येवं कस्मान्न परिहारः ? न कारणभेदे दृष्टत्वात्—यानि खलु(ल्व)-भिन्नानि कारणानि तान्येकेनैवाधिष्ठायकेनाधिष्ठितानि युगपत्प्रवर्तमानानि दृष्टानि । यथोभयहस्ताधिष्ठिते वास्यौ प्रवर्तन्ते तथेन्द्रियाणि व्यापकेनान्तःकरणेनाधिष्ठीयन्त इति युगपत्प्रवृत्तिः प्रसक्ता, तत्प्रसक्तौ च युगपद्ग्रहणप्रसङ्ग इति । गत्यभावाच्च विभुनोऽन्तःकरणस्य प्राप्त्यर्थस्य गमनस्याभावात् । न चायुगपत्प्रत्ययोत्पत्तौ प्रमाणमस्ति येन प्रमाणेन प्रतिषिद्धमपि प्रत्ययायौगपद्यं प्रतिपद्येत यथा किञ्चि(१)त्प्र-

तिषिद्धमपि प्रतिपद्यते यथा(१) चक्षुषो गतिः प्रतिषिद्धा के-  
नचित् सन्निकर्षविप्रकर्षयोस्तुल्यकालग्रहणात्—यस्मात् सन्नि-  
कृष्टं पार्णि विप्रकृष्टं चन्द्रमसमेकस्मिन् काले चक्षुषा प्रति-  
पद्यते तस्मान्न गतिमच्चक्षुरिति विप्रतिषिद्धापि सती गति-  
व्यवधानप्रतिघातेनानुमीयत इति । न चाऽयुगपत्प्रत्ययो-  
त्पत्तौ प्रमाणमस्ति ।

सोऽयं नान्तः करणे विवादो न तस्य निस्तत्वे । कुत-  
स्तर्हि विवादः ? तस्य विभुत्वे । तच्च प्रमाणतोऽनुपलब्धे-  
र्नास्ति । न ह्यन्तःकरणस्य विभुत्वप्रतिपादकं प्रमाणम-  
स्ति एकमन्तःकरणं नाना चेमाश्चक्षुर्विज्ञानाद्यात्मिका वृ-  
त्तय इति—एतच्च वृत्तिवृत्तिमतोरेकत्वे ऽनुपपन्नम् । यस्य  
पुनर्वृत्तिवृत्तिमतोर्नानात्वं तस्यान्तःकरणसाधनश्चक्षुरादिसाधन-  
श्चात्मा अर्थानुपलभत इति युक्तम् । एतेन विषयान्तरव्या-  
सङ्गः प्रत्युक्तः पुरुषो जानीते नान्तःकरणमिति । कः पुनरयं  
व्यासङ्गः ? अभीष्टविषयोऽनेकविज्ञानोत्पादः स च पुरुषस्य  
नान्तःकरणस्य, यः पुनरयं सन्निधानासन्निधानलक्षणोऽन्तःकर-  
णस्य व्यासङ्गः सोऽनुज्ञात इति ।

एकमन्तःकरणं नाना वृत्तय इति नैतन्न्यायवित्स-  
ञ्ज्ञाणकः प्रतिपत्तुमर्हति यथैवान्तःकरणमेकं तथा वृत्ति-  
रिति । दृष्टविरोध इति चेत् ?—अथ मन्यसे यदि चा-  
न्तःकरणान्न वृत्तिर्भिद्यते ननु दृष्टं विरुध्यते रूपं रसो  
गन्धः स्पर्श इति दृष्टः प्रत्ययभेदो न स्यात् ?, न न स्यात् वि-  
षयभेदानुविधानात् वृत्तिरभिन्नापि विषयभेदमनुविधीयमाना  
भिन्नेव ख्याति यथोपधानभेदमनुविधीयमानं स्फटिकादिद्रव्यं

भिन्नमिव प्रकाशते । अस्य चार्थस्य ज्ञापनार्थं स्फटिकान्य-  
त्वाभिमानवत् तदन्यत्वाभिमान इति सूत्रम्—

स्फटिकान्यत्वाभिमानवत् तदन्यत्वाभिमानः ॥ ९ ॥

नानेकान्तात्—उभयथा खल्वयं नानात्वाभिमानो दृष्टः  
नानाभूतेषु, गन्धादिषु, अभिन्ने च स्फटिक इति ।

यथा श्रुति सूत्रे हेत्वभावो दृष्टान्तमात्रत्वात्—दृ-  
ष्टान्तमात्रमेतन्नात्र हेतुरस्तीति । विकल्पानुपपत्तेश्च—यो-  
ऽयं दृष्टान्तः स्फटिकवदिति विकल्पोऽत्र किमयं स्फ-  
टिक उपधानभेदेन भिद्यते उत न, किं चातः ? यदि  
भिद्यते ? न दृष्टान्तः । अथ न भिद्यते ? नानात्वाभिमानः कथम् ?  
यद्युपधानभेदाद् ? भिन्नमुपधानमिति कथं प्रतिपद्यसे ? यदि प्रत्य-  
यभेदाद्वाघातः—अभिन्ना वृत्तिः प्रत्ययश्च भिन्न इति व्याघातः  
प्रत्ययपर्यायत्वाद् वृत्तेः । अथ भवतां वृत्तीनां भेदे किं प्रमाणम् ?  
ज्ञानानां क्रमेणोपजनापायदर्शनं—क्रमेण ज्ञानान्युपजायन्ते अप-  
यन्ति चेति दृश्यते, एकानेकविषयत्वाच्च प्रत्ययनानात्वाभिमा-  
नस्य । एकानेकविषयाधिगतिः कथम् ? एकस्मिंश्च विषये नाना-  
त्वाभिमानः स्फटिके दृष्टः(१) नानाभूतेषु च गन्धादिषु नाना-  
त्वाभिमानो दृष्टः तेन नानात्वाभिमानस्योभयथा दृष्टत्वादिद-  
मेकमिदमनेकमिति न युक्तः प्रत्यय इति । यश्चायमभिन्ने स्फ-  
टिके भेदप्रत्ययः सोऽपि प्रत्ययभेदमन्तरेण न युक्तः । न हि  
प्रत्ययाभेदवादिनः स्फटिके नीलादिप्रत्ययभेदो युक्त इति । स्फ-  
टिके नीलादिप्रत्ययोऽसम्बन्धान्न युक्तः न हि नीलं द्रव्यं चक्षुः-  
सन्निकृष्टमिति ? । अथ सन्निकृष्टं तदेव नीलं न स्फटिक इति

स्फटिकसमानाधिकरणः स्फटिके नीलप्रत्ययो न युक्तः ? । न नैरन्तर्यदर्शनात्—नैरन्तर्येणावस्थिते स्फटिकनीलद्रव्ये चक्षुषा सन्निकृष्येते तत्सन्निकर्षात्नीलगुणाध्यारोपेण स्फटिके मिथ्या-प्रत्ययो नील इति यथा सान्तरेष्वन्तरालादर्शनात् संयुक्त-प्रत्यय इति । यस्य च प्रत्ययो न भिद्यते तस्य त्रीणि प्रमा-णानीति शास्त्रं व्याहन्यते(१) न हि प्रत्ययाभेदे प्रमाणभेदः सम्भवति । विषयभेदात् त्रित्वमिति चेत् ?—अथ मन्यसे विष-यस्त्रेधा भिन्नस्तेनानुराजितः प्रत्ययस्त्रैधैव भवति ?, तन्न युक्तम् प्रमाणभेदे विषयभेदानधिगतेः । न हि प्रमाणभेदमन्तरेण विषयभेदोऽधिगन्तुं शक्यते इति । विषयतादात्म्यादिति चेत् ?—अथ मन्यसे विषय एवासौ तथा व्यवस्थितस्तादा-त्म्यात् तथा ख्यातीति ? तन्न, प्रमाणवैयर्थ्यात्(२)—एवं सति व्यर्थं प्रमाणं, न विषयभेदं प्रमाणभेदोऽवगमयति विषयस्तु तादात्म्यात् तथा व्यवतिष्ठते इति । यथाध्यवस्यति तथा चेतयत इति च व्याघातः—अप्रकारवत्त्वात्—प्रकारवत्सेत-द्युक्तम्, अपकारे न युक्तम् । बुद्धिस्तं प्रत्ययमुपलभत इति च विरोधोऽधिकरणाधेययोरभेदात्—यः प्रत्ययः स बुद्धि-द्धिरित्यधिकरणाधेययोरभेदः । एवं च सति बुद्धिस्थं प्र-त्ययमुपलभत इति व्याहतम् ॥

( इति बुद्ध्यनित्यताप्रकरणम् । )

स्फटिकान्यत्वाभिमानवत् तदन्यत्वाभिमान इत्येतदमृष्य-माणः क्षणिकवाद्याह—

(१) भिद्यते—पा० ४ पु० ।

(२) वैयर्थ्यप्रसङ्गात्—पा० ४ पु० ।

स्फटिके ऽप्यपरापरोत्पत्तेः क्षणिकत्वाद्ब्रक्तीनाम-  
हेतुः ॥ १० ॥

स्फटिके ऽप्यपरापरोत्पत्तेः क्षणिकत्वाद्ब्रक्तीनामहेतुः ।

स्फटिकस्याभेदेनावस्थितस्यान्यत्वाभिमान इत्युक्तम् क्ष-  
णिकत्वाद्ब्रक्तीनाम् क्षणिकत्वमुपचयापचयप्रबन्धदर्शनात्—य-  
स्माच्छरीरादिषु पक्तिनिर्वृत्तं रसद्रव्यं(१) प्रतिक्षणमुपचीयते  
चापचीयते च, उपचयाद्ब्रक्तीनामुत्पादः अपचयाद्ब्रक्तिनिरो-  
धः, तौ चोत्पादनिरोधौ तस्य कालान्तरेण दृष्टौ अतोऽवग-  
म्यते प्रतिक्षणमुपचीयते चापचीयते च शरीरमिति । यस्य  
खलु प्रतिक्षणमुपचयापचयौ न दृष्टौ तस्य कालान्तरेणापि  
न भवतो(२) यथा भूमेरपच्यमानायाः पाकजानामिति । प-  
च्यमानभूमिपाकजवच्चं प्रतिक्षणं विशेष इति । अस्य प्रयोगः  
प्रतिक्षणं शरीरमन्यच्चान्यच्च भवति बाह्यप्रत्ययाभेदे सत्यन्ते  
विशेषदर्शनात् पच्यमानभूमिपाकजवत् अपच्यमानभूमिपाक-  
जवच्चेति ।

नियमहेत्वभावाद् यथादर्शनमभ्यनुज्ञा ॥ ११ ॥

तदिदमुपचयापचयप्रबन्धदर्शनं शरीरे दृष्टत्वाच्छरीर-  
स्यान्यत्वं साधयतु, न पुनरनुपलभ्यमानोपचयापचयवि-  
शेषाणां स्फटिकादीनामेतस्मादन्यत्वं सिध्यतीत्यहेतुः । य-  
त्रोपलब्धिस्तस्यान्यत्वमिति चेत् ?—अथ मन्यसे नैवास्माभिरु-  
पचयापचयप्रबन्धदर्शनेन सर्वभावानां क्षणिकत्वं साध्यते अपि  
तु यत्र तदस्ति तस्मिन्(३) क्षणिकत्वमिति ? । सत्यम् यस्य

(१) रसवद्द्रव्यं—पा० १ पु० ।

(२) न भवति—पा० ४ पु० ।

(३) तत्र—पा० ४ पु० ।



यस्योपचयापचयप्रबन्ध उपलभ्यते तस्य तस्यान्यत्वमिति, न तु क्षणिकत्वम्, उपचयापचयप्रबन्धदर्शनं चान्यथाभवदहेतुः क्षणिकत्वे । कथमन्यथा पूर्वावयवा(१) आहारावयवसहिताः पूर्वव्यूहपरित्यागेन व्यूहान्तरमापद्यमानाः शरीरान्तरमुत्पादयन्तीति युक्तो भेद इत्यहेतुरेषः । तुल्यं पक्षप्रतिज्ञानमिति चेत् ?—अथ मन्यसे पूर्वाहारावयवोपचययोगे(२) सति शरीरावयवाः शरीरान्तरमारभन्ते पूर्वव्यूहपरित्यागेन, न पुनः क्षणिकत्वादन्यज्जातमित्यत्र को हेतुरिति ? । नासाधनात्—न मयाऽऽहारोपचयापचययोगाच्छरीरस्यान्यता साध्यते, अपि तु भवता विशेषदर्शनाच्छरीरस्यान्यत्वमभ्यधायि ततश्च क्षणिकत्वमिति विशेषदर्शनं क्षणिकत्वसाधनम् । तदस्माभिर्विशेषदर्शनमन्यथाभवत् क्षणिकत्वे न साधनमित्येतावन्मात्रमुच्यते न साधनमभिधीयत इति ।

नोत्पत्तिविनाशकारणोपलब्धेः ॥ १२ ॥

अथावश्यं साधनं वक्तव्यम् इदं ब्रमः—नोत्पत्तिविनाशकारणोपलब्धेः ॥

उत्पत्तिकारणं विनाशकारणं चोपचयापचयौ बल्मीकघटादीनां दृष्टाविति तदुभयं क्षणिकत्वे न स्यात् । उपचय इति च वृद्धिः उपचितो गौरिति, अपचय इति ह्रासः अपचितो गौरिति, उभयं चैतदवस्थितवस्तुविषयम्, न ह्यपूर्वं जायमानवर्द्धत इत्युच्यते नापि विनश्यदपचितमित्युच्यते उपचयापचयोत्पत्तिविनाशकारणोपलब्धेरिति सूत्रार्थः ।

(१) पूर्वशरीरावयवाः—पा० ४ पु० ।

(२) पूर्वापरावयवोपचययोगे—पा० ४ पु० ।

अथवा कारणमित्याधारोऽभिधीयते कार्यमित्याधेयम् ।  
न च क्षणिकत्वे आधाराधेयभावः सम्भवति न चा-  
धाराधेयभावमन्तरेण कार्यकारणभावः तस्मात् कार्य-  
कारणभावोपलब्धेरक्षणिकत्वमिति । अस्य प्रयोगः कार्यका-  
रणे एककालानुभाविनी आधाराधेयभावात् क्षीरकुण्डवदिति ।  
क्षीरं कुण्डे वर्तते तच्च कुण्डकालमनुभवति तथा च कार्य  
कारणे वर्तते तस्मात् तदपि कारणकालमनुभवति । ना-  
धाराधेयभावस्यासिद्धत्वादिति चेत् ?—अथ मन्यसे ऽसिद्धः का-  
र्यकारणयोराधाराधेयभावः कार्यस्यानाधारत्वात्—नैव हि  
न किञ्चित् कार्यमाधारवद्वृष्टमिति ? । नानेकान्तात्—नायमेका-  
न्तः सर्वं कार्यमनाधारमिति । यथोभयपक्षसम्प्रतिपक्ष्या रूपं  
कार्यं चाधारवच्च स्पर्शस्तदाश्रय इति च व्याघातः—यदि  
च रूपमनाश्रितं भवति स्पर्शस्तदाश्रय इति व्याहतम् । अनेन  
च रूपदृष्टान्तेन यावद्यावत् समानकालतया साध्यते सर्वं त-  
देककालानुभावि भवतीति । सिद्धः कार्यकारणभावः क्षणि-  
केष्वपि, नाशोत्पादयोरेककालत्वात् तुलान्तयोरुन्नमनावनमन-  
वदिति चेत् ?—अथ मन्यसे कार्यकारणभावः क्षणिकेष्वपि स-  
म्भवतीति कारणविनाशममकालं कार्यभावात्—यदा कारणं  
विनश्यति तदा कार्यमुत्पद्यते विनश्यच्च कारणमस्ति कारण-  
विनाशेनाभिन्नकालः कार्योत्पादः यथा तुलान्तयोर्नामोन्नामा-  
त्रिति ? । न हेत्वर्थापरिज्ञानात्—न ब्रूमः क्षणिकत्वे(१) का-  
र्यकारणभावो नास्ति, अपि त्वाधाराधेयभावो भिन्नकालत्वात्  
कार्यकारणयोर्न युक्त इति । कार्यं चानाधारमिति न दृष्टान्तो-  
ऽस्ति, अस्मत्पक्षे तु कार्यमाधारवदित्यस्ति दृष्टान्तो रूपादि-

रिति । तुलाधारस्य च व्यापारे(१) नामोन्नामभावानभ्युपग-  
माद्(२) युगपद्भावानुपपत्ति(३)रेकत्वात् । यदि तुलामधि-  
कृत्य ब्रवीषि ? तदैकं कर्म भ्रमणाख्यमेकत्वाद् युगपद्भावो  
न युक्तः न हेकं युगपद्भवतीति । अथावयवकर्मणी ? तयोरपि  
कार्यकारणभावेनानभ्युपगमात् किं केन सम्बध्यते । अथ युग-  
पद्भावमात्रं विवक्षितमिति ? युगपद्भावः कारणयौगपद्यात्-या-  
वतामर्थानां कारणानि युगपद्भवन्ति तावतामेकस्मिन् काले  
भाव इति नामोन्नामावसम्बद्धौ कारणयौगपद्यं तु-गुरुत्वप्रय-  
त्नसंयोगा उन्नतेः, अवनतेरपि गुरुत्ववद्द्रव्यसंयोगानुगृहीतो  
रज्जुतुलासंयोगः । अथापि न कर्मार्थान्तरं संयोगं वा परः प्र-  
तिपद्यते ? तस्याप्युक्तमुत्तरं संयोगोऽप्यर्थान्तरमिति संयोग-  
कारणत्वेन च कर्माप्यर्थान्तरमिति । यथा च भावानामुत्पत्ति-  
विनाशकारणमुपलभ्यते नैवं स्फटिकस्य, न चानुपलभ्यमानं  
शक्यमभ्यनुज्ञातुमिति ।

क्षीरविनाशे कारणानुपलब्धिवद् दध्युत्पत्तिवच्च  
तदुपपत्तिः ॥ १३ ॥

क्षीरविनाशे कारणानुपलब्धिवद् दध्युत्पत्तिवच्च तदुपपत्तिः(४)  
यथा क्षीरस्य विनाशकारणमनुपलभ्यमानमभ्यनुज्ञायते द-  
ध्नश्चोत्पत्तिकारणमेवं स्फटिकादिव्यक्तीना(५)मनुपलभ्यमानम्  
उत्पत्तिविनाशकारणे अभ्यनुज्ञेये इति ॥

(१) कर्मणः—पा० ४ पु० ।

(२) भावेनानभ्युपगमात्—पा० ४ पु० ।

(३) भावानुत्पत्ति—पा० ४ पु० ।

(४) क्षीरविनाशकारणानुपलब्धिवद् दध्युत्पत्तिवच्च तदुत्पत्तिः—  
पा० ४ पु० । (५) स्फटिकादीनां—पा० ४ पु० ।

लिङ्गतो ग्रहणान्नानुपलब्धिः ॥ १४ ॥

लिङ्गतो ग्रहणान्नानुपलब्धिः । यल्लिङ्गत उपलभ्यते न तन्नास्तीति । विपर्ययश्च स्फटिकादौ, न हि स्फटिकादिव्यक्तीनामपरापरोत्पत्तौ लिङ्गमस्तीति ।

न नास्ति शीतोष्णस्पर्शभेदस्य नानात्वे साधनत्वात् (१)—शीतोष्णस्पर्शभेदो नानात्वे दृष्टो यथाग्नौ उदके च, अस्त्ययं शीतोष्णस्पर्शभेदः स्फटिके ? सत्यमस्ति स तु निमित्तान्तराद्भवति । किं पुनर्निमित्तम् ? अग्नेजोऽवयवानुप्रवेशाच्छीतः तेजोऽवयवानुप्रवेशाच्चोष्ण इति । अग्नेजोऽवयवानुप्रवेशो न युक्तः अल्पतरबहुतरानुप्रवेशो हेत्वभावात्—हेमन्ते ह्याकाशे पर्युषितानां काष्ठभूम्यश्मलोहानां शैत्यस्योत्तरोत्तरो विशेषो दृष्टः तथा पुनर्ग्रीष्मातपसन्तापितानां तेषामेवौष्ण्यस्य, न हि तेष्वल्पतरबहुतरप्रवेशो कारणं पश्यामः तस्मात् स्वगतमहाभूतविशेषापेक्षाण्यासादितबाह्यनिमित्तानि भूतान्येव तथा तथोत्पद्यन्त इति युक्तम् ? । न युक्तम्—न ह्यग्नेजोऽवयवानुप्रवेशेन भूतस्वभावो निवार्यत इति भूतस्वभावस्योभयपक्षसाम्यादसाधनं भूतस्वभाव इति । विरुद्धश्चायं हेतुः(२) यद्यवयवानुप्रवेशं न प्रतिपद्यसे खरस्ते-होष्णेरेणात्मकानि भूतानीति व्याह्रन्यते । कथमिति ? यत् कठिनं तदेकस्मिन् काले उष्णमपि भवतीति, यच्चोष्ण तत् कठिनं गच्छतीति, तदेकस्वभावकं वस्तु द्विस्वभावं त्रिस्वभावकं च प्राप्नोति । यस्य पुनरवयवानुप्रवेशस्तस्यैष दोषो नास्ति अन्यत्रावस्थितस्य संयुक्तसमवेतस्य औष्ण्यस्य ग्रहणादिति ।

(१) साधनात्—पा० ४ पु० ।

(२) स्वभावहेतुः—पा० ४ पु० ।

विरुद्धश्चायं हेतुः । कथम् ? एकस्य विशेष(स्य) अभ्युपगमात्—एकं वस्त्वेकरिमन् काले कठिनमुष्णं गच्छति चेति त्रिस्वभावकं, ततश्च विशेषदर्शनादित्ययं हेतुः सिद्धान्तमभ्युपेत्य तद्विरोधी विरुद्ध इति विरुद्धो भवति । अथ मन्यमे न विशेषमात्रं नानात्वं प्रतिपादयत्यपि तु विरोधी विशेषो नानात्वे साधनमिति ? । नाभिप्रायापरिज्ञानात्—ययमपि न ब्रूमो विशेषमात्रं नानात्वसाधनमपि तु विरोधी विशेष इतरेतरव्यावृत्तो लक्षणत्वेनोपपन्नः स विरुद्धः, यद्यविरुद्धः स्यान्न लक्षणं स्यात् एकवृत्तित्वे वा लक्षणत्रयस्य तत्तद्वस्तु किमभिधीयते । यदि तावत् पृथिवी ? तन्न युक्तमौष्ण्यस्य दर्शनात् । अथ तेजः ? तदपि न युक्तं कठिन्यदर्शनात् । एतेन वायुर्व्याख्यातः । सोऽयं हेतुर्भूतलक्षणं बाधते नानात्वसाधनं वा न भवति । एतेन जले तापग्रहणं प्रत्युक्तम् । तत्राप्यौष्ण्यस्निग्धनेरेणता च युगपद्भवतीति । जलेऽग्निरूपग्रहणप्रसङ्गस्तु न युक्तोऽभिभवात् । तन्न, सिद्धान्तापरिज्ञानात्—नायं सिद्धान्तो जलरूपेणाग्निरूपमभिभूयत इति, अपि तु तेजसश्चातुर्विध्यात् तत्र न रूपग्रहणम्—चतुर्विधं तेज इत्येतत् प्रसाधित(१)मिन्द्रियप्रकरण इति ।

या चेयं प्रतिज्ञा अन्यश्चान्यश्च स्फटिक इति, अस्याश्च कोऽर्थः ? यदि तावदन्यत्वमात्रं तदा सिद्धसाधनं भवति कुम्भादिभ्योऽन्यः(२) स्फटिक इति । अथ स्फटिकान्तरादन्य इति ? तदपि तादृगेव । अथ पूर्वस्फटिकादन्य इति ?, कतमोऽसौ पूर्वस्फटिको यतोऽयमन्य इति । व्यवच्छेदस्याशक्यत्वादनभिधानम्—यथोभयपक्षमप्रतिपन्ना रूपादयः

(१) प्रतिपादितम्—पा० ४ पु० ।

(२) स्तम्भादिभ्योऽन्यः—पा० ४ पु० ।

तेभ्योऽन्यानन्यविचारो घटादेर्युक्तः न पुनरिह पूर्वस्फटिकान्तरमुभयपक्षमम्प्रतिपन्नं यतो वर्तमानमन्यत्वेन साध्यते । अथोभयपक्षमम्प्रतिपन्नं पूर्वस्फटिकान्तरं ? व्यर्थं साधनम् । अथ वर्तमानं स्फटिकमभ्युपगम्य यदतीतं स्फटिकान्तरं तदन्यदिति साध्यते ? एवं सति शीतोष्णस्पर्शभेदो न तद्धर्मः वर्तमानस्फटिकधर्मत्वात् । वर्तमानाच्च स्फटिकादन्यदतीतमिति केनैतन्न प्रतिपन्नम् । अथ तदेवान्यादिति ? व्याघातः तदेवान्यचोति । एवं यथायथाऽन्यत्वं विचार्यते तथा तथा सिद्धसाधनं भवति सिद्धान्तं च बाधते ।

अथायुगपत्कालप्रत्ययानामालम्बनं स्फटिको न भवतीति प्रतिज्ञार्थः ? एतस्मिन्नपि प्रतिज्ञार्थं न दृष्टान्तोऽस्ति । प्रदीपो दृष्टान्तः प्रदीपोऽयुगपत्कालप्रत्ययानामालम्बनं सदादिधर्मा चेति विद्यते दृष्टान्तः ? नासिद्धत्वात्—असिद्धमेतत् अयुगपत्कालप्रत्ययानालम्बनाः प्रदीपादयः तेषामनेकक्षणावस्थानात्—प्रदीपस्य तावत् स्वकारणसत्तासम्बन्धकालः सामान्याभिव्यक्तिकालः अवयवकर्मकालः तदनन्तरं विभागकालः तदनन्तरं तत्संयोगविनाशकालः ततो द्रव्यनाश इति । यथा प्रदीप एवं सर्वे भावाः स्वकारणसत्तासम्बन्धा(१)भिव्यक्तितद्विरोध्याश्रयविनाशानुविधानेन विनश्यन्ति, अकारणस्य विनाशानभ्युपगमात् । न हि नः किञ्चिनिष्कारणं विनश्यति । विनश्यदवस्थद्रव्यकर्मवदेतत् स्यात् ? न कर्मणोभ्युपगमे विरोधात् अनभ्युपगमाच्च । विनाशहेत्वभावादिति चेत् ?—अथ मन्यसे न विनाशकारणमस्ति तस्मादुत्पन्नमात्र एवायं भावो विनश्यतीति ?—न विकल्पानुपपत्तेः—विनाशहेतुर्नास्तीति बु-

वाणः पर्यनुयोक्तव्यः(१) किमकारणत्वाद्धिनाशो नास्ति उ-  
 ताकारणत्वान्नित्य इति । भवतां पक्षे ऽकारणं द्वेषा नि-  
 त्यमसच्च(२) अस्माकं तु नित्यमेव । यद्यकारणत्वान्निसो  
 विनाशः कार्यस्योत्पादो न प्राप्नोति उत्पन्नस्य च भावस्य  
 विनाशेन सहावस्थानमिति च दोषः । ततश्च भावानाम-  
 भावाविरोधादत्यन्तमवस्थानमिति । अथासन्विनाशः ? एवमपि  
 सर्वनित्यत्वं विनाशाभावात् । यदि चासन्विनाशो विनश्य-  
 तीत्यसति विनाशे प्रत्ययो न प्राप्नोति नासत्त्वां गतौ ग-  
 च्छतीति भवति । अथाविनाशित्वादकारणो विनाश इति  
 मन्यसे ? विनाशो न विनश्यतीति कुत एतत् । विनष्टानां  
 पुनरनुत्पत्तेरिति चेत् ?—अथ मन्यसे यदि विनाशो विनश्येत  
 विनष्टः पुनरुत्पद्येत ? । न युक्तमेतत्—न हि विनाशा(भावा)-  
 भावो यतोऽस्य विनाशाद्भवेत्(३) अपि तु कारणवान्  
 भावस्तस्य यदा कारणं भवति तदोत्पाद इति । अपि च  
 विनाशः कारणत्राँश्च न विनश्यत्यभावत्वात्, भावधर्म एषः  
 (४) यत् कारणवत् तद्विनश्यतीति अभावस्त्वकारणोऽपि  
 विनश्यतीति यथा प्रागभावः, कारणवानपि न विनश्यति  
 यथा प्रध्वंसाभावः । यदि कारणवान् विनाशो ननु ज-  
 नकं विनाशकं प्राप्नोति—य एवाग्निसंयोगः पाकजानामुत्पा-  
 दयिता(५) स एव पाकजान्तरोत्पादे पूर्वपाकजानुच्छिन्नत्ती-

(१) पर्यनुयोज्यः—पा० ४ पु० ।

(२) अकारणं द्विधा भवति नित्यमसच्च—पा० ४ पु० ।

(३) यतो विनाशविनाशाद्भवेत्—पा० ४ पु० ।

(४) एव—पा० ४ पु० ।

(५) उत्पादकः—पा० ४ पु० ।

ति जनकं विनाशकं प्राप्तम्(१) ? नानवरोधात्(२)—नेदं भ-  
वता काश्यपीयं दर्शनं व्यज्ञायि, न हि नो य एवाग्नि-  
संयोगः पाकजानुत्पादयति स एवोच्छिनत्ति, अपि त्वग्निसं-  
योगान्तरं पूर्वरूपाद्युच्छिनत्ति समनन्तरकालाद्रूपादीनार-  
भते(३) ततस्तान्यप्यन्यस्तान्यप्यन्य इत्येवं जनकस्य विनाशक-  
त्वप्रसङ्गो नास्ति । अथ मन्यमे जनकसरूपमपि विनाशकं  
न भवति ? न न भवति—दृष्टो ह्यवादिसंयोगादङ्कुरस्योत्पा-  
दः स एवावादिसंयोगस्ताद्विनाशक इति । न हि दृष्टेऽनु-  
पपन्नं नाम । यश्चाकारणविनाशे दोषः सोऽपरिहार्य इत्यत  
एवमुच्यते जनकसरूपं विनाशकमिति ।

एवं तावदन्यत्वे साध्ये दोष उक्तः । ये तु क्षणिकत्वं  
साधयन्ति विशेषदर्शनाद्विनाशहेत्वभावाच्च, तान् प्रतीदमुच्यते  
क्षणिकाः संस्कारा इति ब्रुवाणः क्षणिकशब्दार्थं प्रष्टव्यः कि-  
मुक्तं भवति क्षणिका इति । यदि विनाशिन इति ? सिद्धसा-  
धनम् । अथाथुविनाशिन इति ? तदा विशेषणं सिद्धान्तविरो-  
धि । अथोत्पन्नप्रध्वंसिन इति ? एतदपि तादृगेव । उत्पन्नाः प्रध्व-  
ंसिन इति ? सिद्धसाधनम् । अथोत्पन्नो विनष्ट इत्येकः का-  
लः उत्पत्तिविनाशावेककालाविति ? । तेन यथाऽनुत्पन्नस्यो-  
त्पत्तिरेवमनुत्पन्नस्य विनाश इति प्राप्तम् । अथोत्पन्नं वि-  
नश्यतीति ? एतस्मिन्नपि पक्षे उत्पत्तिवद्विनाशः कारणवान्  
यथोत्पत्तिः क्रियात्वात् कादाचित्कत्वात् सकारणा तथा

(१) प्राप्नोति—पा० ४ पु० ।

(२) नानवबोधात्—पा० ४ पु० ।

(३) समनन्तरकालान् रूपादीनारभते—पा० ४ पु० ।



विनाशकारणमनुभवति(१) ततो विनश्यतीति अकारणे च विनाशे दोष उक्तः । यश्चायं मत्वर्थीयः क्षणिका इति स कथं ? यदि निरुक्तन्यायेन क्षयः क्षण इति क्षणोऽस्यास्तीति क्षणिक इति ? तन्न युक्तं कालभेदात्—यदा क्षयो न तदा क्षयीति भिन्नकालयोर्न मत्वर्थीयो दृष्टः । अथ पुनर्भावे एवानन्तरेण विनाशेन विशिष्यमाणः क्षणिक(२) इत्युच्यते ? तथापि तेनैव तदेव तद्वन्न भवतीति न युक्तो मत्वर्थीयः । अथ क्षणावस्थितिकालाः क्षणिका इति ? सर्वान्यं कालं क्षणत्वेन प्रतिपद्य तत्र ये ऽवतिष्ठन्ते ते क्षणिका इति ? । एतदपि न युक्तम्—सञ्ज्ञामात्रत्वेन कालस्याभ्युपगमात् । पञ्चभिक्षवः सञ्ज्ञाभेदमात्रमिति शास्त्रम् । न हि सञ्ज्ञामात्रं वस्तुविशेषणत्वेन युक्तम् । क्षणिका इति च प्रतिज्ञां कृत्वा न दृष्टान्तोऽस्तीत्युक्तम् प्रदीपादेरसिद्धत्वात् ।

ये ऽपि हेतवोऽन्ते विशेषदर्शनादियेवमादयस्तेऽप्यसिद्धाः अन्यथासिद्धा विरुद्धा वा भवन्तीत्यहेतवः । उपेत्य वा विशेषवत्त्वं वर्तमानैकक्षणविशेषवत्त्वेनानैकान्तिकम् उभयपक्षमप्रतिपत्त्या य एव क्षणो वर्तमानः स विशेषवान् भवत्येकश्चेत्यनेकान्तः । अन्ते विशेषदर्शनादिति च विशेषणानर्थक्यम् अन्तार्थनिभिधानात् कतमस्मिन्नन्ते विशेषदर्शनादिति च वक्तव्यम् । अथान्तो विनाशः ? नैतस्मिन् विशेषदर्शनमस्ति ? अथान्तिमं वस्त्ववान्तशब्दवाच्यम् ? एवं सत्येकस्मिन् विशेषदर्शनमिति विरुद्धो हेतुः ।

योऽप्ययं हेतुर्दर्शनादर्शनादिति-अस्यार्थः-नीयमानस्य किल प्र

(१) तथा विनाशिन इत्युत्पद्य विनाशकारणमनुभवति-पा० ४ पु० । 'तथा विनाश इत्युपेत्य विनाशकारणं' इति क्वचित् पा० ।

(२) क्षण इत्युच्यते—पा० ४ पु० ।

दीपादेर्द्रव्यस्य देशान्तरे उत्पादो देशान्तरे निरोधः तत्कृते दर्शनादर्शने स्तः अतश्च देवदत्तादेर्गच्छतो दर्शनादर्शनादतस्तस्यापि प्रतिक्षणमुत्पादविनाशाच्चाति ? । नैतन्न्याय्यम्—देवदत्तादेर्दर्शनादर्शनयोरन्यनिमित्तत्वात् संयोगविभागकृते(१) दर्शनादर्शने नोत्पादविनाशकृते, यस्मिन् देशे संयोगो विनष्टः तस्मिन् संयोगी न गृह्यते यस्मिन्नुत्पन्नस्तस्मिन् गृह्यत इति यद्योगाद्धि द्रव्ये इहबुद्धिर्भवति तद्भावाभावयोस्तद्वच्चादिति । अथ संयोगविभागौ न विद्येते ? तस्यापि संयोगोऽर्थान्तरं भवतीति प्रतिपादितम् । एतेन विभागो व्याख्यातः । तदेवं संयोगविभागोत्पत्तेर्द्रव्यस्य दर्शनादर्शने भवतो नान्यथेति ।

यत्पुनरेतत् प्रदीपस्य देशान्तर उत्पाद इत्येतदपि न बुद्ध्यामहे । कथमिति ? यत्तावद्भवतां पक्षे वस्तूत्पन्नं(२) यत्र तत्रैव तद् ध्वंमते यदुत्पित्तु तदनाहितसंस्कारमसत्त्वादेशान्तरे नोत्पत्तुमर्हतीति । अथानाहितसंस्कारस्यापि देशान्तरे उत्पादो ? न किञ्चिद्रस्तु स्वभिन्नदेशमुत्पद्यते । अथ कारणं संस्कृतमिति ? तदाधेयवशात् कार्यमपि तथाभूतमेवोत्पद्यत इति तुल्यम् कार्येण, यथैव कार्ये संस्कार आधातुमशक्यः तथा कारणे ऽपीति तुल्यम् । नित्यं भवतां पक्षे भिन्नदेशेन कार्येणोत्पत्तव्यमभिन्नदेशेन वा । एतेनैवातुल्यपातो व्याख्यातः । अतुल्यपातात् क्षणिकत्वमिति न किलाकाशे पततो लोष्टादेः प्रतिबन्धकं किञ्चिदास्ति यदनुविधानेन लोष्टादिकं किञ्चिच्चिरेण पतीति किञ्चिदाश्निति, तस्मात् क्षणिकत्वात् काश्चिदवस्थास्तादृश्य उत्पद्यन्ते यासां न भवत्यधः सन्तानोत्पत्तौ सामर्थ्यं पुनश्च तादृश्य उत्पद्यन्ते यासां भवतीति ? एतदप्यन्यथासिद्धमेव

(१) संयोगविनाशकृते—पा० ४ पु० । (२) वस्तूपपन्नं—पा० १ पु० ।

तुल्यानां गुरुत्ववतां द्रव्याणामेकस्य गुरुत्वप्रयत्नक्षेपाः कारणम्  
 एकस्य गुरुत्वमात्रमेकस्य गुरुत्वप्रयत्नाविवेकः । तदेवं कारणभे-  
 दानुविधायीनि गुरुत्ववन्ति द्रव्याणि चिराद्युपातानुविधानभा-  
 ञ्जि भवन्तीत्यहेतुः (१) रतुल्यपातः । यदपीदमिषोश्चापतनं भवे-  
 दिति ? । संस्कारैकत्ववादिनो दोषः अयमापि संस्कारैकत्वानभ्यु-  
 गमेन प्रत्युक्तः । यथा चानेकः संस्कार इति तथोक्तं पाणिनि-  
 पमित्तप्रश्लेषसूत्र इति । एकश्च संस्कारः यदा कदाचिन्निमित्त-  
 भेदात् पटूनि कर्माणि करोति कदाचिन्मन्दानीति गुरुत्ववद्-  
 द्रष्टव्यम्—यथैकं गुरुत्वं सहकारिसंयोगात् मन्दं पातं करोति  
 तदेव प्रतिबन्धापगमे पटुं करोति । दृष्टो हि ग्राव्य आकाशे सु-  
 क्तस्य पटुः पातो मन्दोऽपामिति तदेवमंतुल्यपातोऽप्यहेतुः ।

अथाक्षणिकत्वे किं प्रमाणम् ? उक्तमाधाराधेयभावादेक-  
 कालानुभावीनि कार्यकारणे कुण्डे वदरवादिति अतश्च विप्रतिपन्ना  
 अयुगपत्कालाः प्रत्यया एकविषयाः अव्युत्थायितप्रत्ययसामाना-  
 धिकरण्ये सति समानशब्दवाच्यत्वात् वर्तमानैकक्षणानेकपुरुषप्र-  
 त्ययवत् यथा वर्तमानक्षणविषयाणामनेकपुरुषप्रत्ययानामव्युत्था-  
 यितप्रत्ययसामानाधिकरण्ये सति समानशब्दवाच्यानामेकविष-  
 यत्वम् तथा चाव्युत्थायितप्रत्ययसमानाधिकरणाः समानश-  
 ब्दवाच्याश्च विप्रतिपन्ना अयुगपत्कालाः प्रत्ययास्तेऽप्येकविषया  
 इति प्रत्यात्मं नानेककर्तृकाः प्रत्यया अप्रतिसन्धानप्रसङ्गाद्देवद-  
 तादिप्रत्ययवदिति । रूपरसगन्धस्पर्शप्रत्यया एकानेकनिमित्ताः  
 मयेतिप्रतिसन्धानात् कृतसमयानां बहूनां वर्तमानैकक्षणानेकवि-  
 ज्ञानवदिति । श्वस्तनाद्यतनविज्ञानान्येकसन्ततौ एकानेकनिमित्तानि

(१) चिराद्युपाताच्चाशुतरपातानुविधानभाञ्जि भवन्तीति न  
 हेतुः—पा० ४ पु० ।

मयेतिप्रतिसन्धानात् पूर्ववत् । शास्त्रार्थप्रत्यया एकानेकनिमित्ताः  
प्रतिसन्धानात् पूर्ववत् । नानाविषयाणां च नानाकर्तृकाणां च  
प्रत्ययानामप्रतिसन्धानादिति पूर्ववदेव न्याय इति ॥

न पयसः परिणामगुणान्तरप्रादुर्भावात् ॥ १५ ॥

न पयसः परिणामगुणान्तरप्रादुर्भावात् । नैवं क्षीरं विनश्य-  
ति नापि दध्युत्पद्यते, अपि त्ववस्थितस्य द्रव्यस्य पूर्वधर्मनि-  
वृत्तौ धर्मान्तरमुत्पद्यत इत्येके वर्णयन्ति । अपरे त्ववस्थितस्य  
द्रव्यस्य गुणनिवृत्तौ गुणान्तरमुत्पद्यत इति । स खल्वयमेकपक्षी-  
भाव इव (१) क उपमानार्थः उभयत्र द्रव्यमवतिष्ठते एकस्य  
तिरोभावाभिव्यक्ती एकस्य विनाशप्रादुर्भावावित्युपमानार्थः ।  
उभयत्रोत्तरम्—

व्यूहान्तराद् द्रव्यान्तरोत्पत्तिदर्शनं पूर्वद्रव्यनि-  
वृत्तेरनुमानम् ॥ १६ ॥

व्यूहान्तराद्द्रव्यान्तरोत्पत्तिदर्शनं पूर्वद्रव्यनिवृत्तेरनुमानम् ।  
शेषं भाष्ये । यत्पुनरेतदेकस्य तिरोभावाभिव्यक्ती एकस्य  
विनाशप्रादुर्भावाविति ? तन्न, पूर्वावस्थापरित्यागात् । यदि वि-  
नाशोत्पादौ निवृत्तिप्रादुर्भावावथाप्याभिव्यक्त्यनभिव्यक्ती सर्वथा  
पूर्वावस्थां जहाति द्रव्यमिति न ह्यनपवृक्तस्य पूर्वावस्थातोऽभि-  
व्यक्त्यनभिव्यक्ती भवतो विनाशप्रादुर्भावी वेति । तस्माद्युक्त-  
मवस्थितस्य परिणाम इति ।

अभ्यनुज्ञाय च निष्कारणं क्षीरविनाशं निष्कारणं च  
दध्युत्पादम्—

कचिद्विनाशकारणानुपलब्धेः कचिच्चोपलब्धेर-  
नेकान्तः ॥ १७ ॥

कचिद्विनाशकारणानुपलब्धेः(१) कचिच्चोपलब्धेरनेकान्तः ।  
क्षीरदधिवन्निष्कारणौ विनाशोत्पादौ स्फटिकव्यक्तीनां, न पुनः  
कुम्भादिवत् सकारणाविति नात्र हेतुरस्तीति । निरधिष्ठानं च  
दृष्टान्तवचनम् । कोऽधिष्ठानार्थः ? आश्रयार्थः । किमुक्तम्भवति  
निरधिष्ठानमिति ? । धर्मो नास्तीति यावदुक्तं भवति, न हि स्फ-  
टिकस्योत्पादविनाशौ प्रतिक्षणमुपलभ्येने यत इयं चिन्ता भवेत्  
किमेतौ सकारणावाहोस्विदकारणाविति, यथाऽनभ्युपगमशब्द-  
तत्त्वं प्रति कश्चिद्ब्रूयात् कृतकत्वादित्यः शब्दस्तादृगेतदिति  
धर्म्यसिद्धेश्च दृष्टान्ताभाव इति च समानम् । अभ्यनुज्ञाय च  
स्फटिकस्योत्पाद(२)विनाशौ योऽत्र माधकस्तस्याभ्यनुज्ञाना-  
दप्रतिषेधः उभावैतौ दृष्टान्तौ क्षीरदधिवत् कुम्भादिवच्च तत्र  
किं कुम्भादिदृष्टान्तो भवत्वथ क्षीरदधिनी इति । तत्र कुम्भा-  
दिवदिति युक्तम् कुम्भाद्युत्पत्तिविनाशकारणस्य दृष्टत्वात् । क्षी-  
रदधिवच्च न युक्तम् अनुमानतो ग्रहणादिति मिद्धमनित्या  
बुद्धिरिति । इत्यश्चानित्या बुद्धिः गुणत्वे सति प्रत्यक्षाया व्याप-  
कद्रव्यसमवायात् शब्दवत् जातिमत्वे सति अस्मदादिप्रत्यक्षत्वा-  
दाश्रितत्वात् शब्दवत् करणभावे सत्ययोगिप्रत्यक्षत्वात् शब्दवदेवा॥  
( इति क्षणभङ्गप्रकरणम् । )

सा त्वियं बुद्धिः कस्य गुण इत्येतच्चिन्त्यते । न गुणभावा-  
मिद्वे ? अनित्यत्वे सत्यचाक्षुषप्रत्यक्षत्वादगुणभावः । सन्निकर्षो-  
त्पत्तेः संशय इति । तत्रार्यं विशेषः—

तृतीयेऽध्याये २ आह्निके १७-१९ सूत्रम् । ४२१

नेन्द्रियार्थयोस्तद्विनाशे ऽपि ज्ञानावस्थानात् ॥ १८ ॥

नेन्द्रियार्थयोस्तद्विनाशे ऽपि ज्ञानावस्थानात् । भवति ख-  
ल्विन्द्रिये ऽर्थे च विनष्टे ज्ञानमद्राक्षमिति । अद्राक्षमित्येतन्नेन्द्रियार्थ-  
सन्निकर्षात् स्मृतित्वात् स्मृतिरेषा नेन्द्रियार्थसन्निकर्षाद्भवितुम-  
र्हति ? स्मृतावापि तुल्यं यथैव ज्ञातारमन्तरेण ज्ञानं न भवत्येवमनु-  
भवितरि नष्टे अनुभवितारमन्तरेण स्मृतिरयुक्तेति ।

अस्तु तर्हि मनो गुणः ज्ञानं—

युगपज्ज्ञेयानुपलब्धेर्न मनसः ॥ १९ ॥

युगपज्ज्ञेयानुपलब्धेर्न मनसः । तत् खलु युगपज्ज्ञेयानुपलब्ध्या  
समाधिगतं मनो नातस्तस्य गुणो ज्ञानम् । विशेषणोपादाना-  
दन्तःकरणबहुत्वप्रसङ्ग इति चेत् ?—अथ मन्यसे यत् खलु युगप-  
ज्ज्ञेयानुपलब्ध्या समाधिगतं मनो न तस्य गुणो ज्ञानमिषेवं ब्रुवा-  
णेन बहून्यन्तःकरणानि प्रतिपन्नानि भवन्ति न ह्यसत्यन्तःकर-  
णबहुत्वे विशेषणमर्थवादिति ? । न, सर्वस्येन्द्रियस्य मनननिमित्त-  
त्वात्—सर्वमिन्द्रियं मनननिमित्तत्वान्मन इत्युच्यते । एवं च  
सति विशेषणं युक्तम् युगपज्ज्ञेयानुपलब्ध्या यत् समाधिगतं मनो  
न तस्य गुणो ज्ञानमिति । एवमपि विशेषणं व्यर्थम्—अन्यस्या-  
नभ्युपगमात्—यदि तस्यान्तःकरणस्य न भवत्यन्यस्य तर्हि सा-  
धनस्य ज्ञानं गुण इति प्राप्तम् ? अन्यस्यानभ्युपगमात् ? । अन्य-  
स्योपपत्तेरप्रतिषेधः—अनवस्थितत्वात् प्रमाणप्रमेयभावस्य, यदायं  
योगी पुरुषान्तरेण पुरुषान्तरं परिच्छिनत्ति तदा पुरुषान्तरपरि-  
च्छेदे पुरुषान्तरं साधनमिति तत्त्वज्ञानगुणं भवतीति युक्तं वि-  
शेषणमिति । तस्मान्न तस्य गुणो ज्ञानमिति । कस्य तर्हि ?  
ज्ञस्य, वाशित्वात्—वशी ज्ञाता, वश्यं करणमिति । न चायं ज्ञातरि नि-

यमो ज्ञाता वश्येव वश्योऽपि भवतीति । अचेतने तु नियमः—अचेतने तु सर्वं वश्यमिति । वश्यं मनोऽचेतनत्वात् घ्राणादिवदिति । ज्ञानगुणत्वे वा सञ्ज्ञाभेदमात्रम् चित्तं चान्तःकरणं ज्ञानगुणं चेति सञ्ज्ञामात्रं भिद्यते । यथा च ज्ञातुर्ज्ञानमाधनामिन्द्रियमेवं मन्तुर्मतिमाधनेनावश्यं भवितव्यमिति । उभयोश्चेतनत्वे प्रत्ययव्यवस्थानुमानं न स्यात् त्रिभु चान्तःकरणं ज्ञानगुणमिति सर्वेन्द्रियैर्युगपदुपलब्धिप्रसङ्गः ॥

तदात्मगुणत्वे ऽपि तुल्यम् ॥ २० ॥

तदात्मगुणत्वे ऽपि तुल्यम् । यस्यात्मा त्रिभुश्च ज्ञानगुणश्च तस्यापि सर्वेन्द्रियैः सम्बन्धस्याप्रतिषेधाद् युगपदुपलब्धिप्रसङ्गः ।

इन्द्रियैर्मनसः सन्निकर्षाभावात् तदनुत्पत्तिः ॥ २१ ॥

न प्रसङ्गः कारणान्तरभावात्—इन्द्रियार्थसन्निकर्षवदिन्द्रियमनःसन्निकर्षोपि कारणमिति । तस्यायौगपद्यमगुत्वान्मनस इति । यदि पुनरात्मेन्द्रियार्थसन्निकर्षादेव ज्ञानमुत्पद्येत किं स्यात्—

नोत्पत्तिकारणानपदेशात् ॥ २२ ॥

नोत्पत्तिकारणानपदेशात् । अस्मादेवोत्पद्यतामिति न कारणमपदिश्यत इति सूत्रार्थः । आत्मेन्द्रियार्थसन्निकर्षात् ज्ञानमुत्पद्यत इति । अयुगपदुत्पत्तौ वा न कारणान्तरमपदिश्यत इति । विदेहप्रख्यानुत्पत्तौ वा । यदेन्द्रियमर्थेन बहिरवस्थितेन सम्बद्ध्यते आत्मसम्बन्धोऽपि तत्रास्तीति(१) कस्माद्विदेहप्रख्यो न भवतीति वक्तव्यम् । अन्तःकरणप्रसारणाने च केवलमात्मा स्मृत्यादिकारणमिति कस्मान्न युगपदुत्पत्तिः स्मृतीनां, यदा चेन्द्रियमात्मा चार्थेन युगपत्सम्बद्धौ तदा किमिन्द्रियार्थ-

सन्निकर्षः कारणम् उत आत्मार्थः(१)सन्निकर्षः उतात्मेन्द्रियार्थ-  
सन्निकर्ष इति कारणानपदेशः ।

विनाशकारणानुपलब्धेश्चावस्थाने तन्नित्यत्वप्र-  
सङ्गः ॥ २३ ॥

विनाशकारणानुपलब्धेश्चावस्थाने तन्नित्यत्वप्रसङ्गः ।  
तदात्मगुणत्वे ऽपि तुल्यम् इत्येतदनेन समुच्चीयते यद्या-  
त्मगुणो बुद्धिर्भवति विनाशकारणाभावान्नित्यत्वमस्याः प्रस-  
ज्येत । कथमिति ? गुणानां द्वौ विनाशहेतू आश्रयाभावो विरो-  
धिगुणप्रादुर्भावश्च तत्र नित्यत्वादात्मनोऽनुपपन्नः पूर्वः वि-  
रोधी च गुणो नास्तीति नित्यत्वप्रसङ्गः ॥

अनित्यत्वग्रहणाद्बुद्धेरुच्यन्तराद्विनाशः शब्दवत् ॥२४॥

अनित्यत्वग्रहणाद्बुद्धेरुच्यन्तराद्विनाशः शब्दवत् । अ-  
नित्या बुद्धिरित्येतत् प्रतिपादितम् । तत्रास्या बुध्यन्तराद्वा  
संस्काराद्वा विनाश इति प्रतिपत्तव्यम् । न द्वे सहेति चेत् ?-  
अथ मन्यसे न द्वे बुद्धी सह भवतो यतः परया पूर्वा निव-  
र्त्यते ? तच्च न युगपदुत्पत्तिनिषेधात्-युगदुत्पत्तिः प्रतिषिध्यते  
न सहभावः न हि बुद्ध्योर्युगपद्भावे किञ्चिद्विरुध्यत इति ।  
लब्धात्मकेन च कार्येण कारणविनाशाभ्युपगमात्-यदा च  
कार्यं लब्धात्मकं भवति तदा कारणं विनाशयति शब्दवत् ।  
यथा लब्धात्मकः(२) कार्यः शब्दः कारणं शब्दं निर्मा-  
ष्टि तथा बुद्धिरपीति । अन्त्ययोर्न स्यादिति चेत् ? अथ  
मन्यसे यदि पूर्वौ बुद्धिशब्दौ पराभ्यां विनाश्येते अन्त्य-

(१) उतात्मार्थयोः—पा० ४ पु० ।

(२) लब्धात्मा—पा० ४ पु० ।



यो बुद्धिशब्दयोः कथं(१) विनाशकारणमिति—यथा चान्त्यौ बुद्धिशब्दौ विना निमित्ताद्विनश्यतः एवमन्यदपि कार्यमिति ? । न स्पर्शवद्द्रव्यसंयोगान्न तदुत्पत्तिः(२) स्पर्शवद्द्रव्यसंयोगेनान्त्यशब्दो विरुध्यते । ये कुड्यादिभिः कारणस्य संयोगास्त एकार्थसमवायिनं शब्दं प्रतिबध्नन्ति अतोऽत्यन्तमश्रुतिः शब्दस्येति । अन्त्या बुद्धिः स्थितिहेत्वभावाद्विनश्यतीति कालाद्वा संस्काराद्वा । कथं कालात् ? यावस्य जन्मनः स्थितिहेतु धर्माधर्मौ तयो रभावादन्त्या बुद्धिर्विनश्यतीति । कस्मात् पुनरेवमुच्यते ? न पुनरहेतुको विनाशोऽभ्युपगम्यत इति ? नाभ्युपगम्यते उक्तदोषात् । निर्हतुके विनाशे उक्तो दोषः(३) क्षणभङ्गं निराकुर्वद्भिरिति । यदि कारणस्यायौगपद्याद्बुद्धिनामयुगपदुत्पत्तिः यत्र कारणस्य यौगपद्यमस्ति तत्र युगपदुत्पत्तिप्रसङ्गो यथा स्मृतिषु । अत्र तावदेकः परिहारः करणस्यैकाक्रियानिर्वृत्तौ सामर्थ्यात्—न हि करणमेकस्मिन् काले ऽनेकां क्रियां निर्वर्तयितुं शक्तमिति परिच्छेदत्वाच्च स्मृतीनां ज्ञानवद्युगपदुत्पत्तिरिति । अपरे तु कारणस्यायौगपद्यमुपपादयिष्यन्तः ज्ञानसमवेतात्मप्रदेशसन्निकर्षान्मनसः स्मृत्युत्पत्तेर्न युगपदुत्पत्तिरित्याहुः—

ज्ञानसमवेतात्मप्रदेशसन्निकर्षान्मनसः स्मृत्युत्पत्तेर्न युगपदुत्पत्तिः ॥ २५ ॥

नान्तःशरीरवृत्तित्वान्मनसः ॥ २६ ॥

एतच्च न सम्यगिति प्रतिपादायितुमाह नान्तःशरीरवृत्तित्वान्मनसः ॥

(१) किं—पा० ४ पु० । (२) तदनुपपत्तेः—पा० ४ पु० ।

(३) ऽके हेतुः—पा० ४ पु० ।

अन्तःशरीरे मनो वर्तते इति को वृत्त्यर्थः ? । न तावदाश्रयाश्रितभावः—न हि मनः क्वचिदाश्रितम् । नापि वृत्तिः स्वकार्यसामर्थ्यम् बहिःकार्यदर्शनान्मनसाधिष्ठितं चक्षुर्निःसृत्य रूपादिग्राहयति(१) चक्षुषोर्वेसरावो(?)र्मनसः कार्यं तद्भावभावित्वात् न चान्या वृत्तिः सम्भवति तस्मान्नान्तःशरीरवृत्ति मन इति ? । अत्र ब्रूमः नाश्रयाश्रितभावो(२) मनसो वृत्तिर्नापि कार्यप्रतिलम्बोऽपि तु नाशरीरस्य मनसः कार्यमिति मनसो वृत्त्यर्थः—न ह्यशरीरं मनः पुरुषस्यार्थं करोतीति ।

साध्यत्वादहेतुः ॥ २७ ॥

साध्यत्वादहेतुः । अशरीरं मनः पुरुषार्थसमर्थमिति साध्यमेतत् ।

स्मरतः शरीरधारणोपपत्तेरप्रतिषेधः ॥ २८ ॥

स्मरतः शरीरधारणोपपत्तेर्न प्रतिषेध (३) स्मरणशरीरधारणे युगपद्वत इति दृष्टम् । दृष्टं च सर्वेण प्रतिपत्तव्यम् । चिरनिश्चरिते च मनमि स्मरतः शरीरधारणं न स्यात् ।

न तदाशुगतित्वान्मनसः ॥ २९ ॥

न तदाशुगतित्वान्मनसः—उभयं सिध्यति स्मरणं धारणं च ।

न स्मरणकालानियमात् ॥ ३० ॥

न स्मरणकालानियमात् । अनियतः स्मृतिकालोऽतोऽयुक्तमेतत् । शरीरसंयोगानपेक्षं चात्मनः संयोगं स्मृतिकारणं ब्रुवतः शरीरस्योपभोगायतनत्वं निवर्तते । ततस्तन्निवृत्तौ शरीरोत्पत्तिवैयर्थ्यमिति ॥

(१) रूपादिमदर्थं ग्राहयति—पा० ४ पु० ।

(२) नाश्रयाश्रयिभावो—पा० ४ पु० ।

(३) रप्रतिषेधः—पा० ४ पु० ।

आत्मप्रेरणयदृच्छाज्ञताभिश्च न संयोगविशेषः॥३१॥

अपरे तु आत्मप्रेरणयदृच्छाज्ञताभिश्च न संयोगविशेष इति परिहारं ब्रुवते ॥

व्यासक्तमनसः पादव्यथनेन संयोगविशेषेण समानम् ॥ ३२ ॥

एतच्च व्यासक्तमनसः पादव्यथनेन संयोगविशेषेण समानं भवतीत्यपरिहारः । कर्मादृष्टमुपभोगार्थं नियामकं भवतीति न युक्तं समानत्वात् । तस्मात् पूर्वं एव परिहारो नान्तःशरीर-वृत्तित्वान्मनस इति ।

यदि तर्हि ज्ञानसमवेतात्मसन्निकर्षायौगपद्यादिति परिहारो नेष्यते प्राप्तः स्मृतीनां युगपदुत्पादः कारणस्य यौगपद्यादिति ? । नापेक्षाकारणस्यायुगपद्भावात् ।

प्रणिधानलिङ्गादिज्ञानानामयुगपद्भावाद्युगपदस्मरणम् ॥ ३३ ॥

प्रातिभवत्तु प्रणिधानाद्यनपेक्षे स्मार्त्ते यौगपद्य-प्रसङ्गः ॥ ३४ ॥(१)

यतः प्रणिधानाद्यात्ममनःसंयोगस्य सहकारि कारणं तन्न युगपद्भवतीत्ययुगपदुत्पत्तिः स्मृतीनाम् । यदि प्रणिधानाद्यपेक्षा-त्मनःसंयोगो न युगपत् स्मृतिकारणं याः स्मृतयः प्रणिधानादिसन्निधानमन्तरेण(२) भवन्ति तासां यौगपद्यं स्यात् ? नान-भ्युपगमात्—न हि प्रणिधानाद्यनपेक्षं स्मार्तमस्ति ?, सतः स्मृति-हेतोरसंवेदनात् प्रातिभेन समानाभिमानोऽयमिति । प्रातिभं तर्हि

(१) न्यायसूचीनिबन्धे सूत्रमिदं नास्ति ।

(२) सन्निधानाद्यन्तरेण—पा० ४ पु० ।

युगपद्भावितुमर्हति—न हि तस्यासन्निरहितं कारणमिति ? नोक्तोत्तरत्वात्—उक्तोत्तरमेतत्—न हि करणस्यानेकक्रियानिर्वृत्तिः(१)सामर्थ्यमस्ति, प्रातिभं चानेकं ज्ञानं भवदेकस्मिन्नर्थे भवेदथानेकस्मिन् ? । न तावदेकस्मिन् वैयर्थ्यात् । नानेकस्मिन्, सामर्थ्याभावात् । न चायं नियमः प्रत्ययानां यौगपद्यं न भवतीति, ज्ञातुर्विकरणधर्मणो देहनानात्वे प्रत्ययानां यौगपद्यादिति । यदि च ज्ञानसमवेतात्मप्रदेशासन्निकर्षाच्च स्मृतीनां युगपदुत्पत्तिः ये संस्कारा एकदेशास्तेष्ववस्थितशरीरस्यानेकज्ञानसमवायादेकदेशे युगपदनेकार्थस्मरणं स्यात्, न चैतदस्तीति अतश्चापरीहार इति । अवस्थितशरीरस्य संस्काराः समानदेशा इत्युक्तम्—आत्मप्रदेशानामद्रव्यान्तरत्वात्, एवं सति सर्वसंस्काराणां समानदेशत्वे प्रत्यययौगपद्यप्रसङ्गोऽपरिहार्यः । संस्कारप्रत्यासत्त्या स्मृतिरयौगपद्यं न भवतीति । का प्रत्यासत्तिः ?—न हि संस्काराणां सन्निकृष्टविप्रकृष्टभावोऽस्ति समानदेशत्वात् ? । न ब्रूमः—सन्निकृष्टता प्रत्यासत्तिरपि तु संस्कारस्य सहकारिकारणसमवधानं प्रत्यासत्तिः शब्दवत्—यथा शब्दाः सन्तानवर्तिनः सर्व एवाकाशे(२) समवयन्ति समानदेशत्वे ऽपि यस्योपलब्धेः कारणानि सन्ति स उपलभ्यते नेतरे, तथा संस्कारेष्वपीति ॥

पुरुषस्य ज्ञानमिच्छादयोऽन्तःकरणस्योति कस्यचिद्दर्शनं तत्प्रतिषिध्यते—

ज्ञस्येच्छाद्वेषनिमित्तत्वादारम्भनिवृत्त्योः ॥ ३५ ॥

ज्ञस्येच्छाद्वेषनिमित्तत्वादारम्भनिवृत्त्योः । ज्ञातुरेवेच्छादय इति सूत्रार्थः । यद्यन्तःकरणस्येच्छादयः स्युर्न प्रत्यक्षाः स्युः—न

हीच्छादयोऽन्यत्र वर्तमाना अन्यस्य प्रत्यक्षा भवितुमर्हन्तीति ।  
नित्यं चेच्छादयोऽप्रत्यक्षाः स्युः मनोगुणानामतीन्द्रियत्वात् ।  
आरम्भनिवृत्त्योश्च प्रत्यगात्मनि दृष्टत्वात् परत्रानुमानम् ॥

ताल्लिङ्गत्वादिच्छाद्वेषयोः पार्थिवाद्येष्वप्रतिषेधः ॥ ३६ ॥

ताल्लिङ्गत्वादिच्छाद्वेषयोः पार्थिवाद्येष्वप्रतिषेधः । प्रवृत्ति-  
निवृत्तिभ्यां सामानाधिकरण्यात् शरीरादिषु (ष्व)प्रमङ्ग इति  
सूत्रार्थः ॥

परश्वादिष्वारम्भनिवृत्तिदर्शनात् ॥ ३७ ॥

परश्वादिष्वारम्भनिवृत्तिदर्शनादनेकान्तो वाक्यार्थः ॥

नियमानियमौ तु तद्विशेषकौ ॥ ३८ ॥

नियमानियमौ तु तद्विशेषकौ । प्रयुज्यमानभूतविषयत्वं  
प्रवृत्तिनिवृत्त्योर्नियमः—यानि भूतानि प्रयुज्यन्ते तेषु प्रवृत्ति-  
निवृत्ती भवतो न सर्वेष्विति । यदि पुनर्ज्ञत्वाद्भूतानां प्रवृत्तिनि-  
वृत्ती स्यातां भूतमात्रे स्याताम्—यथा गुरुत्वादिभ्यो, यानि गुरु-  
त्वादिमन्ति भूतानि तानि स्वगुणात् पतन्तीति, नियमश्च दृष्टः  
तस्मान्न भूतानि चेतनानीति । एकशरीरे च ज्ञातृबहुत्वं निरनु-  
मानमिति—यस्य भूतानि चेतनानि तस्यैकशरीरे बहूनि भू-  
तानीति बहवश्चेतनाः स्युः । भवन्तु बहवश्चेतनाः किन्नो बाध्यत  
इति चेत् ? न, बहुत्वे प्रत्ययव्यवस्थानानुमानं(१) भवेत्, अव्य-  
वस्थानं तु पश्यामः प्रत्ययानां प्रतिसन्धानात्—सर्वः प्रत्ययः  
प्रतिसन्धीयमान एकस्मिन् कार्यकारणमङ्गात्वे दृष्ट इति । अन्य-  
थाभिधानाच्च—हिताहितप्राप्तिपरीहारार्थः परिस्पन्दः प्रवृत्तिनि-  
वृत्ती, भवता तु क्रियामात्रं क्रियोपरमं चाश्रित्य ताल्लिङ्गत्वा-

दिच्छाद्वेषयोः पार्थिवाद्येष्वप्रतिषेध इत्युक्तम् यथाविधे च प्रवृ-  
त्तिनिवृत्ती प्रयुज्यमानभूताधारस्तेन तथाभूते(१) भूतमात्रे भवत  
इति भूतेन्द्रियमनसां समानः प्रतिषेधः ।

मनस्तदाहरणमात्रम्—

यथोक्तहेतुत्वात् पारतन्त्र्यादकृताभ्यागमाच्च न  
मनसः ॥ ३९ ॥

यथोक्तहेतुत्वात् पारतन्त्र्यादकृताभ्यागमाच्च न मनसः ।  
यथोक्तहेतुत्वादिति—दर्शनस्पर्शनाभ्यामेकार्थग्रहणादिसेवमादीनां  
हेतूनामप्रतिषेधात् । पारतन्त्र्यादिति—परतन्त्राणि शरीरेन्द्रिय-  
मनांसि धारणप्रेरणव्यूहनक्रियासु प्रयत्नवशात् प्रवर्तन्ते चैतन्ये  
पुनः स्वतन्त्राणि स्युः । अकृताभ्यागमाच्च—चेतनत्वाच्छरीरा-  
दीनां तैः कृतं कर्म पुरुषेण भुज्यत इति अकृतकृतागमनाशदो-  
षप्रसङ्गः अचेतनत्वे तु तत्साधनस्य स्वकृतकर्मफलोपभोग इति ॥

अथायं सिद्धोपसङ्ग्रहः—

परिशेषाद्यथोक्तहेतूपपत्तेश्च ॥ ४० ॥

स्मरणं त्वात्मनो ज्ञस्वाभाव्यात् ॥ ४१ ॥

परिशेषाद्यथोक्तहेतूपपत्तेश्च आत्मनो गुणो ज्ञानमिति  
प्रकृतम् । यथोक्तहेतूपपत्तेरिति आत्मप्रतिपादकानां हेतूनामप्राति-  
षेधात् । परिशेषादिति शरीरेन्द्रियमनसां प्रतिषेधादन्यस्य च  
शिष्यमाणस्यासम्भवात् आत्मनश्च शिष्यमाणत्वात् तस्य गुणो  
ज्ञानमिति । उपपत्तेरिति वा स्वतन्त्रो हेतुः आत्मनित्यत्व इति ।  
कस्योपपत्तेः ? संसारापवर्गयोरुपपत्तेरित्येवमादि भाष्ये ॥

स्मृतिहेतूनामयौगपद्यादयुगपत् स्मरणमित्युक्तम् । अथ

केभ्यः स्मृतिरुत्पन्न इति ? स्मृतिकारणानामयौगपद्यप्रतिपादनार्थं प्रणिधानादि सूत्रम्—

प्रणिधाननिबन्धाभ्यासलिङ्गलक्षणसादृश्यपरिग्रहाश्रयाश्रितसम्बन्धानन्तर्यविधौगैककार्यविरोधातिशयप्राप्तिव्यवधानसुखदुःखेच्छाद्वेषभयार्थित्वक्रियारागधर्माधर्मनिमित्तेभ्यः ॥ ४२ ॥

एवमुपपन्नमनित्या बुद्धिरिति ॥

इति बुद्धेरात्मगुणत्वप्रकरणम् ।

अनित्यायां च बुद्धावुत्पन्नापवर्गित्वात् कालान्तरावस्थितत्वाच्च(१) संशयः उत्पन्नापवर्गिणी बुद्धिः शब्दवत् आहो कालान्तरस्थायिनी(२) कुम्भवदिति । उत्पन्नापवर्गिणीति युक्तम् । कः पुनरयमर्थः उत्पन्नापवर्गिणीति ? अन्येभ्योऽपि विनाशिभ्य आशुतरं विनश्यतीति, न त्वयमर्थ उत्पन्न्यनन्तरं ध्वंसत(३) इति । कः पुनरत्र न्यायः ? आशुतरविनाशिनी बुद्धिः जातिमत्वे सत्यस्मदादिप्रत्यक्षतायां व्यापकद्रव्यसमवायात् शब्दवत् प्रतिक्षणमपूर्वोत्पत्तौ(४) करणत्वे सति प्रत्यर्थप्रकाशकत्वात् यस्य प्रतिक्षणमपूर्वोत्पन्नपदार्थप्रकाशकत्वं करणत्वे सति तस्याशुतरविनाशित्वं दृष्टं यथा प्रदीपस्य, प्रतिक्षणमपूर्वोत्पन्नान्(५) प्रध्वंसिनः पदार्थान् बुद्धिः प्रत्यर्थनियमेन प्रकाशयति तस्मादियमप्याशुतरविनाशिनीति । अथवा आशुतरविनाशिनी बुद्धिः

( १ ) वस्थायित्वाच्च—पा० ४ पु० ।

( २ ) कालान्तरावस्थायिनी—पा० ४ पु० ।

( ३ ) ध्वंस इति—पा० १ पु० ।

( ४ ) अयुगपदुत्पत्तौ—इत्याधिकं १ पु० ।

( ५ ) प्रतिक्षणमुत्पन्नान्—पा० ४ पु० ।

गुणत्वे सत्यबाह्यकरणप्रत्यक्षत्वात् सुखवदिति H

अस्यार्थस्य ज्ञापनार्थं कर्मानवस्थायिग्रहणादिति सूत्रम्—

कर्मानवस्थायिग्रहणात् ॥ ४३ ॥

यदि तर्ह्यनवस्थायिपदार्थेषु अनवस्थिता बुद्धिः अथ यदा बुद्धिस्थितं(१) कुम्भादिकमुपलभ्यते तदा किं कुम्भवत् कालान्तरावस्थायिनी उताद्युविध्वंसिनीति ? । अवस्थितग्रहणे ऽपि प्रत्यक्षनिवृत्तेः प्रध्वंसिनी—यदाप्यवस्थितं कुम्भादिकमुपलभते तदापि सन्तानेनैव बुद्धयो निवर्तन्ते । कस्मात् व्यवहिते ? प्रत्यक्षनिवृत्तेः—यदि कुम्भवत् कालान्तरावस्थायिनी बुद्धिरभविष्यत् व्यवहिते ऽपि प्रत्यक्षमवास्थास्यत् न त्ववतिष्ठते तस्मान्न कालान्तरावस्थायिनीति । स्मृतेरवतिष्ठत इति चेत् ?—यदि बुद्धिध्वंसिनी स्यात् स्मृतिर्न स्यात् न हि बुद्धिभेदे स्मृतिं पश्याम इति यथा पुरुषान्तरबुद्धिषु, अस्ति च स्मृतिः तस्मादवतिष्ठते बुद्धिरिति ? नात एवानवस्थानात्—न हि बुद्ध्याववस्थितायां स्मृतिः सम्भवति—स्मृतिर्नाम प्रत्यक्षबुद्धिनिरोधे तत्पूर्वको विषयप्रतिसन्धिः यथेदमद्राक्षमिति, एतच्च न प्रत्यक्षबुद्ध्याववस्थितायां युक्तमिति । अन्यतश्च तद्भावात् स्मृतिरलिङ्गमिति—येयं स्मृतिर्बुद्ध्याववस्थानलिङ्गत्वेनाभ्युपगम्यते नेयं लिङ्गमन्यतस्तद्भावात् अवतिष्ठते हि बुद्धिजः संस्कार इति ततः प्राणिधानादिनिमित्तापेक्षात् स्मृतिरिति ॥

हेत्वभाव इति चेत् अथ मन्यसे संस्कारात् स्मृतिर्न बुद्ध्यवस्थानादिसत्र को हेतुः ? स्मृतिरेव—यद्यवतिष्ठते बुद्धिः स्मृतिर्न स्यादिति—



अव्यक्तग्रहणमनवस्थायित्वाद् विद्युत्सम्पाते रूपाव्यक्तग्रहणवत् ॥ ४४ ॥

हेतूपादानात् प्रतिषेद्धव्याभ्यनुज्ञा ॥ ४५ ॥

अव्यक्तग्रहणमनवस्थायित्वात् विद्युत्सम्पाते रूपाव्यक्तग्रहणवत् । यद्यनवस्थायिनी बुद्धिरव्यक्तं व्यक्तस्य ग्रहणं प्राप्नोति यथा विद्युत्प्रकाशितानामव्यक्तग्रहणमिति ? न विरोधात् अव्यक्तग्रहणादवस्थायिनी बुद्धिरिति ब्रूवाणोऽनवस्थायिनी बुद्धिरिति यत्प्रतिषेध्यं(१) तदभ्यनुजानासि तस्य चाभ्यनुज्ञानाद्यदुक्तं कालान्तरावस्थायिनी बुद्धिरिति तद्वाधितं भवति । अव्यक्तग्रहणस्य चान्यनिमित्तत्वात् नाव्यक्तग्रहणाद् बुद्ध्यनवस्थानं सिद्ध्यति । यत्तद्व्यक्तमव्यक्तं च ग्रहणं न बुद्धेरवस्थानानवस्थानाभ्यामपि तु ग्रहणहेतोर्भेदादिति । तदसम्भवाच्च नाव्यक्तं नाम ग्रहणमस्ति । कस्मात् ? अर्थग्रहणमात्रत्वाद् बुद्धेः—अर्थग्रहणमात्रं बुद्धिः—तच्चार्थग्रहणं सामान्यतो विशेषतश्च यच्च सामान्यविषय तत्सामान्यं प्राप्ति व्यक्तम् । एवं विशेषविषयम् एवं तद्विषयमिति । तदिदमव्यक्तग्रहणं देशितम् कथमेकस्मिन्(२) विषये बुद्ध्यानवस्थानकारितं स्यात् । लोकविरोध इति चेत् ?—यदि तर्हि व्यक्ताव्यक्तग्रहणे न स्यातां योऽयं व्यवहारो लोकेषु व्यक्तं(३) पश्यामीति स कथम् ? नान्यथा तदुपपत्तेः—नायं सामान्यविशेषतद्वत्सु व्यक्ताव्यक्तग्रहणभेदोऽपि तु धर्मिणः सामान्यतोऽधिगतस्य विशेषत उपलिप्ताद्वारकमव्यक्तग्रहणमिति । अनेकान्ताच्च(४)—नायमेकान्तो-

(१) प्रतिषेधव्यम्—पा० ४ पु० । (२) कतमस्मिन्—पा० ४ पु० ।

(३) लोकेन व्यक्तं—पा० ४ पु० ।

(४) अनैकान्तिकत्वाच्चेति तात्पर्यटीकासम्मतः पाठः ।

तृतीयेऽध्याये २ आदिके ४६-४८ सूत्रम् । ४३३

ऽस्ति यद्विषयग्रहणहेतोर्ग्राह्यस्य चानवस्थानं तत्राव्यक्तग्रहणम्॥

न प्रदीपार्चिषः सन्तत्यभिव्यक्तग्रहणवत् तद्ग्रहणम् ॥ ४६ ॥

न प्रदीपार्चिषः सन्तत्यभिव्यक्तग्रहणवत् तद्ग्रहणम् । अनवस्थायित्वे ऽपि यथा प्रदीपार्चिषां सन्तत्यावर्तमानानां ग्राह्या-  
नवस्थानं ग्रहणानवस्थानं च भवति, भवति च व्यक्तं ग्रहणमर्ची-  
षीति यथार्चिःषु, तथान्यत्रापीति, व्यवस्थितं क्षणिका बुद्धिरिति ।

( इति बुद्धेरुत्पन्नापवर्गित्वप्रकरणम् । )

शरीरगुणश्चेतना सति शरीरे भावादसति चाभावा-  
दिति—यच्च यस्मिन् सति भवति असति च न भव-  
ति तस्य तद्विति विज्ञायते यथा रूपादय इति । ?  
न सति भावात् शरीरगुणत्वं चेतनायाः सिद्ध्यति सति  
भावस्यान्यगुणत्वे ऽपि दर्शनात्, न तावत् संयोगवि-  
भागसंस्काराः कर्मगुणाः अथ च सति कर्मणि भावोऽस्म-  
ति चाभाव इति । संयोगविभागशब्देषु च सत्सु शब्दो  
भवत्यथ च न तद्गुण इति । तद्गुणत्वं च तत्रोपलब्ध्या  
सिद्ध्यति यद्यत्र वर्तमानमुपलभ्यते रूपादिकं तत्तस्य गुण  
इति । अथ सति भावादित्यनेन शरीरे चेतनोपलब्धिं ब्रू-  
यात् ? तस्याप्यसिद्धता दोषः—न हि शरीरे चेतनोपलभ्यते,  
चेतनामात्रं तूपलभ्यते, तच्च सदिग्धं किं शरीरे उतान्य-  
स्मिन् इति । उपेत्य शरीरे चेतनोपलब्धिं किं शरीरगुणश्चे-  
तना उत द्रव्यान्तरगुण इति—द्रव्ये स्वगुणपरगुणोपलब्धेः  
संशय इत्युक्तार्थं सूत्रम्—

द्रव्ये स्वगुणपरगुणोपलब्धेः संशयः ॥ ४७ ॥

न शरीरगुणश्चेतना यावद्द्रव्यभावित्वा(१)द्रूपादीनाम् ॥

दृष्टान्तसूत्रम्—

यावद्द्रव्यभावित्वाद्रूपादीनाम् ॥ ४८ ॥

वैधर्म्येण ये शरीरगुणा भवन्ति ते यावच्छरीरं वर्तन्ते यथा रूपादयः न तु यावच्छरीरं चेतना वर्तते तस्मान्न तद्गुण इति । साधर्म्येण वा न तद्गुण इति यथाप्सूष्णतेति(२) । संस्कारवदिति चेत् ?—अथ मन्यसे यथा संस्कारः शरीरगुणो न च यावच्छरीरं वर्तते तथा चेतनापीति ? न कारणानुच्छेदात्—संस्कारस्य न शरीरमात्रं कारणं तस्य नोदनादिकारणसन्निधाने तदभावे भावाभावौ युक्तौ कारणसन्निधानवतोऽयुक्तमेतदिति । चेतनानिमित्तस्याप्यसन्निधानमिति चेत् ?—अथ मन्यसे यथैव संस्कारस्य कारणमसन्निहितमेवं चेतनाकारणमपीति ? तदयुक्तम् विकल्पानुपपत्तेः—यच्छरीरे चेतनोत्पत्तिकारणं तर्त्तिक शरीरस्थमुत द्रव्यान्तरस्थम् ? शरीरस्थमपि किं यावच्छरीरभावि उत नैमित्तिकमिति ? । यदि यावच्छरीरभावि ? न कदाचिच्चेतनाहीनं शरीरमुपलभ्येत निमित्तस्य सन्निहितत्वात् । अथ नैमित्तिकं ? यच्छरीरे चेतनोत्पत्तेर्निमित्तस्य कारणं तत्रापि(३) चेतनावत्पसङ्गः । अथ द्रव्यान्तरस्थं द्रव्यान्तरवृत्तिनिमित्तं शरीरे चेतनां करोति न द्रव्यान्तरेष्वित्यत्रापि नियमहेतुर्वक्तव्यः । द्रव्यान्तरस्थं च निश्चयनित्यं वा, अनिश्चयमपि कालान्तराव-

( १ ) यावच्छरीरभावित्वा—पा० ४ पु० ।

( २ ) यथाप्सूष्णतेति—पा० ४ पु० ।

( ३ ) तद्वापि—पा० १ पु० ।

तृतीयेऽध्याये २ आह्निके ४९-५६ सूत्रम् । ४३५

स्थायि क्षणप्रध्वंसि वेति(१) चेतनावत् प्रसङ्गः ॥

यच्च मन्यते श्यामादिगुणं च द्रव्यं भवति न च यावद्द्रव्य-  
भाविनी श्यामतेति ? तच्च न,

न पाकजगुणान्तरोत्पत्तेः ॥ ४९ ॥

पाकजगुणान्तरोत्पत्तेः । नात्यन्तं श्यामतोपरमे(२) रूपान्त-  
रोत्पत्तिः चेतनोपरमस्त्वत्यन्तं इति ॥

इतश्च—

प्रतिद्वन्द्विसिद्धेः पाकजानामप्रतिषेधः ॥ ५० ॥

प्रतिद्वन्द्विसिद्धेः पाकजानामप्रतिषेधः । यावत्सु द्रव्ये-  
षु पूर्वगुणप्रतिषेधस्तावत्सु प्रतिद्वन्द्विनो गुणान्तरस्य दर्श-  
नम्—यथा श्यामानिवृत्तौ रक्तादीनामिति । न पुनः  
शरीरे चेतनाविपरीतं गुणान्तरमुपलभ्यते चेतनामात्रोपरमस्त्व-  
त्यन्तं इति । अथ मन्यसे शरीरेऽप्यचेतनत्वं नाम(३) गुणान्तर-  
मिति ? तन्न, स्वरूपतोऽनिर्देशात्—यत्तदचेतनत्वं नाम, किं तत्  
चेतनाविपरीतं धर्मभूतं वस्तु उत चेतनाविप्रतिषेधमात्रमिति ? यदि  
विपरीतं चेतनावत् संवेद्यं स्यात् । अथ चेतनाविप्रतिषेधमात्रं ? तन्न  
गुण इति ॥

इतश्च न शरीरगुणश्चेतना—

शरीरव्यापित्वात् ॥ ५१ ॥

शरीरव्यापित्वात्—शरीरवत् शरीरावयवाश्चेतनोत्पत्त्या  
व्याप्यन्ते । को व्याप्त्यर्थः ? न कश्चित् शरीरावयवश्चे-

( १ ) प्रतिक्षणं ध्वंसि वेति—पा० ४ पु० ।

( २ ) श्यामरूपोपरमे—पा० ४ पु० ।

( ३ ) अचेतना नाम—पा० ४ पु० ।

तनाहीनो भवतीति सर्वस्य चेतनानिमित्तत्वात् शरीरवच्छरी-  
रावयवाश्चेतनाः प्राप्नुवन्ति । भवन्तु शरीरावयवाश्चेतनाः ?  
न प्रत्ययव्यवस्थाप्रसङ्गात् — शरीरवच्छरीरावयवाश्चेतना इति  
प्रत्ययव्यवस्थानं स्यात् ।

न शरीरावयवाश्चेतनाः—

न(१) केशनखादिष्वनुपलब्धेः ॥ ५२ ॥

केशनखादिष्वनुपलब्धेः इति दृष्टान्तसूत्रम् ॥

त्वक्पर्यन्तत्वाच्छरीरस्य केशनखादिष्वप्रसङ्गः ॥ ५३ ॥

त्वक्पर्यन्तत्वाच्छरीरस्य केशनखादिष्वप्रसङ्गः । संयोगिद्रव्यं  
केशनखादयो न तु शरीरावयवा इति, तस्मान्नायं प्रसङ्ग इति ।

इतश्च न शरीरगुणश्चेतना—

शरीरगुणवैधर्म्यात् ॥ ५४ ॥

शरीरगुणवैधर्म्यात् ॥ द्वये शरीरगुणा भवन्ति बाह्यकरणप्र-  
त्यक्षा रूपादयोऽतीन्द्रियं च गुरुत्वं, विधान्तरं तु चेतना न बाह्य-  
करणप्रत्यक्षा सुसंवेद्यत्वात्, नातीन्द्रिया मनोविषयत्वात्, तस्मान्न  
शरीरगुण इति ।

न रूपादीनामितरेतरवैधर्म्यात् ॥ ५५ ॥

न रूपादीनामितरेतरवैधर्म्यात् ॥ यथेतरेतरविधर्माणो रूपा-  
दयो न शरीरगुणत्वमतिवर्तन्ते तथा रूपादिवैधर्म्ये सति चेतना  
शरीरगुणत्वं न हास्यति ॥

ऐन्द्रियकत्वाद्वरूपादीनामप्रतिषेधः ॥ ५६ ॥

ऐन्द्रियकत्वाद्वरूपादीनामप्रतिषेधः । द्वये शरीरगुणा भव-  
न्तीत्युक्तः सूत्रार्थः । रूपादीनामितरेतरवैधर्म्यमननुसंहितं चा-

व्यावृत्तं चेति वैधर्म्यमात्रमन्वयव्यतिरोकि तु चेतनायाः शरीरगुणत्वसाधनं न भवतीति, तस्मादसम्भेदत्वं । ये हेतवोऽनेन प्रकरणेन(१) लभ्यन्ते तेषां प्रयोगः—न शरीरगुणश्चेतना निमित्तान्तराभावे विरोधिगुणादर्शने च सत्ययावद्द्रव्यभावित्वात् अप्सु औष्ण्यवादिति । शरीरव्यापित्वादिति तु न साधनं, किन्तु शरीरे चेतनां ब्रुवतो दोषोऽनेकचेतनत्वप्रसङ्गः । न शरीरगुणश्चेतना बाह्यकरणाप्रत्यक्षत्वात् सुखादिवदिति । अथेदं प्रकरणं निर्णीतार्थं कस्मात्पुनरारभ्यमिति ? बहुधा परीक्षमाणं तत्त्वं(२) निश्चिततरं भवतीत्यत आरभ्यत इति । परीक्षिता बुद्धिरिति ॥

( इति बुद्धेः शरीरगुणव्यतिरेकप्रकरणम् । )

मनोऽवसरप्राप्तं परीक्ष्यते तत् प्रतिशरीरमेकमनेकमिति वा विचारे—

ज्ञानायौगपद्यादेकं मनः ॥ ५७ ॥

ज्ञानायौगपद्यादेकं मनः ॥ अयुगपज्ज्ञानानि भवन्तीति प्रत्यक्षम् एतच्च मनस एकत्वं साधयति । कथमिति ? यदि बहूनि मनांसि स्युः प्रतीन्द्रियं मनसः सम्बन्ध इति युगपदनेकार्थसन्निधाने युगपदनेकज्ञानानि भवेयुः यत्त्रैकोन्द्रियग्राह्येष्वर्थेषु विज्ञानानामयुगपद्भावः तन्न मनस एकत्वे लिङ्गं अन्यतस्तद्भावात् अन्यथा हि करणत्वात्तद्भवतीत्युक्तम् ॥

न युगपदनेकक्रियोपलब्धेः ॥ ५८ ॥

न युगपदनेकक्रियोपलब्धेरिति । शेषं भाष्ये ।

अस्योत्तरद्वारकं सूत्रम्—

अलातचक्रदर्शनवत् तदुपलब्धिराशुसञ्चारात् ॥५९॥

अलातचक्रदर्शनवत् तदुपलब्धिराशुसञ्चारात् । यथाऽला-  
तस्य भ्रमतो विद्यमानः क्रमो नोपलभ्यते तथा बुद्धीनामाशुभा-  
वाद्विद्यमानः क्रमो नोपलभ्यते न चास्त्युभयपक्षसम्प्रतिपन्ना(१)  
युगपदुत्पत्तिर्यथा बहुत्वं मनसः प्रतिपद्येमहीति ॥

यथोक्तहेतुत्वाच्चाणु(२) ॥ ६० ॥

यथोक्तहेतुत्वाच्चाणु(३) य एवैकत्वे हेतुर्मनस उक्तोऽनेनैवाणु  
मनोऽवसातव्यमिति ॥

( इति मनःपरीक्षाप्रकरणम् । )

मनसः खलु भोः सेन्द्रियशरीरे वृत्तिः । शरीरे विचार्य-  
माणे(४) मन एव विचारितं भवत्यतः शरीरं पुनर्विचार्यते—किमयं  
शरीरसर्गः कर्मनिरपेक्षैर्भूतैरारभ्यते आहोस्वत् सापेक्षैरिति ? वि-  
प्रतिपत्तेः संशयः—श्रूयते खल्वत्र विप्रतिपत्तिः ।

तत्रेदं तत्त्वं—

पूर्वकृतफलानुबन्धात् तदुत्पत्तिः ॥ ६१ ॥

पूर्वकृतफलानुबन्धात् तदुत्पत्तिः ॥ पूर्वशरीरे या प्रवृ-  
त्तिर्वाग्बुद्धिशरीरारम्भलक्षणा तत्पूर्वकृतं, तस्य फलं—त-  
ज्जानितौ धर्माधर्मौ, तयोरनुबन्ध—आत्मसमवेतयोरवस्थानं, वि-  
पाककालस्यानियमात्—अनियतो विपाककाल इहामुत्र जात्य-  
न्तरे चेति । तेनावस्थितेन प्रयुक्तेभ्यो भूतेभ्यः तस्य शरी-  
रस्योत्पत्तिर्न स्वतन्त्रेभ्यः । कस्मात् पुनः कर्म धर्माधर्मसञ्ज्ञ-

( १ ) न चास्त्युभयपक्षसम्प्रतिपन्ना—पा० ४ पु० ।

( २ ) यथोक्तनिमित्तत्वाच्चाणु—पा० ४ पु० ।

( ३ ) यथोक्तनिमित्तत्वाच्चाणु—पा० ४ पु० ।

( ४ ) विचारिते—पा० ४ पु० ।

कमुत्पत्तिममकालं फलं न ददाति ? । क एवमाह न ददातीति विपाककालस्यानियमात्—यदा ऽशेषकारणसन्निधानं भवति, सन्निधाने ऽपि यदा कारणान्यप्रतिबद्धानि भवन्ति तदा ददात्येव(१) यदा पुनर्न ददाति तदा विपच्यमानकर्मातिशयप्रतिबन्धात्—यो विपच्यमानः कर्मातिशयो भवति यस्य धर्माधर्मसमारूपासो(तो)ऽनुपभुक्तफलः तेन प्रतिबन्धात् विद्यमानमपि कर्म फलं न ददाति । यानि वा प्राप्यन्तराणि तस्य कर्मणः समानोपभोगानि तेषां विपच्यमानैः कर्माशयैः प्रतिबन्धात् न सर्वदा फलम् । यानि वा प्राप्यन्तराणि कर्मभागीनि तस्य कर्मणस्तत्कर्मभिः प्रतिबन्धात् तस्य वा कर्मणः सहकारिधर्माधर्मलक्षणं निमित्तं नास्तीत्यतः फलस्यानारम्भः, तस्य वा सहकारिणः प्रतिबन्धात्, सत्त्वान्तरकर्मणां वा सहकारिणां प्रतिबन्धात् न सर्वदा फलं धर्माधर्मौ प्रयच्छत इति । दुर्विज्ञेया च कर्मगतिः सा न शक्या मनुष्यधर्मणाऽवधारयितुम् । आकृतिमात्रं तूक्तम् ।

कः पुनरत्र न्यायः कर्मतन्त्राणि भूतानि शरीरमारभन्ते न निरपेक्षाणीति ? अयं न्यायोऽभिधीयते—पुरुषविशेषगुणप्रेरितभूतपूर्वकं शरीरं कार्यत्वे सति पुरुषार्थक्रियामामर्थ्यात् यत् पुरुषार्थसमर्थं तत् पुरुषविशेषगुणप्रेरितभूतपूर्वकं दृष्टं यथा रथादि, पुरुषविशेषगुणेन प्रयत्नेन प्रेरितैर्भूतैरारभ्यमाणं पुरुषार्थक्रियाममर्थं दृष्टं तथा च शरीरम् तस्मादिदमपि सापेक्षैर्भूतैरारभ्यते सुखदुःखनिमित्तत्वात् घटादिवदिति । इतश्च कार्यत्वात् रथादिवत् बाह्यकरणग्राह्यत्वे सति(२) रूपादिमत्वात् घटादिवदेव ॥ अत्र नास्तिक एवमाह—

( १ ) ददात्यपि—पा० ४ पु० ।

( २ ) बाह्यकरणप्रत्यक्षत्वे सति—पा० ४ पु० ।



भूतेभ्योमृत्युपादानवत् तदुपादानम् ॥ ६२ ॥

भूतेभ्योमृत्युपादानवत् तदुपादानम् ॥ यथा कर्मनिरपेक्षेभ्यो भूतेभ्यो निर्वर्त्ता मूर्त्यः सिकताशर्करागौरिकाञ्जनप्रभृतयः पुरुषार्थक्रियाकारित्वादुपादीयन्ते तथा शरीरसर्गोपीति पुरुषार्थक्रियासामर्थ्यादिसेतस्य हेतोरनैकान्तिकद्वारकं सूत्रम् । साधनपक्षे दृष्टान्तमात्रत्वादसिद्धम् ।

अथ पक्षः कर्मनिरपेक्षाणि भूतानि शरीरमारभन्ते पुरुषार्थक्रियासामर्थ्यात् सिकतादिवादिति ? एतच्च न—

न साध्यसमत्वात् ॥ ६३ ॥

साध्यसमत्वात् । यथैव शरीरसर्गः कर्मनिरपेक्षैर्भूतेरारभ्यत इति साध्यं तथा सिकतादीनामकर्मनिमित्तः सर्गः साध्यत इति । सिकतादीनामपि कर्मनिमित्तः सर्ग इत्येतस्मादेव हेतोः सिध्यतीति । यथा चोभयपक्षसम्प्रतिपन्नो रथादिर्दृष्टान्तः पुरुषविशेषगुणप्रेरितभूतपूर्वकोस्ति न तथा अकर्मनिमित्तसर्गपक्षे दृष्टान्तोऽस्तीति ।

विषमश्चायमुपन्यासः भूतेभ्योमृत्युपादानवदिति ?—

नोत्पत्तिनिमित्तत्वान्मातापित्रोः ॥ ६४ ॥

नोत्पत्तिनिमित्तत्वान्मातापित्रोः ॥ मातापितृशब्देन लोहितरेतसी बीजभूते गृह्येते—तत्र पित्रोः पुत्रफलानुभवनीये कर्मणी सत्त्वस्य गर्भवासानुभवनीयं कर्म सह मातृगर्भाशये शरीरोत्पत्तिं प्रयोजयति । तत्र त्वोपपन्नं बीजानुविधानं, बीजानुविधानाच्च यज्जातीयौ तस्य पितरौ तज्जातीयः सम्भवतीति ॥

तथाहारस्य ॥ ६५ ॥

तथाहारस्य—उत्पत्तिनिमित्तत्वादिति प्रकृतम् । एतदपि सिकतादिभिर्वैधर्म्यमेवोच्यते—अक्षितपीतमाहारः तस्य पाका-

तृतीयेऽध्याये २ आह्निके ६६-६९ सूत्रम् । ४४१

द्रुमद्रव्यं निर्वर्त्यते तन्मातृशरीरे(१) उपचीयते, गर्भशरीरे चो-  
पचितं(२) कललादिभावेनोपचीयमानं कर्मसापेक्षभूतैः पाण्या-  
दिभावमापद्यते । यदि पुनः कर्मनिरपेक्षाणि भूतानि स्युः  
स्थाल्यादिगतमिवान्नं पच्येत, न त्विदमस्ति तस्मात् सापे-  
क्षाणीति ॥

प्राप्तौ चानियमात् ॥ ६६ ॥

प्राप्तौ चानियमात् ॥ कर्मनिरपेक्षाणि भूतानि शरीरमा-  
रभन्त इति सर्वो दम्पत्योः संयोगः पुत्रादिफलकः स्यात् ।  
कर्मसापेक्षेषु भूतेषूपपन्नो नियमाभाव इति ।

सर्वात्मभिः सम्बन्धात् साधारणविग्रहवत्त्वप्रसङ्गः नियम-  
हेत्वभावादिति चेत् ?—अथ मन्यसे शरीरं सर्वात्मभिः सम्बध्यते  
संयोगजेन च संयोगेन क्रियाजेन वा तत्र शरीरादिगतो न कश्चि-  
न्नियमहेतुरिति येन शरीरमेव तस्यात्मनो व्यवतिष्ठेत्, न च पुरु-  
षगतो विशेषः कश्चिद्विद्यते येन शरीरमेकस्य पुरुषस्य उपभोग-  
साधनं भवेत् अस्ति च नियमः तस्माद्वक्तव्यो नियमहेतुरिति ? ।

अस्योत्तरद्वारकं सूत्रम्—

शरीरोत्पत्तिनिमित्तवत् संयोगोत्पत्तिनिमित्तं कर्म ॥६७॥

शरीरोत्पत्तिनिमित्तवत् संयोगोत्पत्तिनिमित्तं कर्म ॥  
येनैव कर्मणा शरीरमुत्पाद्यते तदेव संयोगं नियमयति  
अकर्मनिमित्ते तु शरीरमर्गे यथोक्तदोष इति ।

तद्वस्थता कुत इति चेत् ?—अथ मन्यसे यदि कर्म नियामकं  
शरीरसर्गस्याथ कर्मणि कुतो नियम इति ? न, स्वसंयोगोत्पत्ति-  
नियमात्—यो यस्यात्मनः संयोगः तस्माद्यत् कर्मोपजायते

(१) तस्माच्च शरीरे च-पा० १ पु० । (२) उपहितं-पा० ४ पु० ।

तत्तस्य भवतीति । संयोगे कुतो नियम इति ? यथैव कर्मणि प-  
र्यनुयोगो न व्यावर्तते तथा संयोगेऽपीति ! न, मनोनियमहेतुत्वा-  
त्—यस्यात्मनो यन्मनस्तेन यः संयोगो जन्यते स तस्य भव-  
तीति । मनस्यपि तुल्यम् ?—मनसस्तर्हि सर्वात्मभिः सम्बन्धात् किं  
नियामकमिति ? कर्मैव—यन्मनो यदीयेन कर्मणा उपनिबद्धं  
तदीयं तद्भवतीति । सर्गादौ कथमिति चेत् ? सर्गादेरनभ्युपग-  
माददेश्यम्—अनादिः संसारः पूर्वाभ्यस्तसूत्रे प्रतिपादितमेतत्  
आदिमिति संसार एष देश्यो नानादाविति ॥

एतेनानियमः प्रत्युक्तः ॥ ६८ ॥

एतेनानियमः प्रत्युक्तः । कः पुनरयं नियमः ? यथैक-  
स्यात्मनः शरीरं तथा सर्वात्मनामिति नियमः अन्यस्यान्यथा-  
ऽन्यस्यान्यथेत्यनियमो भेदो व्यावृत्तिर्दृष्टः शरीरभेदः प्राणि-  
नामनेकरूपः स च कर्मनिरपेक्षैर्भूतैः शरीरारम्भे न युक्तः, क-  
र्मणां भेदाच्छरीराणि भिद्यन्त इति युक्तम् । उपपन्नश्च तद्वि-  
योगः कर्मक्षयोपपत्तेः । द्वे शरीरस्य प्रकृती व्यक्ता चाव्य-  
क्ता च । तत्राव्यक्तायाः कर्मसमाख्यातायाः प्रकृतेरुपभोगात्  
प्रक्षयः प्रक्षीणे च(१) कर्मणि विद्यमानानि भूतानि न शरी-  
रमुत्पादयन्तीति उपपन्नोऽपवर्गः, कर्मनिरपेक्षेषु कस्य प्रक्षया-  
न्मोक्षमाणा अपट्टज्येरन् भूतलक्षणायाः प्रकृतेरनुच्छेदात् ॥

तददृष्टकारितामिति चेत् पुनस्तत्प्रसङ्गोऽपवर्गे ॥ ६९ ॥

अदृष्टकारितामिति चेत् ?—अथ मन्यसे अदृष्टकारिता शरी-  
रोत्पत्तिः—अदृष्टशब्देनादर्शनमुच्यते अदर्शनमदृष्टमिति, सर्गादौ  
प्रधानं पुरुषार्थेन हेतुना प्रवर्तते, तत्तु प्रवर्तमानं महदादिभा-

वेन शरीरमुत्पादयति उत्पन्ने शरीरे द्रष्टा दृश्यं पश्यतीति ।  
 दृश्यं च द्वेष्टा विषयो नानात्वं (१) च प्रकृतिपुरुषयोः, दृष्टेन  
 प्रधानं चरितार्थत्वान्न प्रवर्तत इति तदेवमदर्शनं शरीरसर्गहे-  
 तुस्तद्भावभावित्वादिति (२) ? एतस्मिन् खल्वदर्शने पुनस्तत्प्रस-  
 ङ्गोऽपवर्गे—या च प्राक् प्रवृत्तेर्दर्शननिवृत्तिरदर्शनाभिमत-  
 या चोत्तरकालं निवृत्ते सर्गे नैतयोरदर्शनयोः कश्चिद्विशेषः ।  
 अदर्शननिमित्ता चेत् शरीरोत्पत्तिर्भवति तेन यथा प्राक् ना-  
 नानात्वदर्शनात् प्रधानं पुरुषार्थं प्रवर्तते तथाऽपवृत्तेऽपि प्रवर्तते,  
 न चैवमभ्युपगम्यते, तस्मान्नादर्शनं शरीरसर्गे कारणमिति । च-  
 रितार्थता विशेषो (३) भविष्यतीति न युक्तं (न) चरितार्था-  
 नामचरितार्थानां च भूतानां पुनरारम्भदर्शनात् आद्येन शरी-  
 रेण रूपाद्युपलब्धेः कृतत्वाद् द्वितीयादिशरीरं शब्दाद्युपलब्धि-  
 साधनं न स्यात्, भवति च शब्दाद्युपलब्धिसाधनं द्वितीया-  
 दिशरीरं, तेन गम्यते चरितार्थान्यपि भूतानि पुनः शरीर-  
 मारभन्त इति । पुरुषार्थेन च हेतुना पुनः शरीराण्यार-  
 भन्त इति—पुरुषार्थश्च पुरुषप्रधाननानात्वदर्शनं ?, तस्य चाकर-  
 णादनर्थकः शरीरारम्भो भवेदिति । दिदृक्षाविशेषोऽदर्शन-  
 मिति चेत् ?—अथ मन्यसे नादर्शनं दर्शनाभावः किन्तु दिदृक्षा  
 दर्शनमित्युच्यते सा चापवृत्ते प्रधाने दिदृक्षा न भवतीति ?, न  
 प्राक्प्रवृत्तेस्तदभावात्—यावत्प्रधानं महदादिभावेन न परिण-  
 मते तावदिदृक्षा नास्ति कथं कारणं भविष्यति प्रवृत्तेरिति ।  
 सर्वशक्तिमत्त्वात् तदाप्यस्तीति चेत् ?—अथ मन्यसे सर्वाः कारण-

(१) भेद इत्यर्थः । (२) स्तद्भावभावादिति—पा० १ पु० ।

(३) चरितार्थताविशेषो—पा० ४ पु० ।

शक्तयः प्रधाने विद्यन्ते तदिदमात्मभूताभिः कारणशक्तिभिः सर्वशक्तिमत्प्रधानं, सर्वशक्तिमत्त्वाच्च प्रागपि प्रवृत्तेः प्रधाने दिदृक्षाऽस्तीति ? न अपवर्गाभावप्रसङ्गात्—दिदृक्षावन्नानात्वदर्शनमप्यस्तीत्यपवर्गाभावः विद्यमाने च नानात्वदर्शने प्रधानस्य प्रवृत्तिरयुक्ता—यदा च नानात्वदर्शनं तदापि दिदृक्षा न व्यावर्तते न हि मदमात्मानं जहातीति वः पक्षः । दिदृक्षायां च मत्स्यां कुतोऽपवर्गः ? दिदृक्षानानात्वदर्शने च विरुद्धे कथमेकस्मिन् काले भवतः । अज्ञानमदर्शनमिति च ब्रुवाणो विकल्पतः पर्यनुयोज्यः किं ज्ञानाभावोऽज्ञानमुत मिथ्याज्ञानमिति ? किं चातः ? यद्यभावोऽपवर्गो न प्राप्नोति प्राक् प्रवृत्तेरपवृत्ते च प्रधाने ज्ञानाभावस्य तुल्यत्वात् । अथ मिथ्याज्ञानं ? तन्न युक्तं, प्राक् प्रवृत्तेस्तदभावात् । कथमभावो ? बुद्धिधर्मकत्वात् अपवृत्ते च प्रधाने न बुद्धिरिति(१) कथं तद्धर्मोऽज्ञानं भविष्यतीति । सत्कार्यवादाभ्युपगमात् सर्वदास्तीति ब्रुवाणो मोक्षं वाधते । कथं ? तत्त्वज्ञानस्य सर्वदाभावात् तत्त्वज्ञानमिथ्याज्ञानयोश्च सहानवस्थानात् प्रवृत्तेस्तादार्थ्य(२)मयुक्तम् । न हि भवतां पक्षे किञ्चिदसद्भवति सच्चात्मानं जहातीति सर्वार्थानां सम्भवात् प्रधानं किमर्थं प्रवर्तत इति वक्तव्यम् । अथाभिव्यक्तिनिमित्तां प्रवृत्तिं प्रतिपद्येथाः ? साप्यभिव्यक्तिः प्राक् प्रवृत्तेः सती आहोऽसतीति पूर्ववत्प्रसङ्गः । अथ प्रागनुपलब्धं पश्चादुपलभते ? किमुपजातविशेषमुतानुपजातविशेषमिति । यदि विशेषोपजननात् पश्चादुपलभ्यते व्याहतं भवति । अनुपजातविशेषः कस्मात् प्राज्ञोपलभ्यत इति वक्तव्यम् ? सत्का-

यथादाभ्युपगमे च स्फूर्जतापि न विशेषोपजनः शक्यः प्र-  
तिपादयितुम् । न च विशेषोपजनप्रत्याख्याने वस्तुन उपल-  
ब्ध्यनुपलब्धिविषयत्वं शक्यमवगमयितुम् । कर्मनिमित्ते तु सर्गे  
दर्शनार्थं भूतानि शरीरं पुरुषगुणप्रेरितान्यारभन्त इति यु-  
क्तम् । न ह्यनुत्पन्ने शरीरे द्रष्टा निराश्रितनो दृश्यं पश्यतीति ॥

अपरे त्वदृष्टं परमाणुगुणं वर्णयन्ति तेषामपि पुनस्तत्प्रसङ्गो-  
पवर्ग इति परमाणुगुणस्य शरीरोत्पत्तिनिमित्तत्वात् पुनस्त-  
त्प्रसङ्गोऽपवर्ग इति ॥

मनःकर्मनिमित्तत्वाच्च संयोगाद्यनुच्छेदः(१) ॥ ७० ॥

मनःकर्मनिमित्तत्वाच्च संयोगाद्यनुच्छेदः । परमाणवः स्व-  
गुणाददृष्टात् संहन्यन्ते संहताश्च व्यणुकादिप्रक्रमेण शरीर-  
मुत्पादयन्ति तन्मनः स्वगुणाददृष्टादुपसर्पतीति । उपसर्पणहे-  
तोरदृष्टस्य नित्यत्वात् किंकृतमपसर्पणमिति ? । कर्माशयक्षये  
कर्माशयादपसर्पणमिति युक्तं प्रायणम् । उभयहेतुर्मनोवृत्तिरदृष्टो  
भविष्यतीति न युक्तम् एकस्य जीवनप्रायणहेतुत्वानुपपत्तेः ॥

नित्यत्वप्रसङ्गश्च प्रायणानुपपत्तेः ॥ ७१ ॥

नित्यत्वप्रसङ्गश्च प्रायणानुपपत्तेः ॥ नित्यत्वप्रसङ्ग इति प्रा-  
यणानुपपत्ति ब्रूमः तदिदमुक्तमुपसर्पणहेतोरदृष्टस्यानित्यत्वाद-  
पसर्पणहेतोश्चादृष्टस्याभावात् यादृच्छिके तु प्रायणे प्रायणभेदो  
न स्यात् ॥

अणुश्यामतानित्यत्ववदेतत् स्यात् ॥ ७२ ॥

अणुश्यामतानित्यत्ववदेतत् स्यादिति परिहारं वर्णयन्ति ।  
यथा किलाणोः श्यामता नित्याऽथापि संयोगेन प्रतिषिध्यते

एवमणुमनसोरदृष्टः सम्यग्ज्ञानेन प्रतिषिध्यते इति ॥

एतच्च न—

नाकृताभ्यागमप्रसङ्गात् ॥ ७३ ॥

अकृताभ्यागमप्रसङ्गादिति ॥ अनुपपन्नप्रमाणस्याभ्युपगमो-  
ऽकृताभ्यागम इति सूत्रार्थः । यथाश्रुति वा सूत्रार्थः अकृतस्य  
कर्मण उपभोगप्रसङ्गादिति । एतत्सविस्तरोक्तं भाष्य इति ॥

आत्मा शरीरं करणमर्थो बुद्धिर्मनस्तथा ।

यद्यथा वस्तु तत्त्वेन तत् तथेहोपपादितम् ॥

( इति प्रासङ्गिकमदृष्टनिष्पाद्यत्वप्रकरणम् । )

इति-औद्योतकरे न्यायसूत्रवार्तिके तृतीयाध्यायस्य  
द्वितीयमाह्निकम् ॥

तृतीयोऽध्यायः समाप्तः ॥



न्यायवार्तिके

## चतुर्थोऽध्यायः

मनसोऽनन्तरं(१) प्रवृत्तिरवसरप्राप्ता परीक्षितव्येत्यत आह—  
प्रवृत्तिर्यथोक्ता ॥ १ ॥

प्रवृत्तिर्यथोक्ता—तथा परीक्षितेत्यर्थः सूत्रस्य । किं पुनः प्रवृत्तेः परीक्षितमिति ? यावद्धर्माधर्माश्रयं परीक्षितं सर्वा प्रवृत्तेः परीक्षा । तत्र प्रवृत्तिर्द्वेधा भवति—कारणरूपा कार्यरूपा च । कारणरूपा—प्रवृत्तिर्वाग्बुद्धिशरीरारम्भ इति । कार्यरूपा—धर्माधर्मसमाख्या(२) दुःखादिसूत्रे वर्णिता । तत्र कारणरूपायाः प्रवृत्तेर्विंशतिधा भेदः । कार्यरूपा तु प्रवृत्तिरेकद्रव्याऽभ्युदयस्य प्रतिनियमात् अवस्थिता विपाककालस्य नियमात्, आत्मसम्बन्धात् गुणभूता, अनित्या प्रायणादिदर्शनात् । तदुक्तं विपच्यमानकर्माशयप्रक्षये प्रायणमिति । जन्मनः कारणम् पूर्वकृतफलानुबन्धात् तदुत्पत्तिरिति संसारापवर्गहेतुभूता तज्ज्ञावे संसारः तदभावे ऽपवर्ग इत्येवमाद्युक्तम् ॥

प्रवृत्तेरनन्तरास्तर्हि दोषा इत्यभिधीयन्तामित्यत आह—

तथा दोषाः ॥ २ ॥

तथा दोषाः ॥ उक्ता इति । बुद्धिसमानाश्रयत्वादात्मगुणाः संसारस्यानादित्वात् अनादिना प्रबन्धेन प्रवर्तन्ते सम्यग्ज्ञानाच्च

---

(१) अनन्तरा—इति कचित् । (२) समाख्याता—इति कचित् ।



मिथ्याज्ञाननिवृत्तौ निवर्तन्त इत्युत्पादनिरोधधर्मकाः । कार्यत्वे  
सतीन्द्रियान्तरप्रत्यक्षत्वात् अचाक्षुषप्रत्यक्षत्वाच्च गुणाः ।

( इति प्रवृत्तिदोषसामान्यपरीक्षाप्रकरणम् । )

प्रवर्तनालक्षणादोषा इत्युक्तं, तथा च मानादयः प्रव-  
र्तयन्तीति लक्षणसाम्यात् तेऽप्युपसंख्येया इति ? नोपसंख्यायन्ते  
संगृहीतत्वात् । केन संग्रहः ? प्रवर्तनालक्षणा दोषा इत्यनेनैव ।  
तेषां तु संगृहीतानां—

तत्रैराश्यं रागद्वेषमोहार्थान्तरभावात् ॥ ३ ॥

तत्र त्रैराश्यं रागद्वेषमोहार्थान्तरभावात् ॥ तेषां दोषाणां  
त्रयो राशयः—त्रयः पक्षाः सम्भवन्ति, रागपक्षः—कामो  
मत्सरः स्पृहा तृष्णा लोभ इति । द्वेषपक्षः—क्रोधः ईर्ष्या-  
ऽसूया द्रोहोऽमर्ष इति । मोहपक्षः—मिथ्याज्ञानं विचिकित्सा  
मानः प्रमाद इति ।

कामो मत्सर इत्यादि(१) किं पर्यायवचनम् आहो-  
ऽर्थान्तरभाव इति ? । किं चातः ? यदि पर्यायवचनं  
त्रयो राशय इत्युक्तम्—न हि पर्यायशब्देषु राशित्व स-  
म्भवति, न हीन्द्रशक्रपुरन्दरशब्दानां राश्यर्थः कश्चित् सम्भ-  
वति, अर्थान्तरभावे विशेषो वाच्य(२) इति ? । अर्थान्तरभाव  
इति ब्रूमः—तत्र कामः स्त्रीगताऽभिलाषः—या स्त्रीगता प्रार्थना  
सा काम इति । एवं चाहुः नाकामयमानो मण्डयत इति ।  
अक्षीयमाणवस्त्वपरित्यागेच्छा मत्सरः—यथा राजकीयोदपा-  
नान्मोदकं पा इति । अस्ववस्त्वादानेच्छा स्पृहा—यद्वस्तु स्वं न  
भवति तस्य या आदानेच्छा सा स्पृहा । पुनर्भवप्रतिसन्धानहे-

तुभूता तृष्णा—या पुनर्भवप्रार्थना सा तृष्णा(१) । प्रमाणविरु-  
द्धपरद्रव्यापहारेच्छा लोभः—प्रमाणविरुद्धं परद्रव्यादानं कुर्वाणो  
लुब्ध इत्युच्यते । एषां च सामान्यं रागः सामान्येन विशेषः  
सङ्गृहीत इति । शरीरेन्द्रियाधिष्ठानवैकृत्यहेतुः क्रोधः—सञ्जाते  
यस्मिन् शरीरेन्द्रियाधिष्ठानानि विकृतानि भवन्ति स क्रोध इति ।  
साधारणे वस्तुनि पराभिनिवेशपनिषेधेच्छा ईर्ष्या—यदपरिगृहीतं  
साधारणं वस्तु तस्मिन् यः पराभिनिवेशप्रातिषेधाभिप्रायः से-  
र्व्या । परगुणाक्षमता अभूया—या परगुणान् श्रुत्वा अक्षमतो-  
पजायते सा अभूया । परपकारेच्छा द्रोहः—अशक्तस्य या परम्प्र-  
त्यपचिकीर्षा(२) सा द्रोहः । कृतापकारासहिष्णुता अमर्षः—या  
कृतापकारस्याऽसहिष्णुता सोमर्षः । अस्य च द्वेषः सामान्यं  
तेन सङ्ग्रहः । विपर्ययज्ञानं मिथ्याज्ञानम् अतस्मिन्स्तादृशानि  
प्रत्यय इति । मंशयो विचिकित्सा किंस्विदिति । तथा(३)  
विद्यमानाविद्यमानगुणाध्वारोपेणात्मोत्कर्षप्रत्ययो मानः अहोऽ-  
हमस्मि(४) इति । शक्तस्य कर्तव्याकरणं प्रमादः—यतः  
शक्तः स्वकर्तव्यं न करोति स प्रमाद इति । अस्य च सामान्यं  
मोहः तेन संग्रह इति । अतस्त्रैशक्यान्नापमखयायन्त इति ।

कुत एतत् ? लोकतस्तद्वगतेः(५)—लोकत(६) एते कामादयः  
एवम्भूतेष्वभिप्रायेषु प्रयुज्यन्ते नाभिप्रायमात्रे, न हि भिक्षां प्रार्थ-  
यमानः कामयत इत्येवं भवतीति । लक्षणस्य तर्हि अभेदात् त्रित्व-  
मनुपपन्नमिति ?—एकं रागद्वेषमोहाः लक्षणभेदात् रागभेदवदि-  
दिति ? । नानुपपन्नं रागद्वेषमोहार्थान्तरभावात्—सत्यापि लक्षण-

(१) सा तृष्णेति—पा० ४ पु० । (२) चिकित्सा—पा० १ पु० ।

(३) यथा—पा० ४ पु० । (४) अहोऽहमस्मि—पा० १ पु० ।

(५) तदाधिगतेः—पा० ४ पु० । (६) लोके—पा० ४ पु० ।

स्याभेदे आन्तर्गणिकं भेदकं लक्षणमस्ति तदुपपत्तौस्त्रित्वम् ।  
 यथा रागलक्षणेन सङ्गृहीतानां कामादीनामिति । न च सा-  
 मान्यमेकत्वे कारणं (तथा च) सामान्यस्यैवाभावः स्यात् यदि  
 रागद्वेषमोहानामेकत्वं स्यात् समानमेतल्लक्षणमित्येतदेव न स्या-  
 दिति न ह्येकस्य समानं भवतीति । किं पुनरान्तर्गणिकं लक्षण-  
 मिति ? सत्तिलक्षणो रागः—यो विषयेष्वभिषङ्गः स रागः । अमर्ष-  
 लक्षणो द्वेषः—असहिष्णुता दुःखस्य दुःखसाधनानां चेति द्वेषः ।  
 मिथ्याप्रतिपत्तिलक्षणो मोहः—यथाऽवस्थितविषये ऽयथाभावप्र-  
 तिपत्तिर्या एतच्च रागद्वेषमोहानां व्यवच्छेदकं लक्षणमात्मप्रत्य-  
 क्षमिति(१) ॥

नैकप्रत्यनीकत्वात्(२) ॥ ४ ॥

एकं रागद्वेषमोहा एकप्रत्यनीकत्वात् विभागवादिति—यथा  
 विभाग एकैव संयोगेन विरुद्ध्यमान एको भवति तथा त-  
 त्वज्ञानेनैकेन विरुद्ध्यन्ते रागादयस्तस्मादेकं रागादय इति ॥

व्यभिचारादहेतुः ॥ ५ ॥

व्यभिचारादहेतुः ॥ एकप्रत्यनीकाश्च रूपादयः एकाग्रिसंयो-  
 गविरोधिनः न चैषामेकत्वमिति अनैकान्तिकम् । एकयोनि-  
 त्वादेकं रागादयः शब्दवदित्यप्यनेनैव प्रत्युक्तम् । एकयोनयो  
 रूपादयो न चैषामेकत्वमिति ।

सति चार्थान्तरभावे—

तेषां मोहः पापीयान् नामूढस्येतरोत्पत्तेः ॥ ६ ॥

तेषां मोहः पापीयान्—पापतमः—पापिष्ठ इति वा प्राप्ते द्वौ

(१) एकप्रत्यनीकभावात्—अधिकं ४ पु० ।

(२) प्रत्यनीकभावात्—पा० ४ पु० ।

द्वात्रिंशेऽप्येव पापीयानित्युच्यते रागमोहयोर्मोहः पापीयान् द्वेष-  
मोहयोर्मोहः पापीयानिति । कस्मात् ? नामूढस्येतरो भवतः मूढः  
कुप्यति मूढो रज्यते मूढो मुह्यतीति । तत्त्वज्ञानाच्च मोहनि-  
वृत्तौ रागादिनिवृत्तिरित्येकप्रत्यनीकता-यस्मात् तत्त्वज्ञाना-  
न्निवृत्ते मोहे न रागद्वेषौ भवतः अत एकप्रत्यनीकता न पुन-  
रनेकत्वादिति । एवं च कृत्वा दुःखादीनामुत्तरोत्तरापाये तदन-  
न्तराभावादपवर्ग इति सिध्यति ॥

प्राप्तस्तर्हि—

निमित्तनैमित्तिकभावादर्थान्तरभावो दोषेभ्यः ॥ ७ ॥

निमित्तनैमित्तिकभावा(१)दर्थान्तरभावो(२) दोषेभ्यः । अ-  
दोषो मोहः दोषनिमित्तत्वाद्वृत्तादिवदिति ॥

न दोषलक्षणावरोधान्मोहस्य ॥ ८ ॥

न दोषलक्षणावरोधात्(३) न कार्यकारणभावेन पदार्थानां  
तथाभावोऽतथाभावो वा सिध्यति, किन्तु लक्षणस्याभेदादिति  
दोषलक्षणं च मोहेऽस्तीति दोषो मोहः ॥

निमित्तनैमित्तिकोपपत्तेश्च तुल्यजातीयानामप्रति-  
षेधः ॥ ९ ॥

निमित्तनैमित्तिकोपपत्तेश्च तुल्यजातीयानामप्रतिषेधः(४)तु-  
ल्यजातीयानामनेकविधविकल्पो निमित्त(५)नैमित्तिकभावो दृष्ट  
इति । यथा बुद्धिर्बुद्ध्यन्तरनिमित्तं बुद्धिजातीया चेति । तुर्या-

(१) निर्देशात्—पा० ४ पु० । (२) मोहान्तरभावो—पा० ४ पु० ।

(३) लक्षणावरोधात्—पा० ४ पु० ।

(४) मनेकप्रतिषेधः—पा० ४ पु० । (५) नित्य-ब्रा० ४ पु० ।

दयो द्रव्यस्य निमित्तं द्रव्यजानीयाः । नोदनाभिघातसंयुक्तसं-  
योगाः संस्कारस्य गुणा इति ।

( इति दोषत्रैराशयप्रकरणम् । )

परीक्षिता दोषा इति दोषानन्तरं प्रेत्यभावस्तस्याऽभि-  
द्विरात्मनो नित्यत्वात्—नित्यआत्मा न जायते न म्रियते उभयं  
च प्रेत्यभावः मृत्वा पुनर्जन्म ।

तत्रायं सिद्धार्थानुषादः—

आत्मनित्यत्वे प्रेत्यभावसिद्धिः ॥ १० ॥

आत्मनित्यत्वे प्रेत्यभावसिद्धिः । नित्यः मन आत्मा प्रै-  
ति जायते चेति । किमुक्तं भवति म्रियत इति ? पूर्वोत्पन्नाभिः  
शरीरेन्द्रियबुद्धिवेदनाभिर्नियुज्यत इति । किं चोक्तं जायत इति ?  
अपूर्वोत्पन्नाभिर्निकायविशिष्टाभिः शरीरेन्द्रियबुद्धिवेदनाभिः स-  
म्बद्ध्यत इति । न पुनः(१)जन्ममरणे आत्मन्युत्पादनिरोधौ(२)  
नित्यत्वात्—नित्य आत्मेति(३) पूर्वाभ्यस्तसूत्रे प्रतिपादितम् ।  
यस्य पुनरात्मन उत्पादनिरोधौ जन्ममरणे तस्याकृताभ्यागम-  
कृतनाशदोषप्रमद्ग(४) इत्युक्तम् शरीरदाहे पातकाभावादिति  
सूत्रं वर्णयद्भिः ॥

कथमुत्पत्तिरिति चेत् ?—किं धर्मकात् कारणात्(५) शरीरे-  
न्द्रियमहाभूतादि व्यक्तमुत्पद्यत इति ?—

व्यक्तात् व्यक्तानां प्रत्यक्षप्रामाण्यात् ॥ ११ ॥

व्यक्ताद् व्यक्तानां प्रत्यक्षप्रामाण्यात् । किं पुनर्व्यक्तमुपल-

(१) न—पा० ४ पु० । (२) आत्मन उत्पादनिरोधौ—पा० ४ पु० ।

(३) नित्य आत्मेत्येतत्—पा० ४ पु० । (४) दोषः—पा० ४ पु० ।

(५) किन्धर्मकारणात्—पा० ४ पु० ।

विचक्षणमाप्तं रूपादियुक्तं द्रव्यं तत्सामान्यात् परमाणुलक्षणमपि पृथिव्यादिकारणं व्यक्तमित्युच्यते । किं सामान्यं ? रूपादियोगः—रूपादिसामान्यात्(१) परमाणवो व्यक्ता इत्युच्यन्ते इति रूपादियुक्तेभ्यः परमाणुभ्यो घटादि गवादि व्यक्तमुत्पद्यत इति । कः पुनरत्र न्यायः ? प्रत्यक्षमामाण्यात्(२)—दृष्टा रूपादिमज्ज्यो रूपादिमतामुत्पत्तिरिति । नानेकान्तात् ?—नायमेकान्तो रूपादिमज्ज्यो रूपादिमदुत्पत्तिरिति अरूपादापि संयोगाद्रूपादिमदुत्पद्यमानं घटादि गवादि दृष्टमिति ? । न सूत्रार्थापरिज्ञानात्—नायं सूत्रार्थो रूपादिमत् एव रूपादिमदुत्पद्यत इति, अपि तु रूपादिमत्सामग्रीपूर्वकं गवादि व्यक्तमिति सूत्रार्थः । एवं च(३) नानेकान्तोऽस्ति न ह्यरूपायाः सामान्या रूपादिमत्कार्यमिति ॥

न घटाद्घटानिष्पत्तेः ॥ १२ ॥

न घटाद्घटानिष्पत्तेः । सजानीयात् सजानीयमुत्पद्यत इति मत्वा प्रतिषेधः । न सूत्रार्थापरिज्ञानादिति—न ब्रूमः सर्वं सर्वस्य कारणमिति, यश्च सर्वं सर्वस्य कारणत्वेनाभ्युपेयात् स एवं प्रसवन्त्येवो न घटाद्घट उत्पद्यमानो दृष्ट इति ॥

अपि तु—

व्यक्ताद्घटानिष्पत्तेरप्रतिषेधः ॥ १३ ॥

व्यक्ताद्घटानिष्पत्तेरप्रतिषेधः । यदपि तद्घटादि व्यक्तमुत्पद्यते तदपि व्यक्तादेव कपालादेः, व्यक्ताच्चोत्पद्यमानं घटादि न किञ्चिद्वाधत इति । रूपादिमत्सामग्रीपूर्वकं शरीरादि व्यक्त(४) दर्शनस्पर्शनाभ्यामेकार्थग्रहणाद्घटवदिति । श-

(१) रूपादिसामान्ययोगात्—पा० ४ पु० ।

(२) रूपादिमद्भ्यो—इत्यधिकम् ४ पु ।

(३) सति—इत्यधिकम् ४ पु० । (४) गवादि—पा० ४ पु० ।

ब्दवद्वा वैधर्म्येण तदेतत्तत्त्वम् ॥

( इति प्रेत्यभावपरीक्षाप्रकरणम् । )

अतः परं प्रावादुकानां दर्शनान्युपन्यस्य कानिचित् प्रतिषि-  
ध्यन्ते कानि चिदुपगम्यन्त इति ।

तत्र तावत्—

अभावाद्भावोत्पत्तिर्नानुपमृद्य प्रादुर्भावात् ॥१४॥

अभावाद्भावोत्पत्तिर्नानुपमृद्य प्रादुर्भावात् । अभावाद्भावो  
जायत इति कस्यचिदर्शनं—तत्र न्यायं ब्रुवते—नानुपमृद्य प्रादु-  
र्भावादिति, न किलाविनष्टे कारणे कार्यमुत्पद्यत इति । यथा बी-  
जविनाशोत्तरकालमङ्कुरः प्रादुर्भवति । यदि बीजविनाशोऽङ्कुरका-  
रणं नाभविष्यदविनष्टेऽपि बीजेऽङ्कुरोऽभविष्यत् न चैवम-  
स्ति(१) तस्माद्वीजविनाशोऽङ्कुर कारणमिति ॥

व्याघातादप्रयोगः ॥ १५ ॥

उपमृद्य प्रादुर्भवतीति व्याघातः—यदुपमृद्वाति तदास्ति—न  
ह्यसदुपमर्दकारणमिति । यच्च प्रादुर्भवति तन्नास्ति—न हि सदुत्पद्यत  
इति तदिदमुपमृद्वाति प्रादुर्भवति चेति व्याहतमुच्यते । को  
व्याघातः ? सहासम्भवः । यद्युपमृद्वाति ? न जायते, अथ जायते ?  
नोपमृद्वाति ॥

नातीतानागतयोः कारकशब्दप्रयोगात् ॥ १६ ॥

नातीतानागतयोः कारकशब्दप्रयोगात् । अतीतेऽनागते  
च कारकशब्दः प्रवर्तमानो दृष्टः—अतीते तावत् भिन्नं कुम्भम-  
नुशोचति भिन्नस्य कुम्भस्य कपालानि, अभूत् कुम्भ इति ।  
अनागतेऽपि—पुत्रो जनिष्यते जनिष्यमाणं पुत्रमभिनन्दति ज-  
निष्यमाणस्य पुत्रस्य नाम करोति अजाताः पुत्राः स्थविरं

(१) न चैवमस्तीति नास्ति ४ पु० ।

तापयन्तीति बहुलं प्रयोगा भाक्ता इति । एवमयं प्रादुर्भविष्य-  
न्नङ्कुर उपमृद्वातीत्युच्यते । कः पुनरुपमर्दार्थः ? आनन्तर्यसाम-  
र्थ्यात् अनन्तरोत्पत्त्यर्थः यस्माद्धीजोपमर्दादनन्तरमयं प्रादुर्भव-  
तीति । अत्रोक्तं व्याघातादिति—ताजातेनोपमर्दो नोपमर्दा-  
समर्थो जायत इति । यदपीदमुच्यते अतीते ऽनागते  
च कारकशब्दाः प्रयुज्यन्त इति ? न प्रयोगो वार्यते, अपि  
त्वसतः कारणादुत्पत्तिर्न युक्तेति । कारकशब्दानां च त्रैका-  
लिकः प्रयोगः तदुक्तं प्रामाण्यसामान्यचिन्तायां वृक्षस्तिष्ठती-  
ति यथा । यत्पुनरेतत् आनन्तर्यसामर्थ्यादुपमृद्य प्रादुर्भवती-  
त्युच्यत इति न बीजनाशोऽङ्कुरकारणमपि तु व्याकृत(१) व्यू-  
हानां बीजावयवानां पूर्वव्यूहानिवृत्तौ व्यूहान्तरमुत्पद्यत इति  
व्यूहान्तरादङ्कुर आविर्भवतीति । न चाविनष्टे पूर्वव्यू-  
हे व्यूहान्तरेण शक्यते भवितुमित्यानन्तर्यप्रादुर्भावार्थः । एवं  
च बीजोपादानं युक्तमिति ।

अस्य चार्थस्य ज्ञापनार्थं सूत्रम्—

न विनष्टेभ्योऽनिष्पत्तेः ॥ १७ ॥

न विनष्टेभ्योऽनिष्पत्तेः इति । न हि बीजविनाशोऽङ्कुरस्य  
कारणमपि तु बीजावयवाः पूर्वव्यूहपरिस्रागेनेत्यर्थः सूत्रस्य(२)॥

क्रमनिर्देशादप्रतिषेधः ॥ १८ ॥

क्रमनिर्देशादप्रतिषेधः । पूर्वं बीजविनाशः पश्चादङ्कुरोत्प-  
त्तिरिति सूत्रार्थः । अभावश्चेदङ्कुरोत्पात्तिकारणं स्यात् सर्वं सर्व-  
स्मादुत्पद्येत अभावस्य निर्विशेषत्वात् । न हि शालिवीजे विनष्टे  
काचिदन्वयशक्तिरस्ति, अनन्वितं च कार्यं सर्वाभिः शक्ति-



भिरुत्पद्येत, अन्वितं तु दृष्टं तस्मान्नाभावः कारणमिति सूत्रार्थः ।  
( इति शून्यतोपादानप्रकरणम् । )

अपर इदानीमाह—

ईश्वरः कारणं पुरुषकर्माफल्यदर्शनात् ॥ १९ ॥

ईश्वरः कारणं पुरुषकर्माफल्यदर्शनात् । पुरुषोऽयं समी-  
हमानो नावश्यं समीहाफलमाप्नोति तेनावगम्यते पराधीनं पु-  
रुषस्य कर्मफलाराधनमिति(१)—निरपेक्षश्चेत् पुरुषः कर्मफल-  
भोगे समर्थः स्यात् न कस्यचिदफला क्रिया भवेत् । न कश्चि-  
ददुःखं कुर्यादिति । उभयं च दृष्टं तस्मादीश्वरः कारणमिति ॥

न पुरुषकर्माभावे फलानिष्पत्तेः ॥ २० ॥

न पुरुषकर्माभावे फलानिष्पत्तेरिति । ईश्वरश्चेत् कार-  
णं स्यात् पुरुषकर्मान्तरेणापि सुखदुःखोपभोगौ स्याताम्(२)  
ततश्च कर्मलोपोऽनिर्मोक्षश्च । ईश्वरस्यैकरूपत्वादेकरूपा क्रि-  
येति । अयेश्वरः कारणभेदानुविधानेन कार्यं निर्वर्तयति यद-  
पेक्षते तन्न करोतीति प्राप्तम् न हि कुलालो दण्डादि करोति एवं  
कर्मसापेक्षश्चेदीश्वरो जगदुत्पात्तकारणं स्यात् कर्मणीश्वरो  
नीश्वरः स्यात् ॥

तत्कारितत्वादहेतुः ॥ २१ ॥

तत्कारितत्वादहेतुः । न ब्रूमः कर्माद्यनपेक्ष ईश्वरः कार-  
णमिति । अपि तु पुरुषकर्म ईश्वरोऽनुगृह्णाति । कोऽनुग्रहार्थः ? ।  
यद्यथाभूतं यस्य च यदा विपाककालः(३) तत्तथा तदा विनि-  
युक्त इति । यः पुनरीश्वरं कर्मानपेक्षं कारणत्वेन प्रतिपद्यते

(१) फलावाधनमिति—पा० ४ पु० ।

(२) सुखदुःखोपभोगो भवेत्—पा० ४ पु० ।

(३) परिपाककालः—पा० ४ पु० ।

तस्यानिर्मोक्षत्वादिदोषः । सापेक्षे त्रीश्वरे यथोक्तो न दोषः ।  
शेषं भाष्ये ।

तकारितत्वादित्येवं ब्रुवता निमित्तकारणमीश्वर इत्यु-  
पगतं भवति । यच्च निमित्तं तदितरयोः समवायिकारणासमवा-  
यिकारणयोरनुग्राहकम्, यथा तुष्यादि तन्तूनां तत्संयोगानां  
चेति । ईश्वरश्चेज्जगतो निमित्तं जगतः साक्षादुपादानकारणं  
किम् ? उक्तं पृथिव्यादि परमसूक्ष्मं परमाणुसज्जितं द्रव्य(व्यक्त)  
मिति । व्यक्तकारणाभ्युपगमे तु सति निमित्तविशेषविप्रतिपत्तौ  
ईश्वरप्रक्रिया— यस्मान्निमित्तकारणे विप्रतिपद्यन्ते केचित् कालं  
केचिदीश्वरं केचित् प्रकृतिमिति तदेवं निमित्तविशेषविप्रतिपत्तौ  
किं न्याय्यमिति ? ।

ईश्वर इति न्याय्यं तत्र हि प्रमाणानि अविघातेन  
प्रवर्तन्त इति । अस्तित्वासिद्धिरिति चेत् ?—अथ म-  
न्यसे सिद्ध ईश्वरस्यास्तित्वे कारणान्तरनिराकरणं निमित्त-  
कारणाभावश्च साध्येन, तत्त्वसिद्धं तस्मादयुक्तमिति ? न, अत  
एव तदुत्पत्तेः इति—येनैव न्यायेन ईश्वरस्य कारणत्वं सिध्यति  
तेनैवास्तित्वमिति, न ह्यविद्यमानं कारणमिति । कः पुनरी-  
श्वरस्य कारणत्वे न्यायः ? अयं न्यायोऽभिधीयते प्रधानपरमाणु-  
कर्माणि प्राक्प्रवृत्तेर्बुद्धिमत्कारणाधिष्ठितानि प्रवर्तन्ते अचेतन-  
त्वात् वास्यादिवदिति—यथा वास्यादि बुद्धिमता तक्षणा अधि-  
ष्ठितमचेतनत्वात् प्रवर्तते तथा प्रधानपरमाणुकर्माणि अचेतनानि  
प्रवर्तन्ते तस्मात् तान्यपि बुद्धिमत्कारणाधिष्ठितानीति(१) ।

तत्र प्रधानकारणिकास्तावत् पुरुषार्थमधिष्ठायकं प्रधानस्य  
वर्णयन्ति—पुरुषार्थेन प्रयुक्तं प्रधानं प्रवर्तते, पुरुषार्थश्च द्वेधा भवति

( १ ) बुद्धिमता तक्षणाधिष्ठितानि—पा० ४ पु० ८

शब्दाद्युपलब्धिगुणपुरुषान्तरदर्शनं चेति, तदुभयं प्रधानप्रवृत्तेर्विना न भवतीति ? न, प्राक् प्रवृत्तेस्तदभावात्—यावत् प्रधानं महदादिभावेन न परिणमते तावन्न शब्दाद्युपलब्धिरस्ति न गुणपुरुषान्तरोपलब्धिरिति हेत्वभावात् प्रधानप्रवृत्तिरयुक्ता । अथाऽस्ति, नाऽसदात्मानं लभते न सन्निरुद्ध्यत इति ? एवं च सति विद्यमानः पुरुषार्थः प्रधानं प्रवर्तयतीति न पुरुषार्था(य) प्रधानस्य प्रवृत्तिः—न हि लोके यद्यस्य भवति स तदर्थं पुनर्यतत इति । सततं च प्रवृत्तिः प्राप्नोति कारणस्य सन्निहितत्वादि—पुरुषार्थः प्रवृत्तेः कारणमिति पुरुषार्थस्य निश्चत्वात् सततं प्रवृत्त्या भवितव्यमिति । अथ विद्यमानोऽपि न प्रवर्तयति ? न तर्हि पुरुषार्थः कारणमिति यस्याभावात् प्रधानं न प्रवर्तते यस्य च भावात् प्रवर्तते तत्कारणमिति । अथ विद्यमानः प्रतिबन्धान्न प्रवर्तयति ? प्रतिबन्धापगमस्याशक्यत्वात् सततमप्रवृत्तिः—यत्तत्र प्रतिबन्धकारणं पुरुषार्थस्य तस्यापगमः कर्तुमशक्यः न सदात्मानं जहातीति प्रतिबन्धकस्य निश्चत्वान्नित्यमप्रवृत्त्या भवितव्यम् । यदा भवन्तः सत्त्वरजस्तमसां साम्यावस्थां प्रकृतिं वर्णयन्ति सा कुतो निवर्तत इति वक्तव्यम् ?—न चानिवृत्तायां साम्यावस्थायां वैषम्येण शक्यं भवितुम् । अथाङ्गाङ्गिभावस्यानियमाद्वैषम्यं भवति इति ? अत्रापि भवन्तं पर्यनुयुङ्क्षमहे—कथं साम्येनाधस्थितमाधिकं हीनं च भवति ? नापूर्वोपचयो विद्यते न पूर्वहानमस्तीति । यांश्च शब्दादीन् प्रागनुपलब्धस्वरूपान् पुरुष उपलभते बुद्धिरुपलम्भयति ते किमुपजातविशेषा उतानुपजातविशेषा इति ? । यद्युपजातविशेषा उपलभ्यन्त इति ? व्याहतं भवति नासदात्मानं लभत इति । अथानुपजातविशेषा एवोपलभ्यन्ते ? तथाप्यनिवृत्तो व्याघातः प्रधानं पुरुषार्थः प्रवर्तयतीति । सो-

ऽयं प्रधानवादो यावद्यावद्विचार्यते तावत्तावत् प्रमाणवृत्तं बाधत इति ।

ये परमाणून् पुरुषकर्माधिष्ठितान् जगतः कारणत्वेन वर्णयन्ति तान् प्रतीदमुच्यते परमाणवः प्रवर्तन्त इति सततं प्रवृत्त्या भवितव्यम् । अथ कालविशेषापेक्षाः प्रवर्तन्ते ? परमाणुभिः कालो व्याख्यातः—यथा परमाणवो बुद्धिमन्तमधिष्ठातारमपेक्षन्ते तथा कालोऽपीति, न हि तत्राचेतनत्वं निवर्तत इति । क्षीरादिवदचेतनस्यापि प्रवृत्तिरिति चेत् ?—यथा अप्सभरणार्थं क्षीरादेरचेतनस्यापि प्रवृत्तिरेवं परमाणवोऽप्यचेतनाः पुरुषार्थं प्रवर्तिष्यन्त इति ? । तन्न युक्तम्, साध्यसम्भवात्—यथैव परमाणवः स्वतन्त्राः प्रवर्तन्त इति साध्यं तथा क्षीराद्यचेतनं स्वतन्त्रं प्रवर्तत इति । यदि क्षीरादि स्वतन्त्रं प्रवर्तत मृतेष्वपि प्रवर्तत, न तु प्रवर्तते, अतोऽवगम्यते बुद्धिमत्कारणाधिष्ठितं तदपि । न चायं हेतुः तस्मान्निवर्तते(१) एवं यावद्यावदचेतनं प्रवर्तते (तत्र) सर्वं तत्र चेतनाधिष्ठितामिति(२) ।

अयमपरो हेतुः बुद्धिमत्कारणाधिष्ठितं महाभूतादि(३) व्यक्तं (मिति)सुखदुःखादिनिमित्तं भवति रूपादिमत्त्वात् तुर्यादिवदिति । धर्माधर्मौ बुद्धिमत्कारणाधिष्ठितौ पुरुषस्योपभोगं कुरुतः करणत्वाद् वास्यादिवदिति । आत्मैवाधिष्ठाता धर्माधर्मयोर्भविष्यतीति चेत् ?—यस्य तौ धर्माधर्मौ स एवाधिष्ठाता भविष्यतीति न युक्तम् ? प्राक् कार्यकरणोत्पत्तेः तदसम्भवात्—यावत् कार्यकरणमङ्गातो नोपजायते पुरुषस्य तावदयमज्ञः

(१) न प्रवर्तते—पा० ४ पु० ।

(२) बुद्धिमत्कारणाधिष्ठितमिति—पा० ४ पु० ।

(३) महाभूतानि—पा० ४ पु० ।

उपसन्धातापि उपलभ्यानपि तावद्रूपादी(१)न्नोपलभते कुतोऽनु-  
पलभ्यौ धर्माधर्मावुपलप्स्यत इति । यदि पुरुषः स्वतन्त्रः प्रव-  
र्तते न दुःखं कुर्यात् न हि कश्चिदात्मनो दुःखमिच्छतीति ।  
यश्चात्मनो(ऽङ्गो)पघातं शिरश्छेदादि वा करोति(२) तद्वैकल्ये प्रा-  
यणे(३) वा हितबुद्धिः प्रवर्तते इति । यदि पुनर्धर्माधर्माभ्यामेवा-  
धिष्ठिताः परमाणवः प्रवर्तेरन् ? न युक्तमेतदचेतनत्वात्—न हि  
किञ्चिदचेतनं स्वतन्त्रमधिष्ठायकं दृष्टमिति । अभ्युपगम्यापि  
च धर्माधर्मयोः परमाणुप्रवृत्तिसामर्थ्यं ? न करणस्य केवलस्य  
क्रियानिर्वृत्तावमामर्थ्यात्—न हि करणं केवलं क्रियां निर्वर्तय-  
दुपलभ्यते । अथ परमाण्वपेक्षाभ्यां(४) धर्माधर्माभ्यां क्रियते ?  
तदपि न युक्तमदृष्टत्वात्—न हि कर्मकरणाभ्यां क्रियां ज-  
न्यमानां क्वचिदपि पश्याम इति । आत्मा कर्ता भविष्यतीति ? उ-  
क्तमेतदज्ञत्वादिति । अकारणोत्पत्तिर्भविष्यतीति ? न युक्तम-  
दृष्टत्वादिति । न चान्या गतिरस्ति, तस्मादबुद्धिमत्कारणा-  
धिष्ठिताः परमाणवः कर्माणि च प्रवर्तन्त इति ।

क्रियानावेशादकारणमिति चेत् ? अथ मन्यसे ये खलु कर्तारो  
भवन्ति ते क्रियाविष्टाः कुलालादय इति, क्रियाराहितश्चेश्वरस्त-  
स्मादकारणमिति ?, न विकल्पानुपपत्तेः—ईश्वरो निष्क्रिय इति  
कां क्रियामधिकृत्योच्यते ? । द्वयी हि नः क्रिया उत्क्षेपणादिका  
चाख्यातशब्दवाच्या च । यद्याख्यातशब्दवाच्यामधिकृत्योच्य-  
ते ? तदाऽसिद्धोहेतुः स्वातन्त्र्याभ्युपगमात्—स्वातन्त्र्यं हि भ-

(१) विषयान्—इति अधिकम् ४ पु० ।

(२) सोऽपि—अधिकम् ४ पु० ।

(३) प्रधाने—पा० ४ पु० ।

(४) परमात्मपेक्षाभ्यां—पा० ४ पु० ।

गवति नित्यमस्ति । किं पुनः स्वातन्त्र्यम् ? अन्यकारकाप्रयो-  
ज्यत्वमितरकारकप्रयोजकत्वं च, तदुक्तं कारकानि वर्णयद्भि-  
रिति । अथोत्क्षेपणादिकामधिकृत्योच्यते निष्क्रिय इति ? तदा-  
नेकान्तः—क्रियावच्च कारणं दृष्टं निष्क्रियं चेति—कदाचिद्द्र-  
व्याणि उपरतक्रियाणि द्रव्यमारभन्ते संयोगात् निवृत्ते कर्म-  
णि संयोगोपकरणानि द्रव्याणि द्रव्यमारभन्त इति निष्क्रि-  
याणामारम्भः । यदा च युगपद्ब्रह्मणि द्रव्याणि संहन्यन्ते त-  
दाऽसाधारणकार्यव्यावृत्तेभ्यः संयोगेभ्यः एकमेव द्रव्यमुत्प-  
द्यते । एकावयवविभागे तु द्रव्यनिवृत्तौ शेषाणि द्रव्यान्तरा-  
णि द्रव्यमारभन्त(१) इति निष्क्रियाणामारम्भः । कानिचित्  
पुनः क्रियावन्त्यारभन्ते यदान्यतरकर्मजात् संयोगान्निवृत्ते क-  
र्मणि इतरास्मिन् द्रव्ये कर्मनिवृत्तिसमकालमेव द्रव्यमुत्पद्यते तदा  
क्रियावता द्रव्येणारम्भात् क्रियावतामारम्भः विरोधश्चोत्क्षेपणा-  
दिकायाः क्रियायाः अनभ्युपगमादिति ।

न कारणमीश्वरः विकल्पानुपपत्तेः—कर्ता चेदीश्वरः  
किं सापेक्षः करोति उत निरपेक्ष इति ? किं चातः ?  
यदि सापेक्षः ? येन करोति तस्याकर्ता, एवमन्यत्रा-  
पि प्रसङ्गः तदपि साधनं येन करोति तस्याकर्तेति ? ।  
अथायं किञ्चिदनपेक्ष्य करोति ? तद्वदन्यत्रापि प्रसङ्गः—अथायं  
सर्वमनपेक्ष्य करोति(२) एवमपि पुरुषकर्माफलं भवेत् अनिमोक्षश्च  
प्रसज्येत यश्चाकर्मनिमित्ते(३) सर्गे दोषः(४) स इहापि प्रसज्यत  
इति ? निरपेक्षकर्तृत्वस्यानभ्युपगमात् धर्माधर्मविफलत्वादोषो  
नास्ति न चाकर्मनिमित्ते सर्गे दोष इति । येन करोति तस्या-

(१) मुत्पादयन्त इति—पा० ४ पु० । (२) तस्याकर्तेति—पा० ४ पु० ।

(३) यस्याकर्मनिमित्ते—पा० ४ पु० । (४) उक्त-इत्वाधिकम् ४ पु० ।

कर्तेति चेत् ? नानेकान्तात्—नायमेकान्तोऽस्ति यो येन करोति स तन्न करोतीति यथाऽनेकशिल्पपर्यवदातः पुरुषः करणान्तरोपादानो वास्यादि करोति, वास्याद्युपादानो दण्डादि(१) करोति, तदुपादानो घटादि, न च पर्यायकर्तृत्वे सति अकर्तृत्वं, तथेश्वरोऽपि धर्माधर्मोपादानः शरीरसुखदुःखादि, आत्ममनःसंयोगशुद्धाशुद्धाभिसन्धिमाधनश्च धर्माधर्मौ, सुखदुःखस्मृत्यपेक्षः तत्साधनाद्यपेक्षश्च शुद्धमशुद्धं चाभिसन्धिमिति । यदा करोति तदा साधनस्याकर्तेति चेत् ?—अथ मन्यसे यदाऽयं साध्यं (यत्) किञ्चिद्दृष्टं निर्वर्तयति तदा येन साधयति तस्याकर्ता प्रसज्यत इति ? । नैतदेवं, न ब्रूमः सर्वानर्थानयमेकस्मिन् काले करोतीति, अपि तु पर्यायेण, पर्यायकर्तृत्वे चायमदोषः । यदादौ करोति तस्यासाधनोत्पत्तिरिति चेत् ?—अथ मन्यसे यदि शरीरादेकर्तृत्वं धर्माधर्माद्यपेक्षस्य, अथ यदादौ करोति(२) कथं तत् ?, आदेरनभ्युपगमाददेश्यमेतत्—अनादिः संसार इति प्रतिपादितमेतत्, धर्माधर्मसाफल्यं चैवम्—यदि चानादिः संसारः सापेक्षश्च कर्ता, एवं प्राण्यन्तरसमवायिनां धर्माधर्माणां साफल्यम् ।

अथायमीश्वरः कुर्वाणः किमर्थं करोति ?—लोके हि ये कर्तारो भवन्ति ते किञ्चिदुद्दिश्य प्रवर्तन्ते इदमाप्स्यामि इदं हास्यामि चेति, न पुनरीश्वरस्य हेयमस्ति दुःखाभावात् नोपादेयं वशित्वात् ? । क्रीडार्थमित्येके—एकेतावद् ब्रुवते क्रीडार्थमीश्वरः सृजतीति ? नन्वेतदयुक्तम् क्रीडा हि नाम रत्यर्थं भवति विना क्रीडया रतिमविन्दताम्, न च रत्यर्थी भगवान् दुःखाभावादिति । दुःखिनश्च सुखोपगमार्थं क्री-

(१) घटादि—पा० ४ पु० ।

(२) तस्यासाधनात्—इत्याधिकम् ४ पु० ।

डन्ति । विभूतिख्यापनार्थमित्यपरे—जगतो वैश्वरूप्यं ख्यापनीय-  
मित्यपरे मन्यन्ते । एतदपि तादृगेव—न हि विभूतिख्यापनेन  
कश्चिदतिशयो लभ्यते न चास्याख्यापनेन किञ्चिद्दीयत इति ।  
किमर्थं तर्हि करोति ? तत्स्वाभाव्यात् प्रवर्तत इत्यदुष्टम्—यथा भू-  
म्यादीनि धारणादिक्रियां तत्स्वाभाव्यात् कुर्वन्ति तथेश्वरो-  
ऽपि तत्स्वाभाव्यात् प्रवर्तत इति प्रवृत्तिस्वभावकं तत्तत्त्वमिति ।

तत्स्वाभाव्यात् सतत प्रवृत्तिः(१) इति चेत् ?—अथ मन्यसे  
यदि प्रवृत्तिस्वभावकं तत्त्वं प्रवृत्तिनिवृत्ती न प्राप्नुतः न हि प्रवृ-  
त्तिस्वभावके तत्त्वे निवृत्तिर्युज्यत इति, क्रमेणोत्पत्तिः(२) न प्रा-  
प्नोति तत्त्वस्यैकरूपत्वात् इदमिदानीं भवत्वमिदानीं न भ-  
वत्विति(३) न युक्तम्—न ह्येकरूपात् कारणात् कार्यभेदं प-  
श्याम इति ? । नैष दोषः बुद्धिमत्त्वेन विशेषणात् बुद्धिमत्तत्त्व-  
मिति प्रतिपादितम्—बुद्धिमत्तया च विशिष्यमाणं सापेक्षं  
च न सर्वदा प्रवर्तते—न सर्वमेकस्मिन् काले उत्पादयति  
यस्य कारणसन्निध्यं तद्भवति यदसन्निहितकारणं तन्न भवति,  
न च सर्वस्य युगपत्कारणसन्निध्यमस्ति, अतः सर्वस्य युग-  
पदुत्पादो न प्रसक्तः, स खलु प्रवर्तमानो धर्माधर्मयोः परिपाक-  
कालमपेक्षते कारणान्तरोत्पादं तद्भाविनां च सत्त्वानां तत्र(४)  
सन्निधानं तद्भागिसत्त्वधर्माधर्मपरिपाकं च तदप्रतिबन्धं चोति ।

यत् तदीश्वरस्यैश्वर्यं किं तन्नित्यमनित्यमिति ? । यद्यनित्यं  
तस्य कारणं वाच्यं(५) यस्य चानित्यमैश्वर्यं तस्य कारणभेदो  
भवति अणिमादेः एवमन्येषामपीत्यनेक ईश्वरः प्रसज्यत इति ? ।

(१) प्रवर्ततइति—पा० ४ पु० । (२) क्रमेण चोत्पत्ति—पा० ४ पु० ।

(३) माभूदिति—पा० ४ पु० । (४) तत्र तत्र—पा० ४ पु० ।

(५) वक्तव्यम्—पा० ४ पु० ।



अथानेकत्वे किं बाध्यत इति ? एकस्मिन् वस्तुनि व्याहृतकाम-  
योरीश्वरयोः प्रवृत्तिर्न प्राप्नोति अथैकमितर अतिशेते ? योऽति-  
शेते स ईश्वरः नेतरः(१) इति । अथ नित्यमैश्वर्यं ? धर्मवैयर्थ्यं न  
तद्धर्माद्भवतीति ? । नित्यमिति ब्रूमः । न च धर्मवैयर्थ्यं दोषः  
तस्य, यो धर्म ईश्वरे नासौ तत्रैश्वर्यं करोति, किन्तु प्रत्यात्मवृत्तीन्  
धर्माधर्मसन्निचयाननुगृह्णाति, न चेश्वरे धर्मोस्तीत्यचोद्यमेतत् ।

तत्स्वभावानवधारणात् सन्देहः ईश्वरः किं द्रव्यमाहो  
गुणादीनामन्यतम इति ? । द्रव्यं बुद्धिगुणत्वादद्रव्यान्त-  
रवद् । बुद्धिमत्त्वात् तर्हि आत्मान्तरमिति ? नात्मान्तरं  
गुणभेदात्—तद्यथा गुणभेदे सति पृथिव्यादयो नात्मानः त-  
था गुणभिन्न ईश्वरस्तस्मादसावपि नात्मान्तरमिति । कः पुनरे-  
तस्य भेदः ? । एके तावद् ब्रुवते धर्मज्ञानवैराग्यैश्वर्याण्यतिशयव-  
न्ति तस्मिन्निति नित्यत्वमतिशयः । एतत्तु न बुद्ध्यामहे यथा बु-  
द्धिमत्तायामीश्वरस्य प्रमाणसद्भावो न चैवं धर्मादिनित्यत्वे प्रमा-  
णमस्ति, न चाप्रामाणिकं प्रतिपत्तुं शक्यम्, अतिशयस्तु बुद्धिनि-  
त्यत्वं गुणभेदः तत्र हि नित्या बुद्धिः सङ्ख्यादयश्च सामान्यगु-  
णाः षड्गुण(२) आकाशवदीश्वर इति । अथास्य बुद्धिनित्य-  
त्वे किं प्रमाणमिति ? । नन्विदमेव—बुद्धिमत्कारणाधिष्ठिताः पर-  
माणवः प्रवर्तन्त इति ? बुद्धिमत्तायामेतत् साधनं सा पु-  
नर्नित्येति कुतः ? प्रत्यर्थनियमासम्भवात्—ये खलु प्रत्यर्थनियता  
बुद्धिभेदास्ते शरीरादिकारणसन्निधाने सति भवन्ति, न त्वि-  
यं(३) प्रत्यर्थनियता युगपदनेककार्योत्पत्तिदर्शनात् यथा स्थावर-

(१) इतरो नेश्वर इति—पा० ४ पु० ।

(२) न चाप्रामाणिकं शक्यम्—इत्यधिकम् ४ पु० ।

(३) न चेयं—पा० ४ पु० ।

भेदस्यानेकस्य युगपदुत्पाद इति । स च प्रत्यर्थनियतबुद्धिभेदे-  
ष्वीश्वरस्य न युक्तः संख्यापरिमाणपृथक्त्वसंयोगविभागबुद्धय  
एव तस्य गुणाः ।

अथ बुद्धिमत्तयेश्वरस्य(१) शरीरयोगमपि प्रतिपद्य-  
ते ? तेनापि प्रतिपद्यमानेन शरीरादयो नित्या अनित्या वा  
अवश्यमेषितव्याः । यद्यनित्या ? धर्माधर्मसद्भावोऽभ्युपेयः तद-  
भ्युपगमे च तत्तन्त्रत्वादीश्वरो नेश्वरः स्यात् । अथ नित्यान्  
शरीरादीन् कल्पयसि ? एवमपि दृष्टविपरीतं कल्पितं भवति दृष्ट-  
विपर्ययं प्रतिपद्यमानेन बुद्धेर्नित्यत्वं(२) प्रतिपत्तव्यम् । अथ स-  
न्तानवर्तिनीमनेकां बुद्धिमीश्वरे प्रतिपद्यसे ? एवमपि न युगपदु-  
त्पादः स्थावरादीनां(३) प्राप्नोति । अथ (ताः) सन्तानवर्तिन्यः  
सर्वार्थाः(४) बुद्धयो भवन्ति ? एवमपि दृष्टविपरीतं कल्पितं भव-  
ति । एवं च कल्पयता बुद्धिनित्यत्वमेव प्रतिपत्तव्यम् । एता  
वच्चैतत् स्यात् नित्या वा सन्तानवर्तिनी ( वा सन्तानवर्तिनी ) न  
युक्ता । यदि गुणभेदाद्धेदः यदभिन्नगुणं तदेकं प्राप्नोति य-  
था दिक्कालाविति ? नानेकान्तात्-गुणभेदान्नानात्वं ब्रूमः न  
पुनर्गुणाभेदादेकत्वमिति-तथाहि अभिन्नगुणानां घटादीनां ना-  
नात्वमिति, दिक्कालयोर्गुणाभेदे ऽपि कार्यभेदान्नानात्वमिति ।  
न च बुद्धिमत्तया विनेश्वरस्य जगदुत्पादो घटत इति । सा  
च बुद्धिः सर्वार्थाऽतीतानागतवर्तमानविषया प्रत्यक्षा नानुमानि-  
की-न तत्रानुमानं नागम इति, ज्ञाननित्यत्वाच्च न संस्कारः-नि-  
त्यं विज्ञानमीश्वरस्येति न तत्र संस्कारो विद्यत इति संस्कार-

(१) बुद्धिमन्तमीश्वरस्य—पा० ४ पु० ।

(२) बुद्धेरेव—पा० ४ पु० । (३) व्यवस्थादीनां—पा० ४ पु० ।

(४) सन्तानवर्तिन्योऽर्थाः—पा० ४ पु० ।

राभावादबुद्धिनिसत्त्वाच्च न स्मृतिः, स्मृत्यभावाच्च नानुमानं,  
न दुःखमधर्मस्याभावात्, अत एव न वैराग्यमिति दुःखाभावान्न  
विरज्यत इति, अत एव न द्वेषो दुःखाभावादिति । इच्छा तु  
विद्यते ऽक्लिष्टाऽव्याहता सर्वार्थेषु यथा बुद्धिरिति ।

अथ किमयं बद्धो मुक्त इति ? । न बद्धो दुःखाभावादेव,  
अबद्धत्वान्न मुक्त इति—बन्धवान्न मुच्यत इति, न च भगवति  
बन्धनमस्तीति अतो न मुक्त इति । आत्मान्तराणामसम्बन्धाद-  
धिष्ठातृत्वमनुपपन्नमिति चेत् ?—अथ मन्यसे ऽर्थान्तरसमवायिनो  
ये धर्माधर्मास्ते न साक्षादीश्वरेण सम्बद्ध्यन्ते न पारम्पर्येण  
नचाऽसम्बद्धमधिष्ठातुं शक्यते न चानधिष्ठितयोर्धर्माधर्मयोः  
प्रवृत्तिर्युक्तेति ? । तच्च न, अजसम्बन्धोपपत्तेः—अजः  
सम्बन्ध आत्मान्तराणामित्येक इच्छन्ति न चैतदिह प्र-  
तिषिध्यत इति अप्रतिषेधादुपात्तः स इति । ते त्व-  
जं सम्बन्धं प्रमाणतः प्रतिपादयन्ति व्यापकैराकाशादिभिः स-  
म्बद्ध ईश्वरः मूर्तिदद्रव्यसम्बन्धित्वात् घटत्रादिति—यथा घटा-  
दि मूर्तिमता घटादिना सम्बन्धित्वेन व्यापकैराकाशादिभिः स-  
म्बद्ध्यते तथेश्वरोपि मूर्तिमत्सम्बन्धीति तस्मादयमपि व्याप-  
कैराकाशादिभिः सम्बद्ध्यत इति ।

स पुनरात्मेश्वरसम्बन्धः किं व्यापकोऽव्यापकोवा  
इति ? अर्थाभावादव्याकरणीयः प्रश्नः । आत्मेश्वरस-  
म्बन्धोऽस्तीत्येतदेव(१) शक्यते वक्तुम् । स पुनरीश्वरात्मानौ  
व्याप्नोति न व्याप्नोतीति न व्याक्रियते । ये ऽप्यजं  
संयोगं नेच्छन्ति तेषामप्यणुमनःसंयोगोपपत्तेरस्ति सम्बन्धः  
यानि प्रसात्पमनांसि तानि सर्वाणीश्वरसम्बद्धानीत्यतः सम्ब-

द्धाम्बन्धोपपत्तेरात्मान्तराण्यधितिष्ठति यथाऽऽत्महस्तसंयोगप्रय-  
त्नाभ्यां हस्ते कर्म भवति उत्पन्नकर्मको हस्तः सन्दंशादिना  
सम्बद्ध्येते तत्सम्बन्धादयःपिण्डाद्यधितिष्ठति । यदि तर्हि स-  
र्गादावीश्वरस्य कारणत्वे ऽयं न्यायोऽभिहितः इदानीमीश्वरो न  
कारणमिति प्राप्तम् ? इदानीमपि स एव न्यायः—मृतशरीरिणां  
यौ धर्माधर्मौ तौ बुद्धिमत्कारणाधिष्ठिताविति समानो न्यायः ।  
बुद्धिमत्कारणाधिष्ठितानि स्वासु स्वासु धारणादिक्रियासु म-  
हाभूतानि वाय्वन्तानि प्रवर्तन्ते अचेतनत्वाद्वास्यादिवत् । एवं  
कार्यत्वात् तृणादीनि पक्षीकृत्य दर्शनस्पर्शनविषयत्वादिनि व-  
क्तव्यम् । एवं यत्र यत्र विपतिपत्तिः कार्यत्वं च तत्तदनेनै-  
व न्यायेनानेन दृष्टान्तेन वास्यादिना पक्षयित्वा साधयित-  
व्यम् । अगमाच्च—आगमादपि श्रूयते ईश्वरः कारणम्—

अज्ञो जन्तुरनशोऽयमात्मनः सुखदुःखयोः ।

ईश्वरमेरितो गच्छेत् स्वर्गं वा श्वभ्रमेव वा ॥

यदा स देवो जागर्ति तदेदं चेष्टते जगत् ।

यदा स्वपिति शान्तात्मा तदा सर्वं निमीलति ॥

इति ईश्वरोपादानताप्रकरणम् ।

अपर इदानीमाह—

अनिमित्ततो भावोत्पत्तिः कण्टकतैक्षण्यादिदर्श-  
नात् ॥ २२ ॥

अनिमित्ततो भावोत्पत्तिः कण्टकतैक्षण्यादिदर्शनात् ।  
यथा कण्टकतैक्षण्यादि निर्निमित्तं च उपादानवच्च  
तथा शरीरादिसर्गोपि । तदिदं दृष्टान्तसूत्रम् । कः पुनरत्र  
न्यायः ? अनिमित्ता रचनाविशेषाः शरीरादयः संस्थानवत्त्वात्

कण्टकादिवदिति । न, अनुपलब्धनिमित्तानामनुमानतो निमित्तोपलब्धिः ?—यस्य निमित्तं प्रत्यक्षतो नोपलभ्यते तस्यानुमानतः प्रत्येतव्यम्, कुतः ? निमित्तवद्द्रव्यसामान्यात्—यानि खलु निमित्तवन्ति द्रव्याणि संस्थानविशेषवन्ति तानि घटादीनि, संस्थानविशेषवच्चशरीरं कण्टकादयश्च, तस्मात् निमित्तवन्त इति ? । उक्तं चात्र । किमुक्तम् ? पूर्वकृतफलानुबन्धात् तदुत्पत्तिरिति । न चोभयपक्षसम्प्रतिपन्नं संस्थानविशेषवदनिमित्तं दृष्टमिति ।

अपरे तु—

अनिमित्तानिमित्तत्वान्नानिमित्ततः ॥ २३ ॥

अनिमित्तानिमित्तत्वान्ना ऽनिमित्तत इति परिहारं वर्णयन्ति ॥

अनिमित्तमेव निमित्तं यतश्चोत्पत्तिस्तन्निमित्तमिति । अनिमित्तनिमित्तत्वात् नानिमित्तत उत्पत्तिरिति ।

एतच्च न—

निमित्तानिमित्तयोरर्थान्तरभावादप्रतिषेधः ॥ २४ ॥

निमित्तानिमित्तयोरर्थान्तरभावादप्रतिषेधः ॥ अन्यन्निमित्तमन्यच्च निमित्तप्रत्याख्यानमिति । न च प्रत्याख्यानमेव प्रत्याख्येयं भवति निमित्तमित्यर्थाभ्यनुज्ञा अनिमित्तमिति तस्य प्रतिषेधः अभ्यनुज्ञाप्रतिषेधयोश्चैकत्वमयुक्तमिति । स खल्वयं वादोऽकर्मनिमित्तः सत्त्वसर्ग इति एतस्मान्न भिद्यत इति । अभेदे तु तत्प्रतिषेधेनैव प्रतिषिद्धो बोद्धव्यः ।

कण्टकादीनां चानिमित्तं जन्मेति ब्रुवाणः प्रष्टव्यः—किं कण्टकमात्रस्यानिमित्तं जन्म उत सर्वस्येति ? । यदि कण्टकमात्रस्यानिमित्तं जन्म ? तच्छेषेण(१) दृष्टान्तेन शक्यं प्रतिपादयितुं निमि-

( १ ) निमित्तं जन्म तच्छास्त्रेण—पा० ४ पु० ।

तदिति । अथ सर्वपनिमित्तमित्ययं पक्षस्तथापि व्याघातः  
प्रतिपाद्यप्रतिपादकन्यायस्याभ्युपगमात्—सर्वं चानिमित्तं प्रति  
पादयसि चेति व्याघातः । वाक्योपादानाच्च व्याघातः—अ-  
निमित्ततो भावोत्पत्तिः कण्टकतैक्षण्यादिवदितिवाक्यं प्रतिपाद-  
कमुपादीयते न च निमित्तमस्तीति व्याघातः । अनिमित्त-  
तो भावोत्पत्तिरिति सनिमित्ता भावोत्पत्तिरिति च वाक्ये  
यद्यनयोरर्थभेदं प्रतिपद्यसे ? वाक्यभेदादर्थभेदप्रतिपत्तिरिति व्या-  
हृतं भवति अनिमित्ता भावोत्पत्तिरिति । अथ न(१) वाक्य-  
भेदेनार्थभेदं प्रतिपद्यसे ? वाक्यविशेषोपादानं व्याहृतम् यत्कि-  
ञ्चिद्वाक्यमुपादेयमिति । अनिमित्तां भावोत्पत्तिं प्रतिपद्यमानेन  
सर्वलोकव्यवहार उच्छिन्नो भवति । अनिमित्ता भावोत्पत्तिरिति-  
च भावमात्रपक्षीकरणे न दृष्टान्तो भवति । अथ शरीराद्येकदे-  
शं पक्षयसि ? तथाप्यन्यतरधर्माभिद्धो दृष्टान्तः संस्थान(२) विशे-  
षवत्त्वस्य विद्यमानत्वात् अनिमित्तत्वस्य चाभावादिति ॥

( इति आकस्मिकत्वप्रकरणम् । )

अन्ये तु मन्यन्ते—

सर्वमनित्यमुत्पत्तिविनाशधर्मकत्वात् ॥ २५ ॥

सर्वमनित्यमुत्पत्तिविनाशधर्मकत्वात् ॥ किमनित्यं नाम ?  
यस्य कदाचिद्भावास्तदनित्यम्—उत्पत्तिधर्मकमनुत्पन्नं नास्ति  
विनाशधर्मकं चाऽविनष्टं नास्ति । किं पुनः सर्वं ? भौ-  
तिकं शरीरादिकमभौतिकं च बुद्ध्यादि तदुभयमुत्पत्ति-  
विनाशधर्मकमिति विज्ञायत इति । तस्मात् सर्वमनित्यमिति । सू-

( १ ) न—इति नास्ति ४ पु० ।

( २ ) संस्थान—पा० ४ पु० ।

त्रस्य दृष्टान्तार्थत्वात् तस्य सर्वान्तर्भावादुदाहरणाभावः—सर्व-  
मनित्यमिति ब्रूषे ? (१) दृष्टान्ताभावः सर्वस्य पक्षीकृतत्वात् न सा-  
ध्यमुदाहरणं युक्तम् । उत्पत्तिविनाशधर्मकत्वादिति चायं हेतुर-  
व्यापकः—यदि सर्वं पक्षयित्वा उत्पत्तिविनाशधर्मकत्वमुपादत्से  
परमाण्वाकाशादिषु तद्गुणेषु च केषुचित् सामान्यादिषु नो-  
त्पत्तिविनाशधर्मकत्वमस्तीति हेतुरव्यापकः ॥

नानित्यता नित्यत्वात् ॥ २६ ॥

नानित्यता नित्यत्वात् ॥ सर्वमनित्यमेवेति ब्रुवाणः प्रष्टव्यः  
किं सर्वस्यानित्यता नित्या आहोस्विदन्त्येति । यद्यनित्यता  
नित्या ? न तर्हि सर्वमनित्यम् । अथानित्या ? अनित्यताया अभा-  
वात् (२) सर्वमनित्यमिति व्याहतो हेतुः ॥

तदनित्यत्वमग्रेर्दाह्यं विनाश्यानुविनाशवत् ॥ २७ ॥

तदनित्यत्वमग्रेर्दाह्यं (३) विनाश्यानुविनाशवत् । यथाऽग्नि-  
र्दाह्यं विनाश्यानुविनश्यति एवमनित्यतापि सर्वं विनाश्यानुवि-  
नश्यति ।

अयं च खलु वादः सर्वमनित्यमिति, नित्यं व्याचष्टे—

नित्यस्याप्रत्याख्यानं यथोपलब्धिव्यवस्थानात् ॥ २८ ॥

नित्यस्य प्रत्याख्यानं न युक्तं यथोपलब्धि व्यवस्थानात् ।  
यत्र यत्राऽयं हेतुरुपलभ्यते तत्र तत्र हेतुसामर्थ्यादनित्यत्वं प्रति-  
पद्यामहे यत्र पुनरयं हेतुर्नास्ति तेषामनित्यत्वं कथं प्रतिपत्तव्य-  
म् । अथाकारणकमनित्यं प्रतिपद्यसे ? व्याहतस्तर्हि हेतुः उत्प-  
त्तिविनाशधर्मकत्वादिति—अनित्यमिति ब्रुवाणेनावश्यं नित्यम-  
भ्युपेयं नञः प्रसज्यप्रतिषेधपर्युदासविषयत्वात्—अयं खलु नञ्

( १ ) मुत्पत्तिविनाशधर्मकत्वादिति ब्रूषे—पा० ४ पु० ।

( २ ) स्वभावात्—पा० ४ ।

( ३ ) दाह्यत्वमिति कचित् ।

प्रवर्तमानः प्रसज्यप्रतिषेधे वर्तते पर्युदामे वा तथा चोत्तरपदसिद्धिः यदि निसं न भवतीत्यनित्यं तर्हि यदन्यत्र भवति तदन्यत्र प्रतिषेध्यत इति सिद्धमुत्तरपदम् । अथ नित्यान्यददीनित्यमिति तथाप्युत्तरपदेन भवितव्यम् नामत्युत्तरपदार्थे तस्मादन्यत्वं सिद्ध्यतीति । अनित्यताभावाच्च सर्वमनित्यमिति न दोषः अनित्यताया धर्मत्वेनाभ्युपगमात्—अनित्यत्वं नाम धर्मः सोऽसति धर्मिणि न भवतीति एवं च सति सर्वस्यानित्यत्वं न दोष इति । अथ पुनरुत्पत्तिविनाशधर्मकेणानित्येन सिद्धेन शेषं सन्दिह्यमानानित्यत्वं विपरीतनित्यत्वं च सत्त्वादनित्यमिति साधयेत् तस्याप्युत्तरपदसिद्ध्या नित्यत्वसिद्धिरिति प्रतिज्ञादोषाद्वाक्यं निवर्तत इति ॥

( इति सर्वानित्यतानिराकरणप्रकरणम् । )

अयमपर एकान्तः—

सर्वं नित्यं पञ्चभूतनित्यत्वात् ॥ २९ ॥

सर्वं नित्यं पञ्चभूतनित्यत्वात् । भूतमात्रमिदं सर्वं तानि च नित्यानि भूतोच्छेदानुपपत्तेः सर्वं नित्यमिति ॥

नोत्पत्तिविनाशकारणोपलब्धेः ॥ ३० ॥

नोत्पत्तिविनाशकारणोपलब्धेः । उत्पत्तिकारणं भावानामुपलभ्यते विनाशकारणं च तदुभयं नित्यत्वे न स्यात् न हि नित्यं नाम जायते विनश्यति वा ॥

तल्लक्षणावरोधादप्रतिषेधः ॥ ३१ ॥

तल्लक्षणावरोधा(१)दप्रतिषेधः । यदिदमुत्पद्यते विनश्यतीति च मन्यसे न तद्भूतलक्षणहीनं गृह्यते भूतलक्षणावरोधात्(२) सर्वं



नित्यमिति । सर्वं नित्यमिति च (१) ब्रुवाणो न किञ्चिज्जायते न विनश्यतीति प्रतिपद्येत, तत्प्रतिपत्तौ च हिताहितप्राप्तिपरिहारार्थोऽस्य परिस्पन्दो व्यर्थ आपद्येत, सर्वस्य च पक्षीकरणाददृष्टान्ताभावः वाक्योपादानं च व्याहतम् । यदिदं वाक्यं (२) परप्रतिपादनायोपादीयते सर्वं नित्यं पञ्चभूतनित्यत्वादिति, अनेन वाक्येनायं किङ्करोति—किमसिद्धं साधयति उत सिद्धं निवर्तयति ? । यदि तावदसिद्धं साधयति ? केयं सिद्धिर्वाक्येन (३) प्रतिपाद्यते । यदि विज्ञानं? व्याहतं भवति सर्वं नित्यं विज्ञानं च जायत इति । अथ प्रतिपत्तिर्न क्रियते का तर्हि सिद्धिः? या प्रवर्तमानं साधनं करोति अवश्यं कारकेणापूर्वं किञ्चिन्निष्पाद्यं तन्निष्पत्तेर्व्याघातः कारकत्वं वा निवर्तते न हि नित्यस्य किञ्चित् कर्तव्यमस्ति । अथ सिद्धं निवर्तयतीति पक्ष आश्रीयते ? एतस्मिन्नपि पक्षे नित्यं निवर्तते चेति व्याघातः । अथ तिरोभवतीति ? तिरोभावेऽप्यवश्यमपूर्वोत्पत्तिः पूर्ववस्तुविनाशो वाभ्युपेय इति सर्वथा न व्याघातान्मुच्यसे—यत्प्रागनुपलब्धरूपं पश्चादुपलभ्यते तस्यावश्यमपूर्वोत्पत्तिर्वा पूर्ववस्तुविनाशो वाभ्युपेय इति (४) तदभ्युपगमे च व्याघातः ।

यत्पुनरेतद्भूतलक्षणावरोधात् सर्वं नित्यमिति, नान्यथा तदुपपत्तेः—भूतलक्षणयोगोन्यथा सम्भवतीति—

नोत्पत्तितत्कारणोपलब्धेः ॥ ३२ ॥

उत्पत्तिकारणोपलब्धेः ॥ कारणसमानगुणोत्पत्तिश्च दृश्यते कारणं च दृश्यते न चैतदुभयं नित्यविषयम्, न हि नित्यस्योत्पत्तिर्नापि नित्यस्य कारणमस्ति, अस्ति चैतदुभयं, तस्मात्

( १ ) सर्वं नित्यं—पा० ४ पु० । ( २ ) वाच्यं—पा० ४ पु० ।

( ३ ) वाच्येन—पा० ४ पु० ।

( ४ ) सर्वथा न व्याघातान्मुच्यसे इति—अधिकम् ४ पु० ।

कारणसमानगुणं कार्यमुत्पद्यत(१) इति कारणसमानगु-  
णोत्पादे च कार्यभूतलक्षणावरोधः सिद्ध्यतीति ।  
विभक्तन्यायं चैतत् व्यक्ताद्व्यक्तानां(२) प्रसक्षप्रामाण्यादित्येत-  
स्मिन् सूत्रे । अव्यापकश्चायं हेतुः पञ्चभूतनित्यत्वादिति, । कथं ?  
कर्मादीनामव्याप्तेः—कर्मबुद्धिशब्दादयः पञ्चभूतनित्यत्वादित्यनेन  
न व्याप्ता इति । ज्ञातुः प्रयत्नदर्शनाच्च व्याघातः—उत्पत्तिविना-  
शप्रयुक्तस्य ज्ञातुः प्रयत्नो दृष्टः सर्वनित्यत्वे च न युक्तः प्रसिद्ध-  
श्चावयवी तद्धर्मा—उत्पत्तिविनाशधर्मा चावयवी प्रतिपादितोऽतो-  
ऽयुक्तमेतत् । कथमव्यापकोऽनेकान्तः—पक्षस्यान्तद्वये स्वस्थानान्-  
पक्षो हि सर्वं (हि)नित्यमिति, तच्च सर्वं भूतलक्षणयुक्तम्(३) अन्यथा  
च तत्पक्षान्तद्वये स्वस्थानात् न सर्वं भूतलक्षणयुक्तमित्यनेकान्तः ।

स्वप्नविषयाभिमानवन्मिथ्योपलब्धिरिति चेत् ?—अथ मनुषे  
यदिदमुत्पद्यते विनश्यति चेति तन्न तत्त्वतोऽस्ति असत्येतस्मिन्न-  
भिमानो भवति उत्पन्नं विनष्टमिति, यथा न स्वप्ने विषयाः सन्ति  
अथ च विषयाभिमानो भवतीति ? न प्रमाणाभावात्—यदिदं ग-  
वादि घटाद्युत्पत्तिविनाशयुक्तमुपलभ्यते(४) एतन्नास्तीति ना-  
सत्त्वप्रतिपादकं प्रमाणमभिधीयते न चाप्रामाणिकं शक्यं  
प्रतिपत्तुम् । यथा च चित्तव्यतिरेकिणो विषयास्तथोप-  
रिष्टाद्वक्ष्यामः । यदि स्वप्नविषयाभिमानवदुत्पत्तिविनाशा-  
भिमानः ? अथ भूतोपलब्धिरपि स्वप्नविषयाभिमानवत्  
प्रसज्यते । पृथिव्याद्यभावे सर्वव्यवहारविलोप इति चेत् ?—अथ

(१) कार्यमुत्पादयति इत्यधिकं कचित् ।

(२) व्यक्ताद्व्यक्तानां चाविवक्षा इति—पा० २ पु० ।

(३) उक्तम्—इत्यधिकम् ।

(४) घटादिव्यक्तमुपलभ्यते इति पा० २ पु० ।

मन्यसे यदि पृथिव्यादीनि भूतानि न सन्ति ननु पृथिव्याद्याश्रयो व्यवहार उच्छिद्यत इति ? तदितरत्र समानम्—यदि व्यवहारोच्छेदभयाद्भूतानि प्रतिपद्यन्ते तत एवोत्पत्तिविनाशावपि प्रतिपद्यस्व न ह्युत्पत्तिविनाशावन्तरेण कश्चनव्यवहारः सिद्ध्यतीति नित्यानां द्रव्याणामतीन्द्रियत्वात् अविषयत्वाच्चोत्पत्तिविनाशयोः यन्निसं तदतीन्द्रियम् अविषयश्चोत्पत्तिविनाशयोः तेन स्वप्नाविषयाभिमानवत्तदभिमान इत्ययुक्तम् । उत्पत्तिविनाशाभिमान इति च ब्रुवतोत्पत्तिविनाशयोर्विषयो वक्तव्यः । न च सर्वनित्यत्वादिनामुत्पत्तिविनाशयोर्विषयोऽस्ति । विषयं च प्रत्याचक्षणेन तदनुकारी विपर्ययप्रसयो हेय इति ।

अपरे तु सर्वं नित्यमित्येतदन्यथा वर्णयन्ति—व्यवस्थितस्योपादानस्य धर्ममात्रं निवर्तते धर्ममात्रमाविर्भवति यच्च निवर्तते तन्नित्यमप्यस्तीति यच्चाविर्भवति तत्प्रागप्याविर्भावादस्ति—

न व्यवस्थानुपपत्तेः ॥ ३३ ॥

न व्यवस्थानुपपत्तेरिति । शेषं भाष्ये । यच्च निवर्तते तन्नित्यमप्यस्तीति ब्रुवाणो भवान्प्रष्टव्यो भवति (१) किमुक्तं भवति निवृत्तामिति ? यदि ब्रूषे पूर्वमुपलब्धं पश्चान्नोपलभ्यत इति । अथ सतोऽनुपलब्धिः किङ्कृता ? यद्यावरणादिकृता ? तदावरणाद्युपलभ्येत । उक्तं चात्र यत्पूर्वमनुपलब्धं पश्चादुपलभ्यते तस्यापूर्वविशेषोत्पादः पूर्वविशेषप्रच्यवोऽभ्युपेय इति, तदभ्युपगमे च व्याघातः । यच्चोक्तं यच्चाविर्भवति तत् प्रागप्याविर्भावादस्ति ? तन्न व्याघातात्—आविर्भवति

चतुर्थेऽध्याये १ आह्निके ३३-३५ सूत्रम् । ४७५

विद्यते चेति व्याहतम् । अथाविर्भावोऽभिव्यक्तिः तथापि पूर्वदोषानिवृत्तिरभिव्यक्तिरसतीति ॥

( इति सर्वनित्यत्वनिराकरणम् । )

अयमपर एकान्तः—

सर्वं पृथग्भावलक्षणपृथक्त्वात् ॥ ३४ ॥

सर्वं पृथग्भावलक्षणपृथक्त्वात् । भावस्य लक्षणं शब्दः लक्ष्यते ऽनेन भावः इति । सर्वो भावसमाख्याशब्दोऽनेकविषयो यथा कुम्भ इति भावसमाख्याशब्दोऽनेकस्मिन्नवयवसमूहे वर्तत इति । यथा कुम्भशब्दः एवमन्ये ऽपि शब्दा इति । अस्य प्रयोगः कुम्भशब्दोऽनेकविषयः एकपदत्वात् सेनाशब्दवदिति । पदश्रवणादनेकार्थावगतेः—यस्मात् पदश्रुतेरनेकोर्थोऽवगम्यते यथा सेनेति ॥

नानेकलक्षणैरेकभावनिरूप्यतेः ॥ ३५ ॥

नानेकलक्षणैरेकभावनिरूप्यतेः । अनेकलक्षणैरिति मध्यमपदलोपी समासोऽनेकविधलक्षणैरिति । गन्धादिभिश्च गुणैर्बुद्धादिभिश्चावयवैः सम्बद्ध एको भाव उत्पद्यते अतः शब्दादेकावगतौ(१) शेषो ऽनुक्तोऽप्यवगम्यत इति गुणव्यतिरिक्तो गुणीति अवयवव्यतिरिक्त(२) श्रावयवीति विभक्तन्यायमेतत् । यत् पुनरेकपदत्वादनेकविषयः कुम्भादिशब्द इति ? तन्न, दृष्टान्ताभावात्—न हि कश्चिच्छब्दोऽनेकविषयोऽस्ति, सेनादिशब्दानामनेकविषयत्वेनासिद्धेः । यथा चैकविषयः सेनादिशब्दस्तथोक्तमिति । सर्वस्य पक्षीकरणाद्दृष्टान्ताभावः आधाराधेयभावेनानुषक्तानां

(१) एकाधिगतौ—पा० ४ पु० ।

(२) अवयवव्यतिरिक्त—पा० ४ पु० ।

रूपादीनामवयविनश्च ग्रहणादन्यथासिद्धः नञः प्रसज्यप्रतिषेध-  
पर्युदासविषयत्वेनावस्थानाच्च विरुद्धः(१) अनेकमित्ययं नञः  
प्रयोगः स चायं प्रसज्यप्रतिषेधपर्युदासविषयत्वेन प्रतिषेधात्  
प्रकल्प्यते । यदि तावत् प्रसज्यप्रतिषेध एको न भवतीति य-  
देकत्र प्रतिषिद्ध्यते तदन्यत्र भवति एवं च व्याघातः । अथ प-  
र्युदासपक्षः ? एकस्मादन्यदनेकमिति एवमप्येकमभ्युपगतं भवति  
न ह्यसत्येकस्मिन् तस्मादन्यदनेकं सिद्ध्यतीति ।

इतश्च—

लक्षण(२)व्यवस्थानादेवाप्रतिषेधः ॥ ३६ ॥

तल्लक्षणव्यवस्थानादेवाप्रतिषेधः । न हि कश्चिदेको भाव  
इत्युक्तः पक्षः(३) कस्मात् ? लक्षणव्यवस्थापनात्(४) न हि  
कुम्भ इत्युक्ते ऽनेकोऽर्थोविगम्यते । कथं नामगम्यते ? एकवचन-  
न्तत्वात्—एकवचनान्त एष शब्दः कुम्भ इति । न च बहुष्वेकव-  
चनं युक्तम् प्रैष(५)सम्प्रतिपत्त्योरेकविषयत्वात् कुम्भमानये-  
ति प्रैष एकविषयो भवति । इतरापि कुम्भशब्दात् प्रतिपद्यैकं-  
कुम्भमानयति ते एते प्रैषसम्प्रतिपत्ति एकविषये ज्ञापयतः  
कुम्भशब्देनैकोर्थोऽभिधीयत इति । यांस्तु रूपादीनावयवान् प्र-  
तिपद्यसे स न शब्दार्थः किन्त्वनुषङ्गः तन्नान्तरीयकत्वादिति ।  
समूहभेदेस्य चानवस्थानात्—यत्रावस्थानं तदेकं गवादिघटा  
दिद्रव्याणि समुदितानि प्रतिपद्यमानेन समूहोऽभ्युपेयते स चा-

(१) विरूप इति—पा० ४ पु० ।

(२) तल्लक्षण—पा० ४ पु० ।

(३) इत्ययमयुक्तः प्रतिषेधः—पा० ४ पु० ।

(४) व्यवस्थानात्—पा० ४ पु० ।

(५) वैध—वैष—पा० कचित् ।

यं समूह इयन्ति द्रव्याणि एतानि घटादि(१)भावेनावस्थितानीति न व्यवतिष्ठन्ते ऽस्य भेदोऽल्पतर(२)तमत्वेन यत्तत् परमल्पं(३) तदभेद्यं ततो निर्वर्तत इति । यतश्चायं भेदो निर्वर्तते तदेकम् । एकं च प्रत्याचक्षणेनानेकमपि प्रत्याख्येयम् एकसमुच्चयत्वा(४)दनेकस्य । अथ मन्यसे यन्तमभेद्यं परमाणुं प्रतिपद्यसे स रूपादीनां समुदाय इति चत्वारि वा द्रव्याणि पृथिव्यादीनि समुदितानि परमाणुरिति ? । एतस्मिन् वै दर्शने ये रूपादयः समुदितास्ते परमाणुरिति यत्परमाणौ रूपं स कस्य समुदाय इति वक्तव्यम् । एवं शेषेषु गुणेषु चत्वारि द्रव्याणि समुदितानि परमाणुरिति ब्रुवाणेन चतुष्टयस्य एकसमुच्चयानिमित्त्वात् यदेकं पृथिव्यादि स कस्य समुदाय इति वक्तव्यम् । अथानन्तं समुदायं प्रतिपद्यसे अष्टौ द्रव्याणि समुदितानि परमाणुरिति ? शास्त्रं व्याहतं भवति—कामेऽष्टद्रव्यकोणुरशब्द(५) इति एकानुपत्तौ नानेकोपपत्तिरित्येतद्धेयम् । यश्चायं हेतुः समूहे भावशब्दप्रयोगादिति उभयतो व्याघातान्न किञ्चिदेतत् । कथमुभयतो न किञ्चिदेको भावः समूहे भावशब्दप्रयोगादिति प्रतिज्ञाहेत्वोर्व्याघातः । यस्मादेकार्थानुपपत्तौ(६) न समूह उपपद्यत इति समूहं चाश्रित्यैकं प्रत्याचक्षणेन समूह एव प्रत्याख्यातो भवतीति सोऽयमुभयतो व्याघातात् यत्किञ्चनवाद इति । शेषं भाष्ये ॥

( इति सर्वपृथक्कनिराकरणप्रकरणम् । )

(१) गवादि—पा० ४ पु० ।

(२) अन्यतर—पा० ४ पु० ।

(३) मन्यं—पा० ४ पु० ।

(४) समुदाया—पा० ४ पु० ।

(५) णुशब्द—पा० ४ पु० । (६) नानेकाच्च न इत्यधिकं क्वचित् ।

अथायमपर एकान्तः—

सर्वमभावो भावेष्वितरेतराभावसिद्धेः ॥ ३७ ॥

सर्वमभावो भावेष्वितरेतराभावसिद्धेः(१) । यावद्भावजातं तत्सर्वमभावः । कस्मात् ? भावेष्वितरेतराभावसिद्धेः । असत्प्रत्ययप्रतिषेधाभ्यां भावशब्दसामानाधिकरण्यात् सर्वमभावः अनुत्पन्नप्रध्वस्तपटवत्—सर्वो भावशब्दोऽसत्समानाधिकरणः प्रतिषेधसमानाधिकरणश्च प्रध्वस्तपटवत् यथा नास्ति पट इति । कथं नास्ति कदा च नास्तीति ? स्थाल्याद्यात्मना ऽनुत्पन्नमानो ध्वस्तश्चेति । सोऽयं घट(२)शब्दोऽसत्प्रत्ययसमानाधिकरणो घटस्यात्यन्तासत्त्वं प्रतिपादयति । तथा च सर्वे भावा अमत्प्रत्ययसमानाधिकरणास्तस्मात् सर्वमभाव इति ।

प्रतिज्ञापदयोः प्रतिज्ञाहेत्वोश्च व्याघातः सामानाधिकरण्यमभिन्नविभक्तिमन्त्रमेकविभक्त्युच्चारणमिति भावाभ्युपगमात् तच्छब्दाभ्युपगमाच्च विरुद्धः । यत्सर्वमिति मन्यसे तदभाव इति नासति तत्प्रत्ययेन भवितुं शक्यम् । न च भावप्रत्ययेनाभावइति च भावः प्रतिषिध्यते नासत्युत्तरपदार्थे नञः प्रयोग इति प्रसज्यप्रतिषेधपर्युदासाभ्यां पूर्ववत् प्रसङ्गः यथाऽनेकपदे ऽनित्यपदे चैवं सर्वपदे ऽभावपदे च व्याघात ऊह्यः । शेषं भाष्ये । सर्वासत्त्वे विभक्तिस्वभावावधारणं वक्तव्यम् । यदि च सर्वमभावो विभक्तिः किंस्वभाविकेति वक्तव्यमेतत् । अपत्यां च विभक्तावभिन्नविभक्तिकत्वं सामानाधिकरण्यमिति व्याहृतम् । असत्प्रत्ययप्रतिषेधसामानाधिकरण्यमिति ब्रूवे(३) सर्वमभाव इति

(१) इतरेतरसिद्धेः—पा० ४ पु० ।

(२) स घट—पा० ४ पु० ।

(३) ब्रूवाण एव—पा० ४ पु० ।

च व्यावर्तयसि न ह्यसदधिकरणं भवति । अधिकरणं हि नाम यद्यत्र वर्तते, तच्चाभावे नास्तीति । सूत्रेण चाभिसम्बन्धः—

न स्वभावसिद्धेर्भावानाम् ॥ ३८ ॥

न स्वभावसिद्धेर्भावानामिति । स्वेन भावेन भावा भवन्तीति सूत्रार्थः । किं पुनरनेन सूत्रेण क्रियते ? पूर्वसूत्रविरोधश्चाद्यते । कथमिति ? भावेष्वितरेतराभावसिद्धेरित्यभावोभवताऽभिधीयते तथा चाभिदधानः(१) स्वभावतोभावानभ्युपैषि, विशेषणवैयर्थ्यं च भावेष्वितरेतराभावसिद्धेरिति(२) सर्वासत्त्वे ह्येवमेव वक्तव्यम् न सन्ति भावा, न पुनरेवं वक्तुं युक्तम् इतरदितरन्न(३) भवतीति । इतरदिति(४) चायं विधानशब्दः न च सर्वस्याभावे विधीयमानं वस्तु सम्भवति यदितरशब्दवाच्यं स्यादिति । इतरवाच्यतां चाभ्युपगम्येतरदितरत्र प्रतिषिध्यत इति स्वभावसिद्धिरभ्युपगता भवति । कश्च स्वो भावो भावानां द्रव्यादीनां ? सदादि सामान्यं क्रियावदादिर्विशेषः स्पर्शपर्यन्ताः पृथिव्याः प्रत्येकमनन्तो भेदः—सामान्यविशेषसमवायादीनां च सामान्यो वैशेषिकश्चान्तर्गणिकोऽनन्तो भेद इति । सोऽयमभावस्य निरुपाख्यत्वात् सम्प्रत्यायकः स्वभावभेदो न स्यात् अस्ति त्वसौ(५) तस्मान्न सर्वमभाव इति । अथवा स्वभावसिद्धेरिति गौरिति प्रयुज्यमाने नाभावः प्रतीयते किन्तु जातिविशिष्टं द्रव्यं, यदि च सर्वमभावः स्यात् गौरिति प्रयुक्तेऽभावो गम्येत, नत्वभावो गम्येत, तस्मान्न सर्वमभाव इति । अथवा स्वभावसिद्धेरिति असन् अश्वो गवात्मना अनश्वो गौरगौर्गौरिति कस्मान्नोच्यते इति अवचनाद्

(१) चातिदधानः—पा० ४ पु० । (२) इतरेतरासिद्धेः—पा० ४ पु० ।

(३) इतरदितरवन्न—पा० १ पु० । (४) इतरवदिति—पा० १ पु० ।

(५) अस्ति त्वयं—पा० ४ पु० ।



गौरिति(१) अगौगौरित्युक्ते व्याहतं भवति । यदि व्याघातभया-  
दगौगौरिति नोच्यते ? हन्त तर्हि सिद्धोभावः । कथं तर्हि अयं प्रति-  
षेधोऽगौरश्च इति ? । व्यतिरेकप्रतिषेधे भावेनासत्प्रत्ययस्य सा-  
मानाधिकरण्यमिति—यथा न सन्ति कुण्डे बदराणीति कुण्डबद-  
रयोः सम्बन्धः प्रतिषिद्ध्यते न कुण्डे बदरसदभावः ॥

न स्वभावसिद्धिरापेक्षिकत्वात् ॥ ३९ ॥

न स्वभावसिद्धिरापेक्षिकत्वात् । न स्वभावसिद्धिरापे-  
क्षिकी यतः न स्वेनात्मना किञ्चित् सिद्धमिति । यथा दीर्घत्व-  
ह्रस्वत्वे परापरे चेति ।

व्याहतत्वादयुक्तम् ॥ ४० ॥

व्याहतत्वादयुक्तम् । यदि ह्रस्वापेक्षाकृतं दीर्घ ? ह्रस्वमना-  
पेक्षिकम् । अथ दीर्घापेक्षाकृतं ह्रस्वं ? दीर्घमनापेक्षिकं, परस्परा-  
पेक्षयोश्च यदपेक्षयेतरज्जायते तदनापेक्षिकमिति उभयोरभावः  
एकस्याभावादिति । अपेक्षायामनपेक्षायां च द्रव्ययोर्न भेदः—या-  
वती एव द्रव्ये ऽपेक्षमाणे तावती एव(२) अनपेक्षमाणे अपि न  
ह्यन्यतरत्र भेदः । अतिशयग्रहणं कथं यदि द्रव्ययोर्द्वयोर-  
भेदः अपेक्षमाणयोरनपेक्षमाणयोर्दीर्घह्रस्वप्रत्ययः तर्हि न प्राप्नो-  
ति ? न न प्राप्नोति द्वयोर्ग्रहणेऽतिशयस्य ग्रहणात्—द्वयोस्तावद्  
द्रव्ययोः प्रत्यर्थनियते द्वे ह्येव बुद्धी भवतः अत एकस्मिन् वि-  
द्यमानमतिशयं गृह्णाति एकस्मिन् विद्यमानं च ह्रस्वत्वम् सो-  
ऽयमुभयदर्शने प्रतिसन्धत्ते प्रतिसन्धानप्रत्ययजा त्वस्य बु-  
द्धिरुत्पद्यते अस्मादीर्घमदोऽस्माददो ह्रस्वमिति, न पुनर्वस्तुन

उत्पादानुत्पादाविति । स्वभावसिद्धौ चामत्या(१)मपेक्षा न प्राप्नोति—यदि स्वभावसिद्धिमन्तरेणापेक्षाभेदादीर्घादिभेदा भवन्ति सर्वमपेक्ष्य सर्वस्य सर्वत्र तथाभूतः प्रत्ययः स्यात् न च रूपरसगन्धस्पर्शप्रत्ययेष्वपेक्षासामर्थ्यमस्ति । न च परिमण्डलौ परमाणु उपलभमान ईश्वरः परमाणुमपेक्ष्य परमाण्वन्तरे दीर्घ-ह्रस्वादिप्रत्ययान् करोति अतो नापेक्षाकृताः प्रत्यया इति ।

सर्वमभाव इति सर्वथा चायं वादो व्याहृतः । कुतो(क)व्याघातः ? आदौ तावत् प्रमाणोत्पत्त्यनुत्पत्ती(२)सर्वमभाव इति ब्रुवाणः प्रमाणं पर्यनुयोज्यः । यदि ब्रूते ? व्याहृतं भवति । अथ नाभिधत्ते ? अर्थोऽस्य न सिध्यति प्रमाणाभावात् । सर्वमभाव इति वाक्यं तस्य यद्यभिधेयमर्थं प्रतिपद्यते पूर्ववद्वाघातः । अथ न प्रातिपद्यते ? वर्णोच्चारण(३)मात्रमनर्थकमिति । सर्वमभाव इति च वाक्यस्य(४) प्रतिपादयितारं प्रतिपत्तारं च यदि प्रतिपद्यते(५) पूर्ववद्वाघातः । सर्वमभाव इति सर्व भाव इति च वाक्ये, यद्यनयो-रर्थभेदं प्रतिपद्यते ? व्याहृतं भवति । अथ न प्रातिपद्यते ? विशेषो-पादानं व्यर्थम् । सोऽयं सर्वाभाववादो यावद्यावद्विचार्यते ताव-त्तावदुपपत्तिं न सङ्गत इति ॥

( सर्वशून्यतानिराकरणम् । )

(१) स्वभावसिद्धावसत्यां-पा० ४ पु० ।

(२) प्रमाणोपपत्त्यनुपपत्ती-पा० ४ पु० ।

(३) सर्वोच्चारण-पा० ४ पु० ।

(४) वाक्यार्थ-पा० ४ पु० ।

(५) पाद्यते-पा० ४ पु० ।

अथेमे संख्यैकान्तवादाः । सर्वमेकं सदविशेषादित्येवमा-  
दि भाष्ये । तेषां प्रतिषेधद्वारकं सूत्रम् ॥

संख्यैकान्तासिद्धिः कारणानुपपत्त्युपपत्तिभ्याम् ॥४१॥

संख्यैकान्तासिद्धिः कारणानुपपत्त्युपपत्तिभ्याम् । संख्यै-  
कान्तानामसिद्धिः कारणस्य प्रतिज्ञातार्थव्यतिरेकात्—सर्वमेकमि-  
ति प्रतिज्ञां कृत्वा यदि प्रतिज्ञेयव्यतिरिक्तं साधनं ब्रवीति ए-  
कान्तो न सिद्ध्यति तच्च साधनं प्रतिज्ञायाश्चार्थ—इति द्वैतम् ।  
एवं द्वैतादिष्वपीति । अथ प्रतिज्ञेयव्यतिरिक्तं साधनं नास्ति ?  
एवमप्येकान्तो(ऽस्य वा) न सिद्ध्यति साधनाभावात् न साध्यं-  
साधनमिति ॥

न कारणावयवभावात् ॥ ४२ ॥

न कारणावयवभावात् । कारणस्य साध्यावयवत्वादित्य-  
यं(१) सूत्रार्थः । साध्यावयव एव साधनम्, एवं च सति साध्य-  
व्यतिरिक्तं साधनं नोक्तं भवति न चासाधना सिद्धिरिति ॥

निरवयवत्वादहेतुः ॥ ४३ ॥

निरवयवत्वादहेतुः । साध्यावयव एव कारणमित्ययमहेतुः  
निरवयवत्वात् प्रतिज्ञार्थस्य सर्वमेकमित्येतस्मिन् प्रतिज्ञार्थे न-  
किञ्चिदपट्टज्यते अनपवर्गेण सर्वं पक्षीकृतमिति सर्वस्य निरवय-  
वस्य पक्षीकरणान्न हेतुरस्ति, न च साध्यं हेतुर्भावितुमर्हती-  
ति । आत्मनि च क्रिया विरुद्ध्यते यत्तत्प्रतिपाद्यं तदेव प्रति-  
पादकमिति न युक्तं न कर्म करणं भवितुमर्हतीति । ते ख-  
ल्विमे संख्यैकान्ता यदि विशेषकारितस्यार्थभेदस्य प्रत्याख्या-

नेन वर्तन्ते मिथ्यावादा भवन्ति प्रत्यक्षानुमानामगमवि-  
रोधित्वात्—प्रत्यक्षोयं गवादिघटादिभेदः अनुमानतोऽपि  
गम्यते अन्यदन्येनानुमीयते, आगमतोऽपि गम्यते प्रतिपन्नः  
प्रतिपादयिता अप्रतिपन्नः प्रतिपाद्य(१) इति । अथाभ्यनुज्ञा-  
नेन वर्तन्ते ? तथाप्येकान्तत्वं जहति । अथ सामान्यकारितो-  
ऽभेदः विशेषकारितश्च भेद इति प्रतिपद्यते ? तथापि न कि-  
ञ्चिद्वाध्यते । न च भेदमन्तरेण सामान्यं लब्धावकाशमिति ।  
सामान्यं प्रतिपद्यमानेन(२) भेदोऽभ्युपगन्तव्यः भेदं च(३)  
प्रत्याचक्षणेन सामान्यमपि प्रत्याख्येयम् । विशेषानाधारस्य सा-  
मान्यस्याविषयत्वात् । ते खल्विमे संख्यैकान्तास्तत्त्वज्ञानप्रवि-  
वेकाय परीक्षिता इति ॥

( इति सङ्ख्यैकान्तवादप्रकरणम् । )

प्रेत्यभावानन्तरं फलमुद्दिष्टं, तस्मिन्—

सद्यः कालान्तरे च फलनिष्पत्तेः संशयः ॥ ४४ ॥

सद्यः कालान्तरे च फलनिष्पत्तेः संशयः । काचित् क्रि-  
या सद्यःफला यथा पचति दोग्धीति तस्याः सद्यः फलमोदन-  
पयसी क्रियानन्तरं भवति इति(४) । काचित् कालान्तरफला  
यथा कृष्यतिवपतीति तस्याः कालान्तरे फलं न क्रियानन्तरं  
सस्याधिगम इति । अस्ति चेयं क्रिया अग्निहोत्रं जुहुयादिति ।

(१) प्रतिपद्यते पु० २ पा० ।

(२) सामान्यं च प्रतिपद्यमानेन—पा० ४ पु० ।

(३) भेदं वा—पा० ४ पु० ।

(४) भवति इति—पा० ४ पु० ।

तस्याः फले सन्देहः किमियं सद्यस्तापादिफला उत काला-  
न्तरफला ॥

न सद्यः कालान्तरोपभोग्यत्वात् (१) ॥ ४५ ॥

न सद्यः (२) कालान्तरोपभोग्यत्वात् । स्वर्गः फलं श्रूयते  
चेदितया (३) च क्रियया नानर्थिकया शक्यं भवितुम् । न चायं  
तापादिकामोऽग्निहोत्रं जुहोति तेनावगम्यते तां हवनादिक्रिया-  
मपेक्षमाणादात्मनः सम्बन्धात् विशुद्धेनाभिसन्धिना अनुगृ-  
हीतादात्मनि धर्म उत्पद्यत इति । स च कालान्तरे ऽप्रतिबद्ध-  
मानशक्तिः देशाद्यनुगृहीतः फलं ददाति । तच्च पतिते तस्मिन्  
देहे भवति देहान्तरापन्नस्यातो न सद्य इति ॥

कालान्तरेणानिष्पत्तिर्हेतुविनाशात् (४) ॥ ४६ ॥

कालान्तरेणानिष्पत्तिर्हेतुविनाशात् । व्यावृत्ते हवने व्या-  
वृत्ते च पूर्वशरीरे देहान्तरे फलं श्रूयते तन्न विनष्टात् कारणा-  
दयुक्तमिति ॥

प्राङ्निष्पत्तेर्वृक्षफलवत् तत् स्यात् (५) ॥ ४७ ॥

प्राङ्निष्पत्तेर्वृक्षफलवत् तत् स्यात् । न ब्रूमो विनष्टात्  
कारणात् कार्यमुत्पद्यते, अपि तु अग्निहोत्रहवनादिलक्षणया  
क्रियया यथोक्तेन विधिना धर्मो जन्यत इत्युक्तम् । तस्मात् फल-  
मिति यथा फलार्थिना वृक्षस्य मूलसेकादिकर्म क्रियते । न च

(१) सूत्रमिदं न्यायसूचीनिबन्धे नास्ति ।

(२) न सद्यः फलम्—पा० ४ पु० ।

(३) चेदितरया—पा० ४ पु० ।

(४) निष्पत्तेर्हेतुविनाशात्—पा० ।

(५) वृक्षफलवच्च स्यात्—पा० ४ पु० ।

चतुर्थेऽध्याये १. आह्निके ४५-४९ सूत्रम् । ४८५

मूलमेकात् विनष्टात् फलेन युक्तं भवितुम्, आपि तु मूलसे-  
कादिकर्म कृतं भोक्तुः कर्मापेक्षं पृथिव्यादिधातुमनुगृह्णाति स  
उपगृहीत आन्तरेण तेजसा पच्यमानो रसद्रव्यमभिनिर्वर्तयति  
तद्रमद्रव्यं वृक्षमाफलात् सद्य उपमर्पति तस्मात् पर्णादिफलं  
निर्वर्तते । एवं च सति विनष्टात् मूलमेकात् फलनिर्वृत्तिः न  
च मूलमेकादिवैयर्थ्यमिति ॥

तदिदं प्राङ्निष्पत्तेः—

नासन्न सन्न सदसत् सदमतोर्वैधर्म्यात् ॥ ४८ ॥

नासन्न सन्न सदसत् सदमतोर्वैधर्म्यात् । प्राङ्निष्पत्तेरुत्पत्ति-  
धर्मकं नासत् उपादाननियमात् असत्त्वे समाने(१) उपादान-  
नियमो न प्राप्नोति । सदपि न भवति विद्यमानस्योत्पत्तिव्याह-  
तेति(२) अस्ति चोत्पद्यते चेति व्याहतम् । न सदसत्, सदस-  
तोर्वैधर्म्यात् सदित्यर्थाभ्यनुज्ञा अमदिति तस्य प्रतिषेधः अ-  
भ्यनुज्ञाप्रतिषेधयोः सामानाधिकरण्यमनुपपन्नम् । तस्मान्न स-  
दमदपि । नाण्युभयविपरीतं कार्यं युज्यते तस्य स्वरूपानिर्देशा-  
दिति । न हि तस्य स्वरूपं शक्यं निर्देष्टुमिति ।

प्रागुत्पत्तेरुत्पत्तिधर्मकमसदित्यद्धा— सत्यमिति । कस्मात् ?—

उत्पादव्ययदर्शनात् ॥ ४९ ॥ (३)

उत्पादव्ययदर्शनात् । वस्तुनः प्रागनुपलब्धिरूपस्य पश्चा-  
दुपलब्धिर्या साऽसदुत्पादे सति युज्यते विनाशश्चोपलब्धिरूपस्य  
पुनरनुपलब्धिरिति । न चैतत् सर्वनित्यवादिनः सम्भवति न

(१) असत्त्वेन समानेन—पा० ४ पु० ।

(२) विद्यमानस्योत्पादो व्याहन्यते—पा० ४ पु० ।

(३) प्रागुत्पत्तेरुत्पत्तिधर्मकमसदित्यद्धा उत्पादव्ययदर्शनादि-  
त्येकमेव सूत्रमिति कोचित् ।

हि सत्पक्ष उत्पादो न च विनाश इति । उत्पादविनाशौ च प्रसा-  
चक्षणेन लोको हेयः । अथ लोकोऽयं प्रवर्तमानः किमर्थं प्र-  
वर्तते ? ननु चायं प्रवर्तते इदमाप्स्यामि इदं हास्यामीति ? सत्य-  
मेवं प्रवर्तते न पुनः सत्कार्यवादिनः किञ्चिद्व्ययमुपादेयं वा-  
विद्यते । प्रतिज्ञादीनां चावयवानामुपादानं व्यर्थम्—उत्पाद-  
व्ययप्रत्यारूपानात्—न किञ्चित् जायते न किञ्चित् विन-  
श्यतीति अवयवानामुपादानं व्यर्थं(१) यदि सत्कार्यप्रतिपत्त्यर्थं  
प्रतिपत्तेर्विद्यमानत्वाद् व्यर्थमुपादानम् न हि यद्यस्य लोके  
भवाति स तदुपादानमुपादत्ते इति । अथाज्ञानतिरोभावमात्रार्थमु-  
पादानमिति ? एतदपि तादृगेव । न हि अनुपजातविशेषस्याज्ञा-  
ननिवृत्तिर्युक्तेति । अथाभिव्यक्त्यर्थमुपादानमिति ? केयमभि-  
व्यक्तिर्नाम ? या उपादानेन क्रियते ? यदि कार्यं ? व्या-  
हृतम् । अथ कार्यधर्मः ? तथाप्यनिवृत्तो व्याघातः । अथोपल-  
ब्धिः कार्यविषयाभिव्यक्तिः सा क्रियत इति ? न मुच्यसे  
व्याघातात्(२) । अथ कारणात्मनावस्थितस्य कार्यात्मनाऽव-  
स्थानमभिव्यक्तिः ? एवमप्यनिवृत्तो व्याघातः कार्यात्मनावस्था-  
नमसद्भवतीति । अथ कारणस्य संस्थानविशेषोऽभिव्यक्तिः ?  
संस्थानविशेषोऽभूत्वा भवतीति व्याघातः । अथास्ति ? व्य-  
र्थमुपादानम् । अथ कारणस्य स्वलक्षणपुष्टिरभिव्यक्तिः ? न  
अपूर्वाभ्यागमाभावे स्वलक्षणपुष्टिशब्दार्थं पश्याम इति व्यर्थ-  
मुपादानम् । स्वलक्षणपुष्टिश्च पूर्वमभूत्वा पश्चाद् भवतीति व्या-  
घातान्न मुच्यसे(३) एवं येन येन कल्पेनाभिव्यक्तिरभिधीयते

(१) उत्पादव्ययवादिनः—पा० ४ पु० ।

(२) न मुच्यसे उपघातात्—पा० ४ पु० ।

(३) व्याघातः—पा० ४ पु० ।

तेन तेन सत्कार्यं बाधत इति । यत्पुनरेतत् नासदुपादाननियमादिति—?

बुद्धिसिद्धं तु तदसत् ॥ ५० ॥

बुद्धिसिद्धं तु तदसत् । नायं सत्त्वादुपादाननियमोऽपि तु सामर्थ्यात्—इदमेनेन शक्यं निर्वर्तयितुं(१) नेदमेनेत्येवं बुद्धिसिद्धं कार्यं कृत्वा यद् यस्योत्पत्तये समर्थं तत् तस्योपादीयते न सर्वं सर्वस्य न सर्वस्मात् सर्वमुत्पद्यमानं दृष्टमिति । अथोत्पत्तिनियमेन कार्यानियमेन कार्यकारणनियमं प्रतिपद्यते तेनापि कार्यकारणशब्दयोरर्थो वाच्यः(२) किमुक्तं भवति कारणमिति किमुक्तं च भवति कार्यमिति ? ननु करोतीति कारणं क्रियत इतिकार्यम् । यद्यभिव्यक्तिः ? पूर्ववत् प्रसङ्गः । अथ विद्यमानेष्वपि करोत्यर्थो दृष्ट इति मन्यसे ? यथा केशान् कुरु पृष्ठं कुर्वीति न तद्विद्यमानानां हि रचनाविशेषः केशानामविद्यमानः क्रियते पश्चात् पृष्ठस्यापि मलापगमोऽविद्यमान इति न विद्यमाने कारणार्थं जात्वापि पश्याम इति तस्मादसदेतत् ।

यदि ह्यसत् क्रियत इति खरस्य विषाणं किं न क्रियत इति ? । क एवमाह न क्रियत इति, यत् (तत्) खरस्य विषाणं तत् क्रियत इति । अथ कस्मात् खरः विषाणस्य कारणं न भवतीति एतत् न जानीमः कस्मात् न भवतीति न पुनः खरेण विषाणं क्रियमाणं दृष्टमित्यतोऽवसीयते । एतेन शशविषाणं व्याख्यातम् । न तदसत्त्वात् न क्रियते किं तु कारणाभावादिति । न चाऽसत्त्वमुत्पत्तौ हेतुः अपि तु सतोऽनुत्पत्तेरसदुत्पद्यत इति । असत्त्वात् खरविषाणं नोत्पद्यत इति ब्रुवाणः स्वसिद्धान्तं बाधते

(१) निर्णयितुं शक्यं—पा० ४ पु० ।

(२) वक्तव्यः—पा० ४ पु० ।



न हि भवत्पक्षे खरविषाणं नास्ति सत्त्वे चासत्त्वे च समाने यस्य कारणमस्ति तदुत्पद्यत इति । सत्कार्यवादिनश्चैवं सर्वलोकव्यवहार उच्छिद्यत इत्युक्तम् नापूर्वं जायते न पूर्वं विनश्यतीति । अथासत्कार्ये(१) किं प्रमाणम् ? न सत्त्वे न चासत्त्वे ऽनुमानमस्ति धर्मिण्यविप्रतिपत्तेः ? क तर्हि विवादः ? यदुभयपक्षसम्प्रतिपन्नं तस्य धर्मेषु तदुभयपक्षसम्प्रतिपन्नाः तन्तवस्तान् प्रति पक्षा विभज्यन्ते । एके तावद् ब्रुवते तन्तुमात्रं पट इति । अपरे तु तन्तवः संस्थानविशेषेणावस्थिता इति । अपरे तु तन्तव एव कार्यात्मना ऽवतिष्ठन्ते इति । अपरेषां धर्मान्तरा विर्भाव(२)तिरोभावाविति । अपरे तु शक्तिविशिष्टास्तन्तवः पट(३) इत्याहुः । तदेवं विभक्तेषु पक्षेषु तन्तुमात्रेषु तावच्चतिरेकः साधयितव्यः स उपपादित(४) इति । ये ऽपि संस्थानविशेषेणावस्थितान् तन्तून् पट इति वर्णयन्ति तान् प्रति साधनं—प्रागुपलब्धिकालात् संस्थानविशेषशून्याः तन्तवः तत्कारणत्वात् तुर्यादिवादिति । एतेन कार्यात्मना ऽवतिष्ठन्त इति व्याख्यातम् तथा धर्मान्तराविर्भावतिरोभावाविति । अत एव शक्तिविशेषावस्थितास्तन्तव इति ब्रुवाणः किञ्चिदपि न बाधत इति तान् प्रति न साधनमुच्यत इति । य एवार्थो बुद्धिसिद्धं तदमदिति स एवार्थः शक्तिविशेषावस्थितास्तन्तव इति सर्वेषु चैव पक्षेषु नापूर्वोत्पा-

(१) असत्कार्यवादे—पा० ४ पु० ।

(२) धर्माधर्माविर्भाव—पा० ४ पु० ।

(३) शक्तिविशिष्टान् तन्तून् पट—पा० ४ पु० ।

(४) उपपादित इति द्वितीयाध्याये । प्रागुपलब्धिकालादिति कारणव्यापारात् प्रागित्यर्थ इति तात्पर्यटीकायां वाचस्पतिमिश्राः ।

दमन्तरेण षट्बुद्धिः सम्भवतीति व्याघातोऽनिवार्यः । विद्यमानाभिव्यक्त्यर्थस्तन्त्रः तदर्थिना नियमेनोपादानात् खनित्रादिवत् ? । विद्यमानस्याभिव्यक्तिरसतीति अभिव्यक्तिवत् कार्येऽपि प्रसङ्गः एवं चोक्तोत्तरमेतत् । यत् पुनरेतदुपादाननियमादिति ? उपादानं च कारणम्, न च सति कारणार्थं पश्याम इति पूर्ववत् प्रसङ्गः । यदपि खनित्रादिवदिति ? न च खनित्राद्युदकार्यमुपादीयते, अपि तु आवरणविगमार्थम् । आवरणविगमश्च विभागः । स चाभूत्वा भवतीति असिद्धो दृष्टान्तः । अथ विभागं न प्रतिपद्येत ? सोऽप्यप्रतिपन्नविभागो विभागप्रत्ययोत्पत्तिकारणं पर्यनुयोज्यः । अथाप्राप्तिमात्रात् विभागप्रत्ययं प्रतिपद्यते ? साप्यप्राप्तिः किं प्राप्तेरभाव उतप्राप्तेरन्येति ? किञ्चातः ? यदि प्राप्तेरभावोऽप्राप्तिः साऽप्राप्तिः कुतो भवतीति वक्तव्यम् ? । यद्धि प्राप्तिविरोधनिमित्तं तद्विभाग इति नाभावो विभागस्य । यद्यत्र प्रतिषिध्यते तदन्यत्र भवतीत्युक्तम् । अप्राप्तिश्च द्वयी असंश्लेषः संश्लेषानां विगमश्च । तत्र यः संश्लेषानां विगमः स विभाग इति । तं च खनित्रादीनि कुर्वन्ति । अथ प्राप्तेरन्याऽप्राप्तिः ? सापि द्वयी तत्रापि पूर्ववत् प्रसङ्गः । अथ भिन्नदेशोत्पत्तिं विभागं प्रतिपद्येत ? भिन्नदेशे इमे उत्पन्ने इति विशेषणोपादानान्न भिन्नदेशोत्पत्तिर्विभाग इति उत्पन्ने उत्पन्नमिति भिन्नदेशतया भिन्नमिति विभागात् । विभक्तमिति तान्येतानि भिन्नप्रत्ययनिमित्तानि(१) प्रत्ययभेदानुमेयानि । न हीमे पर्यायशब्दा भिन्नमुत्पन्नं विभक्तं चेति । भिन्नदेशोत्पत्तेश्च प्रतिषिद्धत्वाच्च भिन्नदेशोत्पत्तिर्विभाग इति । क्षणिकत्वाद् विभागस्य विभागप्रत्ययो-

त्पत्तिर्न(१) युक्तेति चेत् ? न, सामान्याभिव्यक्तिसंयोगविनाशा-  
भ्यामेव प्रत्ययोत्पत्तिकालानुभवात्—पूर्वं तावत् स्वकारणा-  
दुत्पन्नो विभागः सामान्यं व्यनक्ति सामान्याभिव्यक्त्युत्तर-  
कालं संयोगाल्लब्धात्मकात्(२) विनश्यतीति । तदेवमनेकक्ष-  
णानुभवानुत्पन्नमात्रो विभागो ध्वंसत इत्यसिद्धम् । तदेवं  
व्यवस्थितमेतदसदुत्पद्यत इति ॥

आश्रयव्यतिरेकाद् वृक्षफलोत्पत्तिवादित्यहेतुः ॥५१॥

आश्रयव्यतिरेकाद् वृक्षफलोत्पत्तिवादिसहेतुः । यच्च मूल-  
सेकादि कर्म यच्च पर्णादिफलं तदुभयं वृक्षाश्रयम् । कर्म-  
त्विह कर्मफलं चान्यत्रेति आश्रयव्यतिरेकात् वृक्षफलोत्प-  
त्तिवादिसिद्धो दृष्टान्तः ॥

प्रीतेरात्माश्रयत्वादप्रतिषेधः ॥ ५२ ॥

प्रीतेरात्माश्रयत्वादप्रतिषेध इति । आश्रयव्यतिरेकोऽसि-  
द्ध इति सूत्रार्थः । यत्रैव कर्म तत्रैव कर्मफलमिति ॥

न पुत्रस्त्रीपशुपरिच्छदहिरण्यान्नादिफलनिर्दे-  
शात् ॥ ५३ ॥

न पुत्रस्त्रीपशुपरिच्छदहिरण्यान्नादि(३) फलनिर्देशात् ।  
पुत्रादि फलत्वेन निर्दिश्यते न पुत्राद्यात्मनि वर्तत इति ॥

तत्सम्बन्धात् फलनिष्पत्तेस्तेषु फलवदुपचारः ॥५४॥

तत्सम्बन्धात् फलनिष्पत्तेस्तेषु फलवदुपचारः । पुत्रादिसम्ब-  
न्धात् फलं प्रीतिर्भवति तत्कारणत्वात् पुत्रादि फलशब्दे-

(१) विभागप्रत्ययस्योत्पत्तिर्न—पा० ४ पु० ।

(२) संयोगाद्यात्मकात्—पा० ४ पु० ।

(३) अन्नादिषु—पा० ४ पु० ।

नाभिधीयते यथान्नसाधनाः प्राणाः अन्नं वै प्राणा(१)  
इति । उपचारश्च प्राणाभावात् लोकप्रयुक्तवाक्यानुविधानेन क्रियत इति ।

( इति फलपरीक्षाप्रकरणम् )

फलानन्तरं दुःखमुद्दिष्टं लक्षितं च(२) बाधनालक्षणं(३)  
दुःखमिति । तत् किमिदं सर्वलोकसाक्षिकस्य सुखस्य(४) प्रत्या-  
ख्यातम् आहोस्विदन्यः कल्प इति । अन्य इत्याह ।  
कथं ? न वै सर्वलोकसाक्षिकं सुखं शक्यं प्रत्याख्यातुम् ।  
अयन्तु जन्ममरणप्रबन्धानुभवनिमित्तात् दुःखात् निर्विण्णस्य  
दुःखभावनोपदेशः—कथं नामायं सर्वं दुःखमिति भावयेत्  
भावयंश्च विरज्येत विरक्तो मुच्यते इति । कथं पुनरयं  
सर्वं दुःखमिति भावयति ? सर्वे सत्त्वनिकायाः सर्वः पुन-  
र्भवः सर्वमुत्पत्तिस्थानं दुःखमाहचर्यात् दुःखमित्युक्तमृषिभिः ।

दुःखभावनमुपदिश्यते तत्र च हेतुरुपादीयते—

विविधबाधनायोगाद् दुःखमेव जन्मोत्पत्तिः ॥ ५५ ॥

विविधबाधनायोगाद् दुःखमेव जन्मोत्पत्तिरिति । तत्र  
जायत इति जन्म शरीरेन्द्रियबुद्धयो व्यपदिश्यन्ते शरी-  
रादीनां प्रादुर्भाव उत्पत्तिः जन्मन उत्पत्तिः जन्मोत्पत्तिः ।  
विविधा च बाधना हीना मध्यमोत्कृष्टा चेति । शेषं  
भाष्ये । अनेनाभिप्रायेण दुःखो(द्दे)शो न सुखं प्रत्या-  
ख्यातुम् ॥

(१) प्राणिनः प्राणा-पा० ४ पु० । (२) उक्तं च-पा० ४ पु०

(३) लक्षितं-पा० ४ पु० । (४)सर्वलोककस्य-प्रा० ४ पु० ।

न सुखस्याप्यन्तरालनिष्पत्तेः(१) ॥ ५६ ॥

न सुखस्याप्यन्तरालनिष्पत्तेः । यस्माद्बाधनान्तराले  
सुखमुत्पद्यमानं प्रत्यक्षदृष्टमिति ।

इतश्च—

बाधनानिर्वृत्तेर्वेदयतः पर्येषणदोषादप्रतिषेधः॥५७॥

बाधनानिर्वृत्तेर्वेदयतः पर्येषणदोषादप्रतिषेधः—सुखस्य  
दुःखोद्देशेनेति, प्रकरणात्—यस्मादयं वेदयन् इदं मे सु-  
खसाधनमिदं मे दुःखसाधनमिति सुखसाधनमाप्तुं दुःख-  
साधनं हातुं प्रयतते सुखसाधनानां प्राप्तये चास्य यत-  
मानस्यानेकविधस्तापोऽनुपप्लवते । ततस्तापानुभवात् सर्वं दुः-  
खमित्युच्यते न सुखस्याभावादिति(२) । अयमेव चार्थो  
मुनिना श्लोकेन वर्णितः—

कामं कामयमानस्य यदा कामः समृध्यति ।

अथैनमपरः कामः क्षिप्रमेव प्रबाधते(३) इत्येवमादि ।

दुःखविकल्पे सुखाभिमानाच्च ॥ ५८ ॥

दुःखविकल्पे सुखाभिमानाच्च । यश्च सुखार्थं यत-  
मानस्य दुःखविकल्पो भवति तं सुखाङ्गभावात् सुखमि-  
त्यभिमान्यमानः पुनस्तदुपादत्ते पुनः पुनर्जायत इति न

(१) निर्वृत्तेः—पा० ४ पु० ।

(२) सुखस्याविर्भावादिति—पा० ४ पु० ।

(३) काम काम्यं कामयमानस्य यदा कामः समृद्धयति सम्पन्नो  
भवति अथानन्तरमेनं पुरुषमपरः कामः इच्छा क्षिप्रं बाधते । स्व-  
र्गादिप्राप्तावपि स्वाराज्यादि कामयते । एवं तत्प्राप्तौ प्राजापत्यादी-  
त्यस्य इच्छा तदुपायप्रार्थनादिना दुःखेन बाधते इत्यर्थः । इति  
तात्पर्यटीकायां वाचस्पतिमिश्राः ॥

संसारमतिवर्तते(१) तस्याः सुखमञ्ज्ञायाः प्रतिपक्ष उपदे-  
शोऽयं क्रियते (इति) सर्वं दुःखमिति । यद्येवं कस्माद्  
दुःखं जन्मेति नोच्यते ? सोऽयमेवं वक्तव्ये यदाह दुःखमे-  
वेति तेन सुखाभावं ज्ञापयति । यदपि तदन्तराले सुख-  
मुपजायते तदपि दुःखमेव दुःखानुषङ्गात् नाभावादिति ।  
जन्मविनिग्रहार्थीयो वै खल्वयमेव शब्दः—जन्मनोऽनेन  
विनिग्रहं शास्ति सर्वं दुःखमिति भावयन् दुःखसाधनानि  
नोपादत्ते अनुपाददानो विमुच्यते इति ।

( इतिदुःखपरीक्षाप्रकरणम् )

दुःखोद्देशानन्तरमपवर्गः स प्रत्याख्यायते—

ऋणक्लेशप्रवृत्त्यनुबन्धादपवर्गाभावः ॥ ५९ ॥

ऋणक्लेशप्रवृत्त्यनुबन्धादपवर्गाभाव इत्यनेन सूत्रेण । ऋ-  
णानुबन्धान्नास्त्यपवर्गः । शेषं भाष्ये । अनुबन्धः सदा(२)  
करणीयता—नायमृणानुबन्धात् कदाचित् मुच्यते जन्मप्रभृति  
यावत् प्रायणमिति । क्लेशानुबन्धादपवर्गो नास्ति—क्लेशा-  
नुबद्ध एवायं जायते क्लेशानुबद्ध एवायं म्रियते इति ।  
प्रवृत्त्यनुबन्धादपवर्गो नास्ति—न कदाचिदयं न कर्म करोति ॥

यत्तावदृणानुबन्धादिति—

प्रधानशब्देनानुपपत्तेर्गुणशब्देनानुवादो(३) नि-  
न्दाप्रशंसोपपत्तेः ॥ ६० ॥

प्रधानशब्देनानुपपत्तेर्गुणशब्देनानुवादो निन्दाप्रशंसोपपत्ते-

(१) पुनः पुनर्जायते न संसारमभिवर्तते—पा० ४ पु० ।

(२) सर्वदा—पा० ४ पु० । (३) नायमर्थवादो—पा० ४ पु० ।

रिति(१) । नायं प्रधानशब्दः प्रत्यादेयदानप्रतिदेयग्रहणासम्भवात् । यत्र खलु एकः प्रत्यादेयं(२) ददाति इतरः प्रतिदेयं गृह्णाति तत्रायमृणशब्दः प्रधानं भवति अन्यत्र भाक्त इति तस्माद् गुणशब्देनायमनुवाद इति । यथाग्निर्मणवक इति । तत्राग्निशब्दो दहनादिसमर्थं तेजोविशेषे वर्तते स तत्र वर्तमानः तत्सामान्यादतथाभूते माणवके प्रयुज्यते अग्निर्मणवक इति । न पुनरग्निशब्दो माणवकसमानाधिकरणो दहनादिसमर्थं माणवकं प्रतिपादयति अपि तु येऽग्नेः पिङ्गलपाटलत्वादयो धर्माः तत्सम्बन्धिनं माणवकं प्रतिपादयति तद्द्वारकश्च प्रयुज्यमानोऽयं शब्दो गुणोपकरणत्वात्(३) गौणो भवति । तथा च ऋणशब्दः(४) अप्रयुक्तोपमञ्चेदं वाक्यम् ऋणवान् जायते इति । उपमाऽत्र लुप्ता द्रष्टव्या ऋणवानिव जायत इति क उपमानार्थः ? अस्वातन्त्र्यं—ऋणवान् यथा अस्वतन्त्रः एवमयं जायमानः कर्मसु अस्वतन्त्रो वर्तत इति । जायमान इति चायं गुणशब्द एव न मुख्यः सम्भवति न हि मातृतः कुमारे जायमाने लोहितपाणिपादास्येऽध्ययनादिकर्मोपपत्तिरिति अतो गृहस्थे जायमाने इति । किं पुनर्गृहस्थस्य जायमानेन कुमारेण सामान्यं ? क्रियासम्बन्धः अग्निहोत्रादिहवनक्रियामसम्बन्धसामान्यात् गृहस्थो जायत इति । यथा मातृतः कुमारको जायमानः शरीरादिभिः सम्बद्ध्यते एवमग्निहोत्रहवनादिक्रियासम्बन्धसामान्येन जा-

(१) ऋणेति—इत्यधिकम् ।

(२) खल्वेभ्यः प्रत्यादेयं—पा० ४ पु० ।

(३) गुणोपकरणात्—पा० ६ पु० ।

(४) स शब्दः—पा० ६ पु० ।

यत इति । कस्मात् ? शक्तस्यार्थिनश्च कर्मभिरधिकारात् शक्त-  
श्चार्थी च कर्मभिरधिक्रियते मातृतः कुमारके जायमाने न  
शक्तिः न चार्थितेति, उभयं तु गृहस्थे जायमाने, तस्मात् गृह-  
स्थो जायमानोऽभिधीयत इति ।

अर्थित्वस्याविपरिणामे जरामर्यवादोपपत्तिः—यच्चेदं ब्राह्म-  
णमाजरसं कर्मभिः सम्बन्धं शास्ति तदन्यथा सम्भवतीति अ-  
र्थित्वस्याविपरिणामे जरामर्यवादोपपत्तिः—यदार्थित्वाविपरिणामः  
यदार्थित्वं विपरिणतं भवति(१) तदानेन अग्निहोत्रं सन्न्यसनी-  
यम् । आयुषस्तुरीयभागं प्रव्रज्यायुक्तमाह जरेति । यावज्जीव-  
वसंयोगे हि जरया हवा इसनर्थकं यस्मात् स्वयमशक्तस्य  
ब्राह्मणशक्तिर्विहिता सत्यर्थित्वे अन्येन हवनं शास्ति । यदा पु-  
नरर्थित्वं विपरिणतं तदा सन्यासोविधीयत इति । कस्मा-  
त् पुनरेतदेवमुच्यते सत्यर्थित्वे अग्निहोत्रहवनमिति ? कर्मविधौ-  
कामसंयोगश्रुतेः—यस्मात् सर्वस्मिन् कर्मणि कामविधिः श्रूयते  
स्वर्गकाम इति यथोपदिष्टार्थः विद्वांश्चोपदेशविषयः यश्चो-  
पदिष्टमर्थं विजानाति तं प्रत्युपदेशः क्रियते न गायनो व-  
धिरेषु प्रवर्तते न नर्तकोऽन्धेषु, न चोपदेशविज्ञानं बालके  
ष्वस्ति(२) तस्मान्न तं प्रत्युपदिश्यत इति न भिद्यते च लौकिकात्  
लौकिकोऽपि तावदपरीक्षको न जातमात्रं कुमारकमेवं ब्रूयादधीष्ण  
यजस्व ब्रह्मचर्यं चरेति(३) । कुत एवमृषिरुपपन्नानवद्यवादी

(१) यदार्थित्वविपरिणामः यदा ह्यर्थित्वं विपरिणतं भ—  
वति—पा० ४ पु० ।

(२) बालकेऽस्ति—पा० ४ पु० ।

(३) अधीष्व ब्रह्मचर्यं चरेति—पा० ४ पु० ।



ज्ञयादिति । अथापि विहितं वा अनूद्येत कामाद्वार्थः(१)  
कल्प्येतेति । विहितानुवचनं न्याय्यम् तत्रानुपपन्नप्रमाणकस्या-  
र्थस्याभिधानं कामतः प्रकल्प्येत यो ह्यर्थः प्रमाणतो  
न सम्भवति तस्य यदभिधानं तत्र कामतः प्रकल्पनं  
सम्भवति यथा जायमानः कुमारकः ऋणवान् भवतीति ।  
उपपन्नप्रमाणकस्याभिधानमनुवचनम् यथा जायमानशब्दो गृ-  
हस्थवचन इति । कथमवगम्यते गृहस्थ इति ? यज्ञमाधनत्वात् य-  
स्मात् यजमानो यज्ञाङ्गं भवति साधने तु प्रयत्नव्यापारो  
दृष्टः न फले यथा पाकसाधनेषु काष्ठादिषु न पाके न  
लोष्ठादिषु असाधनेषु । शेषं भाष्ये ।

कथं पुनरिदं गम्यते फलार्थिन एतद्ब्राह्मणं भवतीति ?—

अधिकाराच्च विधानं विद्यान्तरवत् ॥ ६१ ॥ (२)

समारोपणादात्मन्यप्रतिषेधः ॥ ६२ ॥

समारोपणादात्मन्यप्रतिषेधः । यस्मान्नितृप्ते फलार्थित्वे स-  
मारोपणं विधीयते ।

पात्रचयान्तानुपपत्तेश्च फलाभावः ॥ ६३ ॥

पात्रचयान्तानुपपत्तेश्च फलाभावः । यस्मान्नितृप्ते ऽर्थित्वे  
प्रव्रजिताणां पात्रचयान्तानि कर्माणि न क्रियन्ते यदि चेदं  
ब्राह्मणमविशेषेण प्रवर्तते तेन सर्वत्र पात्रचयान्तानि कर्माणि  
प्रसज्यन्त इति । शेषं भाष्ये ।

यत्पुनरेतत् क्लेशसन्ततेरविच्छेदादिति ?

सुषुप्तस्य स्वप्नादर्शने क्लेशाभाववदपवर्गः ॥ ६४ ॥

सुषुप्तस्य स्वप्नादर्शने क्लेशाभाववदपवर्गः । यथा सुषुप्तस्य

(१) कामार्थत्वादर्थः—पा० ४ पु० ।

(२) इदं सूत्रं न्यायसूचीनिबन्धे न दृश्यते ॥

स्वप्नादर्शने क्लेशानुबन्धो विच्छिद्यते सुखदुःखसाधनानुबन्धश्च  
तथा मुक्तस्थापीति तच्च योगिनो मुक्तस्य रूपमुदाहरन्तीति ।

यदपि प्रवृत्त्यनुबन्धादिति ?—

न प्रवृत्तिः प्रतिसन्धानाय हीनक्लेशस्य ॥ ६५ ॥

न प्रवृत्तिः प्रतिसन्धानाय हीनक्लेशस्य । विद्यमाना  
प्रवृत्तिः क्लेशमन्तरेण प्रतिसन्धानाय न भवतीति धर्माधर्म-  
कारणं न भवतीति यावदुक्तं स्यात् । प्रतिसन्धिस्तु पूर्व-  
जन्मनिवृत्तौ पुनर्जन्म, तच्च तृष्णाकारितम् । एतच्चेत्तं  
वीतराजजन्मादर्शनादिति सूत्रे । कर्मवैफल्यप्रसङ्ग इति चेत् ?  
न, कर्मविपाकप्रतिसंवेदनस्याप्रत्याख्यानात् न—ब्रूमो विद्यमाने  
कर्मणि मुच्यत इति, अपि तु कर्माणि अन्ते जन्मानि विपच्यन्ते ॥

न क्लेशसन्ततेः स्वाभाविकत्वात् ॥ ६६ ॥

न क्लेशमन्ततेः स्वाभाविकत्वात् । नोपपद्यते क्लेशसन्त-  
तेर्विच्छेदः । कुतः ? क्लेशसन्ततेः स्वाभाविकत्वात् । अनादिरियं  
क्लेशमन्ततिः स्वभावतः प्रवृत्ता न चासावुच्छेत्तुं शक्येति ।

तत्रैके परिहारं वर्णयन्ति—

प्रागुत्पत्तेरभावानित्यत्ववत्स्वाभाविकेऽप्यनि-  
त्यत्वम् ॥ ६७ ॥ (१)

प्रागुत्पत्तेरभावानित्यत्ववत्स्वाभाविकेऽप्यनित्यत्वम् । य-  
था प्रागुत्पत्तेरभावोऽनादिरथ च भावेन निवर्त्यते(२) एवमना-  
दिः क्लेशसन्ततिस्तत्त्वज्ञस्य तत्त्वज्ञानेन विरोत्स्यत इति ।

(१) विश्वनाथपञ्चाननास्तु प्रागुत्पत्तेः इत्यारभ्य अणुश्यामता-

नित्यत्ववद्वैत्यन्तमेकमेव सूत्रं पठन्ति ॥

(२) विरुध्यते—पा० ४ पु० ।

अणुश्यामतानित्यत्ववद्वा ॥ ६८ ॥

अणुश्यामतानित्यत्ववद्वा—यथाणोः श्यामता अनादिश्च अनित्या च एवं क्लेशसन्ततिरपीति । सतः खलु धर्मो नित्यत्वमनित्यत्वं चोति नित्यानित्यत्वे अवधारयद्भिः(?)रुक्तं तच्चभावे भाक्तमिति । का पुनरिह भक्तिः ? नित्यमकारणम् अकारणश्च प्रागभावः अनित्यं भूत्वा न भवति । न च प्रागभावोभावे सति(?) भवत्येतत् सामान्यम् । यत्पुनरेतदनादिरणुश्यामतेति ? हेत्वभावादयुक्तम् । अनुत्पत्तिधर्मकमनित्यं नात्र हेतुरस्ति इति ।

अयं तु समाधिः—

न सङ्कल्पनिमित्तत्वाच्च रागादीनाम् ॥ ६९ ॥

न सङ्कल्पनिमित्तत्वाच्च रागादीनाम् । कर्मनिमित्तत्वादितरेतरनिमित्तत्वाच्चेति चार्थः । अनुभूतविषयप्रार्थना सङ्कल्प इत्युक्तम् । मिथ्यासङ्कल्पेभ्यो रञ्जनीय(?) कोपनीयमोहनीयेभ्यो रागादयः प्रादुर्भवन्ति । । कर्म च निकायनिर्वर्तकं सङ्कल्पापेक्षं रागादीन् जनयति । दृष्टो हि कश्चित् सत्त्वनिकायो रागबहुलो यथा पारावतादिः । कश्चित् क्रोधबहुलो यथा सर्पादिः । कश्चित् मोहबहुलो यथाजगरादिः । यदि कर्म रागादीन् निर्वर्तयेत् सर्वदा रागादिर्भवेदित्यनिर्मोक्षप्रसङ्गः ? न, कारणवैकल्यात्(?) सङ्कल्पाद्यपेक्षं कर्म रागादिकारणम् न निरपेक्षमिति । सुखादीनामपि तर्हि कर्मकारणं(?) न प्राप्तम् ! न निरपेक्षत्वात् कर्म सुखादिषु कर्तव्ये-

(१) नित्यानित्यत्वावधारयद्भिः—पा० ४ पु० ।

(२) प्रागभावे सति—पा० ४ पु० । (३) व्यञ्जनीय—पा० ४ पु० ।

(४) वैकल्यात्—पा० ४ पु० ।

षु सङ्कल्पं नापेक्षते ऽपि तु स्वकारणसन्निधानापेक्षं सुखादि  
करोति । यथोत्क्षेपणादिकर्म नोदनाद्यपेक्षं संस्कारं करो-  
ति अनपेक्षं तु संयोगविभागाविति । परस्परनिमित्तत्वं च  
रागादीनां दृष्टम्-रक्तो मुह्यति रक्तः कुप्यति कुपितो मुह्यति  
कुप्यति रज्यते चेति । यदपीदमुच्यते अनादिः क्लेशसन्त-  
तिरिति ? तन्न, अविशेषात्-यथानादिः क्लेशसन्ततिरेवमाध्या-  
त्मिका भावाः सर्वेऽनादिना प्रबन्धेन प्रवर्तन्ते न जातु अनुत्प-  
न्नपूर्वं किञ्चिदुत्पद्यते । न चैवं किञ्चिदनुत्पत्तिधर्मकं व्ययधर्म-  
कं(१) प्रतिज्ञायते अनुत्पन्नपूर्वं तु तत्त्वज्ञानं केवलमुत्पद्यते ना-  
न्यः कश्चिदाध्यात्मिको भाव इति ॥

( इत्यपवर्गपरीक्षाप्रकरणम् । )

इति-औद्द्योतकरे न्यायवार्तिके चतुर्थस्याध्याय-  
स्याद्यमाह्निकम् ॥

(१) व्यक्तधर्मकं—पा० ४ पु० ।



# चतुर्थेऽध्यायेः

द्वितीयमाह्निकम् ।

ॐ नमः परमात्मने ।

तदिदं तत्त्वज्ञानमुत्पद्यमानं किं विषयमात्रे भवति आहोस्त्रि-  
द्विषयविशेष इति । विषयमात्रे तावदशक्यं तत्त्वज्ञानेन भवितुम् ।  
कुतः ? विषयाणामानन्त्यात् । विषयविशेषे ऽपि तत्त्वज्ञानविष-  
यत्वेन योऽवतिष्ठते स विभज्य वचनीयः । तत्र विषयान्तरा-  
णामात्मादिप्रमेयव्यतिरेकिणां निराकरणं प्रमेयविशेषविषयत्वा-  
त् सूत्रस्य—यत्तदात्मादिसूत्रं न तेन प्रमेयमात्रमभिधीयते ।  
प्रमेयमात्राभिधाने हि आत्मादिग्रहणं व्यर्थम्, अपि तु प्र-  
मेयविशेषः यस्तत्त्वज्ञानविषयत्वेन व्यवतिष्ठमानः संसारव्यव-  
च्छेदहेतुर्भवति यश्च मोहविषयत्वात् संसारं प्रतनोति स तत्त्व-  
तो ज्ञेय इति । तस्मिन् अयं प्रश्नः किं नु खलु भो यावन्तो वि-  
षयाः तावत्सु तत्त्वज्ञानं प्रत्येकमुत्पद्यते अथ कचिदुत्पद्यते इति ? ।  
न तावत् प्रत्येकम्—आत्मादेरानन्त्यात् । किमिदमानन्त्यम् ? इय-  
त्ताप्रत्ययाविषयत्वम् । अथ कचिदुत्पद्यते ? यत्र नोत्पद्यते(१)  
तत्त्वज्ञानं तत्रानिष्टत्तो मोहः यत्र मोहस्तत्र रागद्वे-  
षाविति रागद्वेषमोहाश्च बन्धनमित्यनिर्मुक्तप्रसङ्गः । अथ मन्य-  
से ऽन्यविषयं तत्त्वज्ञानमन्यविषयं मोहं निवर्तयति ? एवं च स-  
त्यपवर्गः प्राणिमात्रे प्राप्नोति(२) न हि कश्चित् प्राणी

कस्य चिदर्थस्य तत्त्वं न वेत्ति ? न, मोहार्थापरिज्ञानात्—  
तत्त्वज्ञानस्यानुत्पत्तिमात्रं मोहोऽपि तु मिथ्याज्ञानं मोहः,  
तच्च मिथ्याज्ञानं यस्मिन् विषये प्रवर्तमानं संसारबीजं भ-  
वति स विषयस्तत्त्वतो ज्ञेय इति । किं पुनस्तन्मिथ्या-  
ज्ञानम् ? अनात्मन्यात्मप्रत्यय(१) इति । शेषं भाष्ये ॥

दोषनिमित्तानां तत्त्वज्ञानादहङ्कारनिवृत्तिः ॥ १ ॥

दोषनिमित्तानां तत्त्वज्ञानादहङ्कारनिवृत्तिः । शरीरादि-  
दुःखान्तं प्रमेयं दोषनिमित्तम्, तद्विषयत्वान्मिथ्याज्ञानस्य, त-  
द्विषये तत्त्वज्ञानमुत्पन्नं तद्विषयमहङ्कारं निवर्तयति समाने  
विषये तयोर्विरोधात् । सर्वं चैतदुक्तं द्वितीयसूत्रे इति ।

दोषनिमित्तं रूपादयो विषयाः सङ्कल्पकृताः॥२॥

दोषनिमित्तं रूपादयो विषयाः सङ्कल्पकृताः । कामा  
विषया इन्द्रियार्था रूपादय उच्यन्ते । तत्र ते विषया  
मिथ्यासङ्कल्प्यमाना रागादीन् जनयन्ति । कः पुनरेषां  
मिथ्यासङ्कल्पः ? असाधारणप्रत्ययोत्पत्तिनिमित्तत्वेन व्यवसायो  
ममैवैत इति । तान् साधारणतया प्रतिसञ्जक्षीत(२) नैते मम  
दैवचौराग्निदायादसाधारणा इति । एवमेतस्य प्रतिसञ्जक्षण-  
स्य(३) यो व्यवसायस्तद्विषयो मोहः स निवर्तत इति ।  
तन्निवृत्तावध्यात्मं शरीरादीन् प्रतिसञ्जक्षीत । किं पुनः प्र-  
संख्यानं ? शरीरादिषु नैते आत्मान इति व्यतिरेकदर्शनं प्र-  
संख्यानम् । सोऽयमध्यात्म बहिश्च त्रिविक्तचित्तो विहरन्  
मुक्त इत्युच्यते । एतच्च त आहुः—

(१) आत्मग्रह-पा० ४ पु० । (२) प्रसञ्जक्षति-पा० ४ पु० ।

(३) प्रसञ्जक्षणस्य-पा० ४ पु० ।

“जीवन्नेव निद्रान् संहर्षायासाभ्यां मुच्यते” इति ।

अतः परं का चित्सज्ज्ञा भावयितव्या का चिद्वेद्या इत्यु-  
पदिश्यते । नार्थनिराकरणं नार्थोपादानं, किं तु यथाव्यवस्थित(१)  
एव विषये किञ्चिद्भावनीयं किञ्चित् निराकरणीयमिति ।

तन्निमित्तं त्ववयव्यभिमानः ॥ ३ ॥

तन्निमित्तं तु अवयव्यभिमानः । तेषां दोषाणां नि-  
मित्तमवयव्यभिमानः । तत्रावयवीति सज्ज्ञा भावनीया स्त्री-  
सज्ज्ञा हेया सपरिष्कारा(२) पुरुषस्य, परिष्कारो बन्धनं  
स्त्रियाः पुरुषसज्ज्ञा सपरिष्कारेति । तत्रापि च द्वे स-  
ज्ज्ञे निमित्तसज्ज्ञा अनु (अर्थ)व्यञ्जनसज्ज्ञा च । निमित्तसज्ज्ञा  
दन्तौष्ठमिति । दन्तादिषु दन्तत्वादिनिबन्धना सज्ज्ञा (अर्थ)-  
व्यञ्जनसज्ज्ञा (च) इत्थं दन्ता इत्थमौष्ठाविति इत्थमिषध्यारोपेण  
निमित्तस्य सेयमध्यारोपेण भाव्यमाना(३) सज्ज्ञा मोहः । स च  
रागादिकारणमिति हेयः । न पुनरवयवी निराकार्यः(४) प्रमाण-  
तस्तथाभावादिति ॥

अथेदानीमर्थं निराकरिष्यता अवयविन्युपपाद्यते ।

विद्याविद्याद्वैविध्यात् संशयः ॥ ४ ॥

विद्याविद्याद्वैविध्यात् संशयः । सदसतोरुपलम्भात् द्वि-  
विधा विद्या । सदसतोरनुपलम्भात् अविद्याऽपि द्विविधैव । एवं  
चावयवी यदुपलभ्यते अथ नोपलभ्यते न कथञ्चन संश-  
यात् मुच्यते इति । तत्र तावदुक्तं न विद्याविद्याद्वैविध्यं  
संशयस्य कारणम् उपलब्ध्यनुपलब्ध्योः पूर्वपदविशेषणत्वात् ।

(१) व्यवहित-पा० ४ पु० । (२) अनुपरिष्कारा-पा० ४ पु० ।

(३) उच्यमाना-पा० ४ पु० । (४) निराकर्तव्यः-पा० ४ पु० ।

तदसंशयः पूर्वहेतुप्रसिद्धत्वात् ॥ ५ ॥

तदसंशयः पूर्वहेतुप्रसिद्धत्वात् । तस्मिन्नवयवविनि सं-  
शयो न युक्तः पूर्वोक्तानां हेतूनामपतिषेवात् तत्र ये ऽव-  
यविनोऽर्थान्तरभावे हेतव उद्दिष्टास्ते न शक्या प्रतिषे-  
दधुमिति ।

वृत्त्यनुपपत्तेरपि तर्हि न संशयः(१) ॥ ६ ॥

वृत्त्यनुपपत्तेरपि तर्हि संशयानुपपत्तिः । नास्त्येव ह्यवयवीति ।  
तद्विभजते—

कृत्स्नैकदेशावृत्तित्वादवयवानामवयव्यभावः(२) ॥ ७ ॥

कृत्स्नैकदेशावृत्तित्वादवयवानामवयव्यभावः । अवयवा  
अत्रयविनि वर्तेरन् अवयवी वा अवयवेषु । अवयवा अ-  
वयविनि वर्तमानाः कृत्स्नेन वर्तन्ते एकदेशेन वा । तत्र  
तावदवयवा अवयविनि कृत्स्ने न वर्तन्ते अवयवावयविनोः  
परिमाणभेदात् । अल्प(३)परिमाणोऽवयवो महापरिमाणश्चा-  
वयवीति अल्प(४)परिमाणेन महापरिमाणस्याव्याप्तिः । एकद्र-  
व्यश्चावयवः प्राप्नोति । एकावयविवृत्तित्वात् । न चैकद्रव्यं  
द्रव्यमविनश्यदाधारमस्ति नाप्यवयव्येकदेशेन वर्तते । न ह्य-  
स्यान्ये ऽवयवा एकदेशभूताः सन्ति । तस्मिन्नपि चैकदेशेन  
वर्तमानोऽवयवः किमेकदेशेन वर्तते कृत्स्नेन वेति पूर्ववत् प्रसङ्गः ।

अथावयवेषु अवयवी वर्तते ?—

(१) संशयानुपपत्तिरिति—पा० ४ पु० । विश्वनाथसम्मतोऽपि ।

(२) न्यायसूचीनिबन्धे ऽपि सूत्रमिदं दृश्यते । किं तु विश्वना-  
थेनानवधृतम् ।

(३) अणु—पा० ४ पु० । (४) अणु—पा० ४ पु० ।



तेषु चावृत्तेरवयव्यभावः(१) ॥ ८ ॥

तेषु चावृत्तेरवयव्यभावः । न तावत् प्रत्ययवयवं कृ-  
त्स्नो वर्तते तयोः परिमाणभेदात् अवयविनश्च एकद्रव्यता-  
प्रसङ्गात् । एकावयववृत्तित्वादेकद्रव्योऽवयवी प्राप्नोति एक-  
द्रव्यश्चावयवी एकेन द्रव्येणारभ्यत इति सततोत्पत्तिप्रसङ्गः ।  
किञ्च एकद्रव्यत्वात्(२) द्वाणुक(३)मेकस्मिन् परमाणौ वर्तत  
इति कारणविभागविनाशाभावात् नित्यं प्राप्नोति उत्पत्तिमच्च  
नित्यं चेति न दृष्टान्तोऽस्ति । अथाप्यवयवी एकदेशेन  
वर्तते ? तथापि अवयविन आरम्भकावयव्यतिरिक्तावयवाः  
प्राप्नुवन्ति ये ऽवयवेषु वर्तन्त इति ।

पृथक् चावयवेभ्योऽवयव्यवृत्तेः ॥ ९ ॥

पृथक् चावयवेभ्योऽवयव्यवृत्तेः । नाप्यवयवव्यतिरेके-  
णान्यत्र वर्तते अग्रहणान्नित्यत्वप्रसङ्गात् च । अवयवव्यतिरेकेणा-  
न्यत्र वर्तमान उपलभ्येत नित्यश्च स्यादनाधारं द्रव्यं नित्यमिति ।

न चावयव्यवयवाः ॥ १० ॥

न चावयव्यवयवाः । न चावयवानां धर्ममात्रमवयवी ।  
कस्मात् ? धर्मस्यावयविनो धर्मिभिरवयवैः पूर्ववत् सम्बन्धो-  
ऽनुपपन्नः । न चात्र धर्मिभ्योऽवयवेभ्योऽवयवी धर्मः पृथगुपलभ्यते  
नित्यत्वप्रसङ्गादिति च समानम् । अवयवी चैकदेशेन अव-  
यवे वर्तत इति अवयवसमूहमात्रमवयवी प्राप्नोति । एक-  
स्मिंश्चावयवे एकदेशेन वर्तमानोऽवयवी एकावयवोपलम्भात्  
एकदेशेनोपलब्धौ तत्स्थानोऽवयवी गृह्येत न त्वेकतन्तुदर्शने

(१) विश्वनाथेनावधृतम् ।

(२) एकद्रव्यवृत्तित्वात्-पा० ४ पु० ।

(३) एकद्रव्ये यद्द्वणुकं-पा० ४ पु० ।

पटोपलब्धिर्भवति । तदेवं मुक्तसंशयोऽभिधीयते नास्त्यवयवीति ।

यत्तावदवयवा आयाविनि वर्तन्त इति ? तन्न, अनभ्युप-  
गमात्—न कारणं कार्यं वर्तते ऽपि तु कारणे कार्यमिति(१) ।  
यत् पुनरेतदवयव्यवयवेषु वर्तमान एकदेशेन वर्तते कृत्स्नो वा  
वर्तत इति ? तन्न—

एकस्मिन् भेदाभावाद्भेदशब्दप्रयोगानुपपत्तेरप्र-  
श्नः ॥ ११ ॥

एकस्मिन् भेदाभावाद् भेदशब्दप्रयोगानुपपत्तेरप्रश्नः ।  
कृत्स्नमिति च एकदेश इति च भेदविषयावेतौ शब्दौ,  
न चैतावेकस्मिन्नुपपन्नौ—अनेकस्याशेषता कृत्स्नशब्दस्यार्थः  
अशेषस्य कस्य चिदभिधानमेकदेशशब्दस्य । न चैतादिहोपपद्यते  
इति । तस्मान्नावयविनि कृत्स्नशब्दो नाप्येकदेशशब्द इति ।

अवयवान्तराभावे(२) ऽप्यवृत्तेरहेतुः ॥ १२ ॥

अवयवान्तराभावे ऽप्यवृत्तेरहेतुः । अवयवान्तराभावा-  
दिति । यद्यवयवव्यतिरिक्तमवयवान्तरं प्रतिपद्येथाः ? तथाप्य-  
वयवोऽवयवे वर्तते नावयवीसहेतुः अवयवान्तराभावात् नैक-  
देशेन वर्तते इति । एकं(३) चानेकत्र वर्तते इति प्रतिजाना-  
नो नानुयोक्तव्यः उभयेन व्याघातादित्युक्तम् । यद्यवयवी  
नैकदेशेन वर्तते न कृत्स्नो वर्तते अथ कथं वर्तत इति ?  
वृत्तिरवयवेषु आश्रयाश्रयिभावः(४) समवायाख्यः सम्बन्धः ।  
स कथं भवतीति ? यस्य यतोऽन्यत्रात्मलाभानुपपत्तिः स (तत्)

(१) किं तु कार्यं कारण इति—पा० ४ पु० ।

(२) अवयवान्तराभावेऽपि इति—पा० २ पु० ।

(३) कथं—पा० ४ पु० ।

(४) आश्रयाश्रितभावः—पा० ४ पु० ।

तत्रैव वर्तत इति—न खलु कारणद्रव्येभ्योऽन्यत्र कार्यद्रव्य-  
मात्मानं लभत इति । विपर्ययस्तु कारणद्रव्येषु—न कार-  
णानि कार्यद्रव्येषु आत्मानं लभन्त इति । कथं नित्येषु  
आश्रयाश्रयिभावः(१) अनित्येषु दर्शनात् सिद्धं नित्येषु—य-  
थाऽनित्यानि यत्रोपलभ्यन्ते तत्र वर्तन्ते तथा नित्यान्यपि य-  
त्रोपलभ्यन्ते तत्र वर्तन्त इति एतत् समानमनित्यानां नित्यैः ।

रूपान्तरानिर्देशादिति चेत्?—अथ मन्यसे यदि व्यतिरिक्तो-  
ऽवयवी भवति तस्यावयव(रूपादि) व्यतिरेकेणावयविनो रूपा-  
न्तरं निर्देष्टव्यम् यथाऽचित्रास्तन्तवः पटं चित्र(२)मारभन्त इति ?  
न, उपलभ्यमान(३) रूपाद्याधारत्वात्—यदवयविनो रूपमुप-  
लभ्यते तदस्य रूपं यथाऽवयवस्य, कार्यकारणभावाभ्युपगमाच्चाऽ-  
(४)विरुद्धः—अवयविनो रूपं निर्दिश्यतामिति ब्रुवाणेन अवयवाव-  
यविनौ तावदभ्युपगतौ तदभ्युपगमाच्च विरुद्धः एतावानेवायं वि-  
वाद इत्यभ्युपेतहानिः । उपेत्य चित्र (वि)वादं ब्रूमः पटस्य  
चित्रं रूपमिति ।

अनेकत्वप्रसङ्ग इति चेत् ?—अथ मन्यसे चित्रं रूप-  
मवयविनोऽभ्युपगच्छता ऽनेकरूपोऽवयव्यभ्युपगतो भवति न  
चैकं द्रव्यमनेकरूपम्, नाप्यनेकस्मिन् एकामिति(५) ? न, चि-  
त्रशब्दस्यैकानेकविषयत्वात्(६)—चित्रशब्देनैकं चाभिधीयते  
अनेकं च, चित्रं रूपं, चित्राणि रूपाणीति । न, एकस्मिन्न-

(१) नित्येषु कथमाश्रयाश्रितभावः—पा० ४ पु० ।

(२) पटमात्र—पा० ४ पु० ।

(३) नोपपद्यमान—पा० ४ पु० ।

(४) कार्यकारणभावानभ्युपगमाच्च—पा० ४ पु० ।

(५) नाप्येकस्मिन्नेकम्—पा० ४ पु० ।

(६) शब्दस्य नैकैकविषय—पा० ४ पु० ।

दृष्टत्वात्—न हि एकस्मिन् चित्रं दृष्टमिति ? नाभ्युपेतहानेः एकं चित्रमित्यनभ्युपगच्छताऽनेकं चित्रमिति हेयम्—एकचित्रसमुच्चयो ह्यनेकं चित्रमिति । अथानेकमचित्रं चित्रमित्युच्यते ? एवमप्यनिवृत्तो व्याघातः अचित्रं चित्रमिति यथाऽशुक्लं शुक्लमिति । अथाचित्राणि तन्तुरूपाणि संदृश्य पटे चित्रं रूपमुत्पादयन्तीति(१) पक्ष आश्रीयते ? एवं चैतस्मिन् किञ्चिद् बाध्यते । पुटान्तरे प्रसङ्गश्चित्रप्रत्ययस्य—यस्य पटस्य एकं चित्रं पार्श्वं द्वितीयमविचित्रं तेन यथैकस्मिन् पार्श्वे तं पटं पश्यतश्चित्रमिति बुद्धिर्भवति(२) एवं पुटान्तरेऽपि चित्रपटबुद्ध्या भवितव्यम् ? भवतैवेदमुक्तम्—यस्य पटस्यैकं पार्श्वं चित्रं स तु पटो न चित्रः पार्श्वस्यापटत्वात् । चित्रप्रत्ययस्तत्र कस्मान्नेति चेत् ? चित्राचित्राभ्यां पार्श्वभ्यां पट आरभ्यमाणश्चित्रः पट इति यथा पुटान्तरे(३) चित्रप्रत्यय एवं चित्रप्रत्ययः पुटान्तरेऽपि(४) प्रसक्तः(५) ? न प्रसक्तः—एकस्य चित्ररूपस्यानारम्भकत्वात्—एकस्मिन् पार्श्वे चित्रं रूपं तत्कथमवयविनि रूपाद्यन्तरमारप्स्यत इति । एतावच्च शक्यं वक्तुम्—अवयवरूपाभ्यामवयविनि रूपान्तरमारभ्यत इति तथोपलब्धेः । यद्ययमरूपोऽवयवी स्यात् नोपलभ्येत । न तावदवयवरूपादवयविनो ग्रहणं युक्तम्(६) वायोरप्युपलब्धिप्रसङ्गात्—यद्यन्यरूपादन्यस्योपलब्धिर्भवति वायोरप्युपलब्धिः प्राप्नोति, न चैतदस्ति । तस्मात् स्वरूपादवयव्युपलभ्यते । उभयावय-

(१) चित्ररूपमारभन्ते—पा० ४ पु० ।

(२) चित्रपटबुद्धिर्भवति—पा० ४ पु० ।

(३) घटान्तरे—पा० ६ पु० ।

(४) पटान्तरे—पा० ४ पु० ।

(५) प्रसङ्गः—पा० ४ पु० ।

(६) न चावयवरूपाभ्यामन्यदवयविनो ग्रहणं युक्तम्—पा० ४ पु० ।

वदर्शनप्रतिसन्धानाच्चावयविनि रूपोपलब्धिर्भवति । न चैवं सत्यरूपोऽवयवीति—तस्मादवयव्यभिमानः प्रतिषिध्यते सपरिष्काररूपो नावयवीति, यथा रूपादिषु मिथ्यासंकल्पो न रू-  
रूपादय इति । अयं चार्थो मुनिना श्लोकेन दर्शितः—

“इन्द्रियार्था ह्यनर्थाय यदि स्युरविकल्पिताः ।

सर्वोऽनर्थेन युज्येत चरन्निन्द्रियगोचरः” इति ।

सर्वाग्रहणमवयव्यसिद्धेः इति प्रत्यवस्थितोऽथेदमाह—

केशसमूहे तैमिरिकोपलब्धिवत्तदुपलब्धिः ॥१३॥

केशसमूहे तैमिरिकोपलब्धिवत् तदुपलब्धिः । यथा एकै-  
कः तैमिरिकेण नोपलभ्यते केशसमूहस्तूपलभ्यते तथा  
एकैकशोऽणुर्नोपलभ्यते अणुसमूहस्तूपलभ्यत इति, तदिदमणु-  
समूहविषयं ग्रहणमिति ।

स्वविषयानतिक्रमेणोन्द्रियस्य पटुमन्दभावाद् वि-  
षयग्रहणस्य तथाभावो नाविषये प्रवृत्तिः ॥ १४ ॥

स्वविषयानतिक्रमेणोन्द्रियस्य पटुमन्दभावाद्विषयग्रहणस्य  
तथाभावो नाविषये प्रवृत्तिः । न हीन्द्रियं प्रकृष्यमाणं  
स्वविषयमतिक्रामति । न हि चक्षुः प्रकृष्यमाणं रसं गृह्णा-  
ति नाप्यपकृष्यमाणं स्वविषयात् प्रच्यवते, अपि तु स्वविषय  
एवेन्द्रियस्य प्रकर्षप्रकर्षापेक्षाणि पटुमन्दभावेन ग्रहणानि भ-  
वन्तीति । तत्र पटुग्रहणं—सामान्यविशेषतद्वतां ग्रहणमिति । मन्दं  
तु ग्रहणं(१) सामान्यमात्रालोचनमिति । सोऽयं तैमिरिकः  
कश्चित् चक्षुर्विषयं केशं न गृह्णाति केशसमूहं च गृह्णाति उ-  
भयं हि अतैमिरिकस्य चक्षुषो विषय इति । परमाणवस्त्व-

तीन्द्रिया दर्शनविषयत्वं न प्रतिपद्यन्ते । संहता ऐन्द्रियका अ-  
संहता अतीन्द्रिया इति महान् व्याघातः अनुपजातविशेषा-  
णां दर्शनविषयत्वानुपपत्तेः । तस्मादुत्पद्यते ऽवयवी यो दर्शन-  
स्य विषय इति । समुच्चयमात्रं(१) दर्शनस्य विषय इति चेत् ?  
अथ मन्यसे दर्शनस्य परमाणुसमुच्चयमात्रं विषयः समुच्चिताः  
परमाण्वो दर्शनस्य विषयतामुपयान्तीति ? न, समुच्चयस्य संयो-  
गभावात्—समुच्चयोऽपि निरूप्यमाणः परमाणुसंयोगः, संयो-  
गश्चोपलभ्यमानाश्रय उपलभ्यते । भवति हीदमनेन संयुक्त-  
मिति, यश्च विषय उपलभ्यते तस्यानुपलब्धौ चावरणं का-  
रणमुपलभ्यते, न तु परमाणव उपलब्धिलक्षणप्राप्ताः । तस्मा-  
च्च तेषामावरणादेरग्रहणकारणा(२)दग्रहणमिति ॥

अवयवावयविप्रसङ्गश्चैवमा प्रलयात्(३) ॥ १५ ॥

अवयवावयविप्रसङ्गश्चैवमाप्रलयात् । यश्चावयविनोऽवयवे  
वृत्तिविकल्पादभाव उक्तः सोऽवयवस्यावयवेषु प्रसज्यमानः  
प्रलयाद्वा निवर्तेत निरवयवाद् वा परमाणुतो निवर्तेत । क-  
थमिति ? यथाऽवयव्यवयवेषु वर्तमानः प्रत्येकं सर्वात्मना वा एक-  
देशेन वा वर्ततेत्युक्तम्, तथावयवोऽवयवेषु वर्तमानस्तदवय-  
वोऽप्यवयवेषु इत्येवं यावत् परमाणुरिति यावद्वा प्रलयो-  
ऽनिवृत्तिर्वेति सर्वथोपलब्धि(४)विषयो नास्ति, उपलब्धिविषयं  
चाश्रित्यायं वादः किमवयव्येकदेशेन वर्तते उत सर्वात्मना  
वर्तते इति । सोऽयमाश्रयं व्याघ्नन्नात्म(व्या)घाताय कल्पत इति ।

(१) सर्वत्र समुच्चयशब्दस्थाने सञ्चय इत्येव पाठः २ पु० ।

(२) तेषामनावरणादेरग्रहणकारणा—पा० ४ पु० ।

(३) प्रसङ्गश्चाप्रलयात्—पा० ४ पु० ।

(४) सर्वोपलब्धि—पा० ४ पु० ।

न प्रलयोऽणुसद्भावात् ॥ १६ ॥

न प्रलयोऽणुसद्भावात् । न चास्ति प्रलयोऽणुसद्भावा-  
त् । अयं च खलु विभज्यमानभेदस्तावद् वर्तते यावत् परमाणु-  
रिति । परमाणुर्नाम विभागे ऽल्पतरप्रसङ्गस्य यतो नाल्पी-  
यस्तत्रावस्थानात्—लोष्टस्य विभज्यमानावयवस्याल्पतरमल्प-  
तममुत्तरमुत्तरं भवति, स चायमल्पतरप्रसङ्गो यतो निव-  
र्तते यतो नाल्पीयोऽस्ति तं परमाणुं प्रचक्ष्महे(१) इति ।

अथ न परमाण्वन्तो विभागः ? तेन—

परं वा त्रुटेः ॥ १७ ॥

परं वा त्रुटेः । अवयवविभागस्याऽऽनन्त्यात् त्रुटिरमेयः  
प्राप्नोति संख्यापरिमाणगुरुत्वैस्तावत्परिमाणस्त्रुटिः । इयद-  
न्न गुरुत्वं वर्तते (इति) इयन्तश्च परमाणवः संहतास्त्रुटि-  
भावमापद्यन्त इति नावधारणं युक्तम् । किं कारणम् ?  
यथैवानेकपरमाणुसंघातो हिमवान् संख्यापरिमाणगुरुत्वैरमेयः  
तथा त्रुटिरपि भेदस्यानन्त्यात् प्रसज्यते । अथ प्रलयान्तो  
विभागः ? सोऽपि न युज्यते विभागस्य विभज्यमानहानानु-  
पपत्तेः न प्रलयान्तो विभागः स चायं विभागो विभ-  
ज्यमानाधारो विभज्यमानश्च(२) नास्ति विभागोऽस्तीति  
व्याघातः । विभज्यमानावयवं परमाणुं प्रतिपद्यमानेन सा-  
वयवः परमाणुः प्रतिपत्तव्यः । सावयवत्वे च परमाणुशब्द-  
स्यार्थो वाच्यः किमुक्तं भवति परमाणुरिति ? । ये च  
परमाणोरवयवास्ते किं समानपरिमाणा उत भिन्नपरिमाणा  
इति ? । यदि समानपरिमाणा ? अवयवावयवविभावो दुरुपपादः

(१) आचक्ष्महे—पा० ४ पु० ।

(२) विभज्यमानाधारश्च—पा० ४ पु० ।

न हि वयं समानपरिमाणानां कचिदवयवावयविभावं प-  
श्यामः । अथ भिन्नपरिमाणाः ? न परमाणुः प्रतिषिध्यते  
कार्यमिदं परमाणुरिति कृत्वा प्रतिषिध्यते ।

( इति अवयवावयविप्रकरणम् । )

अथेदानीमानुपलम्भिकः सर्व नास्तीति मन्यमान आह—

आकाशव्यतिभेदात्तदनुपपत्तिः ॥ १८ ॥

आकाशव्यतिभेदात्तदनुपपत्तिः । आकाशेन परमाणु-  
र्व्यतिभिन्नः व्यतिभेदादनित्यो घटवदिति ।

आकाशासर्वगतत्वं वा ॥ १९ ॥

अन्तर्बहिश्च कार्यद्रव्यस्य कारणान्तरवचनादकार्ये  
तदभावः ॥ २० ॥

आकाशासर्वगतत्वं वा । अथ परमाणोरन्तराकाशं नास्ति  
असर्वगतं तर्ह्यकाशं प्रसज्यते ऽन्तःपरमाणूनामसम्बन्धात् ।

आकाशव्यतिभेदानित्यः परमाणुरित्यभिदधानो व्यतिभे-  
दार्थं प्रष्टव्यः किमुक्तं भवति आकाशव्यतिभेदादिति ? । यदि  
परमाण्वाकाशसम्बन्धो व्यतिभेदः ? तदाऽत्र न किञ्चिद् बाध्यते  
न हि आकाशसम्बन्धात् परमाणोर्नित्यत्वमनित्यत्वं वा प्रसज्यत  
इति । अथ सम्बन्धमात्रमेवानित्यताकारणं ब्रूयात् ? तथा-  
प्याकाशग्रहणं व्यर्थम्—सम्बन्धमात्रस्यानित्यतासाधकत्वात्—न  
हि कृतकत्वस्य साधनभावे देवदत्तकृतकत्वादिति युक्तं वक्तुम् ।  
संयोगमात्रं चोत्तरसूत्रेणानूद्यते चरितार्थं संयोगोपपत्तेरिति  
तदेतदेव पुनरुच्यते इति । तस्मान्नायं (१) व्यतिभेदार्थः ।



अथ परमाण्वन्तःसम्बन्धो व्यतिभेदः ? सोऽपि न युक्तः अकार्यत्वात् परमाणोः ।

अन्तर्बहिरिति कार्यस्य कारणान्तरवचनम्, अकार्यश्च परमाणुस्तस्मान्नान्तर्बहिरिति । अथ परमाण्ववयवसम्बन्ध आकाशेन व्यतिभेदः ? एतदपि तादृगेव, परमाणोरकार्यत्वान्न तस्यावयवा इति । अथ परमाण्ववयवानां विभागो व्यतिभेदः ? सोऽप्यकार्यत्वेनैव प्रत्युक्तः । कार्यस्यावयवा विभज्यन्ते अकार्यश्च परमाणुरिति । तस्मान्नावयवविभागः । उपेत्य परमाणोरवयवान् न तद्विभागस्याकाशं कारणं, कर्मजो हि विभागः तस्याकाशमपि कारणमिति न न्यायोऽस्ति । आकाशं च विभागहेतुत्वेन प्रतिपद्यमानः सर्वभावानामवस्थानं प्रतिपद्येत । न हि सन्निहिते विभागहेतावाकाशे भावानामवस्थानं युक्तम् । अथ सदप्याकाशं निमित्तान्तरमपेक्षते ? तद्व्यतिरेकेणाकाशस्यापि तदुत्पत्तावस्ति सामर्थ्यमिति प्रमाणाभावः । अथान्तः सुषिरं व्यतिभेदः ? एतदपि नास्ति—सर्वतो ऽव्यवहितस्य यस्य मध्ये ऽवयवा न सन्ति तत्सुषिरं, न च परमाणोरवयवाः सन्ति, कुतः सुषिरं व्यतिभेदः । न चान्या गतिरस्ति । तस्मादाकाशव्यतिभेदश्चिदिति शून्यमभिधानम् । यत् पुनरेतदाकाशमसर्वगतं प्रसज्यते अन्तःपरमाणुनाऽसम्बन्धादिति ? न, सर्वगतार्थापरिज्ञानात्—नायं सर्वगतार्थो यन्नास्ति तेन सम्बन्ध इति, अपि तु यन्मूर्तिमत् तेन सर्वेण सम्बन्ध इति(१) सर्वगतत्वार्थः । न च परमाणोर्मध्यमस्ति तस्मान्न तेनासम्बन्धादाकाशमसर्वगतं प्रसज्यत इति ।

चतुर्थेऽध्याये २ आह्निके २१-२३ सूत्रम् । ५१३

सर्वसंयोगशब्दविभवाच्च सर्वगतम्(१) ॥ २१ ॥

सर्वसंयोगशब्दविभवाच्च सर्वगतम् । यस्मात् सर्वमूर्तिम-  
द्भिः संयोगाः विभवन्ति आकाशे तदाश्रया भवन्ति, श-  
ब्दाश्च स्वकारणमन्निधानादुपजायमाना सर्व एवाकाशमाश्रयन्त  
इति सर्वगतमाकाशम् ।

अव्यूहाविष्टम्भविभुत्वानि चाकाशधर्माः ॥ २२ ॥

अव्यूहाविष्टम्भविभुत्वानि चाकाशधर्माः । सर्पता क्रि-  
यावता द्रव्येणाकाशं न व्यूह्यते—सर्पतश्च क्रियावतो द्र-  
व्यस्य क्रियाहेतु गुणं न प्रतिबध्नाति । कस्मात् ? अस्पर्शत्वात्  
यत् स्पर्शवत् भवति तद्व्यूह्यते प्रतिबध्नाति च, न त्वेवंधर्मकमा-  
काशं तस्मादप्रतिघातीति । स भवान् सावयवे स्पर्शवति द्रव्ये  
दृष्टं धर्मं विपरीते नाशङ्कितुमर्हतीति । उक्तं चात्र—यदि परमा-  
णुर्विभज्यते परमाणुर्न स्यात् । किं कारणम् ? विभागे ऽल्प-  
तरप्रसङ्गस्य यतो नाल्पीयस्तत्रावस्थानमिति । विनाशश्च प-  
रमाणोर्भवन् कारणविनाशाद्वा कल्प्येत कारणविभागाद्वा । उ-  
भयं च नास्ति परमाणोरकार्यत्वादित्युक्तम् । तस्मान्नाका-  
शव्यतिभेदादनित्यत्वमिति ।

मूर्तिमतां च संस्थानोपपत्तेरवयवसद्भावः ॥ २३ ॥

मूर्तिमतां च संस्थानोपपत्तेरवयवसद्भावः । सावयवाः प-  
रमाणवो मूर्तिमत्त्वादिति संस्थानवत्त्वाच्च सावयवा इति । सं-  
स्थानवत् सावयवं दृष्टं घटादि, संस्थानवन्तश्च परमाणवः त-  
स्मात् सावयवा इति ।

---

(१) शब्दसंयोगविभवाच्च सर्वगतमिति न्यायसूचीनिबन्धे ।  
विश्वनाथसम्मतोऽपि ।

संयोगोपपत्तेश्च ॥ २४ ॥

अनवस्थाकारित्वादनवस्थानुपपत्तेश्चाप्रतिषेधः ॥ २५ ॥

संयोगोपपत्तेश्च । सावयवत्वं संयोगित्वादिति सूत्रार्थः ।

नन्विदं सूत्रं संस्थानवत्त्वादिसनेनैव चरितार्थं संयोगविशेषस्य संस्थानशब्देनाभिधानात् ?, न (च) चरितार्थं, अवयवसंयोगविशेषस्य संस्थान(व)त्वेनाभिधानात् संयोगमात्रं च संयोगशब्देनाभिधीयत इति न दोषः । तत्र मूर्तिर्नामाव्यापिद्रव्यस्य षड्विधं(१) परिमाणम्—अणु महद्दीर्घं द्रुस्वं परमद्रुस्वं परमाण्विति । संस्थानं नाम प्रचयाख्यः संयोगः । संयोगोऽप्राप्तिपूर्विका प्राप्तिरिति । यत् तावत् मूर्तिमत्त्वात् सावयवा इति ? तन्न, अनेकान्तात्—यः परमाणोरवयवः स मूर्तिमांश्च निरवयवश्चेत्यनेकान्तः । अथ मूर्तिमत्त्वात् तस्याप्यवयवाः सन्ति ? एवं सति त्रुटिरमेयः प्राप्नोति गुरुत्वसंख्यापरिमाणैरित्युक्तम् । अथ तावन्मूर्तिमांस्त्रिभज्यते यावदन्त इति ? अन्तो निरवयव इति वाच्यम्(२) । अथान्तो विभागः ? स न युक्तः विभागस्य विभज्यमानैर्विनाऽनुपपत्तेरिति । एतावच्चैतत् स्यात् परमाण्वन्तो विभागः प्रलयान्तो वा अनन्तो वा, यदि परमाण्वन्तोऽनेकान्तः व्याहतं भवति परमाणुमूर्तिमांश्च न च सावयव इति । कः पुनरत्र व्याघातः ? निरवयवं मूर्तिमन्तं च परमाणुं प्रतिपद्यसे सावयव इति च ब्रवीषि । प्रतिपत्त्या व्याह्र्यते । अनन्ते प्रलयान्ते च व्याघातः । त्रुटेरमेयत्वप्रसङ्गः विभागस्य चानाधारत्त्वप्रसङ्गः । सावयवः परमाणुरिति च प्रतिज्ञापदे व्याहते । कथमिति ? सावयवशब्दस्यार्थः

(१) अव्यापिनो द्रव्यस्य षड्विधं—पा० ४ पु० ।

(२) इत्युक्तम्—पा० ४ पु० ।

समानजातीयारब्धं समानजातीयाश्रितम् अवयवः तदाधार इति । सावयवः परमाणुरिति ब्रुवता कार्यविशेषः परमाणुरित्युक्तं भवति । कार्यविशेषः परमाणुश्चेति व्याहृतम् । अथैकपरमाणुपूर्वकत्वं परमाणोः प्रतिपद्यसे तथा च न परमाणुः सावयव इति नास्यावयवाः सन्ति किं तु कृतकः परमाणुपूर्वकत्वात् । एतच्च न दृष्टान्ताभावात्—एकं कारणमिति न दृष्टान्तोऽस्ति एकेन चारभ्यमाणस्य परमाणोर्न कारणसामग्यपेक्षणमस्तीति न प्रागभावो युक्तः यस्य प्रागभावो नास्ति तस्य चोत्पादोऽपि न युक्तः । अथैकशब्दपूर्वकत्वे सति शब्दादीनां प्रागभावादि प्रतिपद्यते ? तदप्यसिद्धम्—नैकं कारणमस्ति आश्रयाद्यपेक्षः शब्दः शब्दान्तरं करोतीति ।

प्रतिपद्यापि चैकपरमाणुपूर्वकत्वं परमाणोः कः सावयवार्थः कतमस्तत्रावयवः कतमस्तत्रावयवीति ? । अथ कारणमेवावयव इति ? न कार्यपरमाणुकाले कारणपरमाणुरस्तीति सावयवार्थो वक्तव्यः । मूर्तिमत्त्वात् सावयवः परमाणुरिति ब्रुवाणो विकल्पतः पुनः पर्यनुशोध्यः केयं मूर्तिः ? यया मूर्त्या मूर्तिमान् परमाणुरिति, सस्यां च मूर्तौ किमर्थान्तरमनर्थान्तरं वा परमाणोर्मूर्तिरिति ? यदि रूपादिविशेषो मूर्तिर्न भवत्पक्षे तथा मूर्त्या मूर्तिमान् कश्चन । न च रूपादिव्यतिरिक्त प्रमाणेन परमाणुं प्रतिपद्यते सर्वापकर्षप्राप्ता रूपादय एव परमाणुः न च रूपादिभिरूपादयो रूपादिमन्तः न चानर्थान्तरभावे मतुब्ब्युत्पादनं पश्यामः । ननु दृष्टोऽनर्थान्तरभावेऽपि मतुप्प्रत्ययो यथा हस्तिमती सेनेति ? न दृष्ट इति ब्रूमः । यथा च सेना(न)र्थान्तरं तथोक्तमिति । असति चार्थान्तरभूते परमाणावसत्यां च मूर्तौ सावयवाः परमाणवो मूर्तिमत्त्वादिति वाक्यस्यार्थो रूपादयो रूपादिमन्त्रौ रूपादिमत्त्वा-

दिति । एतेन पटोमूर्तिमत्त्वात् सावयव इति प्रत्युक्तम् । न च  
 रूपादिव्यतिरिक्तं पटं प्रतिघसे न मूर्तिमत्त्वम् अथ च मूर्ति-  
 मत्त्वात् सावयवः पट इति च ब्रवीषि । व्यतिरेकाभ्युपगमे  
 व्याघातः अनभ्युपगमे नार्थः सिद्ध्यतीति ? दृष्टान्तस्योभयधर्म-  
 सिद्धत्वात् न पटे सावयवत्वं मूर्तिमत्त्वार्थ इति । एतेन  
 सावयवाः परमाणवः संयोगोपपत्तेरिति व्याख्यातम् । सं-  
 योगस्याभ्युपगमे व्याघातः अनभ्युपगमे परमाणुत्वादिति हे-  
 त्वर्थः । संस्थानविशेषवत्त्वं तु असिद्धम्—य एवार्थः सावयव-  
 त्वादिति स एवार्थः संस्थानविशेषवत्त्वादिति । अथ सं-  
 स्थानमसर्वगतद्रव्यपरिमाणं प्रतिपद्येथाः(१) एवं सति मूर्ति-  
 मत्त्वेन संस्थानवत्त्वं चरितार्थमिति पृथग् न वक्तव्यम्  
 मूर्तिमत्त्वात् संस्थानविशेषवत्त्वाच्चेति । उक्तं चात्र विभागे  
 ऽल्पतरप्रमङ्गस्य यतो नाल्पीयस्तत्रावस्थानात् अण्ववयवस्य  
 चाणुतरत्वप्रसङ्गादणुकार्यप्रतिषेध इति । यत् पुनरेतत् संयो-  
 गोपपत्तेर्मध्ये सन्नणुः पूर्वापराभ्यां सम्बन्ध्यमानः(२) सावयवः ।

अयमेव चार्थः कारिकया गीयते(३)—

“षट्केन युगपद्योगात् परमाणोः षडंशता(४) ।

षण्णां समानदेशत्वे पिण्डः स्यादणुमात्रकः ॥” इति ।

परमाणुर्युगपत् षड्भिः सम्बन्ध्यमानः षडंशः प्राप्नोति  
 भिन्नदेशत्वात् सम्बन्धानाम् । अथ समानदेशाः सर्वे सं-  
 योगाः षण्णां परमाणूनां ? पिण्डः परमाणुमात्रकः प्राप्नोति ।  
 यदि द्वे द्वे द्रव्ये अधिकृष्टाभिधीयते ततोऽभिन्नदेशाः । अथ प-

(१) मन्येथाः—पा० ४ पु० । (२) सरुध्यमानः—पा० ४ पु० ।

(३) अभिधीयते—पा० ४ पु० ।

(४) योगात् परमाणोः षडङ्गता—पा० ४ पु० ।

रमाणूनां(१) सम्बन्धिनं परमाणुमधिकृत्वाभिधीयते ? ततोनेकैः संयोगः समानदेश इति न किञ्चित् बाध्यते ।

यत् पुनरेतत् समानदेशाः परमाणव इति ? तन्नानभ्युपगमात्—देशा एव तावत् परमाणौ न सन्तीति कुतः समानदेशा भविष्यन्ति । न च किञ्चिद् द्रव्यं समानदेशमस्तीत्यसिद्धो दृष्टान्तः । ननु च कार्यकारणे(२) संयोगिसमानदेशे यथा घटः पटेन सम्बद्ध्यते तन्तुना तदंशुना च तन्त्वाश्रयेणेत्यादि ? । एतदनभ्युपगमेन प्रत्युक्तम् । समानदेशास्तत्र संयोगा इति न कार्यकारणे न च संयोगा अपि द्वे द्वे अधिकृतेति । षण्णां समानदेशत्वादिति वाक्यं न द्रव्यसमानदेशतायां व्यवतिष्ठते न संयोगसमानदेशतायामिति ।

यत् पुनरेतदिग्देशभेदो यस्यास्ति तस्यैकत्वं न युज्यते ? क एवमाह दिग्देशभेदोऽस्तीति, दिग्देशभेदाश्च दिशः संयोगाः । परिकल्पिताश्च दिग्देशभेदान् कल्पयित्वा परमाणोर्दिग्देशभेदोऽभ्युपगम्यते, मुख्यतस्तु न दिग्देशभेदो नापि परमाणोर्भेदः परमाणुर्दिशा सम्बद्ध्यत इति—एतावन्मात्रं विद्यते एतच्च न किञ्चित् बाधते । छायावृत्ती तर्हि न प्राप्नुतः परमाणोरदेशत्वादिति ? न देशवत्त्वाच्छायावृत्ती, किं तर्हि ? मूर्तिमत्स्पर्शवत्त्वात् मूर्तिमत् स्पर्शविशिष्टं द्रव्यं द्रव्यान्तरमावृणोति । किमिदमावृणोति ? स्वसम्बन्धित्वेनेतरस्य सम्बन्धं(३) प्रतिषेधतीति । छाया तु तेजःपरमाणोरावरणात् मूर्तिमता परमाणुना तेजःपरमाणुराव्रियते यत्र(४) चास्यावरणं तत्र छायेति विरलतेजःसम्ब-

(१) ततो भिन्नदेशा अथ परमाणूनां—पा० ४ पु० ।

(२) कार्यकारणे—पा० ४ पु० ।

(३) सम्बन्धित्वं—पा० ४ पु० । (४) यस्य—पा० पु० ।

न्धीनि द्रव्यगुणकर्माणि छायेत्यभिधीयते सर्वतो व्या-  
वृत्ततेजःसम्बन्धीनि तु तानि तमःसञ्ज्ञकानीति । तदेवं छाया-  
वृत्त्यो(१)रन्यथासिद्धत्वादहेतुः । एतेन क्रियावच्चात् स्पर्श-  
वच्चाद् द्रव्यान्तरारम्भकत्वात् क्रियाकारणसंस्काराश्रयत्वा-  
त्(२) परत्वापरत्ववच्चादित्येवमादि प्रत्युक्तम् । कथमिति ? यथा  
मूर्तिमच्चात् सावयवा इत्येतस्मिन् वाक्ये प्रतिज्ञादोषा हेतु-  
दोषाः तथा सर्वेष्वेतेषु पक्षेषु परपक्षाभ्युपगतेषु हेतुषु यथासम्भवं  
विरुद्धासिद्धानैकान्तिकादिदोषभेदा वक्तव्या इति । शेषं भाष्ये ।

ये तु क्रियावच्चादिभिः परमाणूनामनित्यत्वं साधय-  
न्ति तैः क्रियावत्त्वं व्यञ्जकं वा कारकं वाऽवश्यमभ्युपगन्त-  
व्यम् । यदि क्रियावत्त्वमनित्यत्वस्य कारकं ? यदाक्रियं तन्नित्यं  
प्राप्नोति । अथ जन्म क्रियेत्यभिधीयते ? तदाऽनित्याः परमाणवो  
जन्मवच्चादिति हेत्वर्थः जन्मवत्त्वमसिद्धं परमाणूनामिति । अथ  
क्रियावत्त्वं व्यञ्जकमुच्यते ? व्यञ्जकत्वे ऽप्यन्यतोऽनित्यत्वं पर-  
माणूनां वक्तव्यम् । न ह्ययं व्यञ्जकस्य धर्मो यद्व्यञ्ज्यं वस्तु  
कुर्यात् अपि तु अन्यतो भूतं हेतुर्व्यनक्ति । न हि प्रदीपोऽस-  
न्तमर्थं (जनयित्वा) प्रकाशयति । परसिद्धोत्क्षेपणादिक्रियाभ्यु-  
पगमे विरुद्धः । एतेन घटादिदृष्टान्तो व्याख्यातः । क्रियावत्त्वं  
च क्रियासमवायः तदभ्युपगमे विरुद्धः अनभ्युपगमे ऽनि-  
त्यः परमाणुः परमाणुत्वादिति हेत्वर्थः । मतुपश्चार्थान्तरे दृष्ट-  
त्वाद् विरुद्धः अनर्थान्तरे दृष्टान्ताभावः । एवं शेषाणि वाक्या-  
नि विकल्प्य यथासम्भवं दोषा वक्तव्या इति । अथ परपक्षसिद्धा-

( १ ) छायावरणयोः—पा० ४ पु० ।

( २ ) संस्कारप्रत्ययत्वात्—पा० ४ पु० ।

नेतानभ्युपैति(१) यदि प्रमाणतोऽभ्युपैति ? कथं परपक्षसिद्धाः ।  
अथ न प्रमाणतः ? कथं स्वयमनुपलब्धो धर्मः परप्रतिपादनायो-  
पादीयत इति ॥

( इति निरवयवप्रकरणम् । )

यदिदं भवान् बुद्धीराश्रित्य विषयाः सन्तीति मन्यते  
मिथ्याबुद्ध्य एताः—यदि हि तत्त्वबुद्ध्यः स्युः बुद्ध्या विवेचने  
क्रियमाणे बुद्धिविषयाणां याथात्म्य(२)मुपलभ्येत—

बुद्ध्या विवेचनात् तु भावानां याथात्म्यानुपल-  
ब्धिस्तन्त्वपकर्षणे(३) पटसद्भावानुपलब्धिवत् तदनु-  
पलब्धिः ॥ २६ ॥

बुद्ध्या विवेचनात् तु भावानां याथात्म्यानुपलब्धिः त-  
तन्त्वपकर्षणे पटसद्भावानुपलब्धिवत् तदनुपलब्धिः । य एते  
बुद्धिविषया गवाद्योघटादयश्च नैते तत्त्वतः सन्ति ? कस्मात् ?  
बुद्ध्या विविच्यमानानां भेदशोऽग्रहणात् । यथाऽयं तन्तुरयं त-  
न्तुरयं तन्तुरिति बुद्ध्या तन्तुषु विविच्यमानेषु न पटः कश्चि-  
दस्ति यः पटबुद्धेः विषयः स्यादेव(४)मंशुषु बुद्ध्या विवि-  
च्यमानेषु, एवं तदवयवेषु तावद् यावत् परमाणुः, परमाणवो-  
ऽपि भागशो विविच्यमाना(५)स्तावत् यावत् प्रलय इति । तदेवं  
सर्वस्यासत्त्वे गवादिबुद्ध्यो घटादिबुद्ध्यश्च मिथ्याबुद्ध्य इति ॥

( १ ) एतान् धर्मानभ्युपैति—पा० ४ पु० ।

( २ ) यथार्थता—पा० ४ पु० ।

( ३ ) न याथात्म्योपलब्धिस्तन्त्वपकर्षणे—इति कचित् । न याथा-  
र्थस्योपलब्धिस्तन्त्वपकर्षणे—पा० ४ पु० ।

( ४ ) भवेदेव—पा० ४ पु० । ( ५ ) विभज्यमाना इति २ पु०पा० ।



व्याहतत्वादहेतुः ॥ २७ ॥

व्याहतत्वादहेतुः । बुद्ध्या विवेचनात् तु भावानां सर्वभावानुप-  
पत्तिरित्युक्तम् । कस्माद् ? व्याघातात् । को व्याघातः ? सहासम्भवः  
यदि बुद्ध्या विवेचनं भावानां न सर्वभावानुपपत्तिः । अथ सर्व-  
भावानुपपत्तिर्न बुद्ध्या विवेचनं सर्वभावानामिति । सर्वभावा-  
नुपपत्तिरिति ब्रूयाणः प्रमाणं पर्यनुयोज्यः यदि प्रमाणं ब्र-  
वीति व्याहतं भवति । अथ न ब्रवीति अर्थोऽस्य न सिद्ध्यति  
प्रमाणाभावात् । अथाप्रामाणिकी सिद्धिः ? सर्वभावोपपत्तिः क-  
स्मान्न सिद्ध्यति । यश्च सर्वभावानामभावो भावेष्वितरेतरापेक्षसि-  
द्धेरित्येतस्मिन् वादे दोष उक्तः स इहापि द्रष्टव्य इति ।

यत् पुनरेतत् यदि तन्तुव्यतिरिक्तं पटादिद्रव्यं स्यात् तन्तुषु  
बुद्ध्या विविच्यमानेषु पृथगुपलभ्येतेति ?

तदाश्रयत्वादपृथग्रहणम् ॥ २८ ॥

तदाश्रयत्वादपृथग्रहणम् । कारणद्रव्याश्रितं कार्यं त-  
स्मात् न पृथगुपलभ्यत इति । विपर्यये हि पृथग्रहणात् ।  
यत्र कार्यकारणभाव आश्रयाश्रितभावश्च नास्ति तत्र पृथ-  
ग्रहणमिति ॥

प्रमाणतश्चार्थप्रतिपत्तेः ॥ २९ ॥

प्रमाणानुपपत्त्युपपत्तिभ्याम् ॥ ३० ॥

प्रमाणतश्चार्थप्रतिपत्तेः । यदस्ति यथा च यन्नास्ति  
यथा च तत्सर्वं प्रमाणत उपलब्ध्या सिद्ध्यतीति । शेषं  
भाष्ये ॥

स्वप्नविषयाभिमानवदयं प्रमाणप्रमेयाभिमानः ॥ ३१ ॥

मायागन्धर्वनगरमृगतृष्णिकावद्धा ॥ ३२ ॥

स्वप्नविषयभिमानवदयं प्रमाणप्रमेयाभिमानः । यथा

स्वप्ने विषया न सन्ति अथ च विषयाभिमानः एवं न प्रमाणानि न प्रमेयाणि सन्ति अथ च प्रमाणप्रमेयाभिमानः ।

हेत्वभावादसिद्धिः ॥ ३३ ॥

स्मृतिसङ्कल्पवच्च स्वप्नविषयाभिमानः ॥ ३४ ॥

मायागन्धर्वनगरमृगतृष्णिकावद्वेति न, प्रमाणाभावात् स्वप्नान्तवदविद्यमानेषु विषयेषु अभिमान इत्यत्र न हेतुरुच्यते इति स्वप्नान्ते चासन्तो विषया इति को हेतुरिति । ख्यातिरिति चेत् ? अयं जाग्रदवस्थोपलब्धानां विषयाणां चित्तव्यतिरेकिणामसत्त्वे हेतुः ख्यातिः स्वप्नवदिति ?, न दृष्टान्तस्य साध्यसमत्वात्—य एते स्वप्नावस्थायां विषयाः ख्यान्ति न ते चित्तव्यतिरिक्ता इति अत्र को हेतुः प्रतिबुद्धेनानुपलम्भान्न सन्तीति । अथ मन्यसे यस्मात् प्रतिबुद्धेन नोपलभ्यन्ते तस्मान्न सन्तीति ?, न, विशेषणोपादानात्—ये प्रतिबुद्धेनोपलभ्यन्ते सन्तीति प्राप्तं व्यर्थं वा विशेषणं प्रतिबुद्धेनानुपलम्भादिति । यदि चोपलभ्यमानं जाग्रदवस्थायां स्वप्नावस्थायां विषयमसन्तं मन्यसे (१) अथ चित्तमस्तीत्यत्र को हेतुरिति । विपर्यये च सामर्थ्याभावादहेतुः जाग्रतोऽनुपलब्धेरिति । यद्युपलब्धिः सत्त्वसाधनं ततोऽनुपलब्धिरसत्त्वं साधयति विपर्यये हि हेतोः सामर्थ्यं दृष्टमिति । न चित्तव्यतिरेकिणो विषया ग्राह्यत्वात् वेदनादिवादिति—यथा वेदनादिग्राह्यं न चित्तव्यतिरिक्तं तथा विषया अपि वेदना—सुखदुःखे, चित्त ज्ञानमिति, सुखदुःखाभ्यां चान्यं ज्ञानमित्यसिद्धो (२) दृष्टान्तः सुखदुःखे ग्राह्ये ग्रहणं ज्ञा-

(१) प्रतिपद्यसे—पा० ४ पु० ।

(२) सुखदुःखाभ्यां चान्यं वेदनादिग्राह्यं न चित्तव्यतिरिक्तज्ञानमित्यसिद्धो—पा० ४ पु० ।

नमिति(१) ग्राह्यग्रहणभावादन्यत्वम् । अथाभिन्नं विज्ञानं वे-  
दनायास्तथापि ग्राह्यं च गृहीतिश्च एकमिति न दृष्टान्तो-  
ऽस्ति । न हि कर्म च क्रिया च एकं भवतीति । अथैकत्वं  
प्रमाणवृत्तमनपेक्ष्य प्रतिपद्येथाः ? तथापि चत्वारः स्कन्धा इति  
शास्त्रव्याघातः । अथ चतुष्टुं न प्रतिपद्यते दृष्टं विज्ञानमात्र-  
मेवाभ्युपगम्यते ? सोऽपि दृष्टं विज्ञानभेदमनुयोक्तव्यः बाह्यस्या-  
ऽऽध्यात्मिकस्य च विज्ञानभेदेहेतोरभावात्(२) कथं विज्ञानभेद  
इति । स्वप्नवद्विज्ञानभेदं यदि प्रतिपद्यते ? सोऽपि दृष्टानु-  
भूतानां भावानां भावनावशेन विज्ञानभेदं प्रतिपादायित-  
व्यः । अथ स्वप्नपक्षे ऽपि भावनाभेदाद् विज्ञानभेदं प्रतिप-  
द्येत सोऽपि भाव्यभावकयोर्भेदेन(३) प्रत्यवस्थेयः नाभिन्नं भा-  
व्यं भावकं चेति । ये चैते स्वप्नादिप्रसयाः सुरविमानोद्या-  
नपानभेदानुविधायिनः ते मिथ्याप्रसया इति, मिथ्याप्रत्यया-  
नां च जाग्रदवस्थाप्रत्ययसामान्याद्भावः । ममापि सर्व एव  
मिथ्याप्रसया भविष्यन्तीति ब्रुवाणः प्रधानमनुयोक्तव्यः न च  
निःप्रधानं विपर्ययप्रत्ययं पश्याम इति । चित्तव्यतिरोक्तिं च वि-  
षयमप्रतिमद्यमानः साधनदूषणस्वभावं पर्यनुयोक्तव्यः । यदि  
बाह्यस्वभावकं ? व्याघातः । अथ चित्तस्वभावकं ? न चित्तेन  
परः प्रतिपाद्यते इत्यर्थोऽस्य न(४) सिद्ध्यति । न हीतरस्वप्नमना-  
ख्यातमितरो विजानातीति । अथ शब्दाकारं चित्तं प्रतिप-  
द्यते ? तेनापि शब्दाकारं चित्तमित्याकारार्थो वक्तव्यः । आ-

(१) विज्ञानमिति—पा० ४ पु० ।

(२) सोऽपि दृष्टविज्ञानहेतोरभावात्—पा० ४ पु० ।

(३) भाव्यभावकवर्गयोर्भेदेन—पा० ४ पु० ।

(४) इत्यर्थो न—पा० ४ पु० ।

कारो हि नाम प्रधानवस्तुमामान्यादतस्मिंस्तदिति प्रत्ययः ।  
न च भवत्पक्षे शब्दो विद्यत इति शब्दाकारं चित्तमिति नि-  
रभिधेयं वाक्यम् । चित्तव्यतिरिक्तं विषयमप्रतिपद्यमानो जा-  
ग्रत्स्वप्नावस्थयोर्भेदं पर्यनुयोज्यः जाग्रदवस्थायां विषया  
न सन्ति स्वप्नावस्थायामपीति इयं स्वप्नावस्था इयं जा-  
ग्रदवस्थोति कुत एतत् । धर्मधर्मव्यवस्था च न प्राप्नो-  
ति(?) यथा स्वप्नावस्थायामगम्यागमनाद्धर्मोत्पत्तिर्न भवत्येवं  
जाग्रदवस्थायामपि न स्यात् । अथ निद्रोपघातानुपघातौ भे-  
दं जनयत इति प्रतिपद्येत ? तदपि तादृगेव निद्रोपघातश्चेत-  
सो वैकृत्यहेतुरिति कथमवगम्यते । अथ विज्ञानस्य स्पष्टता-  
मस्पष्टतां च भेदं प्रतिपद्येत ? विषयमन्तरेण ज्ञानस्य स्पष्टता-  
ऽस्पष्टताच वक्तव्या । असत्यर्थे विज्ञानभेदो दृष्ट इति चेत्?—  
अथ मन्यसे यथा तुल्यकर्मविपाकोत्पन्नाः प्रेताः पूयपूर्णा न-  
दीं पश्यन्ति, न तत्र नद्यस्ति, न पूयं, न ह्येकं वस्त्वनेका-  
कारं भवितुमर्हति, दृष्टश्च विज्ञानभेदः केचित् तामेव जल-  
पूर्णा पश्यन्ति केचित् रुधिरपूर्णाभियतोऽवसीयते (यथा)ऽध्या-  
त्मेनिमित्तापेक्षमसति बाह्ये निमित्ते विज्ञानमेव तथोत्पद्यते  
इति ? न व्याघातात्—असति बाह्ये विज्ञानमेव तथेति ब्रुवाणः  
प्रष्टव्यो जायते कथं तथेति । यदि रुधिराकारं विज्ञानं ? रुधिरं  
तर्हि वक्तव्यं किं रुधिरमिति, एवं जलाकारं नद्याकारं च व-  
क्तव्यं, पूयपूर्णा पश्यन्तीति च वाक्यस्य पदानि प्रत्येकं विचार्य  
माणानि रूपादिस्कन्धाभावे निर्विषयाणि भवन्ति, देशादि-  
नियमश्च न प्राप्नोति, एकस्मिन् देशे नदीं पूयपूर्णा पश्य-

न्ति न देशान्तरेषु, असत्यर्थे नियमहेतुर्वक्तव्यः । यस्य पुनर्विद्यमानं केनचिदाकारेण व्यवस्थितं तस्य शेषो मिथ्याप्रत्यय इति युक्तम् । मिथ्याप्रत्ययाश्च भवन्तो न प्रधानं बाधन्तः<sup>(१)</sup> इति पूयादिप्रत्ययानां प्रधानं वक्तव्यमिति—यथा पूयादिप्रत्ययानामेवं मायागन्धर्वनगरमृगतृष्णासलिलानामिति । कर्मणो वासनान्यत्र फलमन्यत्र कल्प्यत इति । अस्यार्थोयत्रैव किल कर्म तत्रैव किल फलेन भवितव्यम् यस्य तु चित्तव्यतिरेकिणो विषयास्तस्यान्यत्र कर्मान्यत्र फलमिति व्यधिकरणे कर्मफले भवत इति ? । तन्मानभ्युपगमात्—न मया कर्मफले व्यधिकरणे अभ्युपगम्येते आत्मानि कर्म तत्रैव फलमित्यदोषः । मदीयाच्चित्तात् अर्थान्तरं विषयाः सामान्यविशेषवत्त्वात् सन्तानान्तरचित्तवत् । प्रमाणगम्यत्वात् कार्यत्वादनित्यत्वात् धर्मपूर्वकत्वाच्चेति ।

एवं च सति—

मिथ्योपलब्धिविनाशस्तत्त्वज्ञानात् स्वप्नविषयाभिमानप्रणाशवत् प्रतिबोधे ॥ ३५ ॥

मिथ्योपलब्धिविनाशस्तत्त्वज्ञानात् स्वप्नविषयाभिमानप्रणाशवत् प्रतिबोधे । स्थाणौ पुरुषाध्यवसायो मिथ्योपलब्धिः तत्त्वज्ञानेन च मिथ्याध्यवसायः स निवर्तते नार्थः स्थाणुपुरुषलक्षणः न ह्यसौ स्थाणुर्न भवतीति यथा स्वप्नोपलब्धानां येऽध्यवसायाः ते जाग्रदवस्थोपलब्ध्या निवर्त्यन्ते नार्थो विषयसामान्यलक्षण इति । शेषं भाष्ये ॥

बुद्धेश्चैवं निमित्तसद्भावोपलम्भात् ॥ ३६ ॥

बुद्धेश्चैवं निमित्तसद्भावोपलम्भादप्रतिषेधः । मिथ्याबुद्धेर्निमित्त-

त्तमस्ति । किं पुनस्तत् ? सामान्यदर्शनं विशेषादर्शनमविद्य-  
मानविशेषाध्यारोप इति । मिथ्याबुद्धिं प्रतिपद्यमानेन तस्या  
निमित्तं वक्तव्यं निमित्तं च प्रतिपद्यमानेनार्थोऽभ्युपेय इति ॥

तत्त्वप्रधानभेदाच्च मिथ्याबुद्धेर्द्वैविध्योपपत्तिः ॥ ३७ ॥

तत्त्वप्रधानभेदाच्च मिथ्याबुद्धेर्द्वैविध्योपपत्तिः । तत्त्वं स्थाणु-  
रिति प्रधानं पुरुष इति तत्त्वप्रधानयोरलोपे मिथ्याबुद्धिर्भ-  
वतीति । शेषं भाष्ये ।

( इति बाह्यार्थभङ्गनिराकरणप्रकरणम् । )

दोषनिमित्तानां तत्त्वज्ञानादहङ्कारनिवृत्तिरित्युक्तम् । अथ  
तत्त्वज्ञानं कथमुत्पद्यत इति ?

समाधिविशेषाभ्यासात् ॥ ३८ ॥

समाधिविशेषाभ्यासात् । शेषं भाष्ये ।

व्यापकत्वादन्तः—करणस्य प्रसाहारो न युक्त इति  
चेत् ?—अथ मन्यसे व्यापकमन्तः—करणं तत्कथं प्रत्या-  
हियत इति चेत् ? नोक्तोत्तरत्वात्—यथा न व्यापकमन्तः-  
करणं तथोक्तमधस्तात् । अणुत्वात्(१) स्वाङ्गगतीक्षणानु-  
पपत्तिरिति चेत् ?—अथ मन्यसे यस्याप्यन्त करणमणु तस्यापि  
स्वाङ्गगतिवीक्षणं(२) न, प्राप्नोति युगपदस्ते चक्षुषि चाऽ-  
सन्निधानात् ?, न शरीरात्ममनःसंयोगयौगपद्यात् प्रयत्नदर्शनयो-  
र्युगपदुत्पत्तेः । स्वात्मशरीरसम्बन्धश्चात्ममनःसम्बन्धश्च(३) युगपद्  
भवति । तत्रात्ममनःशरीरसम्बन्धात् स्वाङ्गगतिरात्ममनःसम्ब-  
न्धाच्चक्षुषः प्रेरणम् तथा स्वाङ्गगतिः प्रयत्नाद्भवतीति दर्शनं

(१) अल्पत्वात्—पा० ४ पु० ।

(२) स्वाङ्गगतेरीक्षणं—पा० ४ पु० ।

(३) समर्थश्चात्मनः समर्थश्च—पा० ४ पु० । एवमग्रेऽपि ।

चक्षुरश्चेरर्थस्य च सन्निधानादिति । न चात्मनः प्रदेशाः सन्तीत्यचोद्यम् । प्रदेशवति चात्मनि अन्येनात्मप्रदेशेन मनः सम्बध्यते अन्येन शरीरमिति स्वाङ्गगतीक्षणादिदोषः । यस्य पुनर्निष्पदेश एवासौ तस्यैष दोषो न भवतीति शरीरसम्बन्धेनात्ममनःसम्बन्ध इति ॥

नार्थविशेषप्राबल्यात् ॥ ३९ ॥

नार्थविशेषप्राबल्यात् । नोपपद्यते समाधिविशेषाभ्यासः अबुभुत्समानस्यापि बुद्ध्युत्पत्तेः यथा स्तनयित्रोः शब्दप्रभृतिषु इति ॥

क्षुदादिभिः प्रवर्तनाच्च ॥ ४० ॥

क्षुदादिभिः प्रवर्तनाच्च(१) । क्षुत्पिपासाभ्यां चानिच्छतोपि(२) बुद्ध्य (एव) उत्पद्यन्ते इति न युक्तः समाधिविशेषः ॥

पूर्वकृतफलानुबन्धात् तदुत्पत्तिः ॥ ४१ ॥

पूर्वकृतफलानुबन्धात् तदुत्पत्तिः । पूर्वकृतः—पूर्वशरीराभ्यस्तः समाधिविशेषः तस्य फलं धर्मः तत्कृतः पुनः समाधिविशेष इति समाधिविशेषाच्च बाह्यविषयाभिभवः लौकिकस्यापि तावत्समाधिविशेषावस्थितस्य बाह्यविषयोपनिपाते बुद्ध्यो नोत्पद्यन्ते किं पुनर्योगिन इति । यदि बाह्यविषयोपनिपाते अर्थज्ञानानि प्रादुर्भवन्ति ? अपवर्गेऽप्येवं प्रसङ्गः । मुक्तस्यापवर्गे बाह्यविषयविशेषोपनिपातो(३) विद्यत इति बुद्ध्युत्पादप्रसङ्गः ॥

(१) क्षुधादिभिः प्रवर्तनाच्च—इति क्वचित् ।

(२) चानिवृत्तोऽपि—पा० ४ पु० ।

(३) विषयोपनिपाते—पा० ४ पु० ।

अरण्यगुहापुलिनादिषु योगाभ्यासोपदेशः ॥ ४२ ॥

अपवर्गेऽप्येवंप्रसङ्गः ॥ ४३ ॥

न निष्पन्नावश्यम्भावित्वात् ॥ ४४ ॥

न निष्पन्नावश्यम्भावित्वात् । सति शरीरे बाह्यविषयो ज्ञानोत्पत्तिकारणम्, नान्यर्थेति सूत्रार्थः ॥

तदभावश्चापवर्गे ॥ ४५ ॥

तदभावश्चापवर्गे । तस्य शरीरादेरुपलब्धिकारणस्याभावोऽपवर्ग इति । तस्मात् सर्वदुःखमोक्षो(१)ऽपवर्गे इति । यस्मात् सर्वं दुःखबीजं दुःखं चापवर्गे विच्छिद्यते तस्मात् सर्वदुःखेन विमुक्तिरपवर्गः ॥

तदर्थं यमनियमाभ्यामात्मसंस्कारो योगाच्चाध्यात्मविध्युपायैः ॥ ४६ ॥

तदर्थं यमनियमाभ्यामात्मसंस्कारः योगाच्चाध्यात्मविध्युपायैः।

तस्यापवर्गस्याधिगमाय यमनियमाभ्यामात्मसंस्कारः(२)

ज्ञानग्रहणाभ्यासस्तद्विद्यैश्च सह संवादः ॥ ४७ ॥

(प्र)ज्ञानग्रहणाच्चाभ्यासः तद्विद्यैश्च सह संवादः । ज्ञानग्रहणं शास्त्रग्रहणं, तद्विद्या—यत्रमुपायं बुद्ध्यन्त इति तद्विद्या इत्यविभक्तार्थं वचनम् ॥

तं शिष्यगुरुसब्रह्मचारिविशिष्टश्रेयोर्थिभिरनसूयुभिरभ्युपेयात् ॥ ४८ ॥

तं शिष्यगुरुसब्रह्मचारिविशिष्ट इत्येवमादि सूत्रम् । एतत् तु निगदेनैव नीतार्थम् ॥

प्रतिपक्षहीनमपि वा प्रयोजनार्थमर्थित्वे ॥ ४९ ॥

(१) सुखदुःखमोक्षो—पा० ४ पु० ।

(२) नियमाभ्याससंस्कारः—पा० ४ पु० ।



प्रतिपक्षहीनमपि वा प्रयोजनार्थमर्थित्वे तमभ्युपेयादिति वर्तते ॥  
तत्त्वाध्यवसायसंरक्षणार्थं जल्पवितण्डे बीजप्ररो-  
हसंरक्षणार्थं कण्टकशाखावरणवत् ॥ ५० ॥

तत्त्वाध्यवसायसंरक्षणार्थं(१) जल्पवितण्डे बीजप्ररोहसंरणार्थं  
कण्टकशाखावरणवदिति। अनुत्पन्नतत्त्वज्ञानेनैतत्कर्तव्यमिति सूत्रार्थः।  
विद्यानिर्वेदादिभिश्च परेणावज्ञायमानस्य —

ताभ्यां विगृह्य कथनम्(२) ॥ ५१ ॥

ताभ्यां जल्पवितण्डाभ्यां विगृह्येति विजिगीषया न तत्त्वबु-  
भुत्सयेति। विद्यापालनार्थं चैतत् न लाभपूजाख्यात्यर्थमिति(३) ॥

प्रवृत्तिदोषसम्बद्धः प्रेत्यभावः प्रपञ्चितः ।

फलं दुःखं विमुक्तिश्च तदुपायश्च कीर्तिताः ॥

इति-औद्द्योतकरे न्यायसूत्रवार्तिके चतुर्थाध्यायस्य  
द्वितीयमाह्निकम्(४) ॥ चतुर्थोऽध्यायः समाप्तः ॥

(१) प्रतिपक्षहीन-इत्यधिकम् ४ पु० ॥

(२) न्यायसूचीनिबन्धानुसारेणैवं सूत्रमेव । भाष्यमित्यन्ये ।

(३) ताभ्यां विगृह्य कथनमिति सूत्रम् । यस्तु कुदर्शनबलाहित-  
मिथ्याज्ञानमवलम्ब्य दुर्विदग्धतया सद्भिद्यावैराग्याद्वा लाभपूजा-  
ख्यात्यर्थितया कुहेतुभिरीश्वराणां जनाधाराणां पुरतो वेदब्राह्मण-  
परलोकादिदूषणे प्रवृत्तस्तं प्रति वादी समीचीनं दूषणमप्रतिभयाऽप-  
श्यन् जल्पवितण्डे अवतार्य विगृह्य जल्पवितण्डाभ्यां तत्त्वकथनं  
करोति विद्यापरिपालनाय । माभूद्दीश्वराणां मतिविभ्रमेण तच्च-  
रितानुवर्तिनीनां प्रजानां धर्मविप्लव इदमपि प्रयोजनं जल्पवितण्डयोः  
न तु लाभख्यात्यादि दृष्टम् । न हि परहितप्रवृत्तपरमकारुणिको  
मुनिर्दृष्टार्थं परपांसुलोपायमुपदिशतीति तात्पर्यटीकायां वाच-  
स्पतिमिश्राः ।

(४) इति श्रीमदुद्द्योतकराचार्यविरचितं न्यायसूत्रचतुर्थाऽध्याय-  
वार्तिकं समाप्तम्—पा० ४ पु० ।

## पञ्चमोऽध्यायः ।

जातेः संक्षेपेणोक्ताया विस्तरो वक्तव्य इतीदमारभ्यते(१)  
साधर्म्यादि सूत्रम्—

साधर्म्यवैधर्म्यौत्कर्षापकर्षवर्णवर्णविकल्पसा-  
ध्यप्राप्त्यप्राप्तिप्रसङ्गप्रतिदृष्टान्तानुत्पत्तिसंशयप्रकर-  
णहेत्वर्थापत्त्यविशेषोपपत्त्युपलब्ध्यनुपलब्धनित्यानि-  
त्यकार्यसमाः ॥ १ ॥

तत्र जातिर्नाम स्थापनाहेतौ प्रयुक्ते यः प्रतिरोधासमर्थो हेतुः ।

जातेः प्रयोगप्रतिषेधादसदुत्तरत्वाच्चारम्भो न यु-  
क्तः ?—छलजातिनिग्रहस्थानानां स्ववाक्ये परिवर्जनमिति प्रति-  
षिद्धा जातिः, न च जातिः सदुत्तरमतश्च जातेः प्रयोगो न  
युक्तः ? न, आरम्भप्रयोजनस्योक्तात्वा—दुक्तं जातेरारम्भप्रयोजनं  
स्वयं च सुकरः प्रयोग इति । साधुसाधननिराकरणार्थं वा  
प्रयोगः—यदा तु वादी परस्य साधनं साध्विति मन्यते लाभ-  
पूजाख्यातिकामश्च भवति तदा जातिं प्रयुक्ते कदाचिदयं  
जान्युत्तरेणाकुलीकृतो नोत्तरं प्रतिपद्येत उत्तराप्रतिपत्त्या च  
निगृह्यते । अनभिधाने (च) जातेरेकान्तजयः परस्येत्यैकान्तिकात्

(१) अथ प्रमाणादयः पदार्था उद्दिष्टा लक्षिताः परीक्षिताश्च  
तत्किमपरमवशिष्यते यदर्थं पञ्चमाध्याय आरभ्यत इत्यत आह ।  
साधर्म्यवैधर्म्याभ्यां प्रत्यवस्थानस्य विकल्पाज्जातिबहुत्वमिति भा-  
ष्यम् । तस्यार्थमाह वार्तिककारः जातेः संक्षेपेणोक्ताया इत्यादि ।  
इति तात्पर्यटीकायां वाचस्पतिमिश्राः ।

पराजयाद्वरमस्तु सन्देह(१) इति युक्तो जातेः प्रयोगः ।

असाधुसाधननिराकरणार्थमित्यन्ये—एकेतु जातेः प्रयोगं मन्यन्ते असाधुसाधननिराकरणार्थमेवं चाहुः असाधौ तु साधने प्रयुक्ते य आसां प्रयोगः सोऽनभिज्ञतया साधनदोषस्य, तदोषप्रदर्शनार्थं वा प्रसङ्गव्याजेनेति । एतच्च न युक्तम्—प्रयोजनाभावात्(२) यदि तावदसाध्वेतत्साधनमिति प्रतिपद्यते य एवास्य दोषो बुद्धः स एव वक्तव्यो न जात्यभिधानेन(३) प्रयोजनमस्ति । अथ न बुद्ध्यते ? किमिति जातिं प्रयुङ्क्ते(४) न ह्यनवबुद्ध्यमानः शक्नोति प्रयोक्तुम् । अथानवबुद्ध्यमानोपि (प्रयुङ्क्ते) यत्किञ्चिद् ब्रूयात् नियमो न स्यात् । एतेनानैकान्तिके पञ्चानां प्रयोगः प्रत्युक्तः—य आहुरनैकान्तिके साधने परेण प्रयुक्ते पञ्च जातयः प्रयोक्तव्या इति, तदप्यनेनैव प्रत्युक्तम् । कथमिति ? बुद्ध्वा तदेव वक्तव्यमबुद्ध्वा अज्ञानमिति । एतेन युक्तायुक्तयोः पूर्वापरभावः प्रत्युक्तः । अयुक्ते साधने अयुक्तमुत्तरं युक्ते युक्तमिति । युक्तं च नाम (यत्) प्रतिज्ञादिदोषोद्भावनं नासौ जातिः, उत्तरमेव तदिति जातिलक्षणापरिज्ञानादयुक्तमेतदपीति ।

समीकरणार्थं प्रयोगः समः साधर्म्यमेव समं वैधर्म्यमेव(५) सममिति समार्थः समीकरणार्थः प्रयोगो द्रष्टव्यः । समीक्रियतां परपक्षो मावाकारि अयं तु समीकरणार्थं प्रवर्तते यथा लोके कुटुम्बार्थं घटत इति । विशेषहेत्वभावो वा समार्थः न भवता

(१) वरं तत्सन्देह—पा० ६ पु० ।

(२) प्रयोजनासङ्गाभावादिति २ पु० पा० ।

(३) जात्यभिधाने—पा० ६ पु० ।

(४) प्रत्युज्जीत इति टीकासम्मतः पाठः ।

(५) समं वैधर्म्यमेव—इति नास्ति ६ पु० ।

विशेषहेतुः कश्चिदपदिश्यत इति । एनमर्थमुररीकृत्य प्रवर्तते यथाभूतं भवतः साधनं तथाभूतं ममापीति । न च सर्वापदेशव्याप्तिरव्यापकत्वात् । न हि सर्वापदेशे सर्वा जातयः प्रवर्तन्ते, न हि वैधर्म्येण स्थापनायामुत्कर्षापकर्षत्रण्यवर्ण्यविकल्पसमाः प्रयोक्तुं शक्यन्त इति । न च वादिप्रतिवादिनोस्तुल्यता समार्थः जातेरसदुत्तरत्वात्—नियमेनैव जातिवाद्यसद्वादी भवति वादिनांतु सदसद्वादित्वे अनियम(१) इति ॥

साधर्म्यवैधर्म्याभ्यामुपसंहारे तद्धर्मविपर्ययोपपत्तेः साधर्म्यवैधर्म्यसमौ ॥ २ ॥

प्रतिषेधाविति । साधर्म्येणोपसंहारे तद्विपरीतसाधर्म्येण प्रत्यवस्थानं, वैधर्म्येणोपसंहारे तद्विपरीतेन साधर्म्येण प्रत्यवस्थानं साधर्म्यसमः यथा—अनित्यः शब्द उत्पत्तिधर्मकत्वात् । उत्पत्तिधर्मकं कुम्भाद्यनित्यं दृष्टम् । यद्यनित्यघटसाधर्म्यादनित्यः नित्येनाप्याकाशेन साधर्म्यममूर्तत्वमस्तीति नित्यः(२) प्राप्तः इति । एतस्मिन्नेव हेतावाकाशवैधर्म्यादित्युक्ते यदि नित्याकाशवैधर्म्यादनित्यः नित्यसाधर्म्यमप्याकाशेनामूर्तत्वमस्त्यतो नित्यः प्राप्तः । अथ मन्यसे सत्यस्मिन् साधर्म्ये न नित्यः ? न तर्हि वक्तव्यमनित्यघटसाधर्म्यान्नित्याकाशवैधर्म्याच्चानित्य इति । सेयं जातिर्विशेषहेत्वभावं दर्शयति । विशेषहेत्वभावाच्चानैकान्तिकदेशनाभासा इति । एवं वैधर्म्येणोक्ते हेतौ तद्विपरीतवैधर्म्येण प्रत्यवस्थानं साधर्म्येणोक्ते हेतौ तद्विपरीतवैधर्म्येण प्रत्यवस्थानं वैधर्म्यसमः यथा तस्मिन्नेव हेतावाकाशवैधर्म्यादनित्य इत्युक्ते यदि नि-

( १ ) अनियमप्रसङ्गः—पा० ६ पु० ।

( २ ) अमूर्तत्वमस्त्यतो नित्यः—पा० ६ पु० ।

त्याकाशवैधर्म्यादनित्यः अनित्येनापि घटेनास्य वैधर्म्यममूर्त-  
त्वमतो नित्यः प्राप्तः । तस्मिन्नेव हेतौ घटसाधर्म्यादित्युक्ते य-  
द्यनित्यघटसाधर्म्यादनित्यः वैधर्म्यमप्यस्यास्त्यमूर्तत्वमतो नित्यः  
प्राप्तः । अथ मन्यसे सत्येतस्मिन् (१) वैधर्म्ये न नित्यः (२) न  
तर्ह्ययमेकान्तोऽनित्यघटसाधर्म्यान्नित्याकाशवैधर्म्याच्चानित्य इति ।  
सोऽयं विशेषहेत्वभावः ॥

अनयोरुत्तरम्—

गोत्वाद्गोसिद्धिवत् तत्सिद्धिः ॥ ३ ॥

गवाश्वसाधर्म्ये सत्त्वादौ समाने, वैधर्म्ये चैकशफत्वादौ सा-  
धर्म्यात् सत्त्वादौ रश्चो न भवति । न च वैधर्म्यादेकशफत्वादेरगौ-  
र्गो भवति । किं कारणम् ? एकस्यानन्वयादेकस्य चाव्यावृत्तेः ।  
यदन्वयव्यतिरेकि साधर्म्यं तस्माद्धर्मव्यवस्था, गोत्वं च तथा,  
तस्माद्गोत्वादेव गौः सिद्ध्यति, तथेहाप्यमूर्तत्वमुभयव्यतिरेकि  
उभयान्वायि च, तस्मान्नित्यत्वमनित्यत्वं च (३) न शक्यं प्रतिप-  
त्तुम्, अपि त्वन्वयव्यतिरेकसम्पन्नादुत्पत्तिधर्मकत्वा (४) दान्नित्य  
इति । अतो यद्ब्रवीषि विशेषहेत्वभावादीति अयं विशेषहेतुः इति ॥

( इति सत्प्रतिपक्षदेशनाभासप्रकरणम् )

साध्यदृष्टान्तयोर्धर्मविकल्पादुभयसाध्यत्वाच्चो-  
त्कर्षापकर्षवर्ण्यवर्ण्यविकल्पसाध्यसमाः ॥ ४ ॥

अविद्यमानधर्माध्यारोप उत्कर्षः, विद्यमानधर्मापचयोऽपकर्षः,  
वर्ण्यः साध्यः, अवर्ण्यः असाध्यः, विकल्पो विशेषः, एतेषां

(१) सत्यप्यस्मिन्-पा० ६ पु० । (२) प्राप्तः-इत्याधिकम् ६ पु० ।

(३) नित्यमनित्यं च-पा० ६ पु० । (४) उत्पत्तिमत्त्वा-पा० ६ पु० ।

धर्माणामुद्भावनाः प्रयोगा उत्कर्षममाद्या जातयः(१) साध्य-  
साधनधर्मयोस्तुल्यतया प्रत्यवस्थानं साध्यसमेत्युच्यते—यथा  
तस्मिन्नेव हेतौ घटमाधर्म्यादित्युक्ते यदि यथा घटस्तथा शब्द-  
स्तदा घटो रूपादिमान् शब्दोऽप्येवं प्रसक्त इत्युत्कर्षममः ।  
शब्दो वाऽरूप इति घटोऽप्येवं प्रसक्त इत्यपकर्षममः । घटोऽनिस्र  
इत्यवर्ण्यः शब्दोऽप्येवं, शब्दो वावर्ण्य इति घटोऽप्येवमिति  
वर्ण्यावर्ण्यसमौ । मत्थेतस्मिन् उत्पत्तिधर्मकत्वे विभागजः शब्दो न  
विभागजो घटः विभागजाविभागजविकल्पवत् च(२)\*नित्यानि-  
त्यविकल्प इति विकल्पसमः । घटो वा अनिस्र इत्यत्र को  
हेतुरयमपि साध्यवज्ज्ञापयितव्य इति साध्यवत् प्रत्यवस्थानात्  
साध्यसमः ॥

किञ्चित्साधर्म्यादुपसंहारसिद्धेर्वैधर्म्यादप्रतिषेधः ॥५॥

न, हेत्वर्थापरिज्ञानादिति सूत्रार्थः । न ब्रूमो यावन्तो घट-  
धर्मास्ते सर्वे एव शब्दे सम्भवन्तीति, अपि तु यो यस्य सा-  
धको धर्म उपपद्यते स तत्साधनं तत्रोपसंह्रियते । तथाचशब्दे-  
न शब्दे चोत्पत्तिधर्मकत्वं धर्म उपसंह्रियते । एवं यथोक्तमसम्ब-  
द्धम् । यथा गौस्तथा गवय इत्युक्ते न गोधर्माः सर्व एव गवये,  
न गवयधर्माः सर्व एव गवि प्राप्नुवन्ति । अपि तु यदि-  
तरस्येतरण सम्बद्ध्यते तावन्मात्रमेवोपसंह्रियते । अशेषधर्मोप-  
संहारे तु यथा तथेवेव न स्यात् स एवासावांन स्यात्  
तथेहापीत्ययमदोषः । यत्पुनरेताद्विभागजाविभागजविकल्पव-  
न्नित्यानित्यविकल्प इति ? यथोत्पत्तिधर्मकत्वमन्यव्यतिरिक्त

( १ ) उभयोः—पा० ६ पु० । ( २ ) विकल्पे च—पा० ६ पु० ।

\* वदितिकृते २ पु० पा० ।

नैवं विभागजत्वम् । न हि किञ्चिद्विभागज्जायमानं यथो-  
क्तविशेषणं निस्रमनित्यं वा दृष्टमित्येतदप्यनुत्तरम् ॥

साध्यातिदेशाच्च दृष्टान्तोपपत्तेः ॥ ६ ॥

दृष्टान्तः साध्य इति ब्रुवता भवता न दृष्टान्तलक्षणं  
व्यज्ञायि । दृष्टान्तो हि नामाविहतयोर्दर्शनयोर्विषयः ।  
तथा च साध्यत्वमनुपपन्नम् । अथ दर्शनं विहन्यते ? नासौ  
दृष्टान्तो लक्षणाभावादिति ।

यत्त्वत्रोक्तं जातीनां(१) पौनरुक्त्यं प्रसज्यत इति ?—न पौनरु-  
क्त्यमर्थभेदात्—यथा चोत्कर्षसमादीनां भिन्नोर्थस्तथोक्तम् । प्रयोग-  
भेददर्शनाच्च—प्रयोगश्च भिन्न उत्कर्षसमादीनामिति । आनन्त्यमिति  
चेत् ?—अथ मन्यसे यदि प्रयोगभेदाद्भेदो न चतुर्विंशतिर्जातय  
इति प्राप्तम् ? न, अनवधारणात्—नेदमवधार्यते चतुर्विंशतिर्जा-  
तय इति, किन्तू(२)दाहरणानां भेदः । कथमवगम्यते ? त-  
थाहि प्रकरणसमैका चतुर्द्धा भिन्नेति । अथ सामान्यतो-  
ऽभिन्ना जातय इत्यभेदं ब्रूयात् ? तस्याप्यभ्युपगतं चतुर्दशत्वं  
निवर्तते । अथ कुतश्चिद्भेदाद्भेदः ? अदेश्यं(३) तर्हि उत्कर्षस-  
माद्या न विकल्पसमातो भिद्यन्त इति, यथा केनचिद्भे-  
देन चतुर्दशत्वं तथा केनचिद्भेदेन चतुर्विंशतित्वम् । अ-  
विशेषसमा त्रियं जातिः उत्कर्षसमादीनामेकत्वं किञ्चित्साधर्म्या-  
दिति । अस्या जातेरुक्तमुत्तरम् ॥

(इति साध्यदृष्टान्तधर्मविकल्पप्रभवोत्कर्षसमादिजातिषट्कप्रकरणम्।)

(१) जातीतां—पा० ६ पु० ।

(२) अपि तू—पा० ५ पु० ।

(३) अचोद्यं हूति २ पु० पा ।

प्राप्य साध्यमप्राप्य वा हेतोः प्राप्त्याविशिष्टत्वा-  
दप्राप्तयासाधकत्वाच्च प्राप्त्यप्राप्तिसमौ ॥ ७ ॥

तस्मिन्नेव हेतौ घटसाधर्म्यादिति कृते यदि तावदयं  
हेतुः साध्यं सम्प्राप्नोति प्राप्त्या अविशिष्टः । कोऽविशे-  
षार्थः ? उभयोर्विद्यमानता—नाविद्यमानः सम्प्राप्यत इति हेतोः  
साधनार्थो हीयते । अथ न प्राप्यते ? अप्राप्तेनाहेतुना अ-  
विशिष्टत्वादहेतुर्भवति । न ह्याग्निरप्राप्तो दहति । प्राप्त्या प्रस-  
वस्थानं प्राप्तिसमः अप्राप्त्या प्रसवस्थानमप्राप्तिसमः । अ-  
नयोर्भेदेनोपन्यासो विवक्षातः—भेदविवक्षायां प्राप्त्यप्राप्तिसमा-  
विति । अभेदविवक्षायामेकमेवोत्तरम्—यथा वृक्षा वनमिति ।

जातिलक्षणाभावाच्चैवेयं जातिरिति चेत् ?—अथ मन्यसे य-  
जातेर्लक्षणं तदस्या नास्ति साधर्म्यवैधर्म्याभ्यां प्रसवस्थान-  
मिति हि तत्, न च लक्षणेनासम्बद्धा जातिरिति श-  
क्त्यं वक्तुम्, न हि गोलक्षणहीनोऽश्वो गौरिति, न,  
सूत्रार्थापरिज्ञानात्—साधर्म्यवैधर्म्याभ्यां प्रसवस्थानं जाति-  
रित्यस्य सूत्रस्यार्थो न व्यज्ञायीत्यनुत्तरमेतत् । एतेन त्रै-  
काल्यसमाद्याः प्रत्युक्ताः सूत्रार्थापरिज्ञानात् ॥

घटादिनिष्पत्तिदर्शनात् पीडने चाभिचारा(१)द-  
प्रतिषेधः ॥ ८ ॥

मृत्पिण्डप्राप्तानां दण्डादीनां नाविशेषो न च साध्य-  
साधनभावनिवृत्तिः—न हि मृत्पिण्डप्राप्तो दण्डः साधनत्वं  
जहाति नापीतरत्वं साध्यत्वं जहाति । अथ मन्यसे घ-  
टस्तत्र साध्यस्तस्य चाविद्यमानस्य किं साधनेन ? ना-



विद्यमानस्य साधनमपि तु मृत्पिण्डो घटीक्रियत इति ।  
 किमिदं घटीक्रियत इति ? मृदवयवाः पूर्वव्यूहपरित्यागेन व्यू-  
 हान्तरमापद्यन्ते व्यूहान्तराच्च घटोत्पत्तिः । पीडने चाभि-  
 चारादप्राप्त्यापि साधकत्वं दृष्टम् । कोऽप्राप्त्यर्थः ? पर-  
 स्परोपश्लेषमन्तरेण साधकत्वम् । अन्यथा तूद्देशेनायं प्राप्त  
 एव नियमात् । इयं च जातिः सर्वहेत्वपवादद्वारिका यदि  
 ज्ञापको हेतुरपदिश्यते तथापि, यदि कारकस्तथापी-  
 ति । सा चेयं कार्यकारण(त्वा)पवादद्वारेण प्रवर्तमाना व्या-  
 हता भवति । को व्याघातः ? उत्तरस्यानुत्थानम् । कथ-  
 मिति ? यदिदमुत्तरं प्राप्यार्थं (कारणत्वापवादद्वारेण) साधयेद-  
 प्राप्य वेति तस्यापि प्रतिषेध्यं प्राप्य वाऽप्राप्य वेति स-  
 मो दोषः ॥

(इति प्राप्त्यप्राप्तियुगनद्धवाहिविकल्पोपक्रमजातिद्वयप्रकरणम् । )

दृष्टान्तस्य कारणानपदेशात् प्रत्यवस्थानाच्च प्रति-  
 दृष्टान्तेन प्रसङ्गप्रतिदृष्टान्तसमौ ॥ ९ ॥

यथा तस्मिन्नेव हेतौ घटादिसाधर्म्येण कृते इत्थं—घट  
 एव तावदनित्य इत्यत्र को हेतुरिति प्रसङ्गममः । प्रति-  
 दृष्टान्तममस्य यदेव भाष्य उदाहरणं तदेव द्रष्टव्यमिति ।  
 वाय्वाकाशसंयोगस्याकारणत्वादयुक्तमिति चेत् ?—अथ म-  
 न्यसे न वाय्वाकाशसंयोगः क्रियाकारणं त्रिष्वपि कालेष्व-  
 सम्भवात् ?—न वाय्वाकाशसंयोगेनाकाशे क्रिया कृता न  
 करोति न करिष्यतीति, यच्च त्रिष्वपि कालेष्वकारणं त-  
 दकारणम्—यथा घटो घटान्तरस्य ? । न, तत्समानधर्मोपपत्तेः—  
 न ब्रूमो वाय्वाकाशसंयोग एव कारणमपि तु तथाभूतोप-

मोऽन्यत्र दृष्टो यथा वायुवनस्पतिसंयोग इति । यस्त्वसौ तथाभूतः क्रियां न करोति तन्नाकारणत्वादपि तु प्रतिबन्धकात् । केनाभ्य प्रतिबन्धः ? । महत्परिमाणेन, यथा-मन्दवा-तवेगेन नुन्नानां लोष्टादीनामिति । यदि च क्रियां दृष्ट्वा क्रियाकरणमिति मन्यसे सर्वं कारणं क्रियानुमेयं भवतः प्राप्तं ततश्चोपादानं कारणस्य न प्राप्नोति किमिदं करिष्यसाहो न करिष्यतीति । यस्य पुनः साधर्म्यादु(१)पादानं तस्य युक्तम् । यदि च तत्सदृशं न कारणमिति मन्यसे ? अनैकान्तिको हेतुर्न प्राप्नोति, न हि यच्छब्दे ऽमूर्तत्वं तदाकाशादीनामिति, अनुमानं चान्यत्र दृष्टस्यान्यत्र सादृश्यादेव प्रवर्तते न हि ये धूमधर्मा एकस्मिन् धूमे त एव धूमान्तरेष्वपीति ॥

प्रदीपोपादानप्रसङ्गविनिवृत्तिवत् तद्विनिवृत्तिः ॥१०॥

इदं तावदयं प्रष्टव्यः के प्रदीपमुपाददते किमर्थं चेति ? । दिदृक्षमाणा दृश्यदर्शनार्थमिति ? । अथ प्रदीपोपलब्ध्यर्थं कस्मान्न प्रदीपोपादानं कुर्वते ? । अन्तरेण प्रदीपो दृश्यते प्रदीपान्तरमिति । अथ दृष्टान्तः किमर्थमुपादीयते ? अज्ञातस्य प्रज्ञापनार्थम् । अथ दृष्टान्तेऽपि दृष्टान्तः किमर्थं देश्यते ? यदि प्रज्ञापनार्थं नाप्रज्ञातो दृष्टान्त इति । (यत्पुनराकाशदृष्टान्तवदिति)(२) ॥

प्रतिदृष्टान्तहेतुत्वे च नाहेतुर्दृष्टान्तः ॥ ११ ॥

अभ्युपगमात्-प्रतिदृष्टान्तस्य च हेतुभावं प्रतिपद्यमानेन दृ-

(१) सामर्थ्यादिति २ पु० पा० ।

(२) () एतदन्तर्गतो ग्रन्थः २ पु० नास्ति ।

ष्टान्तस्यापि हेतुभावोऽभ्युपगन्तव्यः हेतुभावश्च साधकत्वं स च कथं हेतुर्न स्यात् यद्यप्रतिषिद्धः साधकः स्यात् अप्रतिषिद्ध-  
श्चायं, साधकप्रयोगानुपपत्तेश्च यदि तावदेवं प्रयुक्ते य-  
था भवदीयो दृष्टान्तस्तथा मदीय इति अभ्युपगमान्न प्रतिदृष्टा-  
न्तः । अथैवं प्रयुक्ते यथा मदीयो न दृष्टान्तस्तथा त्वदीय  
इति तथापि व्याघातान्न प्रतिदृष्टान्त इति ॥

( इति युगनद्धवाहिप्रसङ्गप्रतिदृष्टान्तसमजातिद्वयप्रकरणम् । )

प्रागुत्पत्तेः कारणाभावादनुत्पत्तिसमः ॥ १२ ॥

अथा अनित्यः शब्द उत्पत्तिधर्मकत्वात् घटवदिति कृते  
यदि ब्रूयात् प्रागुत्पत्तेरुत्पत्तिधर्मकत्वं नास्ति तदभावादनु-  
त्पत्तिधर्मकः अनुत्पत्तिधर्मकत्वाच्च नित्य इति अनुत्पत्त्या प्र-  
त्यवस्थानमनुत्पत्तिसमः ॥

तथाभावादुत्पन्नस्य कारणोपपत्तेर्न कारणप्रति-  
षेधः ॥ १३ ॥

यथैव प्रागुत्पत्तेरुत्पत्तिधर्मकत्वं नास्ति तथा शब्दोपीति  
उत्पन्नः सन् शब्द इति भवति उत्पन्नः सन्नुत्पत्तिधर्मक इति  
भवति तथानित्य इति । उत्पन्ने उत्पत्तिधर्मकत्वमस्तीति न  
कारणप्रतिषेधः अनुत्पन्नस्य चातथाभावात् न चायमनुत्पन्नः  
शब्द इति वा उत्पत्तिधर्मक इति वा नित्य इति वा अनित्य इति  
वा व्यपदेश्यं शक्यत इति । ज्ञापकश्चायं हेतुर्न कारकः ज्ञापके च  
कारकवत् प्रसवस्थानमसम्बद्धम् । न कारकज्ञापकयोर्भेदो-  
ऽस्ति कारकत्वादिति चेत् ? न, कारकज्ञापकयोः क्रियाज्ञप्ति-  
हेतुत्वात् । योऽप्ययं ज्ञापकः सोऽपि किञ्चित् कुर्वन् ज्ञापक-  
इत्युच्यते कारकोपीति(१) । नैष दोषः कारकस्य क्रियाहेतु-

( १ ) कारकत्वादिति—पा० ६ पु० ।

त्वादे ज्ञप्तिहेतुत्वाद् ज्ञापकस्येति । तत्रैको वस्तु निष्पादयति  
एकस्तु विद्यमाने वस्तुनि ज्ञप्तिं करोति प्राक्चोत्पत्तिधर्मकत्व-  
स्याभावादनुत्पत्तिधर्मकः शब्द इति ब्रुवाणः शब्दमभ्युपैति  
नासतोऽनुत्पत्तिधर्मकत्वं धर्म इति । ततश्च विशेषणमनर्थकं प्रा-  
गुत्पत्तेरिति ।

अपरे तु प्रागुत्पत्तेः कारणाभावादित्युक्ते अर्था-  
पत्तिसमैवेयमिति, प्रागुत्पत्तेः प्रयत्नानन्तरीयकत्वस्याभा-  
वादर्थादप्रयत्नानन्तरीयकोऽप्रयत्नानन्तरीयकत्वाच्च नित्य इति  
कृते उत्तरं ब्रूयात्(१) नायं नियमोऽप्रयत्नानन्तरीयकं(२) नित्य-  
मिति । त्रयी हि तस्य गतिः किञ्चिन्नित्यमाकाशादि किञ्चि-  
दनित्यं विद्युदादि किञ्चिदसदेव आकाशकुसुमादि ।

एतच्च न युक्तमुत्पश्यामः । कथमिति ? यत्तावदसदप्रयत्नान-  
न्तरीयकमिति न युक्तं प्रयत्नानन्तरीयकत्वस्य जन्मविशेषणत्वात्-  
यस्य न प्रयत्नानन्तरीयकं जन्म तदप्रयत्नानन्तरीयकं, न चाभावो  
विद्यते अतो न तस्य जन्म । यच्चासत् किं तस्य विशेष्यमस्ति ।  
एतेन नित्यं प्रत्युक्तम् । न हि नित्यमप्रयत्नानन्तरीयकमिति  
शक्यं वक्तुम् । जातिलक्षणाभावान्नैयं जातिरिति चेत् ? ना-  
नुत्पन्नैरहेतुभिः साम्यात्-योऽनुत्पन्नः स न हेतुः तद्यथा अ-  
नुत्पन्नास्तन्तवो न पटस्य कारणमिति ॥

( इत्यनुत्पत्तिसमप्रकरणम् । )

सामान्यदृष्टान्तयोरैन्द्रियकत्वे समाने नित्या-  
नित्यसाधर्म्यात् संशयसमः ॥ १४ ॥

उदाहरणं भाष्ये । संशयसमा साध्यसमातो न भिद्य-  
ते इति चेत् ?—अथ मन्यसे यथा साधर्म्यसमोदाहरणं साध-

म्यात् प्रवर्तते तथा संशयसमापीति, अतोऽभेदान्न जात्यन्तरमिति ? न, उभयैकसाधर्म्यभेदात्—उभयसाधर्म्यात् संशयसमः एकसाधर्म्यात् साधर्म्यसम इति विशेषः ॥

साधर्म्यात् संशये न संशयो वैधर्म्यादुभयथा वा संशये ऽत्यन्तसंशयप्रसङ्गो नित्यत्वानभ्युपगमाच्च सामान्यस्याप्रतिषेधः ॥ १५ ॥

साधर्म्यात् साधर्म्यदर्शनात् संशयः वैधर्म्याद्विशेषदर्शनाच्च संशयः उभयथा तु(१) संशये सामान्यविशेषदर्शने सति संशये ऽत्यन्त(२)संशयप्रसङ्गो नित्यं सामान्यं संशयं करोतीति तु न प्रतिपद्यामहे सति सामान्ये विशेषदर्शनाद्वावृत्तेरिति ॥

( इति संशयसमप्रकरणम् । )

उभयसाधर्म्यात् प्राक्रियासिद्धेः प्रकरणसमः॥१६॥

उदाहरणं भाष्ये । संशयसमसाधर्म्यसमाभ्यां प्रकरणसमानं भिद्यते । कथमिति ? तत्रापि साधर्म्यमिहापीति ? । न, उभयपक्षसाधर्म्याद् भेदसिद्धेः—उभावत्र वादिप्रतिवादिनौ पक्षपरिग्रहेण नित्यानित्यत्वे साधयतः, न चैवं साधर्म्यसमसंशयसमयोरिति ॥

प्रतिपक्षात् प्रकरणसिद्धेः प्रतिषेधानुपपत्तिः प्रतिपक्षोपपत्तः(३) ॥ १७ ॥

विरुद्धाव्यभिचार्येष उक्तोत्तर इति । प्रकरणोत्थानं च न प्रतिपक्षादिति ब्रूमः किन्तु तत्त्वाददर्शनात्(४) तदुक्तं प्रकरणसमे हेत्वाभास इति ॥ ( इति प्रकरणसमप्रकरणम् । )

( १ ) उभयथा संयोगिनि—पा० ६ पु० ।

( २ ) संशय इत्यत्र—पा० ६ पु० ।

( ३ ) प्रतिपक्षोपपत्तः—पा० ६ पु० । ( ४ ) तथादर्शनात्—पा० ६ पु० ॥

त्रैकाल्यासिद्धेः(१)हेतोरहेतुसमः ॥ १८ ॥

अहेतुमाम्यात् प्रत्यवस्थानमहेतुसम इति ॥

न हेतुतः साध्यसिद्धेस्त्रैकाल्यासिद्धिः ॥ १९ ॥

विरोधः सूत्रार्थः । नोत्पद्यमानमहेतुत उत्पद्यते नापि  
ज्ञाप्यमानमहेतुना ज्ञाप्यते इति ।

प्रतिषेधानुपपत्तेश्च प्रतिषेद्धव्याप्रतिषेधः ॥ २० ॥

विरोध उत्तरदोष इति । यस्मिंश्चपि कालेषु न सा-  
धयति स न हेतुरिति प्रतिषेधे ऽपि समानो दोषः ।  
उक्तोत्तरत्वाच्च-प्रत्यक्षादीनामप्रामाण्यं त्रैकाल्यासिद्धेरित्यत्रो-  
क्तोत्तरमेतदिति ।

( इति हेतुममप्रकरणम् । )

अर्थापत्तितः प्रतिपक्षसिद्धेरर्थापत्तिसमः ॥ २१ ॥

उदाहरणं भाष्ये ।

अनुक्तस्यार्थापत्तेः पक्षहानेरुपपत्तिरनुक्तत्वादनैका-  
न्तिकत्वाच्चार्थापत्तेः ॥ २२ ॥

अनुपपाद्य सामर्थ्यमर्थादापद्यत इति ब्रुवाणः पक्षं हा-  
पयति । किं कारणम् ? सामर्थ्यम्यानुक्तत्वात् । एवं च  
पक्षहानेरुपपत्तिः । अनैकान्तिकत्वाच्चार्थापत्तेः(२) पूर्वसूत्रव्या-  
घातः । यदुक्तं नानैकान्तिकत्वमनर्थपत्तावर्थापत्त्यभिमानादि-  
ति ? तद्व्याह्न्यते(३) नास्ति व्याघातः सन्निधिविशिष्टाया अ-  
नैकान्तिकत्वाभ्युपगमात्—येयं सूत्रेणोपात्ता साऽनैकान्तिकी

(१) त्रैकाल्यानुपत्तेरिति न्यायसूत्रीनिबन्धे ।

(२) अनुपपत्तेः-पा० ६ पु० । (३) उपपत्तिरिति-पा० ५ पु० ।

नार्थापत्तिमात्रं यथानुमानं व्यभिचारि यत् तदप्रमाणं नेतर-  
दिति तथेहापीति ॥

( इति अर्थापत्तिसमप्रकरणम् । )

एकधर्मोपपत्तेरविशेषे सर्वाविशेषप्रसङ्गात् सद्भा-  
वोपपत्तेरविशेषसमः ॥ २३ ॥

उदाहरणं भाष्ये । साधर्म्यसमातो न भिद्यते अवि-  
शेषसमः । कस्मात् ? साधर्म्यमात्रात्—प्रवृत्तेरविशेषादिति चे-  
त् ? न, एकसमस्तभेदाद्भेदः एकसाधर्म्यात् साधर्म्यसमा स-  
मस्तसाधर्म्याद्विशेषसमेति ॥

क्वचित् तद्धर्मोपपत्तेः क्वचिच्चानुपपत्तेः(१) प्रतिषे-  
धाऽभावः ॥ २४ ॥

क्वचित् साधर्म्यमुपलभ्यते क्वचिन्नेति सूत्रार्थः । अभ्युप-  
गमाच्च विरोधः सर्वभावानामनित्यत्वं प्रसज्यता अभ्यनुज्ञा-  
तं शब्दस्यानित्यत्वं व्यर्थं वा सर्वाभावग्रहणमिति । उक्तश्च वि-  
शेषोऽन्वयव्यतिरेकमम्पन्नो हेतुर्नोत्तर इति ।

( इति अविशेषसमप्रकरणम् । )

उभयकारणोपपत्तेरुपपत्तिसमः ॥ २५ ॥

उदाहरणं भाष्ये । उपपत्तिसमा प्रकरणसमातो न भिद्य-  
त इति तत्रापि नित्यानित्यकारणोपपत्तिरिहापीति ? । न, नित्या-  
नित्यकारणस्यैकत्रोपपत्तेः—नित्यकारणं चानित्यकारणं चै-  
कत्रोपपद्यत इत्युपपत्तिसमः नित्यानित्यपक्षाभ्यां प्रत्यवस्था-  
नात् प्रकरणसम इति भेदः ॥

उपपत्तिकारणाभ्यनुज्ञानादप्रतिषेधः ॥ २६ ॥

विरोधः सूत्रार्थः । नित्यत्वकारण(१)मप्यस्योपपद्यते इति ब्रूवताऽभ्यनुज्ञातं अनित्यत्वकारणमिति, तथा च विरोधादुत्तरपक्षोत्थानं न युक्तम् ॥

( इति उपपत्तिसमप्रकरणम् । )

निर्दिष्टकारणाभावेऽप्युपलम्भादुपलब्धिसमः ॥ २७ ॥

उदाहरणं भाष्ये । सर्वसाधारोपेणाव्यापकत्वं साधनस्येत्युपलब्धिसमार्थः । सर्वमनित्यं सामान्यविशेषवतोऽस्मदादिबाह्यकरणप्रत्यक्षत्वेनाधारोप्याव्यापकत्वं हेतोः, न ह्ययं हेतुः सर्वस्मिन्ननित्ये त्र्यणुकादौ विद्यत इति । श्रूयमाणप्रतिज्ञार्था(२)-व्यापकत्वं वा हेतोः । यथाऽनित्यः शब्दः शब्दान्तरोत्पादकत्वादिति, न शब्दान्तरोत्पादकत्वेन सर्वः शब्दो व्याप्यते । न ह्यनित्यः शब्दः शब्दान्तरं करोति ॥

कारणान्तरादपि तद्धर्मोपपत्तेरप्रतिषेधः ॥ २८ ॥

अनित्यः शब्द इति ब्रूवता न साध्यान्तराणां कारणान्तरं प्रतिषिध्यते न साध्यस्य कारणान्तरीमिति ।

अपरे तु परिहारान्तरं ब्रूवते-यदेव प्रयत्नानन्तरीयकं तदेव तस्मादानित्यमिति । एतच्च नाविवादात्-यः प्रयत्नानन्तरीयकत्वं प्रतिपद्यते न तं प्रति किञ्चित् साध्यते, यदा तु प्रयत्नानन्तरीयकत्वं वस्तुविशेषणं तदाऽन्यो हेतुर्वक्तव्यः । जातिलक्षणाभावान्नयेयं जातिः ? । न, अहेतुसामान्याज्जातिः ॥

( इत्युपलब्धिसमप्रकरणम् । )

(१) नित्यानित्यकारण-पा० ६ पु० ;

(२) प्रतिज्ञातार्थ-पा० ६ पु० ।



तदनुपलब्धेरनुपलम्भादभावसिद्धौ तद्विपरीतो-  
पपत्तेरनुपलब्धिसमः ॥ २९ ॥

उदाहरणं भाष्ये । न उक्तोत्तरत्वात्—द्वितीयाध्याये उ-  
क्तोत्तरमेतत् ॥

अनुपलम्भात्मकत्वादनुपलब्धेरहेतुः ॥ ३० ॥

ज्ञानविकल्पानां च भावाभावसंवेदनादध्या-  
त्मम् ॥ ३१ ॥

आवरणाद्यसम्भवे सत्त्वाभ्युपगमे च सत्यनुपलब्धेरिति  
प्रयोगः । एवं च सति न हेत्वन्तरं नानैकान्तिकं विप-  
क्षावृत्तित्वात् । आवरणाद्यसम्भवे सत्त्वाभ्युपगमे विपर्यय-  
स्याव्यभिचारान्नार्थापत्तिसमेति ॥

( इति अनुपलब्धिसमप्रकरणम् । )

साधर्म्यात् तुल्यधर्मोपपत्तेः सर्वानित्यत्वप्रसङ्गाद-  
नित्यसमः ॥ ३२ ॥

सर्वमनिसं प्राप्नोतीत्युदाहरणं भाष्ये । अविशेषसमातो  
अनिससमा न भिद्यते तत्रापि सर्वाविशेष इहापीति ? । भि-  
द्यते तत्र सर्वाविशेष इह सर्वानिसत्वमिति ।

साधर्म्यादसिद्धेः प्रतिषेधासिद्धिः प्रतिषेध्यसाम-  
र्थ्यात्(१) ॥ ३३ ॥

दृष्टान्ते च साध्यसाधनभावेन प्रज्ञातस्य धर्मस्य  
हेतुत्वात् तस्य चोभयथाभावान्नाविशेषः ॥ ३४ ॥

प्रतिषेध्येन पक्षेण प्रतिषेधस्य प्रतिज्ञादियोगः सामा-

न्यम् । तथादि (वादि)प्रतिषेध्यस्यानित्यत्वस्यासिद्धिर्घटादिसा-  
धर्म्यात् ननु प्रतिषेधस्याप्यसिद्धिः प्रतिषेध्येन प्रतिज्ञादि-  
योगसामान्यादिति । नेयं साधर्म्यमात्रात् स्थापना, अपि तु दृ-  
ष्टान्ते विशिष्टमन्वयव्यतिरेकिणं धर्म(१)मुपलभ्य तत्सामर्थ्यात् ।  
न च प्रतिपक्षस्यैवंभूतो धर्म उपपद्यते । तस्मात् प्रतिषेधो  
नोपपद्यते इति । उक्तं चात्र क्वचित् तद्धर्मानुपपत्तेः क्वचिच्चो-  
पपत्तेः प्रतिषेधाभाव इति । यच्चाविशेषसम उत्तरं तदि-  
हापि द्रष्टव्यम् । नासाधनादिति चेत् ?—अथ मन्यसे न  
मया सर्वस्यानित्यत्वप्रसङ्गेन सर्वस्यानित्यत्वं साध्यते, अपि  
त्वेवं ब्रुवाणस्य सर्वस्यानित्यत्वं प्राप्नोतीति प्रसङ्गः क्रियते ? ।  
न, विशेषहेतूपपत्तेः—न मया साध्यसाधर्म्यमात्रेण साधन-  
मुच्यते इत्यतो न सर्वानित्यत्वप्रसङ्गः । सर्वानित्यत्वसाधने प्र-  
माणाभावाच्च— न सर्वानित्यत्वप्रसाधकं प्रमाणस्तीति । अथ  
सर्वमनित्यं सत्त्वादिति साधयेत् ? तस्यापि नान्वयो न  
व्यतिरेकः ॥

( इति अनित्यसमप्रकरणम् । )

नित्यमनित्यभावादनित्ये नित्यत्वोपपत्तेः(२)नित्य-  
समः ॥ ३५ ॥

अनित्यः शब्द इत्येतस्यां प्रतिज्ञायां प्रतिज्ञादिदोषो-  
द्भावनद्वारिका जातिः—अनित्यः शब्द इत्यभिदधान एव  
भवान् शब्दस्य नित्यत्वं प्रतिजानीते । कथमिति ? यदनित्यत्वं  
तत्(३) किं शब्दे नित्यमस्ति उत कदाचिद्भवतीति ।

( १ ) व्यतिरेकिलक्षणं धर्म—पा० ६ पु० ।

( २ ) नित्यत्वं—६ पु० ।

( ३ ) यत् तदनित्यत्वं—पा० ६ पु० ।

यदि नित्यं धर्मनित्यत्वाद्धर्मिणोऽपि नित्यत्वम् । अथानित्यमनित्यत्वस्याभावान्नित्यः शब्द इति ॥

प्रतिषेध्ये नित्यमनित्यभावादनित्ये नित्यत्वोपपत्तेः  
प्रतिषेधाभावः ॥ ३६ ॥

प्रतिषेध्ये नित्यमनित्यस्त्वमिति ब्रुवताऽभ्यनुज्ञातमनित्यत्वम् । अभ्यनुज्ञानाच्चासमर्थः प्रतिषेध इति । अथ नाभ्यनुज्ञायते ? नित्यमनित्यभावाच्चित्यः शब्द इति हेतुर्नोपपद्यते हेत्वनुपपत्तेरनर्थकः प्रतिषेधः । प्रश्नानुपपत्तिश्च पृथग्धर्मत्वेनानित्यत्वस्यानभ्युपगमात् । अपि चानात्यन्तिकसत्तायोगोऽनित्यत्वमित्युक्ते न युक्तः प्रश्नः किमयमत्यन्तं भवति उत नात्यन्तमिति । आसन्निकानात्यन्तिकभावयोगश्चैकस्य न युक्तः । अनित्यता नित्येति ब्रुवता एकस्यात्यन्तिकसत्तायोगोऽनात्यन्तिकयोगश्चाभ्यनुज्ञायते स चायं विरोधान्न युक्त इति । प्रतिषेध्यदोषोद्भावनाद्युक्त इति चेत् ?—अथ मन्यसे न मयैकस्य नित्यत्वमनित्यत्वं चाभ्युपगम्यते, अपि त्वनित्यः शब्द इति ब्रुवाणस्य भवतः स एव दोष इति ? न, विकल्पानुपपत्तेः—नायं पक्षदोषो न साधनदोषः, पक्षदोषस्तावदयं न भवति पक्षस्य तादवस्थ्यात् । न साधनस्य, प्रतिज्ञादिदोषाणामनुद्धानात् । विरोधस्य चोक्तोत्तरत्वादाति ॥

( इति नित्यसमप्रकरणम् । )

प्रयत्नकार्यानेकत्वात् कार्यसमः ॥ ३७ ॥

अनित्यः शब्दः प्रयत्नानन्तरीयकत्वादित्युक्ते जातिः कार्यसमा प्रयुज्यते—प्रयत्नकार्यमनेकधा दृष्टमिति किञ्चित् प्रयत्नानन्तरं व्यज्यते किञ्चित् प्रयत्नानन्तरमुत्पद्यते प्रयत्नानन्त-

रमुपलब्धेर्हेतुत्वाधारोपेणानैकान्तिकदेशनात् कार्यसमः । कार्यः  
शब्दः प्रयत्नानन्तरमुपलब्धेरिति हेतुमनैकान्तिकं चोदयति ।  
प्रयत्नानन्तरमुपलब्धमानं कार्यमकार्यं च दृष्टमिति । अथ  
प्रयत्नानन्तरं जन्म हेत्वर्थः तथाप्यसिद्धदेशनेति ॥

कार्यान्यत्वे प्रयत्नाहेतुत्वमनुपलब्धिकारणोपपत्तेः ॥ ३८ ॥

यत् खलु प्रयत्नेन व्यज्यते तत्रानुपलब्धिकारणमुपप-  
द्यते, न तु शब्दस्यानुपलब्धिकारणं किञ्चिदस्ति, तस्मान्न  
व्यज्यते इति । संशयसमातो न भिद्यत इति चेत् ? उभयसा-  
धर्म्यात् संशयसमः अयं तु न तथा तस्माद्भिद्यत इति । अथ  
साधर्म्यसमातो न भिद्यत इति चेत् ? न, हेत्वधारोपणात् ।  
साधर्म्यसमा न हेत्वधारोपेण प्रवर्तते इयं त्वन्यथाभिहिते हेतौ  
अन्यथाकारं प्रवर्तते ॥

( इति कार्यसमप्रकरणम् । )

एवं जातयो व्यवस्थिताः । अथेदानीं षट्पक्षीमुपन्यस्य-  
न्निदमाह—

प्रतिषेधे विप्रतिषेधे ऽपि(१) समानो दोषः ॥ ३९ ॥

प्रथमपक्षवादी जातिवादिनमुत्तरं ब्रवीति । यद्यनैकान्तिक-  
त्वादहेतुः प्रतिषेधोप्यनैकान्तिकः कस्यचिदप्रतिषेधात् कस्य-  
चित्प्रतिषेधादिति । विशेषहेत्वभावो वा अविशेषः । दोषं भाष्ये ॥

सर्वत्रैवम् ॥ ४० ॥

सर्वासु जातिस्वेषा प्रयुक्तिरिति सूत्रार्थः ।

प्रतिषेधविप्रतिषेधे प्रतिषेधदोषवद्दोषः ॥ ४१ ॥

तृतीयः पक्षो विप्रतिषेधः । एतस्मिन् विप्रतिषेधे स

मानमनैकान्तिकत्वं दोष इति चतुर्थः पक्षः ॥

प्रतिषेधं सदोषमभ्युपेत्य प्रतिषेधविप्रतिषेधे समानो दोषप्रसङ्गो मतानुज्ञा ॥ ४२ ॥

प्रतिषेधं द्वितीयपक्षं सदोषमभ्युपेत्य तृतीयपक्षे ऽपि प्रतिषेध-  
तुल्यदोषतामासञ्जयन् विप्रतिषेधे ऽपि समानो दोष इति ब्रुवन्  
मतमनुजानाति(१) सेयं मतानुज्ञा भवतीति पञ्चमः पक्षः ॥

स्वपक्षलक्षणापेक्षोपपत्त्युपसंहारे हेतुनिर्देशे पर-  
पक्षदोषाभ्युपगमात् समानो दोषः ॥ ४३ ॥

स्वपक्षसमुत्थानं दोषमभ्युपेत्य परपक्षे ऽपि प्रसञ्जयन्(२)  
स्वपक्षदोषमनुजानातीति तुल्या मतानुज्ञा । शेषं भाष्ये ।  
अत्र खलु स्थापनाहेतुवादिनः प्रथमतृतीयपञ्चमाः पक्षाः ।  
प्रतिषेधहेतुवादिनो द्वितीयचतुर्थषष्ठाः पक्षाः । तेषां साध्व-  
साधुतायां मीमांस्यमानायां चतुर्थषष्ठयोरर्थाविशेषात् न पुन-  
रुक्तदोषप्रसङ्गः—समानः तृतीयपञ्चमयोः पुनरुक्तदोषः ।  
तत्र पञ्चमषष्ठयोः पुनरुक्तदोषः, तृतीयचतुर्थयोर्मतानुज्ञा दोषः ।  
प्रथमद्वितीययोर्विशेषहेत्वभाव इति षट्पक्ष्यामुभयोरसिद्धिरयुक्त-  
(त्वं)वादित्वात् । यदाऽनुपलब्धिकारणाभावे सति प्रयत्नान्तर-  
मुपलब्धेरिति विशेषहेतुरुच्यते तदा न षट्पक्षी प्रवर्तते । एतास्तु  
जातयो न तत्राविवेकमुपकुर्वन्तीति भेदमात्रमासामुक्तमिति ।

( इति षट्पक्षीरूपकथाभासप्रकरणम् । )

इति-औद्ध्योतकरे न्यायवार्तिके पञ्चमस्याध्या-  
यस्याव्यमाह्निकम् ॥

# पञ्चमे ऽध्याये

द्वितीयमाहिकम् ।

प्रतिज्ञाहानिः प्रतिज्ञान्तरं प्रतिज्ञाविरोधः प्रतिज्ञासंन्यासो हेत्वन्तरमर्थान्तरं निरर्थकमविज्ञातार्थमपार्थक्यमप्राप्तकालं न्यूनमधिकं पुनरुक्तमननुभाषणमज्ञानमप्रतिभा विक्षेपो मतानुज्ञा पर्यनुयोज्योपेक्षणं निरनुयोज्यानुयोगोऽपसिद्धान्तो हेत्वाभासाश्च निग्रहस्थानानि ॥ १ ॥

विप्रतिपत्त्यप्रतिपत्त्योर्विकल्पान्निग्रहस्थानबहुत्वमिति सङ्क्षेपेणोक्तम् । तदिदानीं विभजनीयम् । निग्रहस्थानानि तु पराजयवस्तूनि अपराधाधिकरणानि । सामान्यतो द्वे निग्रहस्थाने । कर्तृकर्मकरणानां तस्य ।

तत्रैके वर्णयन्ति पक्षस्येति, एवं चाहुर्दूषणानि न्यूनतावयवोत्तरदोषाक्षेपभावोद्भावनानि एभिर्हासौ परपक्षो दूष्यत इति । एतच्च न सम्यक्, कर्मणस्तादवस्थ्यात्—न हि दूषणाभिधानेन कर्मणोऽन्यथात्वं भवति यथाभूत एवार्थो दूष्यमाणस्तथाभूत एवादूष्यमाणोऽपि । न करणस्य विषयान्तरे ऽसामर्थ्यात्—साधनमपि प्रतिज्ञादिकं न दूष्यते(१) विषयान्तरे ऽसामर्थ्यात् । न हि किञ्चित्साधनं यद्विषयान्तरे समर्थं स्यात्

सर्वं साधनं स्वविषये समर्थमिति । तस्मादसमर्थयोः कर्म-  
करणयोरुपादानात् कर्तुर्निग्रह इति । यत् कर्म क्रियार्थ-  
मुपादीयमानमभीष्टक्रियां न निर्वर्तयति तदिदमसमर्थं यथा  
सिकता घटादिकरण इति । यत् च करणं क्रियार्थमुपादीय-  
मानं क्रियां न निर्वर्तयति तदसमर्थं यथा तुर्यादि घटे ।  
स्वविषये तूभयं समर्थम् । तदन्यविषयस्य च कर्मणो ऽन्य-  
विषयस्य च करणस्यान्यथोपादानात्(१) कर्तुरज्ञानम् । अ-  
ज्ञानं पुनरप्रतिपत्तिर्विप्रतिपत्तिर्वेति कर्ता निगृह्यते, न कर्म-  
करणे पारतन्त्र्यात् । तस्मात् स्वतन्त्रस्य कर्तुर्निग्रह इति ।  
विप्रतिपत्त्यप्रतिपत्त्योश्च पुरुषधर्मत्वात् पुरुषस्येति—विप्रति-  
पत्त्यप्रतिपत्ती च पुरुषस्य वचनद्वारेण गम्येते तस्मात् प्र-  
तिज्ञादिदोषा इति भक्तिः(२) । कानिचिन्निग्रहस्थानान्यज्ञा-  
नादीनि पुरुषधर्मा एव ।

द्वैविध्यानुपपत्तिरनेकाभिधानादिति चेत् ?—अनेकं नि-  
ग्रहस्थानं प्रतिज्ञाज्ञान्यादिसूत्रे पठ्यते तस्माद्दे निग्रहस्थाने इत्य-  
युक्तम् ? । न, सामान्यभेदविस्तरस्य विवक्षातः प्रवृत्तेः—  
सामान्यमधिकृत्य निग्रहस्थाने द्वे, भेदविस्तरविवक्षायां तु  
द्वाविंशतिधा भेदः । उदाहरणमात्रत्वाच्च भेदस्याऽऽनन्त्यमिति ।

प्रायेण प्रतिज्ञाद्यवयवाश्रयाणीति भाष्यम् । वक्तृ-  
विषयकत्वात् प्रतिज्ञाद्यवयवाश्रयत्वमनुपपन्नमिति चेत् ?—  
अथ मन्यसे विप्रतिपत्तिरप्रतिपत्तिश्च निग्रहस्थानमित्य-  
भिधाने प्रतिज्ञाद्यवयवाश्रितत्वे कः प्रसङ्ग इति ? न,

(१) परादनात्—पा० ६ पु० ।

(२) शक्तिः—पा० ६ पु० ।

क्रियावचनदोषद्वारेण कर्तृवक्तृणामङ्गत्वोपपत्तेः । क्रियाद्वारेण कर्ता दृष्यते वचनद्वारेण वक्तेति न प्रतिज्ञाद्याश्रयत्वमनुपपन्नम् । न चाधाराधेयभाव आश्रयाश्रयिभावो विवक्षितः । किं तु प्रतिज्ञादिमुखेनोद्भावनमिति ।

तत्त्ववादिनमतत्त्ववादिनं चाभिमंश्रुवन्त इति भाष्यम् । तत्त्ववादिनो निग्रहस्थानानुपपत्तिः प्रतिपादकत्वात्—तत्त्वं ब्रवीतीति प्रतिपादयति प्रतिपादयंश्च निगृह्यत इति न युक्तम् ? । न परापदिष्टदूषणदोषानवबोधद्वारेण तदुपपत्तेः । तत्त्ववादी प्रथमपक्षे द्वितीयपक्षवादिना (च) यो दूषणाभास उक्तस्तस्य तत्त्वानवबोधान्निगृह्यते तत्त्वमाभिदधानोऽपि, तत्र वस्तु निर्णीतं निर्णीते च वस्तुनि दूषणाभासस्याप्रतिपक्ष्या निगृह्यत इति । तत्रोदाहरणभेदप्रदर्शनार्थं प्रतिज्ञाहान्यादिसूत्रम् ॥

लक्षणं च—

प्रतिदृष्टान्तधर्माभ्यनुज्ञा स्वदृष्टान्ते प्रतिज्ञाहानिः॥२॥

प्रतिदृष्टान्तस्य यो धर्मस्तं यदा स्वपक्षे दृष्टान्ते ऽभ्यनुजानाति तदा निगृहीतो वेदितव्यः । यथाऽनित्यः शब्द ऐन्द्रियकत्वात् घटवादित्येकः । सामान्यमैन्द्रियकं दृष्टं नित्यं, कस्मान्न तथा शब्द इति द्वितीयः । यदै सामान्यमैन्द्रियकं नित्यमिति घटोऽप्येवमस्तिवति तृतीयः । अनेन किल प्रतिदृष्टान्तधर्म स्वदृष्टान्ते ऽभ्यनुजानाति अभ्यनुज्ञानाच्च दृष्टान्तं जहन्निगमनान्तमेव पक्षं जहातीति प्रतिज्ञाहानिरित्युच्यते ।

एतच्च न बुद्ध्यामहे कथमत्र प्रतिज्ञा हीयते इति । हेतोरनैकान्तिकत्वं सामान्यदृष्टान्तेन परेण चोच्यते तस्यानैकान्तिकदोषोद्धारमनुक्त्वा स्वदृष्टान्ते निसर्तां प्रतिपद्यते । नि-



त्यताप्रतिपक्षेऽसिद्धता(१) दृष्टान्तदोषो भवति । सोऽयं दृष्टान्तदोषेण साधनदोषेण वा निग्रहो न प्रतिज्ञाहानिः । दृष्टान्तं च जहत् प्रतिज्ञामपि जहातीत्युपचारेण निग्रहस्थानम् । न च प्रधानासम्भवे उपचारो लभ्यते इति प्रतिज्ञाहानेर्मुख्यो विषयो वक्तव्यः ।

कथं तर्हिदं सूत्रं प्रतिदृष्टान्तधर्माभ्यनुज्ञा स्वदृष्टान्ते प्रतिज्ञाहानिरिति ? । दृष्टश्चासावन्ते व्यवस्थित इति दृष्टान्तः स्वश्चासौ दृष्टान्तश्चेति स्वदृष्टान्तशब्देन पक्ष एवाभिधीयते । प्रतिदृष्टान्तशब्देन च प्रतिपक्षः—प्रतिपक्षश्चासौ दृष्टान्तश्चेति । एतदुक्तं भवति । परपक्षस्य यो धर्मस्तं स्वपक्ष एवानुजानातीति यथाऽनित्यः शब्द ऐन्द्रियकत्वात् इति द्वितीयपक्षवादिनि सामान्येन प्रत्यवस्थिते इदमाह—यदि सामान्यमैन्द्रियकं नित्यं दृष्टमिति शब्दोऽप्येवं भवत्विति एषा प्रतिज्ञाहानिः । प्राग्नेन प्रतिज्ञातमनित्यः शब्द इति सामान्येन अनैकान्तिकत्वेन प्रत्यवस्थित इदमाह नित्य इति(२) प्राक् प्रमाणावधारितार्थपरित्यागाद्विप्रतिपत्तिनो निग्रहस्थानमिति । प्रसङ्गविधानादिति चेत् ?—अथ मन्यसे नामौ पश्चादापि शब्दस्य नित्यतां प्रतिपद्यते, किं तु प्रसङ्गं करोति—यदि सामान्यमैन्द्रियकं नित्यं दृष्टं शब्दोऽप्येवं भवत्विति प्रसङ्गं विधत्ते ? । तच्च(३) नात एव तत्प्राप्तेः । यत एवासौ हेतुदोषोद्धारे कर्तव्ये प्रसङ्गव्यत्यत एव निगृह्यत इति ।

हेतुदोषेण चरितार्थत्वान्न प्रतिज्ञाहानिः(४)निग्रहस्थान-

(१) असिद्धान्तता इति २ पु० पा० ।

(२) नित्यः शब्द इति—पा० ६ पु० ।

(३) यच्च—पा० ६ पु० ।

(४) प्रतिज्ञाहानिरिति नास्ति ६ पु० ।

मिथ्ये— अन्ये तु वर्णयन्ति नैवेदं निग्रहस्थानं युक्तं हेतुदोषेण चरितार्थत्वात् यस्मादैनद्रियकत्वादित्यस्य हेतोरनैकान्तिकत्वं दोषस्तेनायं निगृहीत इति । नानैकान्तिक-त्वादोषपरिहारेण विप्रतिपत्तेस्तदुपपत्तेः—तस्यैवानैकान्तिकस्य परिहारं कुर्वाणोऽयं निगृह्यत इत्यतो ऽनैकान्तिकत्वं न निग्रहस्थानमिति ॥

प्रतिज्ञातार्थप्रतिषेधे धर्मविकल्पात् तदर्थनिर्देशः प्रतिज्ञान्तरम् ॥ ३ ॥

उदाहरणं पूर्ववत् । सर्वगतासर्वगतविकल्पेन प्रतिज्ञान्तरं करोति असर्वगतोऽनित्यः शब्द इति—तत्रानित्यः शब्द इति पूर्वा प्रतिज्ञा सामान्येनैन्द्रियकेण प्रतिहता, असर्वगतोऽनित्यः शब्द इति प्रतिज्ञान्तरम् । तत्र कथं-निग्रहस्थानम् ? साधनसामर्थ्यापरिज्ञानात्—अपरिज्ञाय साधनसामर्थ्यं कुर्वतोऽसर्वगतोऽनित्यः शब्द इति प्रतिज्ञा । न च प्रतिज्ञा प्रतिज्ञान्तरं साधयति साधनसामर्थ्यापरिज्ञानात् । तदेतत्प्रतिज्ञान्तरम् । तदिदमप्रतिपत्तितो विप्रतिपत्तितो वा निग्रहस्थानमिति ॥

प्रतिज्ञाहेत्वोर्विरोधः प्रतिज्ञाविरोधः ॥ ४ ॥

यत्र प्रतिज्ञा हेतुना विरुध्यते हेतुश्च प्रतिज्ञया स प्रतिज्ञाविरोधो नाम निग्रहस्थानम्—यथा गुणव्यतिरिक्तं द्रव्यं भेदेनाग्रहणादिति । एतेनैव प्रतिज्ञाविरोधोऽप्युक्तः—यत्र प्रतिज्ञा स्ववचनेन विरुध्यते यथा श्रमणा गर्भिणी । हेतुविरोधोऽपि—यत्र प्रतिज्ञा हेतुना विरुध्यते यथा सर्वं पृथक् समूहे भावशब्दप्रयोगादिति । एतेन प्रतिज्ञया दृष्टान्तविरोधोऽपि व-

क्तव्यः—हेतोश्च दृष्टान्तादिभिर्विरोधः प्रमाणविरोधश्च प्रतिज्ञा-  
हेत्वोर्वक्तव्यः । परपक्षसिद्धेन गोत्वादिनाऽनैकान्तिकदेशना-  
द्विरोधः—यः परपक्षसिद्धेन गोत्वादिना व्यभिचारयति  
तद्विरुद्धमुत्तरं वेदितव्यम् । स्वपक्षानपेक्षं च तथा—यश्च स्व-  
पक्षानपेक्षं हेतुं प्रयुङ्क्ते अनित्यः शब्द ऐन्द्रियकत्वादिति स  
प्रसिद्धस्य गोत्वादेरनित्यत्वविरोधाद्विरुद्धः । उभयपक्षसम्प्रति-  
पन्नस्त्वनैकान्तिकः—यदुभयपक्षसम्प्रतिपन्नं वस्तु तथात्वेन ते-  
नानैकान्तिकदेशनेति । दृष्टान्ताभासाश्च कस्मान्निग्रहस्थानेषु  
नोक्ताः ? हेत्वाभासपूर्वकत्वाद् दृष्टान्ताभासानां तदभिधानेनैवो-  
क्ता वेदितव्या इति ॥

पक्षप्रतिषेधे प्रतिज्ञातार्थापनयनं प्रतिज्ञासं-  
न्यासः ॥ ५ ॥

यः प्रतिज्ञातमर्थं प्रतिषेधे कृते परित्यजति स प्रतिज्ञासंन्यासो  
वेदितव्यः । उदाहरणं पूर्ववत् । सामान्येनानैकान्तिकत्वे हे-  
तोः कृते ब्रूयात् कश्चैवमाहानित्यः शब्द इति एतत्साधनसा-  
मर्थ्यापरिच्छेदात्(१) विप्रतिपत्तितो निग्रहस्थानमिति ॥

अविशेषोक्तं हेतौ प्रतिषिद्धे विशेषमिच्छतो हे-  
त्वन्तरम् ॥ ६ ॥

उदाहरणं भाष्ये । साधनान्तरोपादाने पूर्वस्यासामर्थ्यख्या-  
पनान्निग्रहस्थानमिति, सामर्थ्ये वा हेत्वन्तरं व्यर्थमिति ॥

(इति प्रतिज्ञाहेत्वन्यतराश्रितनिग्रहस्थानपञ्चकविशेषलक्षणप्रकरणम् ।)

प्रकृतादर्थदप्रतिसम्बद्धार्थमर्थान्तरम् ॥ ७ ॥

उदाहरणं भाष्ये । अभ्युपगतार्थासङ्गतत्वान्निग्रहस्थानं य-

दभ्युपगतं तत्सम्बद्ध(१)मन्यदसम्बद्धमुच्यत इति ॥

वर्णक्रमनिर्देशवन्निरर्थकम् ॥ ८ ॥

उदारणं भाष्ये । साधननुपादानादज्ञानमेवं ब्रुवन्न साधनं साध्यं जानीति इति न साध्यं न साधनं चोपादत्त इति निगृह्यते ॥

परिषत्प्रतिवादिभ्यां त्रिरभिहितमप्यविज्ञातम-  
विज्ञातार्थम् ॥ ९ ॥

उदाहरणं भाष्ये । असामर्थ्यख्यापनान्निग्रहस्थानम् । असा-  
मर्थ्य(२) चाज्ञानमिति ॥

पौर्वापर्यायोगादप्रतिसम्बद्धार्थमपार्थक्यम् ॥ १० ॥

यथा दशदाडिमादि(३)वाक्यम् । निरर्थकापार्थक्योरभेद  
इति चेत् ?—अथ मन्यसे निरर्थकादपार्थक्यं न भिद्यते तत्राप्यर्थो  
न गम्यत इहापीति ? । भिद्यत इति ब्रूमः । कथं ? तत्र हि वर्णमा-  
त्रमिह तु पदान्यसम्बद्धानि । तत् कथं निग्रहस्थानम् ? । वाक्या  
दृते न विशेषावगतिरिति साधनसामर्थ्यापरिज्ञानान्निग्रहस्थानम् ॥

( इति प्रकृतोपयोगिवाक्यार्थप्रतिपत्तिफलशून्यनिग्रहस्थान-  
चतुष्कप्रकरणम् । )

अवयवविपर्यासवचनमप्राप्तकालम् ॥ ११ ॥

अवयवानां विपर्यासेनाभिधानं निग्रहस्थानम् ।

नैवमपिसिद्धेरित्येके—एके तु ब्रुवते नैतन्निग्रहस्थानमेवमपि सिद्धे-  
रिति । समयानभ्युपगमाच्च—न च वयमेवं समयं प्रतीच्छाम इति ।  
प्रयोगाच्च—प्रयुक्तश्चावयवव्यव्यत्ययः सर्वशास्त्रेष्विति कस्यायं  
समय इति । यत्तावनैवमपि सिद्धेरिति ? प्रयोगापेतशब्दवदेतत्स्या-

(१) तत् स्थितमिति क्वचित् । (२) असमर्थं वा—पा० ६ पु० ।

(३) दाडिमा इति—पा० ६ पु० ।

त-यथा गौरित्यस्य पदस्यार्थे गव्रीति(१) प्रयुज्यमानं पदं क-  
कुदादिमन्तमर्थं प्रतिपादयतीति । न च शब्दान्वाख्यानं व्यर्थ-  
म् । अनेन शब्देन गोशब्दमेवामौ प्रतिपद्यते गोशब्दात् क-  
कुदादिमन्तमर्थम् । तथा प्रतिज्ञाद्यविवर्प्यासेना(२)नुपूर्वीं प्रति-  
पद्यते आनुपूर्व्या चार्थ(३)मिति । एतत् कथम् ? । पूर्वं तावत्  
कर्म्मोपादीयते ततः करणम् मृत्पिण्डाद्युदाहरणम् अनेकधा लो-  
क इति । यत्पुनरेतत् समयानभ्युपगमात् इति ? नायं समयोऽपि  
त्वर्थस्यानुपूर्वी, सोयमर्थस्यानुपूर्वीमन्वाचक्षणोनाभ्याख्येय इति ।  
यत्पुनरेतत्प्रयोगादिति ? । न, निग्रहस्थानविषयापरिज्ञानात्—शास्त्रे  
वाक्यान्यर्थसंग्रहार्थमुपादीयन्ते संगृहीतं त्वर्थं वाक्येन प्रतिपादयिता  
प्रयोगकाले प्रतिज्ञादिकयाऽऽनुपूर्व्या प्रतिपादयतीति ॥

हीनमन्यतमेनाप्यवयवेन न्यूनम् ॥ १२ ॥

यस्मिन् वाक्ये प्रतिज्ञादीनामन्यतमोऽवयवो न भवति त-  
द्वाक्यं न्यूनं वेदितव्यम् । तत् कथं निग्रहस्थानम् ? । न सा-  
धनाभावे साध्यसिद्धिरिति ।

एके तु प्रतिज्ञान्यूनं नास्तीत्याचक्षते । एतत् तु न युक्तम् ।  
प्रतिज्ञामात्रेण प्रयोगो विकल्पतः पर्यनुयोज्यः । यः प्रतिज्ञान्यून-  
वाक्यं ब्रूते किमयं निगृह्यते अथ नेति ?, यदि निगृह्यते ?, कत-  
मत् ? निग्रहस्थानमिति ? न हि हेत्वाभासादयो ऽत्र सन्तीति । न च  
हेत्वादिदोषाः सन्तीति निग्रहं चाभ्युपैति, तस्मात् प्रतिज्ञान्यूनमे-  
वेति । अथ न निग्रहः ? न्यूनं वाक्यमर्थं साधयतीति साधनाभावे  
सिद्धिरभ्युपगता भवति । यत्तु ब्रवीषि सिद्धान्तपरिग्रह एव

(१) गौरित्यस्य शब्दस्यार्थे गाव्रीति ।

(२) विपर्ययेणा—पा० ६ पु० ।

(३) आनुपूर्व्याञ्चार्थम्—पा० ६ पु० ।

प्रतिज्ञा ? एतदपि न बुद्ध्यामहे कर्मण उपादानं प्रतिज्ञा । सामा-  
न्यविशेषवतोऽवधारितस्य वस्तुनः परिग्रहः सिद्धान्त इति ॥

हेतूदाहरणाधिकमधिम् ॥ १३ ॥

यस्मिन् वाक्ये हेतू द्वौ दृष्टान्तौ द्वौ तद्वाक्यमधिकं निग्रह-  
स्थानमाधिक्यात् ।

तच्च न, दाढ्यादित्येके एके—तु ब्रुवते नेदं नि-  
ग्रहस्थानं दाढ्याद्—दाढ्यं हि ज्ञाप्यस्य भूयोभिर्ज्ञापकैर्दृष्टं यथा  
धूमालोकाभ्यामग्रेरिति । न, दाढ्यार्थानभिधानात्—भूयोभिर्ज्ञा-  
पकैर्दाढ्यं भवतीति न दाढ्यार्थोभिधीयते किं ब्रवीषि दाढ्यादि-  
ति । सुतरां प्रतिपत्तिर्दाढ्यमिति ? तदपि तादृगेव, किमुक्तं भवति  
सुतरामिति । अथ ब्रवीषि द्वे अपि ज्ञापके ? । सत्यं द्वे अपि  
ज्ञापके । एकेनैवाऽभिधानात् व्यर्थमभिधानं द्वितीयस्य प्रका-  
शिते दीपान्तरोपादानवदिति । अनवस्था वा प्रकाशिते ऽपि सा-  
धनान्तरोपादानादिति ॥

( इति स्वसिद्धान्तानुरूपप्रयोगाभासनिग्रहस्थानप्रकरणम् । )

शब्दार्थयोः पुनर्वचनं पुनरुक्तमन्यत्रानुवादात् ॥ १४ ॥

शब्दपुनरुक्तं अनित्यः शब्दो ऽनित्यः शब्द इति । अर्थपु-  
नरुक्तं अनित्यः शब्दो निरोधधर्मको ध्वान इति ॥

अनुवादे त्वपुनरुक्तमर्थविशेषोपपत्तेः (१) ॥ १५ ॥

नाबाधनादिसेके—एके तु ब्रुवते नेदं निग्रहस्थानमबाधनात् ।  
न हि परीक्षाविधेः पुनर्ब्रुवता किञ्चिद्वाध्यते परप्रतिपादनार्थं च  
वाक्यप्रयोगः पुनरभिधानेन सुतरामर्थं प्रतिपद्यत इति न निग्रह-  
स्थानं प्रतिपादकत्वात् । सत्यं प्रतिपादयति प्रतिपादितार्थप्रति-

(१) न्यायसूत्रीनिबन्धे सूत्रमिदं न दृश्यते । विश्वनाथपञ्चान-  
नेनापि नावधृतम् ।

पादकत्वात् वैयर्थ्यं स्यात् वैयर्थ्यान्निग्रहस्थानं साधनविषयापरि-  
ज्ञानात् न चायं शिष्यो न गुरुस्तस्मान्नायं पुनः प्रतिपाद्यत इति ॥

अर्थादापन्नस्य स्वशब्देन पुनर्वचनं पुनरुक्तम् ॥ १६ ॥  
पूर्ववन्निग्रहस्थानमिति ॥

( इति पुनरुक्तनिग्रहस्थानप्रकरणम् । )

विज्ञातस्य परिषदा त्रिरभिहितस्याप्यप्रत्युच्चा-  
रणमननुभाषणम् ॥ १७ ॥

शेषं भाष्ये ।

उत्तरेणावस्थानात् नेदं निग्रहस्थानमिति केचित्—  
उत्तरेणावस्थानात् उत्तरेण गुणदोषवता मूढत्वामूढत्वं ग-  
म्यते(१) इति किं पुनरुच्चरिते नास्ति । अस्ति हि उत्तरे  
कश्चित्समर्थो दृश्यते न प्रत्युच्चारणे, नासौ तावता निग्रहस्थानमर्ह-  
ति । यश्चारभ्य स्वपक्षं न निर्वाहयेत् तस्य स्यात् खलीका-  
रमात्रमिति । नोत्तरविषयापरिज्ञानात्—यद्ययं न प्रत्युच्चार-  
यति ? निर्विषयमुत्तरं प्रसज्यते । अथोत्तरं ब्रवीति ? कथं नोच्चा-  
रयति तदिदं व्याहृतमुच्यते नोच्चारयत्युत्तरं च ब्रवीतीति ।  
अप्रतिज्ञानाच्च—नेदं प्रतिज्ञायते पूर्वमुच्चारयितव्यं पश्चादुत्तरमभि-  
धेयमापि तु यथाकथञ्चिदुत्तरं वक्तव्यम् । उत्तरं चाश्रयाभावे  
न युक्त(२)मिति युक्तमप्रत्युच्चारणं निग्रहस्थानमिति ॥

अविज्ञातं चाज्ञानम् ॥ १८ ॥

स्फुटं भाष्ये । अप्रतिपत्तितो निग्रहस्थानम् ॥

उत्तरस्याप्रतिपत्तिरप्रतिभा ॥ १९ ॥

श्लोकपाठादिभिरवज्ञां दर्शयन्नोत्तरं प्रतिपद्यत इति, त-  
दप्रतिभा नाम निग्रहस्थानं मू(रू)ढत्वादिति ॥

( १ ) अमूढत्वं गम्यते—पा० ६ पु० ।

( २ ) उत्तरं न्याश्रयाभावेन युक्तम्—पा० ६ पु० ।

कार्यव्यासङ्गात् कथाविच्छेदो विक्षेपः ॥ २० ॥

यत्र कर्तव्यं कार्यं व्यासज्य कथां विच्छिनत्ति स विक्षेपो विज्ञेयः यथा रसालया मया भुक्तं प्रतिश्यायकणो मे कण्ठं क्षिणोतीत्येवमादि । तत् कथं निग्रहस्थानम् ? अज्ञाननिगूहनार्थं तु प्रत्युक्तमज्ञानमेव परिहारेणाविष्करोति ॥

( इति उत्तरविरोधिनिग्रहस्थानचतुष्कप्रकरणम् । )

स्वपक्षे दोषाभ्युपगमात् परपक्षे दोषप्रसङ्गो मतानुज्ञा ॥ २१ ॥

यः परेण चोदितं दोषमनुदधृत्य भवतोप्ययं दोष इति ब्रवीति सा मतानुज्ञा परमतं स्वमतेऽनु(१)जानाति । उदाहरणं भवांश्चौरः पुरुषत्वादिति स तं प्राति ब्रूयात् भवानपीति सोऽभ्युपगम्य दोषं परपक्षेऽभ्यनुजानातीति निगूहीतो वेदितव्यः अनभ्युपगच्छता(२) न पुरुषत्वं चौर्यं हेतुरिति वक्तव्यम् । किन्तु परस्वेनानतिसृष्टेन सम्बन्धः तद् उत्तरापरिज्ञानान्निगूह्यत इति ।

प्रसङ्गाविधानान्न निग्रहस्थानमित्यन्ये—अपरे तु ब्रुवते नैतन्निग्रहस्थानं प्रसङ्गाविधानात्—नैवायं पश्चादापि तं दोषं प्रातिपद्यते अपि तु प्रसङ्गं करोति यदि पुरुषत्वाच्चौरौ भवति भवानपि पुरुषस्तस्माच्चौर इति । एतच्च नात एव,—यत् एवायमुत्तरे वक्तव्ये प्रसङ्गं करोति, तत् एवोत्तरापरिज्ञानान्निगूह्यत इति ॥

निग्रहस्थानप्राप्तस्यानिग्रहः पर्यनुयोज्योपेक्षणम् ॥२२॥

यो निग्रहस्थानप्राप्तं न निगूह्णाति स निगूहीतो भवति निग्रहस्थानप्राप्तस्यापरिज्ञानात् । नान्यवचनादित्यन्ये—अन्ये ब्रुवते नेदं निग्रहस्थानम् अन्योत्तरस्याभिधानात्—यस्मादसौ निग्रहस्थानप्राप्तं न निगूह्णाति ब्रुवन्नन्यदुत्तरमभिधत्त इति । तच्च



नात एव-यत एवासौ निग्रहस्थाने वक्तव्ये अन्यदभिधत्ते ऽत  
एव निगृह्यते जानानो ह्यसौ किमर्थमन्यत् ब्रवीति ॥

अनिग्रहस्थाने निग्रहस्थानाभियोगो निरनु-  
योज्यानुयोगः ॥ २३ ॥

अनिग्रहस्थान एवाभिधत्ते निगृहीतोऽसीति एतन्निग्रहस्था-  
नापरिज्ञानान्निग्रहस्थानमिति ॥

( इति दोषनिरूप्यमतानुज्ञादिनिग्रहस्थानत्रिकप्रकरणम् । )

सिद्धान्तमभ्युपेत्यानियमात् कथाप्रसङ्गोऽप-  
सिद्धान्तः ॥ २४ ॥

अस्योदाहरणं स्फुटं भाष्ये । प्रतिज्ञातार्थव्यतिरेकेणाभ्युप-  
गतार्थपरित्यागान्निगृह्यत इति ॥

हेत्वाभासाश्च यथोक्ताः ॥ २५ ॥

यथैव विभक्ता लक्षणेन तथैव तेषां निग्रहस्थानभाव इति । त  
इमे प्रमाणादय उद्दिष्टाः प्रथमसूत्रे, लक्षिताः प्रथमेऽध्याये, परी-  
क्षिताः शेषेष्विति त्रिविधा तत्रस्य परिसमाप्तिरुक्ता वेदितव्येति ॥

( इति कथकान्योक्तिनिरूप्यनिग्रहस्थानद्वयप्रकरणम् । )

जातीनां सप्रपञ्चानां निग्रहस्थानलक्षणम् ।

शास्त्रस्य चोपसंहारः पञ्चमे परिकीर्तितः ॥

यदक्षपादप्रतिभो भाष्यं वात्स्यायनो जगौ(१) ।

अकारि महतस्तस्य भारद्वाजेन वार्त्तिकम् ॥

इति श्रीपरमर्षि-भारद्वाज-पाशुपताचार्यश्रीमदुद्ध्यो-  
तकरकृतौ न्यायवार्त्तिके पञ्चमोऽध्यायः समाप्तः ॥

॥ समाप्तोऽयं ग्रन्थः ॥

(१) योऽक्षपादमृषिं न्यायः प्रत्यभाद्वदतां वरम् ।

तस्य वात्स्यायन इदं भाष्यजातमवर्तयत् ।

अये श्लोको न्यायभाष्यान्ते दृश्यते ॥





